
निबन्ध संग्रह 


विद्यापतिक बिदेसिया- पिआ देसाँतर 


त्यञ्चाहउ्च 


ई भारत ग्रंथ 
जयक जाहिमे गान 


तखन कहियासँ भेलाह एतुक्का लोक, 

कर्महीन, संकीर्ण, 

कोना हारैत गेलाह सैन्यबलसँ आ दर्शनहुसँ, 

के घोसियाबैत गेल असमानताक पाठ एकर बिच। 


के केलन्हि शुरू ई त्वञ्चाहञ्च। 


गांधर्व, एकलव्यक वीरतासँ भरल, 
घृणा-प्रेम, सत्य-असत्यक धरातल, 


आह पाराशर पुत्र भगवान व्यास, 
नमन-नमन शत नमन। 


प्रसन्नवदनकें लिखबाक कहि बात, 

वाणी नहि रुकत अहाँक गणेशक शर्त, 

कविक कल्पनाक ई उत्कर्ष, 

मुदा बनाओल किएक अहाँ होअए जेना धर्मग्र॑थ। 


व्यास लेखक होइतहुँ छथि एहिमे एकटा पात्र, 
केहन नव रस, नव छल वाद ! 


गणेशक गति अति तीव्र, देखि व्यास कएल श्लोक जटिल । 


श्लोकक भाष्य बूझि शीघ्र, विघ्नकर्ता लिखताह ई। 


श्लोकक जटिलताक लेल ई तक ! 


पुत्र शुकदेव नारदमुनि देवगण गंधर्व राक्षस यक्ष 


व्यास शिष्य वैशंपायन आ परीक्षित पुत्र जनमेजयक निस्तार । 


पौराणिक सूतजी रहथि, तत मध्य। 
करि ऋषिसभा नैमिषारण्यमे,महर्षि शौनक अध्यक्ष । 


सूतजी कएल शुरु,संहिता सतसहस्त्र । 


आइ ई मन कहए अछि, ई सत्य देखी, 
कविक कल्पना मध्य छल की सीखि परखी। 
अर्थ केर अनर्थ क्षेपक सभ केलक जे, 

हर्ष आ श्रमसँ कनेक देखाबी देखी । 


हस्तिनापुर सम्राट शांतुनु, गंग तट भ्रमण करि रहल। 
युवती बनि देवि गंगा,तट जकर छलि ठाढ़ निश्चल ! 


तँ पडल होअए नाम हुनकर, 


धार गंगाजीक नामपर 


भए अभिभूत कहल हे सुन्दरि, 


करु प्रेम स्वीकार हमर। 


पत्नी बनि करु राज, 


राज्य-धन-प्राण पर । 


अछि समर्पण सभ अहाँ पर, 


किंतु अछि किछु बंधन हमर। 
क्यो पूछय नहि परिचय हमर, 


नहि करय रोक-टोक हमर कार्य पर। 


प्रेम-विह्नल शांतुनु, 


करि स्वीकार बंधन सकल। 
आनल महल मानव-गंगाकें, 


समय बितल बितिते रहल। 
भेल बात विचित्र ई जे, 


सात पुत्र शांतुनुकें भेल। 
युवती फेकल सभकें गंगधारमे, 


राजाने किछु पुछि सकल। 


कविक छल ई कल्पना ई युवती के अछि, 


बुझि परैछ क्षण कोमल, क्षण क्रूर-क्रूरतम जे, 
अबोध बालक केर प्राणक हेतु विकल ! 


पूछल राजा शांतनु, 


आठम बेर अपनाकें नहि रोकि सकल। 
देलक युवती परिचय सकल, 


हम गंग आ ई आठ वसु छल। 
देलन्हि महर्षि वशिष्ठ शाप तनिका, 
मर्त्यलोकक जन्म लेबाक । 


आठम पुत्रके राखब हम किछु दिन, 
देववत देब स्वरूप सेवक। 


महर्षि वशिष्ठक नन्दिनीकें, 
देखि पत्नी वसु प्रभासक, 


मर्त्यलोकक सखी हेतु, 
प्रयास नन्दिनीक हरणक | 


ऋषि ताकल गौ-देविकें, 
ज्ञान-चक्षुसँ | 

देलक शाप वसुगणकें भय-क्रोधित, 
कएल प्रार्थना वसु सभ शापित। 


हमर शाप नहि घूरि सकत परञ्च, 
सात वसु भय जायत मुक्त तुरत । 


प्रभासके रहय परत ततय, 
किछु दिन धरि मर्त्यलोकक शरण 


होयत यशस्वी ई बहुत, 

घुरि आयल वसुगण गंग लग। 

हे देवि बनू माता हमरा सभक, 
दिअ” मुक्ति तखन आस अहीक। 


कवि-कल्प्नाक री देखल, 


मानव-गंग केर औचित्य लेल! 


शांतुनु भए गेल विरक्त, 


छूटि गेल गंगक सानिध्य। 
समय बीतल तँ गेल ओ एक दिन, 


तट, धारक समक्ष। 


दिव्य बालककैँ ओतए देखल , 
करि रहल केलि ओतए। 
रोकि रहल वाणक धारसँ, 
गंगधारकें जतए। 


प्रस्तुत भेलीह गंग तखन, 
सौँपि देल देववृतकें कहल । 
महर्षि वशिष्ठ सँ लए शिक्षा, 
वेद-वेदांगक निखिल। 
शास्त्र-ज्ञान शुक्राचार्य जेकाँ, 


शस्त्रमे परशुराम सन | 


भेटि गेलन्हि पुत्र तेजस्वी घुरि अएलाह शान्तनु, 


देवव्रतकें बनाएल राजकुमार, 
आइ अछि ई सम्भव, 


अपन दोसर ठाम पोसलाहा पुत्रके, 


करत ई संकीर्ण समाज! 


किएक नहि होए देवव्रत सन यशस्वी तखनहु? 


कैक वर्ष बीतल एना, 
पुनि एक दिन आएल, 


शान्तनु देखलन्हि यमुना तट तर अद्भुत सुवास, 
आबि रहल तरुणी सत्यवती मलाहक बेटी, 
आइ जखन गोत्र-मूल, पाइ-कौडीक बान्ह, 
तहिया राजासँ विवाहक लेल सेहो, 


राखल शर्त मल्लाहक सरदार । 


बनत हमर नातियेटा, 


हस्तिनापुरक राजा , 


तखने होएत ई विवाह। 


शान्तनु ई वचन दितथि कोना, 
से घुरि अयलाह नगर अपन । 
चिन्ता घून बनि काटए लागल शरीरक कान्तिकें। 


देवव्रत पूछलन्हि पितासँ, 
की भेल पिताश्री, 


हे पुत्र की कहू, 
अछि एकटा चिन्ता , 


की होएत राज्यक 

जे होएत होएत युद्धमे किछु अहाँकें 
ककर आश, 

के बढ़ाओत, 


वंश हस्तिनापुरक । 


कुशाग्र बुद्धिक देवव्रत 
बुझलन्हि जे बात किछु आर अछि, 


पूछलन्हि सारथीसँ सभ गप, 


गेलथि केवटराज लग, 


आ राजपाट त्यागि अएलाह। 


केवटराज परञ्च राखल एकटा शंका, 
की होएत जे अहाँक, 
पुत्र अहाँक जे छीनि लए, 


हमर नातिसँ राज्य। 


अप्रत्याशित प्रश्नक उत्तर, 


सेहो अप्रत्याशित । 


इतिहास बनत, 

ई प्रतिज्ञा । 

नहि करब हम विवाह आजन्म, 
गार्हस्थ्य आश्रम छोडब, 


रहब आजन्म ब्रह्मचारी, 

छोड़ब वानप्रस्थ आश्रम, 
हस्तिनापुर सिंहासनक मात्र रक्षा, 
करब हम आजन्म। 


संन्यास आश्रम सेहो छोड़ब, 

संतान बूझब हस्तिनापुर सिंहासनकें । 
क्यो नहि छूबि सकत तकरा, 

हमरा जिबैत-जीबैत । 


धन्य-धन्य दिगान्त बाजल, 
पुष्प वर्षा कएलन्हि देवतागण, 


मंचसज्जाक लेल उपयुक्त कवि ब्यासक कथन बुझु एतए। 


भीष्म-भीष्म धन्य-धन्य, 
बाजि उठल लोक सभ। 


केवटराज केलन्हि विदा, 
सत्यवतीके सानन्द । 

कालांतरमे पुत्र दू, 

पाओल विचित्रवीर्यं आ चित्रांगद । 


बालक दुनू छोटे छल, शांतनुक प्रयाण भेल। 
चित्रांगदक भीष्म, तखन राज्याभिषेक कएल । 


घमंडी से छल एहन की देव की दानव बुझय, 
की गंधर्व की मानव ककरो नहि टेर करय। 
आदे ह छोड़ल, युद्ध संग गंधर्वक कए| 


विचित्रवीर्य आएल राज्य, 


भीष्मके पडल सम्हारए , 
सभटा भार कारण विचित्रवीर्य रहथि छोट। 


फेर जखन ओ भेलाह विवाह योग्य, 
काशीराजक कन्या सभक स्वयंबरमे, 


भीष्म विदा भेलाह काशी, 
जतए पहुँचल छलाह राजा शल्व, 


काशीराजक ज्येष्ठ पुत्री, 


अम्बा छलीह हुनकापर अनुरक्त । 
अम्बा,अम्बिका,अम्बालिका, 

दृष्टि फेरल भीष्म दिशि | 

बढि गेलीह आगू तखन, 

भीष्म क्रोधित भए दहोदिश, 


ललकारिके कहलन्हि तखन ओ 
समस्त राजा सुनि लिअह ई, 
जे पराजित कए सकी तें, 


स्वयंबरक भागी बनू फेर । 


सभकें हराकए भीष्म जखन, 
चललाह काशीराजक कन्या समेत। 
शल्व रथक पाछू पडल आ, 
ललकारल युद्धक लेल। 


धनुष-विद्या धनी भीष्मसँ, 

काशीराजक कन्यासभ कएल प्रार्थना, 
भीष्म छोड़ल प्राण शल्वक, 

मुदा अम्बा कहलन्हि भीष्मसँ एकांतीमे, 
हे गंगेय धर्मज्ञ, 

हमरा मोनमे अछि एक गोट शंका, 
मानि लेल सौभ देश राजाकें, 

पति हम अपना हृदय-बिच, 

धर्मात्मा, महात्मा,भीष्मक निर्णय, 


जाथु अम्बा शल्व लग। 


कराओल विवाह विचित्रवीर्यक, 
अम्बा-अम्बालिकाक संग। 


शाल्व छलाह वीर, 


भीष्म हराओल लोक सभक बिच, 
जीति लए गेल अहाँकें 


एहि अपमानक बाद की ई, 
बात हमरा स्वीकार हो? 


विचित्रवीर्य कहल सेहो अम्बासँ विवाह अक्षत्रियोचित, 
अम्बा कहलन्हि भीष्मकें 


विवाह करू अहाँ हमरासँ। 


हरि अनलहुँ , 
बीतल छह वर्ष हस्तिनापुर-सौभक बीच, 
भीष्मक प्रतिज्ञा 


मुदा बीचमे ठाठ़, 
गेलीह युद्धदेव कार्तिकेय लग। 


अम्बा भरि उठलीह प्रतिशोधसँ । 


देलन्हि ओ नहि मौलायबला कमलक माला, 


हे अम्बे! लिअ ई शस्त्र, 


जकर गार पहिरायब सैह करत भीष्मकें नष्ट । 
भीष्मक भय परञ्च छल ततेक, 
नहि तैयार भेल पहिरय ई माला क्यो एक। 


सुनलन्हि छथि द्रुपद वीर पांचाल, 
सेहो तैयार नहि भेलाह पहिरए ई माल। 


घुरलीह अम्बा अंतमे हारि, 
निराश हताश लटकेलन्हि दुपदक महलक द्वारि। 


गेलीह ओ तपस्वीक शरण। 


सभ तपस्वी कए विचार कहलन्हि, 
जाऊ अहाँ परुशरामक आश्रम । 


क्षत्रिय-दमन छथि ओ देथिन्ह दण भीष्मकें, 


जे कष्ट देलन्हि अकारण। 


परशुराम लग पहुँचि केलन्हि प्रार्थना, 
सुना कए अपन अभ्यर्थना । 


परशुराम कहल शल्व अछि प्रिय हमर, 


बात नहि काटत विवाह शल्वसँ करक लेल छी तैयार अहाँ ? 


अम्बा कहल हम आब विवाह नहि करए चाहैत छी। 


अछि हमर आब ई इच्छा मात्र, 
करू भीष्मसँ युद्ध अहाँ। 


परशुराम कए स्वीकार ई प्रार्थना, 
देलन्हि भीष्मके ललकारा, 
जितेन्द्रीय,ब्रह्मचारी छलाह दुनू, 
धनुर्धारी-योद्धा मध्य युद्धघोष बरु । 


हारि-जीतक प्रश्न नहि छल जाँ, 
अनिर्णायक युद्ध बनल , 


अम्बा हारि कैलाशक दिशि प्रयाण कएल, 
गेलीह शम्भूक शरणमे । 


पाबि वर पुनर्जन्मक बाद, 
भीष्मक मृत्यु मे होएत अहींक हाथ। 


अम्बाक संयमक सेहो छल सीमा, 
कूदि चितामे पुनर्जन्मक लौलसामे | 
मृत्यु पाबि जन्म लेल तखन, 

कन्या बनि दुपदक महलमे । 


खेल-खेलमे माला पहिरल अपन टाँगल, 
दुपद सोचल होएत एकटा फेर , 


वैर भीष्मक आएत गऽ झमेल । 


निकालि राजमहलसँ कन्याकें, 
जंगल दिशि ओ गेलि तपस्या कएल, 


पाओल पुरुष रूप धरल शिखण्डी नाम, 
ओकरा छल सभटा मोन। 


विचित्रवीर्यक राज सेहो चलल बड़ड थोड़ दिन। 
क्षयक बीमारी छल अल्पायु मे मृत्युक अदिन। 
धृतराष्ट्रक आ पांडुक जन्मो नहि भेल। 


अंबिकाक पुत्र धृतराष्ट्र,अंबालिका पुत्र पाण्डु छल। 


विधिक विधान छल, ज्येष्ठ पुत्र अंध भेल , 
अम्बिका सेँ पुत्र धृतराष्ट्र, 
काल छिनलक आखि, 
आ काल बनओलक कहबीक पाँति 


अम्बालिका पुत्र पाण्डु , 


पौण्डू रोग ग्रसित तें ब्यास देल नाम ई, 
आकि हुनकें सँ रोगक पड़ल नाम ई। 


पौण्डू ग्रस्त पाण्डुकें राज्य-काज गेल देल । 


अंबिकाक दासीसँ विदुरक भेल जन्म छल। 
शिक्षा होमय लागल सभक भीष्मक संरक्षणमे, 
भीष्मके चिंता भेल विवाह कोना होयत गए, 
धृतराष्ट्रक हेतु ताकल एक कन्याकें। 
शिवक वरदान छल गांधारीके सए पुत्रक, 


बढ़त वंश शोचल ई प्रयत्न से प्रारम्भ कएल। 


गांधार नरेश सुबल भेलाह कथा लेल तैयार जखन, 
विवाह धृतराष्ट्रक भेल छलीह ओ शकुनिक बहिन। 


सुनि पतिक अंधताक गप्प पट्टी बान्हल, 
आँखि रहितहु नेत्रहीनक जिनगी गुजारल । 


सय पुत्रक माता छल दुःशला एक पुत्री, 
सिंधु नरेश जयद्रथ भेल जिनकर पति। 


कृष्णक पिता वासुदेवक बहिन छलि पृथा, 
शूरसेनक पुत्री छलीह रहलीह जाए मुदा, 
पिताक पिसियौत कुंतीभोज छल संतानहीन, 
हुनके स्नेह भेटल पृथा भेलि कुंती पुनि। 


कृष्ण-सुदर्शन, बलरामक दीदी भेलीह, 
सत्कार विप्रवरक करैत छलीह। 

एहिना एक बेर दुर्वासा देल मंत्र एकटा, 
पढ़ब मोनसँ देव आएत बजेबनि जिनका। 


ब्यासक ई कवित्व मोनक बात कहलक, 


वर-मंत्र-पुनर्जन्म सबहक तत्त्व तकलक। 


नेनमति बुद्धि छल कुन्तीक, सूर्यकँ बजाओल, 


पुत्र-प्राप्ति भेल से बाधक छल लोकलाज, 
बहा देल बच्चाकें बिच गंगधार । 


कौरवक सारथी अधीरथकें भेटल ओ, 
कर्ण राधेय माए राधा पोषित सूतपुत्र पराक्रमी, 


शरीर कवचयुक्त कान कुंडलसँ शोभित। 


पाण्डुक फेर कुंतीसँ विवाह भेल, 


मद्रनरेशक पुत्री माद्री दोसर पत्नी भेलि। 


पाण्डु युद्ध-कार्य मात्र कएल जीति राज, 
दूर रहि राज-काज भोगल सुख मात्र ! 


कूंती-माद्रीक संग वन-विचरण मे रत। 
शिकार खेलाइत वनमे, 


एक मुनि श्राप देल संतानविहीनताक | 


पाण्डुक संतान प्राप्तिक इच्छा देखि कुंती, 
खोललन्हि दुर्वासाक देल मंत्रक भेद। 
यमसँ धर्मराज,भीमसेन वायुसँ, 


इंद्रसँ अर्जुन कुंतीक पुत्र तीन भेल। 


कुंतीक मंत्रसँ माद्रीकॅ भेल पुत्रक आश | 


अश्विनद्रय सँ भेल नकुल-सहदेव प्राप्त । 


पाण्डुक मृत्यु पंचपाण्डव जन्मक बाद, 
भेलीह सती पतिक संग माद्री वनहिमे । 


पाण्डव ओ कुंतीकैँ बोनसँ हस्तिनापुर, 


अनलन्हि नगरमे सभ वनक मुनिवर सभ। 
पंच पाण्डवक संग आयलि कुंती नगर । 


जुमि गेल सभ नर नारी ठाम-ठामे। 
ऋषि-मुनि वन प्राणीक संगतिमे शील । 
मुग्धित सुशील पाण्डवके मोन भरि देखि-गुणि। 


कूपाचार्यक आचार्यत्वमे शिक्षा, 
पाबि रहल दुर्योधन कौरव, 

पाबि सकए छथि हुनके लग रहि, 
पाण्डव जन सभ शिक्षा ई सभ । 


धृतराष्ट्र सोचि ई तखन कएल, 
ताहि तरहक व्यवस्था, 
दुर्योधन-कौरवक संग रहताह 


पंच पाण्डव भ्राता। 


भीम छलाह बलशाली सभमे, 
दुर्योधनमे छल इरखा बड़ । 
करए लागल दुर्योधन भीमक, 
मृत्यु योजना गंगे तट ! 


जल क्रीडाक हेतु गेल लए, 
तट दुर्योधन पाण्डवकें। 

खाद्य मध्य मिलाओल विष, 
खोआओल भोजन भीमहिकें । 


सभ गेल नहाबए गंगमध्य, 
नशा भीमकें आयल, 


कात अबैत खसलाह 
ओतए भीम अड़रा कय । 


दुर्योधन बान्हल लताकुञ्ज सँ । 
फेकल धारमे ओकरा निश्चिंत, 
त्रास मुक्त कौरवघुरि आयल। 


गंग मध्य डँसलक एक नाग, 
विष कटलक विषकें ! 


से देखू 
काटत के पाण्डवक भाग। 


विषक प्रभाव भेल दूर, 

भीम चललाह घरकें, 

उठलाह झुमैत होइत मदमस्त, 
कथा सुनाबए भ्राताकें। 


युधिष्ठिर घरमे सोचथि, 

भीम पहुँचि गेल होएताह । 

नहि देखल घर भीम, 

माथ पर बल अएलन्हि कनेटा। 


तावत भीम झूमि अएलाह, 
षड़यंत्रक कथा सुनाओल । 
कुंती चिंतित भेलि विदुरसँ, 
पूछल भेल ई उचित ! 


विदुर बुझाओल पाण्डव छथि बलशाली किञ्चित । 
हुनकर दुर्योधन करि पाओत, 
नहि कोनो अहित। 


भीमकें जिबैत देखि दुर्योधन-भ्राता, 
मोन मसोसि रहि गेल ओ दुष्ट दुरात्मा। 


कौरव पाण्डव लीन कंदुक खेलि रहल। 
कंदुक खसल इनारमे नहि निकलि रहल। 

सोझहि छल एक शिअक बाटे आबि रहल, 
तेज जकर ओकर महिमा छल गाबि रहल। 


बाणक वार पुनि पुनि कएल फेर ऊपरसँ, 
खेंचि कय निकालल गेंद धनुर्विद्याकौशलसँ। 


भीष्मके सुनाएल बालवृन्द कलाकारी ओकर, 
द्रोण नाम्ना कूपाचार्यक छल जे बहिनि वर। 


अश्वत्थामा पुत्र जनिक सहपाठी दुपद छल । 
दुपद देल एकवचन राज देब आध हम। 

देल वचन बिसरलसे राजा बनला उत्तर। 
अपमानित कएल से फूटि, राजा ओ दंभी। 
प्रतिशोधक बाट ताकि रहल द्रोण बनि प्रतिदुन्दी । 


निर्धनताक जिनगी जिबैत छलाह घूमि रहल। 
अश्वत्थामाक संग आजीविकाक ताकिमे पड़ल। 
हस्तिनापुरक आग्रह छलाह नहि टारि सकल। 
कृतज्ञताक भारसँ अश्वत्थामा-द्रोण हस्तिनापुरक । 


धनुर्विद्याक पाठ शुरु कएल कौरवक आ पाण्डवक । 
पाठक उपरांत समय आएल छल लक्ष्य भेदक । 


परीक्षाक चातुर्यक संगहि कुशलताक रण-कौशलक । 
लक्ष्य बनल एकटा गोट-बेश ऊच वृक्ष पर, 
राखल काठक चिड़ै आँखि जकर लक्ष्य छल। 


सभकें पूछल द्रोण बाजू की छी देखि रहल? 
सभ क्यो गाछ वृक्ष पक्षिक संग देखि रहल। 


पार्थके पूछल अहाँ छी कथी देखि रहल सकल। 
माथ पक्षिक अतिरिक्त नहि किछु छी देखल। 
अर्जुनक बाण पक्षिक शिरोच्छेदन कएलक । 


अर्जुन भेलाह प्रिय-स्नेहिल द्रोणक हृदयक । 


बीतल समय शस्त्र-प्रदर्शनक छल आएल । 


समय बीतल प्रदर्शन-शस्त्रक छल आयल । 


भीष्म पूछल द्रोणसँ की-की सिखाओल, 
युद्ध-कौशल,व्यूह रचना आ शस्त्रकौशल । 


प्रदर्शनक व्यवस्था भेल जनक बीचहि, 


एकाएकी सभ भेलाह परीक्षित संगहि। 


भेल भीम-दुर्योधनक गदा-युद्धक प्रदर्शन। 
भीष्म-धृतराष्ट्रक हृदय-बिच वातसल्यक, 
जखन छल दूंदकबीच अर्जुक बेर आयल। 
एकानेक बाण-विद्यासँ रंगस्थली गुंजित, 
घोष अर्जुनक भेल बीचहि कर्ण आएल। 


परशुराम शिष्य कर्ण कएलक विनय, 
कए छी सकैत हम प्रदर्शन सभक जे, 
विद्या जनैत छथि अर्जुन सकल सभ, 


पाबि सह दुर्योधनक, ललकारा देलक, 
अर्जुन दुंद हमरासँ लडू से प्रथमतः । 


कृपाचार्य कहल सारथीपुत्र छी अहाँ, 
राजकुमारसँ दूंदक अधिकारी कहाँ? 


दूंदता नहि अहाँसँ फेर बात दूंदक, 
दुंद-युद्धक गप आएल ओना-कोना? 


हा ! हा! हा! चित्कार हृदयक, 


कर्णक हृदयक चित्कार दुर्योधनेटा सुनलक । 


ई सुनि दुर्योधन केलक ई घोषणा, 
बात ई अछि तँ सभ सुनैत जाऊ, 
अंग-देशक नृप कर्णकें बनबैत छी, 
योद्धाक परीक्षण करैत अछि बाहु, 


ई बाहु ! पकडि कर्णक बाहु कहलक । 


अंग देशक नृप कर्णकें बनबैत छी। 
कहि ई अभिषेक कएल सभागारेमे, 


अंकमे लेल कर्ण भेल कृतज्ञ ओकर। 


उठि अर्जुन तखन ई बात बाजल, 
हे कर्ण अहाँ जे क्यो छी, सुनू ई, 

हम द्रोण शिष्य अर्जुन ई कहए छी, 
बुझू नहि जे ई वीरताक वरदान टा, 
नहि भेटल अछि से अहीँक सभटा। 


गुरु नहि सिखओलन्हि हारि मानब, 


प्रतिदंदीसँ दुंद करब जखन चाहब। 


करतल ध्वनिसँ सभागार भेल फेर गुंजित, 
भीष्म उठि कएल संध्याक आगमन सूचित। 


अर्जुनक गर्वोक्ति सुनि कर्णक हृदय छल, 
मोन मसोसि नृप अंगक गामपर पहुँचल । 


शिष्टताक हेतु पाण्डव भेलाह प्रशंसित। 
भेल एहिसँ दुर्योधनक मोन शंकित। 

शकुनि दुःशासन छल ओकर भक्त, 

कर्णसँ भॅट उत्तर ओ भेल आश्वस्त, 
धृतराष्ट्रकें सभक कनफुसकीसँ कए त्रस्त । 


पिता छलहुँ अहाँ सिंहासनक अधिकारी, 
जन्म-अंधताक रोकल राजसँ अहाँकें , 
हमरा तँ नहि अछि एहन लाचारी। 


युधिष्ठिरकें सभ मानय लागल, 
सिंहासनक अधिकारी किएक ? 
अहँँक सेहंता की भए पाएल, 
फलाभूत कोना अहुना ईएह । 


युधिष्ठिर ज्येष्ठ हमरासँ अछि, 
परंतु अछि अहाँक अनुजक पुत्र सएह। 


कएल आग्रह जएबाक मेला वारणावतक, 


पाण्डवसँक करू । 

ता सुधारब व्यवस्था सभ, 
कल्याणकारी कार्य सभसँ, 
बिसरि जाएत पुत्र कुंतीक, 
जन सकल हस्तिनापुरक । 


धृतराष्ट्र मानल सभटा बात, 
आदेश देल वारणावत जाथु, 
कुंति देखि मेला-ठेला आउ। 


विदुर भेल साकंक्ष भेद ई की, 
सचर रहब युधिष्ठिर, कहल ई। 


विदुरक नीति कएल साक्ष, 
दुर्योधनक काटल सदि प्रपंच । 


मंत्री पुरोचनसँ मिलि दुर्योधन, 
लाखक महल बनबओने छल, 
विदुर लगेलन्हि एकर पता, 
संवाद सेहो पठओने छल। 


वाहक संदेशक छल कारीगर, 
निर्माण सुरँगक कएल । 
लाखक महलक भीतर छल, 
निर्माण से क्षणहिमे भएल । 


पाण्डवकेँ निर्देश भेल छल, 
खोह सुरँगहिमे सूतइ जाउ, 


आगिक पूर्ण शंका से छल, 
लगिते भीतरसँ बाहर अबै जाउ। 


कृष्ण चतुर्दशीक छल ओ दिन, 
पुरोचन भेल से अतिशय चंचल, 


आगि लगाएत आइ ओ छल सँ, 
युधिष्ठिर छल ई सभ बूझि रहल। 


कए सचेत अपन माता-भ्राताकें, 
यज्ञ कएलन्हि ओहि दिन से, 


भात-भोज देलन्हि नगरवासीकों, 
पंचपुत्र छलि भीलनी सेहो एक। 


आह बेचारी ! कालक मारल वा मारल, 


दू गोट इन्दतामे तेसर? 


कालक सोझाँ ककर चलल जे, 
सूतलि राति ओतहि सभ तें। 


पुरोचन सेहो सुतल ओतहि, 
बाहर दिश छल कोठली एक, 
आगि लगाओल भीम तखन, 
बीच रातिमे मौका कें देखि। 


लाक्षागृह छल बन से ओतए, 
अग्नि देवता अहि केर लेल। 


घरक सुड़डाह होइमे लागत, 
से एकहु क्षण किएक? 


नहि बिलमि माता- भ्राता, 
प्रणामअग्निदेवकेंकए । 

निकलि कुंति कालक गालसँ , 
बचलि दुर्योधनक कूचालिसँ। 


पुरोचन अग्नि मध्य से उचिते भेल, 
किन्तु भीलनि जरलि बेचारी, 


पुत्र सहित से सूतल, 
ककरो बुझना छल नहि गेल ई छल। 


नगरवासी बुझलन्हि जे जरलि, 
कुंती पाँचो पुत्र सभहिक संगे। 


नगर शोकसँ भेल शोकाकुल, 
खबरि हस्तिनापुर जाँ गेलें । 


दुर्योधन छल अति प्रसन्ना आ, 
धृतराष्ट्र प्रसन्न छल मोने-मोने। 


परंतु विदुर सभसँ बेशी प्रसन्न, 
किएक तँ सत्य बूझि छल गेले। 


से ओ कहल भीष्मके सभटा, 
बात रहस्यक जा कए ओतए। 


भीष्मक चिंता दूर कएलन्हि , 


ई सभ गप जाय बुझा कए । 


अकाबोन पहुँचैत गेलाह गए, 
पाण्डव-जन कष्ट उठा कए। 
नाविक नावक संग प्रतीक्षा, 

करि छल रहय विकल भए। 


कहलन्हि विदुर पठेलन्हि हमरा, 
आज्ञा दी गंगतट सेवा करबाक । 


गंगा पार भेलथि पाण्डव जन, 
पाछू छूटल कतेक भभटपन। 


धृत्राष्ट्रक,दुर्योधन आ शकुनीक, 
आ दुःशासन कर्ण सबहीक । 
संग मुदा लागल प्रतिशोध, 
हस्तिनापुरक छल ई दुर्योग। 


नहि जानि जाएत कई पथ ई, 

पथ न जतए छल ओहि वनमे, 

डेग दक्षिण दिशा दिश दी, 

गंतव्यक छल नहि ज्ञान कोनो जे ! 


दैत डेग बढ़ेत आगू, 
भूखल-पियासल थाकल ठेहिआयल, 
आह दुर्दशा देखू ! 


कुंतीक ई दशा देखि, भीमसँ नहि छल गेल रहल , 
वट-वृक्षक नीचाँ बैसा कए, चढल देखल सजग भऽ। 


पक्षी किछु दूर छल ओतए, भीम जाए पहुँचल जलाशय, 
पानि पीब आनि पियाओल, सुतल सभ कुम्हलाय ओतए। 


भीमकें नहि गेल देखल, करथि की हूसि मोन होअय, 
पोखरिक गाछक ऊपर छल राक्षस नाम हिडिंब जेकर। 


हिडिंबा बहिनक संग छल, ताकि रहल अपन भोजन। 
मनुक्ख-गंध सूंघि कए, चलल नर-मांस ताकिमे ओ, 
हिडिंबे जो मौस-मनुक्खक, आन जल्दी ओतए जाकए। 
देखि कुंती-पुत्र संग सूतल, दुःखित हिडिंबा छल ताकैत, 
भीमक हुष्ट-पुष्ट शरीर देखि, ठाढ नेत्रे रहलि ताकए। 


धरि धारण रूप सुन्दरीक, कहल भीम जाऊ उठाऊ, 
अपन माता बन्धुकें, दूर सुरक्षित हिनका पहुँचाएब। 


मोहित छी हम अहाँ पर, चाह हमरा अछि विवाहक, 


मायासँ हम बचाएब, बलवान क्रूर हिडिम्बक मारिक । 


भीम कहल हम किए उठाएब, बंधु कें सुतल अपन, 
बलवान अछि हिडिंब एहन, बल देखए हमरो तखन । 


हिडिम्ब पहुँचल ओतए, हिडिम्बा छलि सुन्दरीक रूप बनओने, 
भीमसँ करि रहलि छलि गप, क्रोधसँ क्रोधित हिडिम्बकें कएने । 


ओ दौडल हिडिम्बा पर मारक हेतु, भीम पकडल बिच्चहिमे, 
मल्लयुद्ध पसरल ओतए से, विकट दूंदक हुँकार छल गूँजैत। 


वन्यप्राणी भागए लागल आ उठलि कुंती-पांडव ओतए, 
पहुँचैत गेल दौगैत ओतए, रणभूमि साजल छल जतए। 
मारि देलक भीम तावत, भेल हिडिम्ब शवरूप यावत। 


भीमक वीरतासँ हिडिम्बा भेलि छलि आनंदित, 
वाकचातुर्यसँ कएने छलि कुंतिकें प्रसन्न किंचित्‌। 


युधिष्ठिर सेहो देल स्वीकृति माता कुंतीक विचार जानि, 
विवाह करि कए रहए लागल, भीम हिडिम्बाकें आनि । 
घटोत्कच उत्पन्न भेल, पिता तुल्य पराक्रम जकर छल। 


दिन बीतल पाण्डव वन छोडि कए आगाँ जाए लागल, 
जाएब हिमालय दिशि पुत्रक संग ई हिडिम्बा बाजलि । 


घटोत्कच कहल पितु माताक हम सदिकाल संगे रहब, 
होएत कोनो कार्य अहाँक, बजाबएमे नहि संकोच करब। 


जाइत काल ब्यास भेटलाह कुंती कानलि हाक्रोस भए, 
भारतक लेखक आएल बनि काव्यक पात्र भए !! 
ब्यास कहल नहि कानू दिन छोट पैघ होएबे करय। 


दुःख आकि सुखमे अपना पर नहि छोडए अछि नियंत्रण, 
धर्मपथ पर जे चलए ,तकरे कहए छी मनुष्य तखन। 


गर्वित सुखे नहि होए, दुःखमे धैर्यक न अवलंब छोड़ए, 
कुंती आ अहँक पुत्र छथि, तेहन जेहन ई मनुष्य होमए। 


ब्यास काव्यक पात्रके देखाए रस्ता सोझ किन्तु, 
पात्रक चरित्रमे नहि अड़ाओल अपन आकांक्षा एको रति । 


धन्य तँ ओ कवि आ ओकर कृति !! 


पाण्डवजन पाबि ई संबल, पहिरल मृगचर्म वल्कल, 
ब्रह्मचारी केर भेष बनाओल, एकचक्री नगर पहुँचल । 


रहल बनि अतिथि ओतए, आतिथ्य ब्राह्मणक पाओल, 
भाइ सभ जाथि आनथि सभ राखथि माताक समक्ष । 


कुंती देथि आध-भीमकेॅ आधमे शेष सभ मिलि खाथि, 
भीमक तैयो भूख मेटाइन्हि नहि भुखले ओ रहि जाथि। 


भुखले छलाह भीम एक दिन गेलाह नहि भिक्षाटनमे, 
सुनल घोर कन्नारोहट घरमे, पूछल कारण जानल से। 


बकासुर राक्षस ओतए छल नगर बाहर निवास जकर, 
राजा असमर्थ छल, राक्षस करए अत्याचार बड़-बड़। 


छल निकालल समाधान जे सभ परिवारसँ प्रतिदिन एक, 
कटही गाड़ी भरि अन्न मदिरा मौस, जाथि बहलमान। 


बक खाइत छल सभटा भोजन संग बहलमानहुकें से, 
कन्नारोहट मचल छल घर ब्राह्मण परिवारक मध्ये। 


पार छल परिवारक आइ सभ परिवार दुःखित छल, 


कुंती कहल पाँच पुत्र अछि, भीमक बल सुनाएल। 
भीमक बलक चर्च सुनि-सुनि कए ब्राह्मण मानल, 
कृतज्ञ भेल भीमकें ओ गाड़ीक संग खोह पठाओल। 


खोह राक्षसक ताकि भीम खेलक, छल ओ भुखाएल, 
तृप्त स्वयं भीम छल देरी सँ अतृप्त बकासुर आएल । 


तामसे आक्रमण कएलक किंतु लात-मुक्का मारि कए, 


भीम प्राण लेलक ओकरा खीचि नगर द्वार आनि कए। 


भेल प्रसन्न सभ जन मनओलक पूजा-पर्व ओतए, 
कुंती चललीह आर किछु दिन ओहि नगर रहि कए। 


सुनल पांचालक स्वयंबरक, कथा पांचालीक दुपदक, 


एकचक्रा नगरीसँ ढेरक-ढेर ब्राह्मण पहुँचैत ओतए। 


पाण्डवजन लए रहल आज्ञा मातृ कुंतीसँ रहथि, 


ब्यास पहुँचि कहल जाउ स्वयंबर ओतए देखए ! 


मार्गमे ऋषि धौम्य भेटलाह छलाह पंडित ज्ञानी, 
बढ़ल आगू तखन मिलि संकल्पित भऽ सभ प्राणी। 


सुनि कथा प्रशंसा यज्ञसँ निकललि याज्ञसेनीक, 
मत्स्यभेद करताह जे क्यो द्रौपदी वरण करतीह। 


स्वयंबरक स्थानक रस्ता तकलन्हि पांचालमे जा कए, 


कुम्भकारक घर डेरा देलन्हि विचार कुंतीक मानि कए। 


कर्ण आएल छल दुःशासन, दुर्योधनक संग सज्जित, 
देश-देशक राजा आएल छल रंगभूमि वीरसँ खचित । 


तखन आयलि द्रौपदी भाइ धुष्ट्युम्नक संग सुसज्जित, 
पुष्पमाल लेने आयलि केलनि सभक नजरि आकृष्ट | 


बीच स्वयंबरक भूमिक ऊपर मत्स्य एकटा लटकल, 
ओकर नीचाँ चक्र एकटा तीव्र गतिये छल घूमि रहल। 


नीचाँ पानिमे छाह देखि जे चक्रमध्य पातर भुरकी तर, 
दागि सकत मत्स्य आँखिकें पुष्पमाल पड़त तकरे गर। 


सभटा राजा हारि थाकि कए भेल विखिन्न थाकल छल, 
कर्ण देखि जन बाजि उठल सूत पुत्र किए आएल छल? 


द्रौपदी बाजलि गाँथियो देत जाँ कर्ण मत्स्य-लोचनकें, 
नहि पहिराएब वरमाला नहि करब वरण ओकराकें। 


विवश कर्णक बैसल देखि ऋषिवेश अर्जुन आएल छल, 
एकहि शर-संधानसँ बेधल मत्स्य सुयश पाओल छल। 


ब्राह्मण-मंडली कएने छल बुझि ओकरा ब्राह्मण जय-जयकार ओतए, 
क्षत्रिय राजा सभ कएल विरोध, तैयार अर्जुन पुनि संधान कए। 


बिद्ध मत्स्य भू खसल भूमि बलराम कृष्ण आगाँ आओल, 
सभ राजाके बुझाए सुझाए छल सहटाय ओतएसँ हटाओल। 


कृष्ण एकांती कहल दाऊ सुनू ई, सुनल छल एक उरन्ती, 
वारणावत आगि बिच बचल पांडव, बचल छलि कुंती दीदी । 


भीम तखने उखाडि वृक्ष छल भेल ठाढ़ सहटि अर्जुन कए, 
कृष्ण कहल हे दाऊ कालचक्र अनलक एतए भीम अर्जुनकें। 


देखि पराक्रम हतोत्साहित भेल राजा सभ प्रयाण कएने छल, 
पांडव लए चललाह द्रौपदीकें व्यग्र एहि सभसँ ओ भेलि छलि। 


अर्जुन खोलि अपन रहस्य, खिस्सासँ द्रौपदीकें कएल विह्वल, 


भ्रृष्टद्युम्न चुपचाप सुनए छल, घुरि पिताकें कथा ई कहलक । 


कुम्भकारक घर पहुँचि पांडव कहल देखू की हम सभ आनल, 
कुंती कहल आनल अछि जे सभ तकरा बाँटू पाँचू पाण्डव !! 


कहल अर्जुन हे माता होएत नहि व्यर्थ अहाँक ई बात, 
संग द्रौपदीक होएत विवाह पाँचू-पाण्डवक संग- साथ। 


दुपद पठेलन्हि पुरहितकें धृष्टझ्युप्रक संग ओतए, 

कुंतीकॅ नोतल आ सभक लए गेल संग अपन । 

दुपद सुनल जे पाँचू-पाण्डव करताह विवाह द्रौपदीसँ, 
तखनहि ई कथा अछि पूर्वजन्महिक ब्यास आबि सुनाओल!! 


भेटल छलन्हि वरदान शिवसँ जे पाँच पति अहाँ पाएब, 
सुनि सभ द्रौपदी विवाह द्रुपद रीति वैदिक सँ कराओल। 


सभ किछु दिन रहल ओतए कुशलसँ दुपद केर महलमे, 
पसरल ई चर्चा सगरो धरि गेल गप हस्तिनापुर महलमे । 


लोकलाजसँ बाह्य प्रसन्नता धृतराष्ट्र छल ओतए देखओने, 
मानि भीष्म-द्रोणक विचार पठाओल समाद अगुतओने। 


आनी अनुज पत्नी पुतोहु ओ अनुज पुत्र सभकें आदरसँ, 
दुर्योधनक कर्णक विरोध पर कएल विचार विदुरकें बजाकय, 
शास्त्रानुसार विचार देलन्हि आधा राज्य देबाक ओ जाकए। 


विदुरहिकें पठाओल धृतराष्ट्र आनए राजमहलसँ दुपदक, 
सभके लए आनल पहुँचल ओ जन ठाढ़ करए स्वागत । 
धृतराष्ट्र कहल हे युधिष्ठिर गृह कलहसँ ई नीक होयत, 
जाए खाण्डवप्रस्थ बसाउ नव नगर आध राज लऽ कए। 


खाण्डवप्रस्थ अछि बोन एखन पहिने छल राजाक नगरी, 
मानि युधिष्ठिर गेल ओतए बनाय नव घर द्वार सज्जित। 


इन्द्रप्रस्थ छल पड़ल नाम आ तेरह वर्ष धरि केलन्हि राज, 
यश छल सुशासनसँ आ छल जन-जीवन अति संपन्न। 


छल अहिना दिन बीति रहल अएलाह नारद एकदिन जखन, 
स्वागत भेलन्हि खूब हुनकर ओहो रहथि आनंदित तखन। 


देखल शील-गुण पांडवक मुदा कहल द्रौपदीसँ सुनू बात ई, 
छी पत्नी पांडवक मुदा निवासक निअम किए नहि बनेने छी ? 


नारदक बात समीचीन छल से निअम बनेलथि पाँचो गोटे, 
एक-एक मास रहथु सभ लग द्रौपदी निअम नहि भंग हो ! 


बारह वर्ष पर्यंत छोड़ए पड़त गृह त्रुटि भेल जाँ, 
पालन निअमक होमए लागल किछु काल धरि ई । 
कनैत अएलाह विप्र एक अर्जुन पुछलन्हि बात की ? 


चोर छल चोरेने गौकें हाक्रोस विप्र छल करि रहल, 
शस्त्र छल गृहमे द्रौपदी संग युधिष्ठिर जे रहि रहल। 


विप्रक शापसँ नीक सोचि मूरी झुकेने गेल अर्जुन, 
शस्त्र आनि छोड़ायल गौकें घुरि आएल गृह तखन। 


माँगल आज्ञा युधिष्ठिरसँ दिअ गृहत्यागक आज्ञा, 
निअम भंगक कएल हम अपराध, की बाजल अहाँ ? 


अर्जुन ई अपराध लागत जखन पैघक द्वारा होएत, 
छोट भाए कखनो अछि आबि सकैत बड भाय घर। 


मुदा निकलि गेलाह अर्जुन आज्ञा लए माता भाएसँ, 
भ्रमण देश-कोसक करैत पहुँचल हरिद्वार गंग तट, 
स्नान करैत काल, नजरि छल नाग कान्याक जाँ, 
कोना बचि सकैत पहुँचि गेलाह पातालक निकट । 


विवाह प्रार्थना स्वीकारल अर्जुन ई छल वरदान भेटल, 
जलमे रस्ता बनत चलि सकब अहाँ व्यवधान बिन। 


मणिपुर पहुँचि जतए चित्रांगदा राजकन्या छलि रूपवती, 
विवाहक प्रस्ताव अर्जुनक स्वीकारल मानल राजा सशर्त, 
दौहित्र होएत हमर वंशज भेल ई विवाह तखन जा कए। 


चित्रांगदाक पुत्र भेल बभ्रुवाहन नाम राखल गेल जकर ई, 
परम प्रतापी पराक्रमी योद्धा बनल बालक पाछू सुनए छी। 


फेर ओतएसँ निकलि अर्जुन पहुँचल प्रभास तीर्थ द्वारका निकट, 


शस्त्र-प्रदर्शनक आयोजन केलन्हि कृष्ण निकट पर्वत रैवतक । 


प्रेम देखि सुभद्रासँ कृष्ण छलाह सुझओने नव उपाय ई, 
अपहरण करब जीतब युद्ध यादवसँ बनत तखने बात ई। 


बनलि सारथी वीर सुभद्रा संग्राम छल बजरल जखन, 
बुझा-सुझा मेल छल करओने कृष्ण जा कए तखन। 


विवाह भेल तदंतर अर्जुन संग सुभद्रा गएलाह पुष्कर, 
पुरल जखन ई वनवास कृष्णक संग पहुँचल इंद्रप्रस्थ । 


देखि नववधू प्रसन्न कुंती आनंद नहि समटा रहल, 
द्रौपदीसँ पाँच पुत्र, आ अभिमन्यु सुभद्रासँ भेल छल। 


बीति छल रहल दिन जखन अएलाह जीर्ण शरीर अग्नि, 
रोगक निदान छल खांडव वन रहए छल ओ सर्प तक्षक । 


इंद्रक अछि मित्र ओ जखन करैत छी जरेबाक हम सूरसार, 
नहि जरबए दैत छथि इंद्र, करू कृपा अहाँ हे इंद्र अवतार । 


छी प्रस्तुत मुदा अस्त्र अछि नहि हमरा लग ओतेक, 
इंद्र युद्धक हेतु चाही योग्य शस्त्रक मात्रा जरूरी जतेक। 


देल गांडीव धनुष तूणीर अक्षय वरुणक रथ नंदिघोष, 
चलल डाहबाक हेतु अग्नि पेलाक बाद अर्जुनक तोष । 


इंद्र मेघके पठओलन्हि कृष्ण कएल सचेत जे, 
वायव्यक प्रयोग कएल अर्जुन मेघ बिलाएल से। 


तक्षकक मृत्योपरान्त इंद्र भेलाह प्रकट ओतए, 
माँगल अर्जुन दिव्यास्त्र हुनकासँ मौका देखि कए। 


जाऊ शिवक उपासना करू दए सकैत छथि वरदान ओ, 
छल मय आयल अग्निक कोपसँ बचि लग अर्जुनक ओ। 


सेवा करबाक बात छल मोनमे लेने कृतज्ञ छल ओ, 
बनाऊ सभा भवन अनुपम नहि बनल जे कतहु होऽ। 


मय दानव छल कए रहल नव निर्माण, 
सभा भवनक दिन-राति लागि उत्थान | 


स्फटिकसँ युक्त शीसमहल सन कौशल, 
युधिष्ठिर ओतहि तखन सिंहासन बैसल । 


ऋषि नारदक आगमन भेल ओतए जाए, 


देलन्हि करबाक यज्ञ जे राजसूय कहाय | 


बजाओल द्वारकासँ कृष्णके समाद पठाय, 
कृष्ण कहलन्हि सभा भवनमे आबि कए, 
जरासंध मगधक नरेश रहत गए यावत, 


राजसूय सफल नहि होमय देत तावत। 


बंदी बनेलक राजा लोकनिक ओ हराय, 
आक्रमण ओकर भेल मथुरा पर बड्ड , 
हारि द्वारका राजधानी बनाओल हम जाए । 


युधिष्ठिर बात सुनैत भेलथि हतास सन, 
भीम अर्जुन आशा बन्हेलन्हि भ्राता सुन। 


क्षत्रिय-धर्म अछि शत्रुकँ वशमे करए, 
कृष्ण,अर्जुन-भीम संग राजगृह चलल। 


ऋषि वेशधारी राजगीरक प्राचीर लाँघि, 
पहुँचल सभ सोझे सभा-भवन जी-जाँति। 


सत्कार करए चाहलक जरासंध बुझि विप्र, 
ललकारा देलक किंतु भीम दइुंद-युद्धक शीघ। 


दिन बीतल खत्मक नाम नहि लैछ ई युद्ध, 
कृष्णक संकेत पाबि चीरल ओ शरीर संधिसँ, 


भीम तोड़ल शरीर जरासंधक उनटि फूर्तिसँ, 
शरीर फेंकल दुहू दिशि उनटि एम्हर-ओम्हर, 
मुक्त कएल कारागारसँ बंदी गण राजा सभकें। 


जरासंध-पुत्र सहदेवकें दए मगध राजक गद्दी, 
आपस भेलाह इंद्रप्रस्थ घुरलाह तीनू व्यक्ति । 


पूर्व दिशि भीम उत्तर अर्जुन नकुल दक्षिण , 
सहदेव पश्चिम दिशा दिशि दिग्विजय खातिर । 


विजय रथ नहि क्यो रोकि सकल हुनकर, 
धन-धान्यसँ परिपूर्ण सभ आबि कएल तैयारी, 
राजसूय यज्ञक भेल राजा सभक इन्द्रप्रस्थमे बजाही । 


राजा लोकनि कें दय समुचित कार्यक भार, 
भीष्म-द्रोणकें यज्ञ-निरीक्षणक देल प्रभार | 


कृष्ण विप्र चरण-धोबाक लेलन्हि काज । 
हस्तिनापुरसँ भीष्म, द्रोणक संग भेल आगमन, 
धृतराष्ट्र विदुर कूप अश्वत्थामा दुर्योधन दुःशासन । 


बीच यज्ञमे उठल छल प्रश्न अग्र-पूजाक, 
भीष्मक सम्मति युधिष्ठिर पुछलन्हि जाए, 
भीष्म कहल छथि श्रेष्ठ कृष्ण नृप बीच, 
सहदेव सुनि वचन चरण पखारय लाग। 


चेदिराज शिशुपालसँ सहल नहि भेल, 
अपशब्द कृष्ण-भीष्मकें देबए लागल, 
दुर्योधन-भ्राता प्रसन्न छल भेल, 
भीमक क्रोध बढ़ल छल ओ झपटल, 


भीष्म रोकि शांत छल ओकरा कएल। 


शिशुपालक गारि सुनियो छल कृष्ण प्रशांत, 
छलाह किएक तँ ओ पिसियौत कृष्णक, 
दिन बीतल कृष्ण देलथि वचन दीदीकें एक, 
सए अपराध क्षमा हम करब ओकर। 


सए गारि सुनलाक उपरांत चलल सुदर्शन, 
चक्र कएलक चेदिराजक शिरोच्छेद तखन, 
सभा मध्य शांति पसरल छल जाए, 
शिशुपाल पुत्रके चेदिक गद्दी पर बैसाय। 


यज्ञक क्रिया निर्विघ्च संपन्न छल भेल, 
सभ राजाकें ससम्मान विदा कएल गेल । 


सभा भवनक चामत्कृत्य भेल चर्चित, 

दुर्योधन-शकूनि भवनके देखल चकित । 
नीचाँ देखि मृग-मरीचिका बान्हल फाँढ़, 
पानि नहि छल हसलि द्रौपदी ई जानि, 
अएना सॉँझा पारदर्शी नहि ई देखल, 


ओ चोटिल भीमक अट्टहाससँ विकल । 


आँगा स्फटिक फर्श छल जकरा बुझल, 
पानि भरल भीजल छल सभ हँसल। 


अपमानित छल लए युधिष्ठिरसँ आज्ञा, 
चलल हस्तिनापुर शीघ्रहि सभ भ्राता। 
क्रोधित हृदय इरष्याक वशमे छल दुर्योधन, 
शकुनि संग मंत्रणा कए कऽएकटा विचारल, 


सोझे युद्धमे पांडवर्कों हरेनाइ अछि मोश्किल, 
सोचि ई दोसर व्यूह रचलन्हि दुष्ट शकुनि। 


भव्य सभा भवन एकटा हम सभ बनाएब, 


पाण्डव-जनकें देखबा लेल सेहो बजाएब, 

द्यूत खेलक छी महारथी हम गांधारवासी, 
धृतराष्ट्रकॅ कहि आमंत्रित कराऊ बजाऊ। 
भवन बनि कए तैयार भेल एके निसासी। 


दूत खेलक आमंत्रणक हेतु धृतराष्ट्र विचारल । 
विदुर कहल राजन्‌ खेल करत विनाश सभकें, 


दुर्योधनक अंधप्रेममे धृतराष्ट्र मुदा नहि मानल। 


स्वयं विदुर गेलाह देबए निमंत्रण इंद्रप्रस्थ, 
पाण्डव जनके अएला पर भेल प्रेम-मिलन। 
मुदा हृदयक विष बहराइत जल्दी कोना कए, 
दुर्योधन लए गेलाह युधिष्ठिरकें सभा भवनमे । 


द्यूतक चर्च सगरय होमए लगल छल ओतए, 
शकुनि माटि फेंकि कहल युधिष्ठिर भऽ जाए, 
सकुचाइत छी क्षत्रिय भऽ करए छी अनुचित । 
युधिष्ठिर तैयार जखने भेलाह, दुःशासन कहल, 
ई खेल होएत यधिष्ठिर आ दुर्योधनक बिच, 
मामा शकुनि पास फेंकताह दुर्योधनक दिशिसँ, 
हुनक हारि जीत मानल जईत दुर्योधनक से, 


दोसर दिन खेल भेल सभा भवनमै भारतक हे!! 
सभा भवन दर्शकसँ छल भरल,छल ओतए, 


भीष्म,द्रोण,कृपाचार्य,विदुर,ध्रृतराष्ट्र उपस्थित । 


पहिने रत्नोक बाजी फेर चानी-सोनक लागल, 
फेर छल सभक अश्व-रथ लागल जुआ पर । 


मुदा जखन तीनू टा बाजी युधिष्ठिर हारल, 
साँसे सेना लगाओल दाँव पर ओ अभागल। 
फेर बेर आएल राज्यक फेर चारू भाँय केर, 
युधिष्ठिर बाजल नहि बचल लग हमरा लेल। 


शकुनि कहल छथि द्रौपदी अहाँक बिचमे । 
एहि बेर जाँ जीतब अहाँ, दए देब हम सभ, 
भाइ,राज्यसेना,अश्व-रथ,रत्न चानी सोन सभ। 


युधिष्ठिर सुनि ई भऽ गेल छल तैयार जखने, 
हा। धिक्‌। पापकर्म की भए रहल अछि ई। 
सभा बिच उठि पड़ल सभक नाद ई सभ। 

युधिष्ठिर सेहो कहल हम कएलहुँ की ई ? 


आनन्द मग्न कौरव छल, मुदा संतप्त एकेटा, 
दुर्योधन-भ्राता युयुत्सु छल शोकाकुल सएह टा, 
शकुनि आब एहि सभक बीच, फेकलक पासा, 

ई बाजी हमर, हुंकारलक शकुनि हारल युधिष्ठिर !! 


द्रौपदीकैँ हारि ठकाएल ठाढ़ छल सभा बिच। 


भय मदान्ध दुर्योधन कहल हे विदुर, 
जाऊ समाचार ई द्रौपदीकें जाए सुनाऊ। 
छथि ओ हमर दासी झाडू-बहारू करथि, 


महलमे आबि हमर ई आदेश सुनाऊ। 


विदुर कहल औ दुर्योधन घमण्ड छोडू, 


स्त्रीक जुआरी अहाँ हमरा नहि बुझु। 


देखि विदुरक ई रूप पठाओल विकर्णकें, 
जाऊ दासी द्रौपदीकें जाए आनू गए, 


विकर्ण ई द्रौपदी लग कहि सुनाओल। 


चकित द्रौपदी कहल स्वयंकें जे हारल, 
युधिष्ठिर कोनाके अधिकार ई पाओल, 


अपन हारिक बाद होएत क्यो सक्षम, 


दोसरकें हेतु जुआमे लगाबए केहन। 


ई प्रश्न जखन राखल विकर्ण सभा बीच आबि, 

दुर्योधन कहल दुःशासन जाऊ पकडिकैँ लाऊ। 
बुझाओल द्रौपदी दुःशासनकें , जखन ने मानल, 
भागलि गांधारीक भवन दिशि, दौगल दुःशासन, 


खूजल केशकें पकड़े घिसिअओने छल आनल। 


हा! भारत ! ब्यास मुदा नहि अहाँ कोनो तथ्य नुकाओल । 


सम्बल उदार भावनाक देल, तुष्टि पाओल!! 


सभा भवन महापुरुष नहि थोड़ जतए छल। 
भीष्म, विदुर, द्रोण, कृपा लाजक लेल गोतने, 


गारि माथ देखि रहल द्रौपदीक अश्रुपात । 


सिंहनादमे भीम तखन ई बाजल, 


सूर्य देवतागण रहब साक्षी अहाँ सभ, 


हाथसँ दुःशासन केश द्रौपदीकें धएने, 


उखाड़ि फेंकब हाथ ओकर ओ दूनू। 


कौरव भए सँ भीत भेलाह नादसँ भीमक, 
दुर्योधन देखल मुदा देखि ई छल बाजल, 
जाँघ पर दैत थोपड़ी करैत घृणित इशारा, 


द्रौपदीके बैसबा लए ओतए कहैत छल। 


गरजि कहल भीम अधम दुर्योधनसँ, 


तोहर जाँघकें तोडब प्रचण्ड गदासँ। 


खिसियाकें दुर्योधन देलक ई आज्ञा पुनः ई, 


चीर-हरण करू दुःशासन द्रौपदी दासी छी। 


द्रौपदी कएलन्हि नेहोरा श्रेष्ठ लोकनिसँ 


विनय ई अछि लाज बचाऊ करैत छी विनती। 


सभ क्यो झुका माथ अपन ओहि सभामे, 


कृष्णा छोडल सभ आश सभ दिशासँ, 
भक्त वत्सल अहाँसँ टा अछि ई आशा, 


कोहुना राखू हमर ई लाज अछि प्रत्याशा । 


आर्द्र-स्वरसँ छलि रहलि पुकारि द्रौपदी, 


गोहाडि खसलि सभा-बिच, मूर्च्छित । 


लागल खीचय द्रौपदीक वस्त्र दुःशासन, 
सभासद देखल चमत्कार ई प्रतिपल, 
यावत रहल खिंचैत वस्त्रकें दुःशासन, 


बढ़ेत रहल वस्त्र द्रौपदीक तावत तखन। 


थाकि-हाँफि बैसल जखन दुःशासन, 
कहल भीम सुनू सभ एहि भवनमे, 
यावत फाड़ि छाती दुःशासनक ऊष्म रुधिरकें, 


पीयब, नहि पियास मेटत मृत्यु भेटत नहि। 


सुनि प्रतिज्ञा ई सभ भयसँ थड़थड़ाए लागल छल। 


धृतराष्ट्र देखि दुर्घटना द्रौपदीकँ लगमे बजाओल, 
साँत्वना दए शाँत कएल युधिष्ठिरसँ छल बाजल, 
बिसरि जाऊ इन्द्रप्रस्थ सुख-शांतिसँ रहए जाउ, 


जे हाडलहुँ, से बुझू देल हम ठामहि लौटाएल । 


संतोष भेलन्हि पाण्डव-जनकें ई सुनि, 


कथा धृतराष्ट्रक घुरलाह इन्द्रप्रस्थ पुनि। 


दुर्योधन दुःखित मंत्रणा कएल शकुनिसँ, 
संग दुःशासन कर्णक मंत्रणा फेर जुआक, 


विनाशक हस्तिनापुरक छल बेर खराप। 


एहि बेरक निअम राखल हारत जे से करत, 


बारह वर्षक वनवास आ एक वर्ष अज्ञातवास । 


धृतराष्ट्र दूत पठाओल हस्तिनापुर फेर । 
युधिष्ठिर घुरलाह भाएक संग बेर-अबेर, 


सुनाओल गेल शर्त सभ रोकल एक बेर। 


मुदा भाग्यराजक आगाँ ककर अछि चलल, 


नहि मानल कएल युधिष्ठिर भाग्यक खेल! 


चलि फेर पासा दुर्योधनक, वैह खेरहा, 


फेंकि गोटी जिताओल शकुनि ओकरा। 


हारि हारल राज्य, पाओल छल बनबास, 
युधिष्ठिरक भाग्य चालि कुचालिक जीत, 
राज्यक निर्णय जुआक गोटीक संगीत, 


की होएत से नञि जानि सुन्न अकास | 


धर्मराज सभ हारि, 
चलल फेर वैह पथ, 
धर्मक आ शान्तिक, 


छोडि सभ बिसारि। 


माता कुन्ती छलि वृद्धा भेलि कहल, 
कहल धर्मराज नञि जा सकब अहाँ, 
विदुर काक केर घर जा रहब, 


जाएब कर्म भोगए हम सभ। 


द्रौपदीक पाँचू पुत्र आ पुत्र अभिमन्युक, 


सुभद्रा जएतीह अपन नैहर द्वारकापुर | 


धौम्य पुरहित संग द्रौपदी आ चारू भाए, 


काटब हम संग तेरह वर्षक वनवास जाए। 


नगरवासी सुनि गमनक ई समाचार, 


कएलन्हि दुर्‌-दुर दुर्योधनक अत्याचार । 


जाएब हमहुँ सभ संग, धर्मराज आइ, 


धर्मराज घुराओल सभकेँ बुझाए जाए । 


सभ घुरि गेल मुदा, नहि घुरल विप्र जन, 
पुरहित कएलन्हि उपासना सूर्यक एहि क्षण। 
वैह दैत छथि अन्न-फल समग्र आर्य, 


उपासनाक उपरान्त प्रगट भेलाह सूर्य । 


देलन्हि अक्षय पात्र नहि कम होएत अन्न, 
द्रौपदी सभ विप्रकें आ पाण्डवर्कों खोआबथि, 
फेर खाथि, सभ अघाथि, नञि होए खतम, 


जखन नञि होए खतम पात्रसँ खाद्यान्न । 


युधिष्ठिर पहुँचि सरस्वती धारक कात, 


काम्यक वनमे कएलन्हि निवास । 


एहि बीच सुनैत पाण्डव-प्रशंसा मुँहसँ विदुरक, 


धृतराष्ट्र निकालि हटाओल विदुरकें दरबार-मध्य । 


ओहो आबि लगलाह रहए काम्यकवनमे, 


पुनि पठाओल धृतराष्ट्र ओतए संजयकें । 


पाण्डव-जनक बुझओला उत्तर विदुर, 


धृतराष्ट्र सँग गेलाह पुनि दरबार घुरि। 


ऋषि-मुनिक सत्संगसँ लैत शिक्षा आ दीक्षा, 
अगस्त्यक, ऋषि श्रृंग, अष्टावक्रक, लोपामुद्राक, 


सुनैत छलाह कथा सरिता नल दमयन्तीक । 


कृष्ण आबि बुझाओल ब्यास अएलाह !! 


ब्यास कहल युद्धक हेतु करू तैय्यारी, 


बिनु इन्द्रक अमोघ शिवक पाशुपत्याह, 


कोना लडब संग भीष्म द्रोण महारथी ? 


पाबि युधिष्ठिरक आज्ञा चललाह अर्जुन, 
पर्वत कैलास पर पार कए कऽ गंधमदन। 
तूणीर आ धनुष हुनकर संगमे छल, 


साधु जटाधारी तपस्वी अर्जुनसँ पुछल। 


ई छी तपोभूमि शस्त्रक काज नहि कोनो, 


अर्जुन कहल हम क्षात्र धर्म कहाँ छोड़ल। 


तावत शस्त्र सेहो ताहि द्वारे राखल अछि, 


प्रसन्न भए इन्द्र अपन असल रूप धरल। 


माँगू वत्स वर हमरासँ प्रसन्न छी हम, 


शिक्षाक संग दिव्यास्त्र भेटए एहि क्षण। 


अर्जुन अहाँक ई लालसा पूर्ण होएत मुदा, 


जाऊ शिवकें प्रसन्न कए पाशुपत पाऊ । 


फेर देवगण देताह दिव्यास्त्र अहाँकेँ 
ई शस्त्र सभ मानव पर चलाएब अछि वर्जित, 


कहू अहाँ पाबि करब की दिव्यास्त्र सभ ई। 


शक्ति-संचय अछि हमर उद्देश्य मात्र देव, 
कौरव छीनल अछि राज्य छलसँ परञ्च, 


नहि करब एकर कोनो कुप्रयोग नहि हम । 


इन्द्रक अन्तर्धान भेलाक उत्तर अर्जुनक, 


शिव तपस्या कठोर छल होमए लागल । 


तखन पार्वती संग शिव चललाह तपोभूमि, 
अर्जुन पुष्प बीछि रहल छलाह अबैत क्षण, 


वाराह वनसँ निकलि कए सम्मुख आएल। 


जखनहिँ तूणीर धनुष राखि संधान कएलक, 


किरात वराहकें लक्ष्य कएने दृष्टि आएल। 


दुनू गोटे चलाओल वाण वाराह मारल, 


एहि बात पर दुहू गोटे झगडा बजारल। 


अर्जुनक गप पर जखन ठठाइत किरात, 
अर्जुन ओकरा पर तखन वाण चलाओल, 
परञ्च देखि नहि घाव कोनो प्रकारक, 


अर्जुन किरात पर छल तलवार भाँजल। 


मुदा किरातक देहसँ टकाराइत देरी, 


भेल अर्जुनक खड्गक टुकडी छुबैत देरी। 


मल्ल युद्ध शुरू भेल भेल अचेत अर्जुन, 
उठल जखन शुरू कएल पूजन कुलदेवक ओ, 
पुष्प पहिराए शिवकें उठल गर छल ओ माला, 


किरातक गरदनि मध्य, देखि साष्टांग कएल तहिखन। 


किरात वेशधारी शिव कहल वर माँग अर्जुन, 


पाशुपत अस्त्र माँगल, छोड़ब रोकब एकरा सीखल पुनि। 


शिव कहल बुझू मुदा ई तथ्य अछि जे, 


मनुष्यक ऊपर एकर प्रयोग कखनहु करब नजि। 


तखन अर्जुन निकलि गेल इन्द्रलोक दिशामे, 


पाबि दिव्य अस्त्रक शिक्षा मारल असुर ओहिस्‌ँ। 


एक दिनुक गप उर्वशा आयलि करैत याचना प्रेमक, 


अर्जुन कहल अहाँ तँ छी अप्सरा गुरु इन्द्रक । 


माता तुल्य भेलहुँ ओहि संबंधसँ अहाँ हमर, 
आएल छी हम एतए शिक्षा प्राप्तिक लेल शस्त्रक, 
तपस्या नृत्यक आ संगीतक करए भोग नहि, 


ताहि दृष्टिये अहाँ भेलहुँ हमर माता गुरु दुनु। 


उर्वशी तखन देलक ओकरा शाप ई टा, 


कामिनीक अहाँ शाप सुनू निर्वीर्य रहब अहाँ । 


वर्ष भरि मुदा किएक तँ कहल माता, 


शाप ई पुनि बनत वरदान नुकाए सकब अहाँ। 


पाण्डव जन सेहो पाबि रहल ऋषि मुनिसँ शिक्षा, 
समाचार देलन्हि नारद अर्जुनक कहल आएत, 


लोमश ऋषि आबि समाचार अर्जुनक सुनाएत । 


किछु दिनमे लोमश ऋषि अएलाह ओतए, 
कहल प्राप्त कए पाशुपत शिवसँ कैलासमे, 
अर्जुन देवलोकमे प्राप्त दिव्याशस्त्र कएल, 
नृत्य संगीतक शिक्षा अप्सरा गंधर्वगणसँ 


लए रहल शिक्षा अर्जुन देवलोकमे सनजम सँ। 


तखन ऋषि तीर्थाटन करार हमरा लोकनिकें, 
लोमश तखन गेलाह नैमिषारण्य पाण्डव संग। 
प्रयाग गया गंगासागर पुनि टपि कलिंग पहुँचल, 


पच्छिम दिशि प्रभासतीर्थ यादवगण जतए छल। 


स्वागत भेल ओतए सुभद्रा मिललि द्रौपदीसँ, 
बलराम कृष्णक सांत्वना पाबि बढ़ल आगाँ, 
सरस्वती पार कए कश्मीर आ गंधमादन पर्वत, 


पार कए चढ़ल पर्वत वर्षा आ शिलापतन बिच। 


पहुँचि गेलाह बदरिकाश्रम विश्राम कएल ठहरि। 
ओतहि दुःशला पति जयद्रथ काम्यक वनसँ, 
छल जा रहल देखल द्रौपदीकें असगर ओतए, 


पाण्डवगण गेल छल शिकारक लेल तखन। 


बैसल कुटीमे विवाह प्रस्ताव देल द्रौपदीकें, 
नीचता देखि द्रौपदी कठोर वचन जखन कहल, 


रथमे लए भागल अपहरण कए दुष्ट जयद्रथ । 


आश्रम आबि पाबि समाचार भीम ओकरा पर छुटल, 
तखनहि अर्जुन सेहो आएल पाछू जयद्रथक गेल, 
युधिष्ठिर कहल प्राणदान देब पति दुःशलाक छी ओ, 


जयद्रथ देखल अबैत दुनू भाएकें द्रौपदीकें छोडि भागल, 


भीम पटकि बान्हि आनल ओकरा द्रौपदीक सोझाँ, 


द्रौपदी अपमानित कए छोडबाओल ओकरा। 


शिवक तपस्या कएल जयद्रथ वरदान माँगल, 
जितबाक पाँचू पाण्डवसँ कहल शिव ई, 


नहि हारब अहाँ कोनो भाएसँ अर्जुनकें छोडि। 


ब्यास परिश्रमके तपस्याक नाम देल, 


आँखि मूनि मुदा ई पश्चात्‌ मञ्चित भेल !! 


कर्ण छल तपस्या कए रहल अर्जुनकं हरएबा लेल, 
इन्द्र सोचल शरीरक कवच कुण्डल अछैत ओ, 


हारत नहि ककरहुसँ दानवीर पराक्रमी ओ छल। 


सोचि ओकरासँ हम माँगब कवच कुण्डल, 
देखि ई सूर्य कएलन्हि होऊ सचेत कर्ण, 
आबि रहल इन्द्र छद्म वेषमे याचना करत ई, 


कवच कुण्डल छोडि किछु माँगत नहि ओ। 


कहल कर्ण याचककैँ हम नहि नजि कहब प्रण, 


प्रण हमर नहि टूटत चाहे जे परिणाम होमए। 


तखनहि विप्र वेशमे इन्द्र आबि दुहु वस्तु माँगल, 
ठोढ़ पर मर्मक मुस्की कर्णक हाथ शस्त्र आएल, 
काटि देहसँ कवच कुण्डल समर्पित कएल तखनहि, 
इन्द्र देल वर माँगू छोडि ई वज्र हमर आर किछुओ, 
अमोघ शक्ति माँगल कर्ण इन्द्र देलन्हि कहि कए, 


मारत जकरा पर चलत पुनि घुरत लग हमर अएत। 


शनैः-शनैः छल बीति रहल बारह वर्ष एहिना, 
एक वर्षक अज्ञातवासक विषयमे विचारि रहल, 
विचारि युधिष्ठिर रहल भाए आ द्रौपदीक संग, 


तखने कनैत खिजैत एकटा विप्र आएल । 


कहल अरणीक लकुड़ी छल कुटीक बाहर टाँगल, 


हरिण एक आबि कुरयाबए लागल ओहिसँ, 
जाए काल सिंहमे ओझरायल अरिणी ओकर, 
विस्मित भागल ओ लए हमर लकुडी, 


कोना कए होमक अग्नि आनब चिन्तित छी। 


विप्रक संग पाँचो भाँए हरिणकैँ खेहारल, 


मुदा छल ओ चपल भए गेल ओझल। 


वरक गाछक नीचाँ ओ सभ लज्जित पिआसल, 


ठेहिआएल बैसल नकुल गेल सरोवर पानि आनए। 


एकटा ध्वनि आएल ई चभच्चा हमर छी, 


उत्तर हमर प्रश्नक बिनु देने पानि नञि भेटत ई। 


नहि कान देल ओहि गप पर हकासल पिआसल, 


पानि जखने पिएल अरड़ा कए मृत ओ खसल। 


सहदेवक संग सेहो एहने घटना घटल छल, 


अर्जुन जखन आएल फेर वैह ध्वनि सुनल । 


शब्दभेदी बाण छोडल मुदा नहि कोनो प्रतिफल, 


पानि पीबैत देरी ओहो मृत भए खसल छल। 


युधिष्ठिर भए चिन्तित भीमकें पठाओल ताकए, 


पानि पीबि मृत भए नहि घुरल ओतए। 


युधिष्ठिर जखन वन बीच सरोवर पहुँचल, 


मृत भाए सभकेँ देखि व्याकुल पानिमे उतरल। 


वैह ध्वनि आएल उत्तरक बिना प्यासल रहब, 


होएत एहि तरहक परिणाम जाँ धृष्टता करब । 


ई अछि कोनो यक्ष सोचि युधिष्ठिर बाजल, 


पुछू प्रश्न उत्तर सम्यक देब शुरू भेल यक्ष। 


मनुष्यक संग के अछि दैत? प्रथमतः ई बाजू, 


धैर्य टा दैछ संग मनुक्खक सदिखन सोकाजू। 


यशलाभक अछि कोन उपाय एकटा? 


दान बिनु यश नहि भेटैछ कोनोटा। 


वायुसँ त्वरित अछि कोन वस्तु? 


मनक आगाँ वायुक गति नहि कतहु । 


प्रवासीक संगी अछि के एकेटा ? 


विद्याक इतर नहि संगी एकोटा। 


ककरा त्यजि कए मनुक्खकें भेटैछ मुक्ति? 


अहं छोड़ल तखन भेटत विमुक्ति । 


कोन वस्तुक हराएलासँ नहि होइछ मन दुःखित? 


क्रोधक हरएलासँ किए होअय क्यो शोकित। 


कोन वस्तुक चोरिसँ होइछ मनुक्ख धनिक? 


लोभक क्षति बनबैछ पुष्ट सबहिँ। 


ब्राह्मण जन्म, विद्या, शील कोन गप पर अवलम्बित? 


शील स्वभाव बिनु ब्राह्मण रहत नहि किछु। 


धर्मसँ बढि अछि की जगतमे? 


उदार मनसि उच्च पदस्थ सभसँ। 


कोन मित्र नहि होइत अछि पुरान? 


सज्जनसँ कएल गेल मित्राताक कोना अवसान। 


सभसँ पैघ अद्भुत की अछि एहि जगमे? 
मृत्यु सभ दिनु देखनहु अछैतो जीवन लालसा, 


एहिसँ बढि अद्भुत आश्चर्य अछि की? 


प्रसन्नचित्त भए यक्ष कहल युधिष्ठिर कहू, 


कोनो एक भाएकें हम जीवित कए सकब। 


तखन नकुलकैँ कए दिअ जीवित, 
सुनि यक्ष पूछल कहब तँ भीम अर्जुन कोनोकें, 


जीवित करब जकर रण कौशल करत रक्षा। 


धर्मराज कहल धर्मक बिना नहि होइछ रक्षा, 
कुन्ती पुत्र हम युधिष्ठिर जिबैत छी, 


माद्री मातुक पुत्र जिबथु नकुल सैह उचित । 


सुनि कहल हिरण वेशधारी यमराज हे पुत्र, 


पक्षपात रहित छी अहाँ तँ सभ भाए जीबश्चु। 


पुत्रके देखि मोन तृप्त भेलन्हि यमक, 


पाण्डव गण तखन घुरि द्रौपदीक लग गेलाह। 


पूर्ण भेल वनवासक वर्ष बारह अतीत, 
एक वर्षक छल अज्ञातवास बड कठिन, 
दुर्योधनकँ यदि हुनक संकेतक चलए पता, 


पुनि द्वादश वर्षक वनवासक छल प्रथा। 


प्रातःकाल सभ विदा भेलाह विराट नगर दिशि, 
धर्मराज कंक नाम्ना ब्राह्मण वेश धारित मिलि । 
कौड़ी आ चतुरंग गोटीसँ विराटराजक मोन लगाएब, 


भीम बनि पाचक नाम वल्लभक पाकशाला सम्हारथि। 


विराटक पुत्रीकें संगीत नृत्य अर्जुन, 
नारी वृहन्नला बनि सिखाबथु, 


ग्रंथिक नामसँ नकुल अश्वक करए रखबारि, 


सहदेवक नाम तंत्रपाल भेल करथि चरबाहि। 


रानीके सजाबथि द्रौपदी नाम धरि सैरन्ध्रीक । 
सभ ई सोचि नुकाओल अस्त्र-शस्त्र, 

शाखा बिच शमी-वृक्ष एकटा विशाल मध्य | 
जखन वेश धरि पहुँचलाह विराट राजा लग, 


स्वीकारलन्हि ओ सभटा प्रार्थना स्वतः। 


दिन छल बीति रहल मुदा रानी सुदेष्णाक, 
भाए छल कीचक दुष्ट देखि सैरन्ध्रीक भेल मुग्ध । 
बहिनसँ पूछल कोन देशक राजकुमारी छथि, 


कहल बहिन नहि छी निकृष्ट दासी ई। 


मुदा कीचक पहुँचि द्रौपदी लग बाजल, 


सुन्दरी दास बना हम मुग्ध पागल । 


सैरन्ध्री कहलन्हि, हम विवाहिता एक दासी, 


अहाँक पालिता छी नहि पुनि गप ई बाजी। 


मुदा कीचक बहिनिसँ पुनि अनुरोध कएलक । 
पर्व दिन सुदेष्णा किछु वस्तु अनबा हेतु कहलक, 


सैरन्ध्रीकॅॉ कीचक लग जाए तकरा आनए पठेलक । 


मुदा ओतए देखि वासनाक आँखि भागलि, 
भीमसँ जाए बाजलि धिक कहलि पाण्डवकें । 
भीम बाजल आब जे ओ भेंट होअए, 
नाट्यशालामे बजाऊ आध राति सोचब फेर ई, 


हमरा की करबाक अछि ओहि दुष्टकेॅ ओतए। 


कीचक विराटक सेनाक प्रमुख सेहो छल, 
सैरन्ध्रीक आमंत्रणकें नहि बूझि पहुँचल अभागल। 
स्त्री वेष धरने भीम ओतए प्रतीक्षित, 


केश पकड़ि पटकल, लात-हाथ मारल कीचकके ओतहि। 


भोर होइत ई गप पसरि गेल चारू दिशि, 


कीचककों मारल गंधर्वपति सैरंध्रीक । 


सैरन्ध्रीक प्रति भय-श्रद्धा दुनू पसरल, 
दुर्योधन छल बुझल अज्ञातवासक कथा, 
छल ताकिमे तकबाक पाण्डवक पता, 


छी ई द्रौपदी सैरन्ध्रीक भेषमे अभरल। 


पाण्डव छद्म-भेष बनओने छथि गांधर्वक, 
कीचकसँ अपमानित राजा त्रिगर्त देशक, 
मिलि दुर्योधनसँ कए गौ-हरणक विचार 


विराट राजसँ ओ लेत बदला आब। 


दुर्योधन लए संग भीष्म, द्रोण, कूप, कर्ण, 
आक्रमण विराट पर लए अश्वत्थामा संग। 
त्रिगर्त राज सुशर्मा घेरि गौ-विराटराजक, 


बान्हि विराटकें जखन ओ सोझाँ आएल। 


ललकारि कएल भीमकें सोर युधिष्ठिर-कंक, 
वल्लभ-भीम ग्रंथिक-नकुल तंत्रिपाल-सहदेव | 
खोलि बन्धन विराटक बान्हि देल सुशर्मन्‌, 


वृहन्नला बनि सारथी पुत्र विराटराज उत्तमक । 


रथ आनल रणक्षेत्र उत्तमकुमार भेल घबराएल, 
गेल अर्जुन शमी गाछ लग उतारि शस्त्र आएल, 


गाण्डीव अक्षय तुणीर आनि परिचय सुनाओल। 


उत्तमकुमार बनल सारथी वृहन्नला-अर्जुनक संग, 


वेगशाली रथ देखि दुर्योधन पुछल हे भीष्म। 


अज्ञातवासक काल भेल पूर्ण वा न वा कहू, 


भीष्म कहल पूर्ण तेरह वर्षक अवधि भेल औ। 


अर्जुन उतारल अपन रोष कर्ण पुत्र विकर्ण पर, 


मारि ओकरा बढ़ल आगाँ कर्णक बेधल सेहो। 
द्रोण-भीष्मक धनुष काटल मूर्च्छित कएल सेना सकल, 
द्रोण-कृप-कर्ण-अश्वत्थामा-दुर्योधनक मुकुट वस्त्र सभ, 


उत्तमकुमार उतारल सभटा गौ लए नगर तखन घुरल । 


मूर्च्छा टूटल सभक जखन कहल करब युद्ध पुनः, 


भीष्म नहि मनलाह दुर्योधन घुरु बहु भेल आब अः | 


उत्तमकुमार नहि करब प्रगट भेद हमर अर्जुन कहल, 


विराट भेल प्रसन्न वीरता सुनि उत्तमक आबि घर। 


पञ्च पाण्डव द्रौपदीक तखन परिचय हुनका भेटल, 


प्रस्ताव कएल पुत्री उत्तराक विवाह अर्जुनसँ करब | 


अर्जुन कहल पढेने छी हमर शिष्या अछि ओ रहलि, 


पुत्र अभिमन्युसँ होएत विवाहित उत्तरा ई प्रस्ताव छल। 


वाह ब्यास वाह, बाल-अमेल विवाह विरोध, 
की चतुरता कौशल कवित्वक कएल औ। 


कृष्ण-बलराम द्वारकासँ बरियाती अभिमन्युक लए अएलाह, 


उत्तराक विवाह अभिमन्युक संग भेल बड़ टोप-टहंकारसँ। 


छलाह आएल राजा वृन्द अभिमन्युक विवाह पर, 


भेल राजाक सभा जतए कृष्ण कएल विनती ओतए। 


द्यूत खेल शकुनीक, अपमान द्रौपदीक कएल जे, 


दुर्योधन छीनल राज्य युधिष्ठिरक अधर्मसँ से। 


बाजू प्रयत्न राज्य-प्राप्तिक कोना होएत वा, 


दुर्योधनक अत्याचार सहैत रहथु पाण्डव सतत। 


दुपद उठि कहल दुराचारी कौरवकों सभ जनए छथि, 


कर्तव्य हमरा सभक थिक सहाय बनी पाण्डव जनक । 


करए लगलाह पांडव युद्धक तैयारी विराट दुपदक संग पाबि 


लगाए कुरुक्षेत्र लग पांडव रुकलाह शिविर पसारि। 


दुर्योधनकें जखन लागल खबरि ओहो कएलक तैयारी, 


संदेश पठाओल राजा सभकें कौरव पांडव तखन, 


अपन पक्षमे करबा लेल युद्ध शुरु होएत जखन। 


कुरुक्षेत्रक स्थलीमे सभटा जुटान लागल होए शुरू, 


यादव गणकें पक्ष करबा लए दुर्योधन द्वारका गेल स्वयं । 


पहुँचि दुर्योधन गेल देखल कृष्ण छलाह सुतल ओतए, 


अर्जुन सेहो पहुँचल पैर दिशि बैसि गेल ओ ओतए। 


कृष्ण जखन उठि देखल अर्जुन छल ओतए, 


कहू वत्स की चाही अहाँ आएल छी एतए । 


युद्धमे संग अहाँक हमरा चाही हे नारायण, 


अर्जुनक बजिते दुर्योधन टोकल अएलहुँ पहिने एतए । 


कृष्ण कहल हम शस्त्र नहि उठाएब युद्धमे, 


नारायणी सेना चाही वा हमरा करब अहँ पक्षमे। 


दुर्योधन नारायणी सेना चुनि भेल संतुष्ट आ, 


अर्जुनके नारायण भेटल छल प्रफुल्लित सेहो। 


पांडव मामा छलाह शल्य माद्रीक भाए जे, 


आबि रहल युद्धक लेल दुर्योधन सुनि गेल ओतए। 


रस्तामे व्यवस्था-बात कएल तेहन छल, 


शल्य कहल अछि मोन पुरस्कृत करी काज जकर। 


दुर्योधन भेख बना जाए रहल छल ओतए, 
प्रकट भए माँगल युद्धमे होऊ साहाय्य हमर, 


एहि सभ व्यवस्थाक छी हमही निर्माण कएल । 


शल्य दए स्वस्ति पहुँचलाह जखन कुरुक्षेत्र, 
युधिष्ठिर सुनु छल भेल हमरा संग अतए। 
कौरवक पक्षमे युद्ध करबा लए वचन बढ्भ, 


कहू कोन विध होए साहाय्य अहाँक वत्स। 


युधिष्ठिर कहल बनू सारथी कर्णक आ करू, 


हतोत्साहित कर्णकें गुणगान गाबि पांडवक । 


शल्य कौरवक शिविर दिशि चललाह तखन, 
युद्ध सन्निकट अछि कृष्ण अएलाह जानि सेहो, 


एतए सुनल दुपदक पुरहित गेल छल धृतराष्ट्र लग । 


संधिक प्रस्ताव पर देलक क्यो नहि टेर ओतए, 
दुर्योधन कहल राज्य छोडू सुइयाक नोक देखने छी? 


नहि भेटत पृथ्वी ओतबो राज्यक तँ छोडू बात ई। 


ई सुझ्याक नोक भरि पृथ्वीक नहि देबाक बिम्ब छल, 
दुर्योधनक हठक ई आ धृतराष्ट्रक आकांक्षाक प्रतीक छल । 


युधिष्ठिर कहल श्रीकृष्णके आध राज्य छोड़ैत छी, 
जाऊ कृष्ण पाँच गाम दुर्योधन देत जाँ राखू प्रस्ताव ई, 


ओतबहिमे करब हम सभ भाँए माएक संग निर्वाह । 


सात्यकीक संग कृष्ण हस्तिनापुरक लेल चलला जखन, 
द्रौपदी कहलन्हि देखू केश फुजले अछि ओहिना धरि एखन, 


कानि कहल संधि होएत युद्ध बिन खुजले रहत वेणी तखन। 


कविक बिम्ब सुइया बराबडि जे नहि छोड़त हठ अपन, 
पाँच गामकेँ तँ बुझत ब्रह्माण्ड ओ हठी सदिखन। 


कृष्ण कहल मानत नहि संधिक गप कखनहूँ दुर्योधन, 


युद्ध अछि अनिवार्य मनोरथ पूर्ण होएत द्रौपदी अहँक । 


कृष्ण जखन गेलाह हस्तिनापुर सभ प्रसन्न छल, 


धृतराष्ट्र, दुःशासन-दुर्योधनक संग स्वागत कएल। 


मुदा कृष्ण ओतए नहि ठहरि दीदी कुन्तीक लग गेलाह, 


विदुरक गृहमे छलीह ओतए गप विस्तृत भेल आब। 


कहल कुन्ती दीदी अहाँ जा कए कर्णकें परिचए दिअ, 


आबि जाएत भ्रातृ-पाण्डव लग सत्य ओ जानि कए। 


दोसर दिन सभामे पहुँचलाह कृष्ण, छल छल ओतए मुदा, 


दुर्योधन विचारल बान्हि राखब कृष्णके अएताह जाँ । 


भीष्म धृतराष्ट द्रोण कूप कर्ण शकुनि दुःशासन ओतए, 
कृष्ण कहल शकुनिक चौपड़ दुर्योधनक दिशिसँ फेकब, 


अन्यायपूर्ण छल ओहिना द्रौपदीक अपमान छल करब। 


विराट पर आक्रमण पाण्डवकें सतेबाक उपक्रम बनल, 


आध राज्य जाँ दए दी तखनो शान्तिसँ रहि सकैछ सभ। 


सभ कएल स्वागत एकर दुर्योधन मुदा क्रोधित बनल, 


कृष्णक बन्हबाक आज्ञा देलक भीष्म तमसयलाह बड़। 


तेज कृष्णक मुखक देखि कौरव भयसँ छल सिहरल। 
दुर्योधन कहल पिता ज्येष्ठ हमर अंध छलाह से राज्य नहि भेटलन्हि, 


हुनक पुत्र ज्येष्ठ हम से अधिकार हस्तिनापुर पर अछि सुनलहुँ । 


पाण्डव अन्यायसँ लए राज्य करए छथि करैत तैय्यारी युद्धक, 


ww 


कृष्ण अछि पाछाँ ओकर हम तँ रक्षा राज्यक करए छी। 


कृष्ण कहलन्हि तखन पाँच गाम दिअ करबा लए निर्वाह, 


मुदा दुर्योधन कहल राज्यक भाग नहि होएत गए आब। 


कृष्ण बाजि जे हे दुर्योधन मदान्ध छी बनल अहाँ, 


पाण्डवक शक्तिक सोझाँ नाश होएत निश्चित बुझू अहाँक | 


कुन्ती बादमे गेलीह कर्णकें कहल दुर्वासाक मंत्र भेटल, 


पढ़ल सूर्यकें स्मरण कए पुत्र हमर भेलहुँ अहाँ तखन। 


प्रणाम कएल माताकें कर्ण तखन बजलीह सुनू ई, 


ज्येष्ठ पाण्डव छी अहाँ, राज्य युधिष्ठिर देत अहीकें। 


जखन नहि मानल कर्ण कुन्ती पुछल मातृऋणसँ, 


उबरब कोना, कर्ण बाजल हे माता तखन सुनू ई। 


अर्जुनकें छोडि चारू पाण्डवसँ नहि लडब पूर्ण शक्त्तियेँ, 


अर्जुनकँ मारब तखन बनब पुत्र अहीकें। 


वा मरब हम पुत्र तैयो पाँच टा रहबे करत, 


ई प्रतिज्ञा हम करए छी माता कुन्ती अएलीह घुरि । 


कृष्ण आबि घुरि पहुँचि शिविर पाण्डवक जखन, 


पाण्डव युद्धक कएल प्रक्रिया शुरू ओतए तखन। 


सात अक्षौहिणी सेना घोड़ा, रथ, हाथी, सैनिकक, 


अर्जुन भीम सात्यिकि धृष्टद्युम्न दुपद विराट लग। 


कौरव सेहो एगारह अक्षौहिणी सेना कृपाचार्य शल्य भूरिश्रवा, 


भीष्म द्रोण कर्ण अश्वत्थामा जयद्रथ कृतवर्मा भगदत्त छल। 


धृष्ट्युप्र सेनापति पाण्डवक भीष्म कौरवक बनल, 


कर्ण शस्त्र नहि उठेबाक कएल प्रतिज्ञा 


भीष्म यावत युद्धक्षेत्रमे रहताह गए। 


भीष्म कहल मारब नहि पाण्डवकैँ एकोटा, 


सेनाक संहार करब यथा संभव होएत। 


ब्यास धृतराष्ट्रक लग गेलाह कहल ब्यासजी सुनू, 


अंधत्व भेल वर हमर कुल संहार देखब नहि किएक । 


मुदा वीरक गाथा सुनबाक अछि इच्छा बहुत, 
ब्यास देल योगसँ दिव्यदृष्टि संजयके कहल, 
बैसले-बैसल देखि संजय वर्णन करताह युद्धक, 


बाजि ई ब्यास बिदा भए गेलाह ओतएसँ। 


भेल भोर रणभूमिमे कौरव-पाण्डव जुटल सेना सहित 


आगाँ भीष्म कौरवक आ पाण्डवक अर्जुन-कृष्ण रहथि। 


भीष्मक रथक दुहुओर दुःशासन दुर्योधन छलाह, 


पार्श्वमे अश्वत्थामा गुरु द्रोणक संग भाग्य आह। 


युद्ध कए राज्य पाएब मारि भ्राता प्रियजनकें, 


सोचि विह्वल भेल अर्जुन गांडीव खसत कृष्ण हमर । 


कर्मयोग उपदेश देल कृष्ण दूर करू मोह-भ्रम, 


स्वजन प्रति मोह करि क्षात्रधर्मसँ विमुख न होऊ । 


अधर्मसँ कौरवक अछि नाश भेल देखू ई दृश्य। 
विराटरूप देखि अर्जुन विशाल अग्नि ज्वालमे, 
जीव-जन्तु आबि खसथि भस्म होथि क्षणहि, 
कौरवगण सेहो भस्म भए रहल छलाह, 


चेतना जागल अर्जुनक स्तुति कएल सद्यः। 


फलक चिन्ता छोडि कर्म करबाक ज्ञानसँ, 


आत्मा अमर अछि शोक एकर लेल करब नहि उचित। 


युधिष्ठिर उतरि रथसँ भीष्मक रथक दिस गेल, 


गुरुजनक आशीर्वाद लए धर्मपालन मोन राखल। 


भीष्म द्रोण कृपाचार्य पुलकित विजयक आशीष देल, 
धृतराष्ट्र पुत्र युयुत्सु देखि रहल छल धर्मनीति 
छोडि कौरव मिलल पाण्डव पक्षमे तत्काल, 


युषिष्ठिर मिलाओल गर ओकरसँ भेल शंखनाद । 
अर्जुन शंख देवदत्त फूकि कएल युद्धक घोषणा, 
आक्रमण कौरवपर कए रथ हस्ति घोटक पैदल, 


युद्धमे पहिल दिन मुइल उत्तर विराटक पुत्र छल। 


भीष्म कएल भीषण क्षति साँझमे अर्जुनक शंख, 


बाजि कएल युद्धक समाप्ति भीष्म सेहो बजाओल अपन। 


पहिल दिनक युद्धसँ पाण्डव शोकित दुर्योधन हर्षित । 


दोसर दिनक युद्ध जखन शुरू भीष्म आनल प्रलय । 
कृष्ण एना भए हमर सेना मरत चलू भीष्म लग, 


हँ धनञ्जय रथ लए जाइत छी भीष्मक समक्ष। 


दुहुक बीच जे युद्ध भेल विकराल छल थरथराएल सकल । 
भीम सेहो संहारक बनल भीष्म छोडि अर्जुनकें ओम्हर दौगल, 
सात्यिकीक वाणसँ भीष्मक सहीसक अपघात भेल, 

खसल भूमि तखन ओ भीष्मक घोड़ा भागल वेगमान भए, 


साँझ भेल शंख बाजल युद्ध दू दिनक समाप्त भेल। 


तेसर दिन सात्यिकी अभिमन्यु कौरवपर छूटल, 
द्रोणपर सहदेव-नकुल युधिष्ठिर आक्रमण कएल, 
दुर्योधनपर टूटल भीम वाण मारि अचेत कएल, 
ओकर सहीस दुर्योधनके लए चलल रणक्षेत्रसँ, 


कौरव सेना बुझल भागल छल ओ युद्ध छोडि कए। 


भागि रहल सेनापर भीम कएलन्हि आक्रमण, 


साँझ बनि रक्षक आएल दुर्योधन कुपित भएल। 


भीष्मके रात्रिमे कहल अहाँक हृदय अछि पक्षमे पांडवक, 


भीष्म कहल छथि ओ अजेय परञ्च युद्ध भरि सक करब। 


सक भरि युद्ध करबाक बात कहल भीष्म दुर्योधनकें, 
चारिम दिन कएल आक्रमण प्रबल वेगें, 
अर्जुन कएल प्रयत्न रोकबाक हुनका व्यर्थ, 


पाँचम छठम आ सातम दिन एहिना सेहो बीतल। 


आठम दिनक युद्ध भेल घनघोर, 
अर्जुनक दोसर पत्नी उलूपीक पुत्र इरावान, 


युध्य मध्य मरल अर्जुन भेल अधैर्य । 


कएल युद्ध भयंकर भीष्मके नहि टेरल, 
दुर्योधन छल चिन्तित कर्णक ठाम गेल, 


घुरि भीष्मके कहल अहाँ छी अन्हेर कएल । 


एहन रहत तखन बनाएब कर्णकें सेनाध्यक्ष, 
भीष्म कहल बताह छी अहाँ भेल, 


कर्णक वीरता विराटयुद्धमे नहि देखल? 


नवम दिनक युद्ध छल भयङ्कर, 
अर्जुनक रथकें भीष्म वाणसँ तोपल, 
कृष्ण-अर्जुन अपघात रथ क्षतिग्रस्त, 


घोटक रुकल अर्जुन शिथिल पस्त। 


कौरवक उत्साह छल देखबा जोगर, 
कृष्ण क्रोधित रथक पहिया लए छूटल, 


मारब भीष्म खतम करब इई युद्ध । 


अर्जुन पैर पकड़ि कए कहल हे कृष्ण 
शस्त्र नहि उठएबाक कएने प्रतिज्ञा छी 
लज्जित रथसँ कूदि छी हम आएल, 


भीष्म सेहो देखल भए भाव-विह्वल । 


रूप तेजमय शस्त्र लेने कृष्ण । 
कृष्णक क्रोध भेल जा कए शान्त, 


साँझक शंख कएल दिनक युद्धांत । 


रातिमे युधिष्ठिर पुछलन्हि हे नन्दक नन्द, 
भीष्मक पराजयक अछि की रहस्य, 
भीम कहल अर्जुन नहि जानि किएक, 


नहि प्रयोग कए रहल दिव्यास्त्र भीष्मपर । 


कृष्ण कहलन्हि चलू पाँचू भाँए, 


पूछि आबी हुनकहिसँ हुनक उपाय । 


सभ पहुँचि पूछल बताऊ हे भीष्म, 


अहाँक रहैत नहि हारत कौरव कथमपि । 


सत्य धर्म दुहु भए जाएत अलोपित, 

भीष्म कहल छी देखि रहल भए त्रस्त, 
अर्जुन नहि करि रहल प्रयोग दिव्यास्त्र, 
मुदा हस्तिनापुरक सिंहासनसँ कटिबद्ध, 


हा दुर्भाग्य! असत्यक मर्यादाक रक्षार्थ ! 


अछि शिखण्डी ढुपदक पुत्र अहाँक पक्ष, 
पूर्वजन्मक स्त्री अछि शिवक कएल व्रत, 


हमर वधक लेल अछि सतत प्रतिपल। 


दुपदक घरमे स्त्रीक रूप जन्म छल लेल, 


दानवक वरसँ पुरुष रूप बनि गेल। 


गुण स्त्रीत्वक अछि ओकरामे पार्थ, 


स्त्रीगण हमर वाणक नहि छथि पात्र। 


शिखण्डीके सोझाँ कए जे वाण अहाँ चलाएब, 


पूर्ण विवश तखने हम पार्थ भए जाएब । 


भए आस्वस्त प्रणाम कए भीष्म पांडवगण, 


घुरल दसम दिनुका युद्धक छल आयोजन। 


आइ सेहो भीष्मक वाणक भेल बरखा, 


मुदा शिखण्डी आएल सोझाँ हुनकर । 


राखल अस्त्र भीष्म चलाओल वाण शिखण्डी, 
मुदा कोनो नहि जोड ओकर वाणक छल किन्तु, 
कृष्ण कहल लए अढ शिखण्डीक अर्जुन, 


भीष्मक देहके गाँथू करू नहि चिन्तन। 


अर्जुनक शंका सुनि कहल तखन कृष्ण, 
अस्त्र-शस्त्र संग जीतत क्यो नहि भीष्म, 
अपनहि छथि ओ उपाय एहन बताओल, 


बिनु विलम्ब कए वाण अहाँ चलाऊ। 


अर्जुनक वाणक शुरू भेल बरखा, 
खसल भीष्म पृथ्वी शय्या छल वाणक, 
शरशय्यापर खसैत भीष्मक देरी छल, 


युद्ध खतम भेल ओहि दिनक तत्काल । 


कौरव पाण्डव जुमि अएलाह समक्ष, 


भीष्म कहल दिअ गेरुआ माथतर। अह। 


महग गेरुआ लए प्रस्तुत दुर्योधन छल, 
ताकल भीष्म अर्जुन दिस अर्जुन भए साकांक्ष, 


तीन वाण चलाओल आधार माथक भेल । 


प्यासल भीष्म जलक लेल कहल पुनः ई, 
दुर्योधन स्वर्ण-पात्रमे जल अनबाओल, 

ताकल भीष्म अर्जुन दिस फेर पार्थ चलाओल, 
वाणसँ सोत निकलल जलक ऊपर दिस, 


पानि खसल मुख भीष्म भेलाह फेर तिरपित। 


सूर्य छथि अखन दक्षिणायणमे जाऊ सभ क्यो, 


प्राण त्यागब हम उत्तरायणमे पहुँचल कर्ण सेहो। 


करबद्ध प्रणाम कए लए आशीर्वाद ठाढ़ ओतए, 


भीष्म कहल हे कर्ण युद्धकें रोकू कुन्तीपुत्र अहाँ छी, 


अर्जुनक नहि हरा सकब अहँक तुच्छ इच्छा ई। 


कोन युद्धमे अर्जुनसँ छी बलशाली देलहुँ प्रमाण? 


अहाँ बुझाएब दुर्योधन मानत छी हम जानि। 


कर्ण कहल हम सारथीपुत्र दुर्योधनक पाओल सम्मान, 
राजा भेलहुँ दुर्योधनक ऊँच उठाओल हमरा, 


पाण्डव पौत्र अहाँक रहथि शस्त्र उठाओल किएक? 


कौरवगणकें अहाँ किएक नहि बुझाओल, 


युद्ध बढ़ल अछि आगाँ, 
कोना हम छोड़ब दुर्योधन मजधार। 


दस दिनक युद्ध भेल बाद, 


द्रोण बनलाह सेनापति आब। 


दुर्योधन कहल करू एक काज, 


युधिष्ठिरकें पकड़ि करू युद्ध समाप्त । 


मुदा अर्जुन अछि ओतए सतत, 
दूर हटएबाक करू कोनो अर्थ, 
दुर्योधन बजाओल राजा देश त्रिगर्त, 
राज सुशर्मा संस्पतक संग चलत, 


लए अर्जुनकें दूर युधिष्ठिरक । 


ओम्हर पाण्डव कएल युधिष्ठिरक रक्ष उपाय, 


रक्षक रहत अर्जुन-भीम दुहु ओर दुहु भाए। 


होएत कि कारणसँ कनिको दूर जाँ क्यो, 


नकुल सहदेव सात्यिकी लेत स्थान रिक्त ओ। 


द्रोणक संग छल कर्ण अशवत्थामा, 
जयद्रथ कृप,कृतवर्मा, कलिंग नरेश | 
त्रिगर्तराज सुशर्मा देलक ललकारा, 


अर्जुन देखि सतर्क कएल सात्यिकी केँ। 


गुरुशिष्य बिच आब शुरु होएत युद्ध, 
तीर दुइ टा छोड़ि अर्जुन कएल आरम्भ, 


खसल पदपर द्रोणक अर्जुनक ई दुहु वाण। 


आह ब्यास प्रणाम !! 


कए प्रणाम लए आशीष गुरुक आइ अर्जुन, 


भिन्न रीतिक प्रेम नहि छल नुकाएल कहाँ। 


कएल आक्रमण पाण्डवपर सोझाँसँ द्रोण पार्श्वसँ कर्ण, 


सुशर्माक पाछाँ अर्जुन शल्य आबि गेल लड़बा लए भीमसँ, 


कर्ण कएल आक्रमण सात्यिकी छल त्वरित ओतए। 


सहदेवसँ भिडल शकुनि नकुल टा बाँचल ओतए, 


द्रोण बढ़ल सोर भेल पकड़ल द्रोण युधिष्ठिरकें, 
अर्जुन छोडि त्रिगर्त नरेश घुरि आएल जे, 
द्रोण छोडल आशा पकड़बाक युधिष्ठिर, 


साँझ भेल युद्ध बन्दीक शंखनादक बिच । 


बारहम दिन सेहो त्रिगर्त सभ देल ललकारा, 
मुदा वेगसँ आक्रमण कए अर्जुन कएल संहार, 
घुरि बढ़ल देखल भगदत्त छल हाथीपर सवार, 
हाथीक-अंकुश फेंकि कएल ओ अर्जुनपर प्रहार, 


कृष्ण रोकल अंकुश, 
अर्जुन लेलक ओकर प्राण, 
अर्धचन्द्र वाणसँ। 


द्रोण बढ़ल युधिष्ठिर दिस सत्यजित रक्षक छल आइ, 


मारि अश्वके द्रोणक सत्यजित रथक पहिआ देल काटि। 


द्रोणक अर्धचन्द्रवाणसँ सत्यजितक गरदनि खसल अरड़ाए। 
युधिष्ठिर मरितहि देखि सत्यजितकें घुरल रणसँ अविलम्ब, 
अर्जुन नहि पाबि युधिष्ठिर भेल बताह मारल जन अथाह, 


द्रोण देखि अर्जुनक ई रूप भेलाह हताश संध्याक शंखक आश। 


दिन बितल दुर्योधन कहल हे गुरु द्रोण, 
स्नेह अछि अहाँक पाण्डवक प्रति तँ ई दोष, 
द्रोण भेल क्षोभित कहल बनाएब चक्रव्यूह जकर तोड, 


अर्जुनक अतिरिक्त युधिष्ठिरक लग अछि नहि व्योँत। 


फेर तेरहम दिनक युद्ध भेल शुरु जखन , 


संसप्तक आ त्रिगर्तके पछुआबैत गेल अर्जुन। 


तखनहि युधिष्ठिरकॅ पता चल चक्रव्यूहक, 
अभिमन्यु देखि चिन्तित काकाकें कहल, 
गर्भमे सुनल पिता माताकें वर्णन सुनबैत छल, 
च्क्रव्यूहक छह द्वारकें तोडबाक सभटा, 


स्मरण युद्धक वर्णनक विधि बचल नहि कोनोटा। 


मुदा सातम द्वारक युद्धक वर्णन सुनल नहि, 


माता सुतलि तखने बचल एकेटा द्वार सैह। 


कवि ब्यासक पेटमे सीखि अएबाक बिम्ब, 
शब्दार्थ नहि वीरक अछि ई प्रतीक । 


सोझाँ तखन बढ़ल अभिमन्यु ककरो नहि बुझाएल, 
कतए अछि द्वार कतए प्रवेश जयद्रथ रक्षक जतए, 


आउ भीम काक ई अछि प्रवेश द्वार पैसब एतहि । 


अभिमन्यु कए प्रहार जयद्रथपर वाणसँ गेल भीतर, 


भीम दोसर सेनानीकें रोकि जयद्रथ ठाढ़ ओतहि। 


दोसर द्वारपर द्रोण ठाढ़ जखने वाण चलाबथि, 


काटल धनुष द्रोणक व्यूह भेदि बढ़लाह आगू। 


तेसर द्वारपर चकित कर्णपर कए वाण बरखा, 
बढ़ल चारिम द्वारपर अश्वत्थामा जतए छल, 
युद्ध भेल घनघोर एतए मुदा रोकि सकल नहि, 
अभिमन्युक रथ बढ़ल दुर्योधन भेल चिन्तित, 


कर्ण आब करब की बाजू पराजय बुजाइछ निश्चित । 


कर्ण बाजल सभ मिलि सातो महारथी हम सभ, 
रोकि सकब एहि बालककें नहि क्यो सकत असगर । 
सभ रथी आ पुत्र दुर्योधनक नाम लक्ष्मण जेकर, 


पहुँचि गेल सातम द्वार पहुँचल अभिमन्यु तावत। 


अभिमन्युक सारथी देखि ई दृश्य ओतए कहल, 
ई सभ अधर्मी अछि जुटल, कहू तँ रथ घुराएब, 
अर्जुन पुत्र हम नहि छोडब युद्ध हम एना देखू, 


पार्थ-पुत्रक शौर्य रथ घुमाऊ चक्राकार कए अहँ। 


तखन लक्ष्मण आएल सोझाँ अभिमन्युक ओतए, 


वाणसँ काटल मस्तक लक्ष्मणक, द्रोण कहल, 
अजेय ई अछि अभेद्य एकर कवच करू प्रहार सिरसि आ 


तखनहि सारथि अभिमन्युक खसल टूटि गेल रथ । 


नीचाँ आबि तरुआरि चक्र गदा लए ओतए ओ चलल, 


दुःशासनक पुत्रसँ गदा युद्ध भेल दुनू ओतहि खसल । 


पहिने उठि दुःशासनक पुत्र प्रहार कएलक मस्तकपर, 


सप्तरथीक बीच खसि पड़ल सुभद्रापुत्र पति उत्तराक। 


सुभद्रा उत्तरा पहुँचि गेलीह सातम द्वार विलखैत, 


उत्तरा कहलन्हि माता मृत्युक आज्ञा दिअ एतहि। 


मुदा गर्भ छल उत्तराक पेटमे सुभद्रा बुझओलन्हि, 
ओम्हर त्रिगर्त संसप्तकके करि पूर्णरूपेँ संहार, 


अर्जुन घुरल सोचैत युधिष्ठिर होथि सुरक्षित । 


सुनि मृत्युक समचार विचल कृष्ण कहल अर्जुन, 
कारण मृत्युक अछि मात्र बहनोइ-जयद्रथ, 
कए शिवक तपस्या भेटल वर ओकरा ई, 


अर्जुन छोडि आन पाण्डव नहि जीतताह ओकरा। 


प्रथम द्वारपर ठाढ़ ओ रोकल चारू भाँएके ओतहि। 
सुनतहि ई अर्जुन कएल वध करब काल्हि सूर्यास्तक पहिने, 


जयद्रथक वध करब नहि तँ करब अग्निकें समर्पित ठामहि। 


चौदहम दिनक युद्ध भेल प्रारम्भ, 


शकट-व्यूह द्रोणक झाँपल जयद्रथ । 


द्वारपर व्यूहक प्रहरी द्रोण छलाह ठाढ़, 


विकट युद्ध कृष्ण लेल रथ कनछियाह । 


द्रोण ललकारि कहल अर्जुन युद्धसँ रहल छी भागि, 


मुदा अर्जुनकॅ आइ छल दोसर धुनि सबारि । 


कृष्ण रथ लए भीतर व्यूहमे पैसलाह, 
बेरू पहर चिन्तित युधिष्ठिर पठाओल सात्यिकी भीम, 


जाऊ अर्जुनक सहायार्थ कहि दुनू बढल आगाँ । 


भूरिश्रवा कएलक आक्रमण सात्यिकीपर तखन, 


वाण अर्जुनक बढ़ल ओकर दिस दुहु हाथ कटल ओकर । 


की कएल अर्जुन अहाँ हम लडि रहल छलहुँ सात्यिकीसँ, 


हमर हाथ काटल अहाँ अछि कोन न्याय बताऊ फरिछाकें। 


अर्जुन कहलन्हि अभिमन्युक वध कएल अहाँ सभ कोना, 


न्यायक बात करए छी, रक्षा कएल हम सत्यिकीक जेहाँ। 


भूरिश्रवा खसल अचेत सात्यिकी काटल मूड़ी भूरिश्रवाक । 
अर्जुन देखि भीम सात्यिकीकें भेल चिन्तित घुरल, 


युधिष्ठिरक मोन छलन्हि हुनका पड़ल । 


तखने सूर्यास्त भेल अर्जुन उतारि देल गाण्डीव, 
चिता छल सोझाँ आगि धहधह, 


करैत पाण्डवक आँखि झिलमिल । 


बढ़ल अर्जुन बिना शस्त्र-अस्त्र चिता दिस, 
बाजल कृष्ण क्षत्रिय अर्जुन लए अस्त्र जाऊ चितामे, 


अक्षय तूणीर गाण्डीव नहि त्यागी मृत्यु संग जाएत। 


मुदा जखने अस्त्र लेलन्हि अर्जुन सूर्य निकलल घटासँ, 


सोझाँ छल जयद्रथ अपटी खेतमे मरल ओतहि अर्जुनक हाथेँ। 


मुदा कृष्ण कहलन्हि आब दुर्योधन करबाओत कर्णक अमोघ अस्त्रक प्रयोग, 
भीमपुत्र घटोत्कचकें बजार राक्षसी युद्ध रातिक करत ओ भयङ्कर, 


आएल रातिमे घटोत्कच कए बरखा पानि आँकड़-पाथरक तत्क्षण । 


दुर्योधन देखि रूप ई विकराल भागैत कौरव सेनाकें देखल, 


ww 


कर्ण मारू एकरा नहि तँ युद्ध निकलल जाइत अछि सकल। 


विवश भए कर्ण छोड़ल अमोघ मरल घटोत्कच तखन, 


पाण्डव दुखित भएल छल कर्ण सेहो चिन्तित । 


रातिक भेल आक्रमणसँ क्षुब्ध क्रुद्ध कौरव आ द्रोण अएलाह, 


युधिष्ठिरक रक्षार्थ एक दिस दुपद छल दोसर दिस विराट तकरा। 


देखितहि द्रुपदकैँ द्रोणक खून छल खौलि गेल दिव्यास्त्रसँ लेल प्राण, 


दुपद पुत्र भ्रृष्टद्युम्न पांचाल सेनाक संग आएल बिच बरखाक वाण। 


प्रचंड रूप देखि द्रोणक कृष्ण कहल हे युधिष्ठिर अवन्तिराजक हस्ति, 


नाम अछि अश्वत्थामा ओकरा मारल अछि भीम सद्यः। 


पूछथि द्रोण जे अश्वत्थामा अछि मरि गेल तखन अहँ 


कहू हँ, मरि गेल अछि भीम मारल एखन तुरत। 


तखनहि सोर भेल मरबाक अश्वत्थामाक साँसे, 
द्रोण अधीर रथ अगुआए पूछल युधिष्ठिर, 


की अछि बात सत्य मरल अश्वत्थामा रणक बिच? 


कहल युधिष्ठिर हैँ मरल अछि ओ नर नहि, छल ओ कुञ्जर, 


मुदा नर युधिष्ठरक कहितहि बजल छल शंख कृष्णक । 


शोक-विह्वल द्रोण फेकि शस्त्रार्थ ध्यानमग्न बैसलाह रथपर, 


भ्रृष्टद्युम्न काटल हुनक मस्तक खड़गसँ अश्वत्थामा भेल व्याकुल । 


छोड़ए लागल दिव्यास्त्र पाण्डवपर अर्जुनकें छोडि नहि छल क्यो सक्षम, 


साँझ धरि अर्जुन-अश्वत्थामा दुहु मध्य होइत रहल ई युद्ध निरन्तर । 


रात्रिमे दुर्योधन कएलक प्रण 
अर्जुनक मृत्युक भेल आवाहन, 
कर्णकँ सेनापति बनाए कएलन्हि 


कौरवक गण सोलहम दिनक युद्धक प्रारम्भ । 


कर्णक शंखध्वनिसँ भेल युद्ध शुरू, 
कर्णक तापसँ युद्धभूमि स्तब्ध, 
नकुल सोझाँ पाबि अपघात कए छोडल प्राण 


कुन्तीक देल कर्णक वर प्राणदान। 


कृष्णक आवाहन अर्जुन अहाँकें छोडि, 

क्यो नञि कए सकत विजय कर्णक ऊपरि, 
वेगसँ जे बढ़ल अर्जुन आगाँ भेल शुरु बरखा, 
बरखा वाणक कौरवगणक अर्जुनक समक्ष, 
मुदा अर्जुनक सोझाँ सभ भेलाह पस्त, 


मुदा तखने भेल सोलहम दिनक सूर्यास्त । 


रात्रिमे कर्ण कहलन्हि हे मित्र दुर्योधन, 
अर्जुनक रथमे होइछ ढेर-रास शस्त्रक अटावेश, 
गाण्डीव आ अक्षय तूणीरक नहि कोनो जोड, 


हुनकर अश्वक गति नहि कोनो थोड, 
कृष्ण सन सारथी । 


शल्य बनथि हमर सारथी यदि, होएताह ओ कृष्णक तोड, 
मुदा शल्य कहलन्हि अछि हमर मुँहपर नहि जोड, 


कर्णकैँ से होए स्वीकार तँ हमरा कोनो हर्ज नहि। 


सत्रहम दिनुका युद्ध भेल शुरू कर्णक आक्रमण शुरू, 

अर्जुन बढ़ल आगू शल्य कहल भिरू महाप्राक्रमी अर्जुनसँ, 

कर्ण देखलन्हि भीमक करैत संहार चलू शल्य ओहि पार, 

भीमक रूप आइ प्रचण्ड छोड़ल वाण चीडि कवच कर्णक गाँथल देह, 


अचेत कर्णकें लए भगलाह शल्य रणभूमिक कात-करोट । 


देखि ई दृश्य भीम भेलाह आर तीवू, 


दुर्योधन हुनकर सोझाँ पठाओल दुःशासन वीर । 


गदा युद्ध दुहुक मध्य छल भेल भयङ्कर, 


भीमक मस्तक प्रहार खसल मूर्छित दुःशासन। 


भीम हाथ उखाडि पीबए लागल छातीक रक्त, 


भागल कौरवसेना देखि दृश्य एहि तरहक । 


आब सोझाँ-सोझी अर्जुन कर्णक युद्ध आइ शुरू, 

कर्ण काटल गांडीवक प्रत्यंचा यावत दोसर चढाबथि, 

कएल वाणसँ आक्रमण अर्जुन कोहुना कए प्रत्यंचा चढाए, 
वाण-वर्षा अर्जुनका जखन भेल शुरू, कर्ण शल्य भेलाह चोटिल, 


कर्णक सहायक सेना भेल नष्ट कर्ण अति व्याकुल। 


छोड़ल कर्ण वाण दिव्य अर्जुनपर कृष्ण कएलन्हि अश्वकें ठेहुनपर ठाढ़, 


अर्जुनक मुकुटकें छुबैत ओ अर्जुनक प्राणक संकट भेल पार। 


तखनहि कर्णक रथक पहिया धँसल युद्ध मध्य, 


कर्णक पुकार कनेक काल वाण नहि चलएबाक धर्मक ई युद्ध, 


विराटक गौअक चोरि अर्जुन कहलन्हि आ अभिमन्युकें मारैत काल, 


धर्म आ धर्मयुद्धक बिसरल छलहुँ अहाँ पाठ । 


प्राणक भिक्षा मँगैत लगितहुँ अछि नहि लाज। 
कर्ण उतरि लगलाह रथक पहिया निकालए, 


अर्जुनक वाण काटल मस्तक कौरवमे हाहाकार भारी। 


दुर्योधनक सभ भाँयकें मारने छालाह भीम तावत, 

एगारह अक्षौहिणीमे सँ बड़ थोड़ कौरव छल बाँचल, 
कृपाचार्य बुझओलन्हि दुर्योधन आबो करू सन्धि, 

मुदा ओ कहल हम अहाँ कृतवर्मा अश्वत्थाम आ शल्य अछैत, 


सन्धिक गप छी अहाँ करैत । 


शल्य बनथि सेनापति युद्ध अठारहम दिन रहत जारी। 


शल्यक भेल उद्घोष ओकर बढ़ल पग युधिष्ठिर छल रोकल। 
शल्य जखनहि काटल हुनकर एक धनुष, 


युधिष्ठिर उठाए दोसर धनुष मारल शल्यक अश्व आ सहीस । 


भेल तखन घमासान युधिष्ठिर लेलन्हि शल्यक प्राण, 
सहदेव छुटलाह शकुनि आ ओकर पुत्र उलूकपर, 


लेलन्हि बाप-बेटाक प्राण जुआरीक प्राणान्त। 


गदा लए दुर्योधन निकलि गेलाह छोड़ि रण, 
एकटा सरोवर मध्य छल स्तंभ, नुकाएल ओतए दुर्योधन, 


देखलन्हि जाइत हुनका किछु ग्रामीण । 


ग्रामीणक चर्च ब्यास केलहुँ कृतार्थ । 


पाण्डवक संग कृष्ण पहुँचलाह ओतए, 


किछु ग्रामीण जे देलन्हि पता ओतएक । 


भीम देलक ललकारा दुर्योधन निकलि आएल, 


तीर्थसँ घुरैत बलराम सेहो पहुँचलाह ओतए। 


शिष्य दुर्योधनकें दए आशीर्वाद कएल गदा युद्धक शुरुआत, 
भीम दुर्योधनक बीच बाझल युद्ध घनघोर, 
कृष्ण देल जाँघपर थपकी मोन पाडल भीमकें ओकर प्रतिज्ञाक, 


तोडि जाँघक हड्डी कए मस्तकपर दुर्योधनक गदा-पएरसँ प्रहार । 


भीमक ई कृत्य छुटलाह बलराम ओकरा पर मार-मार, 


कृष्ण रोकि दाऊकें मोन पाड़ल द्रौपदीक अपमान, 


भीमक प्रण । 


छोडि दुर्योधनके असहाय, 


गेलाह सभ पाण्डव भाए। 


संध्या समय कृतवर्मा कृपाचार्य आ अश्वत्थामा 


पहुँचि देखल दुर्योधनक दुर्दशा आ प्रलाप । 


भीमक पादसँ दुर्योधनक मस्तकपर प्रहार, 


सुनि ई कथ्य अश्वत्थामा लेल पाण्डवक वधक व्रत । 
दुर्योधन कएल अश्वत्थामाक सेनापति रूपमे अभिषेक, 


कृतवर्मा कृपाचार्य आ अश्वत्थामा बढ़लाह पाण्डव-शिविर समक्ष । 


१० 
कृष्ण लए पांचो पांडवर्कों गेलाह कतहु अन्यत्र । 


पाण्डव-शिविरक समक्ष एकटा वृक्ष, नीचाँ सुतलाह कृपा आ कृत । 


अश्वत्थामाक आँखिमे निन्नक नजि लेष, देखल एकटा पक्षी अबैत, 


ओहि वृक्षपर कोआसभ सुतल मारि रास, केलक ओ पक्षी सभक ग्रास। 


देखि ई दृश्य अश्वत्थामा उठाओल कृपाचार्य ओ कृत, 


भोरक बाट ताकब नहि सुबुद्धि, ई अधर्म कहल कृप । 


मुदा अश्वत्थाम चलि पड़ल शिविर दिश, 
हारि पहुंचल पाछाँ-पाछाँ कृत-कूप, 


हम पैसैत छी भीतर शिविर । 


बाहर होइत सभकेँ प्राण लिअ अहाँ दुनू गोटे, 
एतए ठाढ़ लग द्वार। 


सभ पांचाल धृष्टुम्न शिखण्डी समेत, 


द्रौपदीक पाँचू पुत्रकँ बुझि पाण्डव देल मारि, 


अश्वत्थामा देल शिविरकेॅ आगिसँ जराए। 


फेर पहुँचि लए द्रौपदीक पाँचू पुत्रक माथ, 
दुर्योधन देखि माँगल भीमक मस्तक, 
ओकर मुष्टिकाक प्रहारसँ मस्तक भेल फाँक, 


नहि ई नहि भीमक माथ । 


भोरमे देखल द्रौपदीक पाँचू पुत्रक माथ, 


कानैत हाक्रोश करैत भेल दुर्योधनक प्राणान्त । 


भोरमे कृष्ण पहुँचलाह पाण्डव-द्रौपदीक संग, 
देखि विनाश भीम चलल अश्वत्थामाक ताकिमे, 


छल ओ गंग तटपर ब्यासक समक्ष । 


युधिष्ठिर-अर्जुन संग कृष्ण पहुँचल जाए, 
पाण्डवक नाशक संकल्प संग अश्वत्थामा छोड़ल ब्रह्मशिरा अस्त्र, 


अर्जुनक छोड़ल पाशुपत महास्त्र अग्नि वृष्टि सँ सृष्टिक विनाश, 


बीचमे अस्त्र केर अएलाह नारद आ ब्यास । 


वाह ब्यास । महाभारतक लिखनिहार । 


आग्रह करैत जे दुनू गोटे लिअ अपन-अपन अस्त्र सम्हारि, 
अर्जुन लेलन्हि अपन अस्त्र सम्हारि मुदा, 


अश्वत्थामा कहल नहि घुरि सकत हमर अस्त्र आइ । 


ऋषिक प्रतिकार ब्रह्मशिरासँ होएत उत्तराक गर्भक नाश, 
मुदा अश्वत्थामके देमए पड़त मस्तकक मणि, 


भेल ओ निर्बल तपस्वी, 
ब्यासक आश्रममे बिताओल जीवन सकल। 


११ 


दुर्योधनक पत्नी भानुमति छलि अचेत, गांधारी करथि विलाप, 


धृतराष्ट्र मूर्छित विदुरक हाक्रोश, पाण्डव घुरल अश्वत्थामाक मणि संग । 


कृष्ण लेलन्हि लौहक भीमक स्वांग धृतराष्ट्र पहुँचल कुरुक्षेत्र वधू सभक संग। 
भीमकें गर लगाए कएल ओकरा चूर्ण फेर भीम-भीम कहैत प्रलाप, 


कृष्ण कहल नहि कानू हे धृतराष्ट्र, छल ई लौहक भीम मात्र । 


गांधारी देल कृष्णक शाप, 
जेना कएल अहाँ हमर वंशक नाश, 
होएत अहुँक कुल नष्ट। 


मृतकक दाह संस्कारक संग एक पक्ष समाप्त । 


१२ 
युधिष्ठिरक मोन विखिन्न, छोडल राज-पाटक विचार, 


ब्यास आबि देलन्हि उपदेश, पलायन नहि अहाँक मार्ग । 


धौम्य कए वेद मंत्रक गाण राजतिलक युधिष्ठिरकें लगाओल | 
फेर पहुँचि भीष्मक समक्ष लेल अनुशासनक शिक्षा, 
राजधर्म,लोकधर्म मोक्षधर्मक ज्ञान, प्रजापालन, 


उठि प्रदेश जातिक विचारसँ ऊपर, राजाक व्रृतक करू परिपालन। 


१३ 


आएल ओ काल जखन सूर्य भेलाह उत्तरायण, 
पहुँचलाह युधिष्ठिर संग माता-गांधारी-कुन्ती, धृतराष्ट्र भ्राता मिलि, 
अट्टावन दिनक शर-शय्याक अन्तिम उपदेश आ महाप्रयाण, 


चाननक चितापर भीष्मकेँ युधिष्ठिर देल आगि सभ आक्रान्त। 


१४ 


हस्तिनापुरक राज्यमे आएल सुख समृद्धि, 
युधिष्ठिरक कौशल कएल आशाक वृद्धि, 
उत्तराकें तखने भेल मृत-पुत्रक प्राप्ति, 


सुभद्रा खसलि कृष्ण लग जाए। 


कृष्ण उठाए बालके कहल हम नहि कएल पलायन, 
सत्यसँ सम्बन्ध रहल बनल, पराजित शत्रु कए नहि भेलहुँ हिंसक, 
यदि ई सत्य तँ बालक जीबि उठथि। 


ई सुनितहि शिशु भेल जीवित नाम पड़ल परीक्षित । 


फेर कएल युधिष्ठिर यज्ञ अश्वमेध, 
सिलेबी अश्वक गरमे स्वर्णपत्र, 

जिनका युधिष्ठिरक राज्यसँ परहेज, 

से पकड़ि घोटक करथि एकर विरोध । 


मुदा घुरि आएल अश्व निष्कंटक, 


यज्ञ भेल समाप्त निर्विघ्न । 


१५ 


बरख पन्द्रह बीतल तखन अएलाह ब्यास, 

देल उपदेश धृतराष्ट्र लेल वानप्रस्थ धर्मक ज्ञान, 
गांधारी, कुन्ती, विदुर, संजयक संग हिमालय प्रयाण, 
विदुर लेलनि वनहिमे समाधि, 


दावाग्नि लेलक शेष सभक प्राण। 


१६ 


कृष्ण युद्धक बाद गेलाह द्वारका, 
छलथि प्राप्त कएने सम्मान, 
मुदा यादव राजकुमार, 


करथि विद्वानक अपमान । 


मारि-काटि करथि आपसमे खत्म, 
देखि दुखित बलराम प्रभासतीर्थ जाए, 
ओतहि लेल दाऊ समाधि, 

कृष्ण पहुँचि देखि हुनकर प्राणान्त, 


गाछ पकडि रहथि ठेहिआए । 


ब्याध जकर छल जरा नाम, 


हरिण बुझि पैरक तलवामे मारल वाण, 


भेल कृष्णक प्राणान्त । 


सुनि ई समाचार मृत्युक वसुदेवक, 


पिता वासुदेव सेहो कएल जीवनक अन्त। 


१७ 


कृष्णक मृत्युक समाचार, 
पाण्डवराज युधिष्ठिर देल परीक्षितकें राज, 
सुभद्रा कॅ दए उपदेश, 


संग द्रौपदी पहुँचल द्वारका पाँचू भाए। 


ओतए डूबल समुद्रमे छल ओ नगरी, 
घुमैत फिरैत चललाह हिमालय सभ गोटे। 
एक कुकूड छल संग चलैत ओतए, 
हिमालय वृहदाकार हिमपातक मारि, 
द्रौपदी खसलि मरलि , फेर सहदेव, 


नकुल अर्जुन भीम खसि मरल फेर-फेर। 


आगाँ देवलोकक रथ छल ठाढ़, 
इन्द्र कहल चलू असगर सशरीर युधिष्ठिर, 


ई कुकुड नहि रहए साथ। 


युधिष्ठिर नहि मानल घुरि जाउ इन्द्र, 
बिन एकर नहि जाएब ओतए होए स्वर्ग अहि। 
छल ओ कुकुड यमराज स्वयं, 


प्रकट भए देल ओ आशीर्वाद ओतए। 


१८ 
पहुँचि स्वर्ग देखल कौरव गण सभ ओतए, 

इन्द्र हमर भ्राता छथि कतए। 

तखन एकटा दूत लए गेल हुनका नर्कक द्वारिपर, 


द्रौपदी संग पाँचू भाए छलाह ओतए। 


कहल युधिष्ठिर हम रहब एतहि हे दूत, 


छोड़ि हिनका जाएब नहि कतहु। 


इन्द्र यम पहुँचि गेलाह ओतए। 
यम कहल यक्ष कुकुड बनि हम अहाँ परीक्षा लेल, 


आइ एहि तेसर परीक्षामे सेहो अहाँकें उत्तीर्ण कएल। 


ई अछि देवलोक मुदा सदेह राजाकें, 
एतुक्का कष्ट देखक लेबाक चाही शिक्षा तें, 


किछु कालक कष्ट हम अहाँकें देल । 


छोडू ई शरीर लिअ दैवी रूप आब, 
कहैत यमक भेल ई परिवर्तन, 

कर्ण सेहो ओतए बारह आदित्यक संग, 
रत्रजटित सिंहासनपर छल विराजमान, 


भारतक युद्भक काव्यक समापन। 


त्वञ्चाहञ्च सभ आपसक लड़ाई, 
अछि एखनो पसरल ई महामारि। 
जाति-धर्म परिवार पुत्र केर मोह, 
यावत रहत प्रतिभा पिचाएत आह। 
त्वञ्चाहञ्च मचत धृतराष्ट्र जतए करत अराडि, 


दुर्योधन करत प्रारम्भ युधिष्ठिरक दोष की थोड़? 


असञ्जाति मन 


ई पुरातन देश नाम भरत, 

राज करथि जतए इक्ष्वाकु वंशज । 

एहि वंशक शाक्य कुल राजा शुद्धोधन, 

पत्नी माया छलि, कपिलवस्तुमे राज करथि तखन। 
अश्वघोषक वर्णन ई सकल, 


दैत अछि सम्बल असञ्जाति मनक । 


माया देखलन्हि स्वप्र आबि रहल, 

एकटा श्वेत हाथी आबि मायाक शरीरमे, 
पैसि छल रहल हाथी मुदा, 

मायाके भए रहल छलन्हि ने कोनो कष्ट, 


वरन्‌ लगलन्हि जे आएल अछि मध्य क्यो गर्भ। 


गर्भक बात मुदा छल सत्ते, 
भेल मोन वनगमनक, 


लुम्बिनी जाए रहब, कहल शुद्धोधनकोँ । 


दिन बीतल ओतहि लुम्बनीमे दिन एक, 

बिना प्रसव-पीड़ाक जन्म देलन्हि पुत्रक, 
आकाशसँ शीतल आ गर्म पानिक दू टा धार, 
कएल अभिषेक बालकक लाल-नील पुष्प कमल, 


बरसि आकाश। 


यक्षक राजा आ दिव्य लोकनिक भेल समागम, 


पशु छोड़ल हिंसा पक्षी बाजल मधुरवाणी । 


धारक अहंकारक शब्द बनल कलकल, 
छोडि “मार” आनन्दित छल विश्व सकल, 


“मार” रुष्ट आगमसँ बुद्धत्वप्राप्ति करत ई? 


माया-शुद्धोधनक विह्वलताक प्रसन्नताक, 


बराह्मण सभसँ सुनि अपूर्व लक्षण बच्चाक, 


भय दूर भेल माता-पिताक तखन जा कऽ, 


मनुष्यश्रेष्ठ पुत्र आश्वस्त दुनू गोटे पाबि कऽ। 


महर्षि असितकें भेल भान शाक्य मुनि लेल जन्म, 
चली कपिलवस्तु सुनि भविष्यवाणी बुद्धत्व करत प्राप्त, 
वायु मार्गे अएलाह राज्य वन कपिलवस्तुक, 


बैसाएल सिंहासन शुद्धोधन तुरत । 


राजन्‌ आएल छी देखए बुद्धत्व प्राप्त करत जे बालक | 
बच्चाकें आनल गेल चक्र पैरमे छल जकर, 

देखि असित कहल हा मृत्यु समीप अछि हमर, 
बालकक शिक्षा प्राप्त करितहुँ मुदा वृद्ध हम अथबल, 


उपदेश सुनए लेल शाक्य मुनिक जीवित कहाँ रहब । 


वायुमार्गे घुरलाह असित कए दर्शन शाक्य मुनिक, 


भागिनकें बुझाओल पैघ भए बौद्धक अनुसरण करथि। 


दस दिन धरि कएलन्हि जात-संस्कार, 
फेर ढ़ेर रास होम जाप, 


करि गायक दान सिंघ स्वर्णसँ छारि, 


घुरि नगर प्रवेश कएलन्हि माया, 


हाथी-दाँतक महफा चढि। 


धन-धान्यसँ पूर्ण भेल राज्य, 
अरि छोडल शत्रुताक मार्ग, 


सिद्धि साधल नाम पड़ल सिद्धार्थ । 


मुदा माया नहि सहि सकलीह प्रसन्नता, 


मृत्यु आएल मौसी गौतमी कएल शुश्रुषा । 


उपनयन संस्कार भेल बालकक, 

शिक्षामे छल चतुर, 

अंतःपुरमे कए ढेर रास व्यवस्था विलासक, 
शुद्धोधनके छल मोन असितक बात, 


बालकक योगी बनबाक । 


सुन्दरी यशोधरासँ फेर करबाओल सिद्धार्थक विवाह, 


समय बीतल सिद्धार्थक पुत्र राहुलक भेल जन्म। 


उत्सवक संग बितैत रहल दिन पल, 


सुनलन्हि चर्च उद्यानक कमल सरोवरक, 


सिद्धार्थ इच्छा देखेलन्हि घुमक । 


सौँसे रस्तामे आदेश भेल राजाक, 


क्यो वृद्ध दुखी रोगी रहथि बाट ने घाट। 


सुनि नगरवासी देखबा लेल व्यग्र, 


निकलि आएल पथपर दर्शनक सिद्धार्थक । 


चारू कात छल मनोरम दृश्य, 


मुदा तखने आएल पथ एक वृद्ध। 


हे सारथी, सूतजी के अछि ई, 
आँखि झाँपल भाँहसँ, 

श्वेत केश, 

हाथ लाठी, 


झुकल की अछि भेल? 


कुमार अछि ई वृद्ध, 


भोगि बाल युवा अवस्था जाए 


अछि भेल वृद्ध आइ । 


की ई होएत सभक संग, 


हमहू भए जाएब वृद्ध एक दिन? 


सभके अछि बुझल ई खेल, 
फेर चहुदिस ई सभ करए किलोल ? 


हर्षित मुदित बताह तँ नहि ई भीड ? 


घुरि चलू सूत जी आब, 


उद्यानमे मोन कतए लाग ! 


महलमे घुरि-फिरि भऽ चिन्तामग्न, 


पुनि ल$ आज्ञा राजासँ निकलल अग्र । 


मुदा एहि बेर भेटल एकटा लोक, 
पेट बढल, झुकल लैत निसास, 
रोगग्रस्त छल ओ पूछल सिद्धार्थ, 


सूत जी छथि ई के, की भेल? 


रोगग्रस्त ई कुमार अछि ई तँ खेल, 
कखनो ककरो लैत अछि अपन अधीन । 


सूत जी घुरू भयभीत भेलहुँ हम आइ फेर। 


घुरि घर विचरि-विचरि कय चिन्तन, 


शुद्धोधन चिन्तित जानि ई घटनाक्रम । 


आमोद प्रमोदक कए आर प्रबन्ध, 


रथ सारथी दुनू नव कएल शुद्धोधन। 


फेर एक दिन पठाओल राजकुमार, 


युवक-युवती संग पठाओल करए विहार । 


मुदा तखने एकटा यात्रा मृत्युक, 
हे सूतजी की अछि ई दृश्य, 
सजा-धजा कए चारि गोटे धए कान्ह, 


मुदा तैयो सभ कानि रहल किए नहि जान ? 


हे कुमार आब ई सजाओल मनुक्ख, 


नहि बाजि सकत, अछि ई काठ समान। 


कानि-खीजि जाथि समस्त ई लोक, 


छोडए ओकरा मृत्यु केलन्हि जे प्राप्त। 


घुरू सारथी नहि होएत ई बर्दाश्त, 
भय नहि अछि एहि बेर, 
मुदा बुझितो आमोद प्रमोदमे भेर, 


अज्ञानी सन कोना घुमब उद्यान । 


मुदा नव सारथी घुरल नहि द्वार, 

पहुँचल उद्यान पद्म खण्ड जकर नाम। 
युवतीगणकें देलक आदेश उदायी, पुरोहित पुत्र, 
करू सिद्धार्थकॅ आमोद-प्रमोदमे लीन । 


मुदा देखि इन्द्रजीत सिद्धार्थक अनासक्ति, 


पुछल उदायी भेल अहाँकें ई की? 


हे मित्र क्षणिक ई आयु, 


बुझितो हम कोना गमाऊ ? 


साँझ भेल घुरि युवतीसभ गेल, 
सूर्यक अस्तक संग संसारक अनित्यताक बोध, 
पाबि सिद्धार्थ घुरल घर चिन्ता मग्न, 


शुद्धोधन विचलित मंत्रणामे लीन। 


किछु दिनक उपरान्त, 
माँगि आज्ञा बोन जएबाक, 
संग किछु संगी निकलि बिच खेत-पथार, 


देखि चास देल खेत मरल कीट-पतंग । 


दुखित बैसि उतडल घोडासँ अधः सिद्धार्थ, 
बैसि जोमक गाछक नीचाँ धए ध्यान, 


पाओल शान्ति तखने भेटल एक साधु। 


छल ओ मोक्षक ताकिमे मग्न, 
सुनि ओकर गप देखल होइत अन्तर्धान। 
गृह त्यागक आएल मोनमे भाव, 


बोन जएबाक आब एखन नहि काज। 


घुरि सभ चलल गृहक लेल, 


रस्तामे भेटलि कन्या एक, 
कहल अहाँ छी जनिक पति, 


से छथि निश्चयेन निवृत्त । 


निवृत्त शब्दसँ निर्वाणक प्रसंग, 
सोचि मुदित सिद्धार्थ घुरल राज सभा, 


रहथि ओतए शुद्धोधन मंत्रीगणक बिच । 


कहल - लए संन्यास मोक्षक ज्ञानक लेल, 


करू आज्ञा प्रदान हे भूदेव । 


हे पुत्र कएल की गप, 


जाऊ पहिने पालन करू भए गृहस्थ । 


संन्यासक नहि अछि आएल बेर, 

तखन सिद्धार्थ कहल अछि ठीक, 
तखन दूर करू चारि टा हमर भय, 
नहि मृत्यु, रोग, वृद्धावस्था आबि सकय, 


धन सेहो नहि क्षीण होए। 


शुद्धोधन कहल अछि ई असंभव बात, 


तखन हमर वियोगक करू नहि पश्चाताप । 


कहि सिद्धार्थ गेलाह महल बिच, 


चिन्तित एम्हर-ओम्हर घुमि निकललि बाह्य । 


सूतल छंदककैँ कहल श्वेत वेगमान, 


कंथक घोड़ा अश्व॒शालासँ लाऊ । 


सभ भेल निन्नमे भेर कंथक आएल, 


चढा सिद्धार्थके लए गेल नगरसँ दूर 


नमस्कार कपिलवस्तु ! 


घुरब जखन पाएब जन्म-मृत्युक भेद ! 


सोझाँ आएल भार्गव ऋषिक कुटी उतरि सिद्धार्थ, 


लेलन्हि रत्रजटित कृपाण काटल केश । 


मुकुट मणि आभूषण देल छंदककें। 


अश्रुधार बहल छंदकक आँखि, 


जाऊ छंदक घुरु नगर जाऊ । 


नहि सिद्धार्थ हम नहि छी सुमन्त, 


छोडि राम घुरल अयोध्या नगर। 


घोटक कंथकक आँखिमे सेहो नोर, 
तखने एक व्याध छल आएल, 

कषाय वस्त्र पहिरने रहए, कहल सिद्धार्थ, 
हमर शुभ्र वस्त्र लिअ दिअ ई वस्त्र, 
अदलि-बदलि दुनु गोटे वस्त्र पहिरि, 


छंदक देखि केलक प्रणाम गेल घुरि। 


सिद्धार्थ अएलाह आश्रम सभ भेल चकित, 
देखि नानाविध तपस्या कठोर, 
नहि संतुष्ट कष्ट भोगथि पाबय लेल स्वर्ग, 


अग्निहोत्रक यज्ञ तपक विधि देखि । 


निकलि चलल किछु दिनमे सिद्धार्थ आश्रम छोडि, 


स्वर्ग नहि मोक्षक अछि हमरा खोज । 


जाऊ तखन अराड मुनि लग विंध्यकोष्ठ, 
नमस्कार मुनि प्रणाम घुरू सभ जाऊ, 


सिद्धार्थ निकलि बढि पहुँचलाह आगु। 


एम्हर कंथकक संग छंदक खसैत-पड़ैत, 
एक दिनमे आएल मार्ग आठ दिनमे चलैत, 


घरमुँहा रस्ता आइ कम नहि, अछि भेल अनन्त । 


घुरि सुनेलक खबरि कषाय वस्त्र पहिरबाक सिद्धार्थक, 
गौतमी मूर्छित, यशोधरा कानथि बाजि-बाजि, 
एहन कठोर हृदय सिद्धार्थक मुखेटा कोमल रहए, 


ओकरो सँ कठोर अछि हृदय हमर जे फाटए अछि नञि । 


शुद्धोधन कहथि दशरथक छल भाग्य, 


पुत्र वियोगमे प्राण हमर निकलए नञि अछि। 


पुरहित आ मंत्रीजी निकलि ताकू जाय, 


भार्गव मुनिक आश्रममे देखू पूछू ओतए। 


जाय जखन सभ ओतए पूछल भार्गव कहल, 


गेलथि अराड मुनिक आश्रम दिस मोक्षक लेल बेकल। 


दुनू गोटे बढि आगाँ देखैत छथि की, 


कुमार गाछक नीचाँ बैसल ओतए। 
पुरोहित कहल हे कुमार पिताक ई गप सुनू, 
गृहस्थ राजा विदेह, बलि, राम आ बज्रबाहु, 


केलन्हि प्राप्त मोक्ष करू अहाँ सेहो । 


मुदा सिद्धार्थ बोनसँ घुरताह नहि, 


मोक्षक लेलन्हि अछि प्रण तोड़ताह नहि। 


हे सिद्धार्थ पहिनहु घुरल छथि बोनस, 


अयोध्याक राम, शाल्व देशक दुम आ राजा अंबरीष । 


हे पुरहित जी घुरू व्यर्थ समय नष्ट छी कए रहल, 


राम आ कि आन नहि उदाहरण समक्ष । 


नहि बिना तप कोनो क्यो बहटारि सकत, 


ज्ञान स्वयं पाएब नव रस्ता तकैत। 


घुरल दुहु गोटे गुप्त-दूत नियुक्त कए। 


सिद्धार्थं बढि आगाँ कएल गंगाकें पार, 
राजगृह नगरी पहुँचि कए भिक्षा ग्रहण, 
पहुँचि पाण्डव-पर्वत जखन बैसलथि, 


राजा बिम्बसार आबि बुझाओल बहुत । 


सूर्यवंशी कुमार जाऊ घुरि, 
मुदा सिद्धार्थ कहल हर्यक वंशज, 


मोहकें छोड़ल घुरि जाएब कतए ? 


राजा सेहो होइछ कखनहुँ काल दुखित, 


दास वर्गके सेहो कखनहुँ भेटए छै खुशी ? 


करू रक्षाक प्रजाक संग अपन सेहो, 
सिद्धार्थ वैश्वंतर आश्रम दिश बढ़लाह, 


मगधराज चकित ! 


अराडक आश्रममे ज्ञान लेल, 

गेलाह शाक्य, 

कहल मुनि अविद्या अछि पाँचटा, 

अकर्मण्यता आलस्यक अछि अन्हार, 

अन्हारक अंग अछि क्रोध आ विषाद, 

मोह अछि ई वासना जीवनक आ संगक मृत्यु, 


कल्याणक मार्ग अछि मार्ग मोक्षक । 


मुदा सिद्धार्थ कहल हे मुनिवर ! 
आत्माक मानब तँ अछि मानब अहंकारकें, 


अहाँ गप नहि रुचल बढ़ल आश्रम उद्रकक से। 


नगरी गेलाह राजर्षिक जे आश्रम छल, 


मुदा नहि उत्तर भेटल ओतहु सिद्धार्थक । 


गेलाह तखन नैरंजना तट पाँचटा भिक्षुक भेटल, 


छह बरख तप कएल मुदा प्रश्न अनुत्तरित छल । 


स्वस्थ तनमे भेटत मनसक प्रश्नक उत्तर, 


प्रण कएल ई निरंजनामे कएल स्नान ओ, 


बाहर बहराए अएलाह तखने कन्या गोपराजक, 


श्वेत रंग नील वस्त्रमे नन्द बाला जकर नाम छल । 


आयलि पायस पात्र लेने तृप्त भए सिद्धार्थ भोजन कएल । 


पाँचू संगी देखि ई सिद्धार्थक संग छोड़ल । 


मुदा ओ भेलाह सबल बोधिसत्वक प्राप्तिक लेल, 


दृढ़ प्रण लए पीपरक तर ओ आसन देलन्हि । 


काल सर्प कहल देखू ई नीलकंठक झुण्डकें, 
घुमि रहल चारू दिस अहाँक, 


प्रमाण अछि जे बोधिसत्व प्राप्त करब अहाँ। 


सुनि ई तृण उठाए कएल प्रतिज्ञा तखन, 


सिद्धार्थ पाओत ज्ञान आ तखने उठत छोडि आसन। 


ब्रह्मांड छल प्रसन्न मुदा दुष्ट मार डरायल, 
कामदेव, चित्रायुध पुष्पसर नाम मारक, 


सिद्धार्थ प्राप्त कए ज्ञान जगके बताओत। 


हमर साम्राज्यक होएत की तखन, 
पुत्र विभ्रम,हर्ष, दर्प छल ओकर, 


पुत्री अरति, प्रीति, तृषा के सेहो कए संग। 


चलू ई लेने ढाल प्रतिज्ञाक, 
सत्‌ धनुषपर बुद्धिक वाण चढाए, 


जीतत से की जीतए देबए हमरा सभ आइ ? 


हे सिद्धार्थ यज्ञ कए पढि कए शास्त्र, 
करू इन्द्रपद प्राप्त भोगू भोग, 


छोडू आसन देब वाण चलाए। 


नहि देलन्हि सिद्धार्थ एहिपर ध्यान, 
मार तखन देलक वाण चलाए, 


मुदा भेल कोनो नहि परिणाम । 


शिवपर सेहो चलल रहए ई वाण, 
विचलित भेल रहथि ओ सेहो, 


के अछि ई से नहि जान !! 


हे सैनिक हमर विकराल-विचित्र, 
त्रिशूल घुमाए, गदा उठाए, 
साँढक सन दए हुंकार, 


आऊ करू विजित अछि शत्रु विकराल। 


राति घनघोर अन्हरियामे कतए छथि चन्द्र ? 
तरेगणक सेहो कोनो नहि दर्श ! 
मुदा सभ गेल व्यर्थ पदार्पण भेल अदृश्य, 


मार जाऊ होएत नहि ई विचलित। 


देखू एकर क्षमा प्रतीक जटाक, 
धैर्य अछि एकर जेना गाछक मूल, 


चरित्र पुष्प बुद्धि शाखा धर्म फलक प्रतीक । 


स्थान जतए अछि आसन पृथ्वीक थिक नाभि, 


प्राप्त करत ई ज्ञान सहजहि आइ । 


पराजित मार गेल ओतएसँ भागि। 


रातिक पहिल पहरिमे शाक्य मुनि, 


पाओल वर्णन स्मरण पूर्व जन्मक सहजहि । 


दोसर पहरमे दिव्य चक्षु पाबि, 


देखल कर्मक फल वेदनाक अनुभूति । 
गर्भ सरोवर नरक आ स्वर्ग दुहुक, 
पाओल अनुभव देखल खसैत स्वर्गहुसँ, 


अतृप्त भोगी जन्म, जरा, मृत्यु । 


बीतल तेसर पहरि चारिममे जाए, 


पाओल ज्ञान बुद्ध भए पाओल शान्ति। 


शान्त मन शान्त छल पूर्ण जगत !!! 


धर्म चारू दिस बिन मेघ अछार !! 


सूचना देल दुन्दभि बाजि अकाश ! 


सकल दिशा सिद्धगणसँ दीप्तमय छल, 


स्वर्गसँ वृष्टि पुष्पक इक्षवाकु वंशक ई मुनि छल। 


बैसल एहि अवस्थामे सात दिन धरि मुनि शाक्य, 
विमान चढ़ि अएलाह तखन देवता दू टा, 


करू उद्धार जगतक दए मोक्षक शिक्षा। 


आ भिश्षुपात्र लए अएलाह फेर एक देव, 
कएल स्मरण अराड आ उद्रकक बुद्ध, 


मुदा दुहु छल छोड़ल जगत ई तुच्छ। 


आब जाएब वाराणसी भिक्षु पाँचो संगी जतए, 


कहल देखि बोधिक गाछ दिस स्नेहसँ। 


बुद्ध चललाह असगरे रस्तामे भिक्षु एक भेटल, 


तेजमय अहाँ के गुरु के छथि अहाँक ? 


हे वत्स गुरु नहि क्यो हमर 
प्राप्त कएल निर्वाण हम, 
सभ किछु जानल जे अछि जनबा योग्य 


लोक कहए छथि हमरा बुद्ध ! 


जा रहल छी काशी दुखित कल्याण लेल 
दूर सँ देखल वरुणा आ गंगाक मिलन 


आ गेलाह बुद्ध लगहिमे मृगदाव वन। 


पाँचू संगि हुनक रहथि ओतहि 
देखैत अबैत विचारल क्यो नहि करत अभिवादन हुनक 
मुदा पहुँचिते ई की गप भेल ? 


सभ हुनक सत्कारमे छल लागि गेल? 


आसन दए जखन बैसेलन्हि हुनका सभ क्यो, 
उपदेश देब शुरु करितथि मुदा तखने बाजल कियो, 
अहाँ तँ तत्वकैँ नहि छी बुझैत, 


तप छोडि बीचहि उठल छलहुँ किएक ? 


बुद्ध कहल घोर तप आ आसक्ति दुनुक हम त्याग कएल 


मध्य मार्गकें पकडि बोधत्व प्राप्त कएल । 


एकर सूर्य अछि सम्यक दृष्टि आ 


एकर सुन्दर रस्तापर चलैए सम्यक संकल्प । 


ई करैए विहार सम्यक आचरणक उपवनमे 


सम्यक्‌ आजीविका अछि भोजन एकर । 
सेवक अछि सम्यक व्यायाम, 
शान्ति भेटैए एकरा सम्यक स्मृति रूपी नगरीमे 


आ सुतैए सम्यक समाधिक बिछाओनपर ई। 


एहि अष्टांग योगसँ अछि सम्भव ई 


जन्म, जरा, व्याधि आ मृत्युसँ मुक्ति । 


मध्य मार्ग चारिटा अछि ध्रुव सत्य 
दुख, अछि तकर कारण, दुखक निरोध 


आ अछि उपाय निरोधक । 


कौडिन्य आ ओकर चारू संगी सुनल ई, 


प्राप्त कएल सभ दिव्यज्ञान । 


हे नरमे उत्तम पाँचू गोटे 


भेल ज्ञान अहाँ लोकनि के? 


कौण्डिन्य कहलन्हि हँ, भेल भ॑ते, 
कौंडिन्य भेलाह तखन प्रमुख धर्मवेत्ता 
तखनहि यक्षसभ पर्वतपरसँ कएलक सिंहनाद, 


शाक्यमुनि अछि कएलक धर्मचक्र प्रवर्तित !!!! 


शील कील अछि क्षमा-विनय अछि पूरी, 
बुद्धि-स्मृतिक पहिया अछि सत्य अहिंसासँ युक्त, 


एहिमे बैसि भेटत शान्ति ई बाजल सभ यक्ष, 


मृगदावमे भेल धर्मचक्र प्रवर्तित । 


फेर अश्वजित आ ओकर चारि टा आन भिक्षु 
कएल निर्वाण धर्ममे बुद्ध दीक्षित, 

फेर कुलपुत्र यश प्राप्त कएल अर्हत पद 
यश आ चौवन गृहस्थकें 


कएल बुद्ध सद्धर्ममे प्रशीक्षित । 


घरमे रहि कऽ भऽ सके छी अनाशक्त 


आ वनमे रहियो प्राप्त कऽ सकए छी आशक्ति । 


एहिमेसँ आठ गोट अईत प्राप्त शिष्यकें 


बिदा कए आठो दिशामे चललाह बुद्ध । 


पहुँचि गया जितबाक रहन्हि इच्छा 


सिद्धि सभसँ युक्त काश्यप मुनिकें। 


गयामे काश्यप मुनि कएलन्हि स्वागत बुद्धक, 


मुदा रहबाक लेल देल अग्निशाला रहए छल महासर्प जतए । 


रातिमे मुदा ओ सर्प प्रणाम कएल बुद्धकें 


भोरमे काश्यप देखल सर्पकें बुद्धक भिक्षापात्रमे । 


कए प्रणाम ओ आ हुनकर पाँच सए शिष्य 


संग अएलाह काश्यक भाए गय आ नदी । 


कएल स्वीकार धर्म बुद्धक 
प्राप्त कएल गय उत्तुंगपर निर्वाणधर्मक शिक्षा 


लए सभ काश्यपकें संग बुद्ध पहुँचल राजगृहक वेणुवण । 


बिम्बसार सुनि आएल ओतए देखल काश्यपकें बुद्धक शिष्य बनल 
पूछल बुद्ध तखन काश्यपसँ, 


छोड़ल अहाँ अग्निक उपासना किएक भंते ? 


काश्यप कहल मोह जन्म रहि जाइछ देने 


आहुति अग्निमे कएने पूजा पाठ ओकर तँहि । 


बुद्धक आज्ञा पाबि कएल काश्यप दिव्य शक्तिक प्रदर्शन 


आकाशमध्य उडि अग्निक समान जरि कए । 


तखन बिम्बसारकें देल बुद्ध अनात्मवादक शिक्षा 
विषय, बुद्धि आ इन्द्रिक संयोगसँ अबैछ चेतनता 
शरीर इन्द्रिय आ चेतना अछि भिन्न 


आ अभिन्न सेहो। 


बिम्बसार भऽ प्रसन्न दान बुद्धकें वेणुवन देल 


तथागतक शिष्य अश्वजित नगर गेल भिक्षाक लेल । 


कपिल संप्रदायक लोक देखि तेज पूछल अहाँक गुरु के? 


कहल अश्वजित सुगत बुद्ध छथि जे इक्षवाकुवंशक । 


सएह हमर गुरु कहए छथि बिन कारणक नहि होइछ किछुओ 
उपतिष्य ब्राह्मणकें प्राप्त भेल ज्ञान कहलक ओ मौद्गल्यायनकें 


मौद्गल्यायनकें सेहो प्राप्त भेलैक सम्यक दृष्टि सुनिकें। 


सुनि वेणुवनमे उपदेश त्यागल जटा दंड 
पहिरि काषाय कएल साधना प्राप्त कएल परम पद 
काश्यप वंशक एकटा धनिक ब्राह्मण छोड़ल पत्नी परिजन 


प्रसिद्धि भेटल हिनका महाकाश्यप नामसँ। 


कोसलक श्रावस्तीक धनिक सुदत्त आएल वेणुवन 


गृहस्थ रहितो प्राप्त भेल तत्वज्ञान ओकरा । 


उपतिष्य संगे सुदत्त गेल आवस्ती नगर 


जेत केर वनमे विहार बनएबाक कएल निश्चित्‌ । 


जेत रहए लोभी ढेर पाइ लेलक जेतवनक 
मुदा देखि दैत पाइ हृदय परिवर्तित भेल ओकर 
सभटा वन देलक ओ विहारक लेल 


विहार शीघ्रे बनि गेल उपतिष्यक संरक्षकत्वमे । 


बुद्ध फेर राजगृहसँ चलि देलन्हि कपिलवस्तु दिस 
ओतए पिता शुद्धोधनकें देल बौद्ध रूपी अमृत 


कोने पुत्र पिताकेँ नहि देने रहए ई। 
कर्म धरए अछि मृत्युक बादो पछोड़ 
कर्मक स्वभाव, कारण, फल, आश्रयक रहस्य बुझू, 


जन्म, मृत्यु, श्रम, दुखसँ फराक पथ ताकू । 


आनन्द, नन्द, कृमिल, अनुरुद्ध, कुन्डधान्य, देवदत्त, उदायि 


कए ग्रहण दीक्षा छोडल गृह सभ । 


अत्रिनन्दन उपालि सेहो कएल ग्रहण दीक्षा 
शुद्धोधन देल राजकाज भाए कें 


रहए लगलाह राजर्षि जेकाँ ओ । 


फेर बुद्ध कएल प्रवेश नगरमे 
न्यग्रोध वनमे बुद्ध पहुँचि 


चिन्तन कल्याणक जीवक करए लगलाह। 


फेर ओ ओतए सँ निकलि गेलाह प्रसेनजितक देस कोसल 
श्रावस्तीक जेतवन छल श्वेत भवन आ अशोकक गाछसँ सज्जित 
सुदत्त कएल स्वर्णमालासँ स्वागत बुद्धक 


कएल जेतवन बुद्धक चरणमे समर्पित । 


प्रसेनजित भेल धर्ममे दीक्षित 


तीर्थक साधु सभक कए शंकाक समाधान 


कएल बुद्ध हुनका सभकें दीक्षित । 


ओतएसँ अएलाह बुद्ध फेर राजगृह 


ज्योतिष्क, जीवक, शूर, श्रोण,अंगदके उपदेश दए, 


कएल सभक संघमे दीक्षित। 


ओतएसँ गंधार जाए राजा पुष्करकें कएल दीक्षित 
विपुल पर्वतपर हेमवत आ साताग्र दुनू यक्षकें उपदेश दए 


अएलाह जीवकक आम्रवन। 


ओतए कए विश्राम घुमैत-फिरैत 
पहुँचल आपण नगर, 
ओतए अंगुलीमाल तस्करकें 


कएल दीक्षित प्रेमक धर्ममे । 


वाराणसीमे असितक भागिन कात्यायनकें कएल दीक्षित 


देवदत्त मुदा भए ईर्ष्यालु संघमे चाहलक पसारए अरारि। 


गृध्रकूट पर्वतपर खसाओल शिलाखंड बुद्धपर 

राजगृह मार्गमे छोड़ल हुनकापर बताह हाथी 

सभ भागल मुदा आनन्द संग रहल बुद्धक 

लग आबि गजराज भए गेल स्वस्थ कएल प्रणाम झुकि कए 


उपदेश देल गजराजकें बुद्ध । 


देखल ई लीला राजमहलसँ अजातशत्रु 


भए गेल ओहो शिष्य तखन बुद्धक । 


राजगृहसँ बुद्ध अएलाह पाटलिपुत्र 
मगधक मंत्री वर्षाकार बना रहल छल दुर्ग, 
बुद्ध कएल भविष्यवाणी होएत ई नगर प्रसिद्ध 


तखन तथागत गेलाह गौतम द्वारसँ गंगा दिस। 


गंगापार कुटी गाममे 
देल उपदेश धर्मक 


फेर गेलाह नन्दिग्राम जतए भेल छल बहुत रास मृत्यु। 


दए सान्त्वना गेलाह वैशाली नगरी 


निवास कएल आम्रपालीक उद्यानमे । 


श्वेत वस्त्र धरि अएलीह ओ 
बुद्ध चेताओल शिष्य सभकें, 
धरू संयम रहब स्थिरज्ञानमे लऽ बोधक ओखध 


प्रज्ञाक वाणसँ शक्तिक धनुषसँ करू अपन रक्षा। 


आम्रपाली आबि पओलक उपदेश 
भेलैक ओकरा घृणा अपन वृत्तिसँ 
माँगलक धर्मलाभक भिक्षा, 

बुद्ध कएलन्हि प्रार्थना ओकर स्वीकार, 


संगहि आएब भिक्षाक लेल अहाँक द्वार । 


सुनि ई गप जे आएल छथि बुद्ध आम्रपालीक उद्यान 
लिच्छवीगण अएलाह बुद्धक समीप 


बुद्ध देलन्हि शीलवान रहबाक सन्देश । 


लिच्छवीगण देलन्हि भिक्षाक लेल अपन-अपन घर अएबाक आमन्त्रण, 
पाबि आमन्त्रण कहलन्हि बुद्ध 
मुदा जाएब हम आम्रपालीक द्वार 


कारण हुनका हम देलियन्हि अछि वचन। 


लिच्छवीगणके लगलन्हि ई कनेक अनसोहाँत, 
मुदा पाबि उपदेश बुद्धक, 


घुरलाह अपन-अपन घर-द्वार । 


पराते आम्रपालीसँ ग्रहण कए भिक्षा 


बुद्ध गेलाह वेणुमती करए चारि मासक बस्सावास। 


चारि मास बितओला उत्तर, 


रहए लगलाह मर्कट सरोवरक तट। 


ओतहि आएल मार, 

कहलक हे बुद्ध नैरंजना तटपर अहाँक संकल्प 

जे निर्वाणसँ पूर्व करब उद्धार देखाएब रस्ता दोसरोकें, 

आब तँ कतेक छथि मुक्त, कतेक छथि मुक्ति पथक अनुगामी, 
आब कोनो टा नहि बाँचल अछि कारण 


करू निर्वाण प्राप्त । 


कहलन्हि बुद्ध, हे मार 
नहि करू चिन्ता, 
आइसँ तीन मासक बाद, 
प्राप्त करब हम निर्वाण, 
मार होइत प्रसन्न तृप्त 


गेल घुरि। 


बुद्ध धऽ आसन प्राणवायुकें लेलन्हि चित्तमे 


आ चित्तके प्राणसँ जोडि योग द्वारा समाधि कएल प्राप्त । 


प्राणक जखने भेल निरोध, 


भूमि विचलित, विचलित भेल अकास !! 


आनन्द पूछल करू अनुग्रह लिच्छवी सभपर, 
किएक ई धरा आ आकास, 


दलमलित मर्त्य आ दिव्यलोक !!! 


बुद्ध कहलन्हि आबि गेल छी हम बाहर, 
छोडि अपन प्रकोष्ठ, 

मात्र तीन मास अनन्तर 

छोड़ब ई देह, 


निर्वाण मे रहबा लेल सतत !!!! 


आनन्द सुनि ई करए लागल हाक्रोस, 
सुनि विलाप लिच्छवी गण जुटि सेहो, 


विलापमे भऽ गेलाह संग जोड़ । 


बुद्ध सभकैँ बुझा-सुझा, 


चललाह वैशालीक उत्तर दिशा। 


पहुँचि भोगवती नगरी, 
देल शिक्षा जे विनय अछि हमर वचन, 
जे बोल अछि विनयविहीन, 


से अछि नहि धर्म। 


तखन मल्लक नगरी पापुर जाए, 
अपन भक्त चुंदक घरमे कएल भोजन बुद्ध, 


दए ओकरा उपदेश बिदा भेलाह कुशीनगरक दिस । 


संगे चुन्दक पार कएल इरावती धार 
सरोवर तटपर कए विश्राम, 

कए हिरण्यवती धारमे स्नान, 

कहल हे आनन्द, 


दुनू शालक गाछक बीच करब हम शयन। 


आजुक रातिक उत्तर पहर, 


करब प्राप्त निर्वाण । 


हाथक बनाए गेरुआ, 

दए टाँगपर टाँग, 

ल$ दहिना करोट कहल हे आनन्द, 
बजा आनू मल्ल लोकनिकें, 


भेँट करबा लेल निर्वाण पूर्व । 


शान्त दिशा, शान्त व्याघ्र-भालु, 


शान्त चिडइ शान्त सभटा जन्तु। 


आबि मल्ल लोकनि कएल विलाप, 


मुदा बुद्ध दए सांत्वना घुरेलन्हि सभकें। 


आएल सुभद्र त्रिदंडी संन्यासी तकर बाद, 
पाबि अष्टांग मार्गक शिक्षा, 

कहल सुभद्र हे करुणावतार 

अहाँक मृत्युक दर्शनसँ पहिने हम करए 


चाहैत छी निर्वाण प्राप्त । 


बैसल ओ पर्वत जेकाँ 
आ जेना मिझा जाइत अछि दीप 
हवाक झोँकस्‌ँ, 


तहिना क्षणेमे कएलक निर्वाण प्राप्त । 


छल ई हमर अन्तिम शिष्य ! 


सुभद्रक करू अन्तिम संस्कार ! 


बीतल आध राति, 


बुद्ध बजाए सभ शिष्यकें, 


देल प्रातिमोक्षक उपदेश, 


कोनो शंका होए तँ पूछू आइ । 


अनिरुद्ध कहल नहि अछि शंका आर्य सत्यमे ककरो। 


बुद्ध तखन ध्यान कऽ एकसँ चारिम तहमे पहुँचि, 


प्राप्त कएल शान्ति। 


भेल ई महापरिनिर्वाण ! 


मल्ल सभ आबि उठेलक बुद्धकें स्वर्णक शव-शिविकामे, 
नागद्वारसँ बाहर भए कएलन्हि पार हिरण्यवती धार, 
मुदा शवकें चन्दनसँ सजाए, 


जखन लगाओल आगि, नहि उठल चिन्गारि । 


शिष्य काश्यप छल बिच मार्ग, 


ओकरा अबिते लागल चितामे आगि ! 


मल्ल लोकनि बीछि अस्थि धऽ स्वर्णकलशमे, 
आनल नगर मध्य, 
बादमे कए भवन पूजाक निर्माण, 


कएल अस्थिकलश ओतए विराजमान । 


फेर सात देशक दूत, 
आबि मँगलक बुद्धक अस्थि, 
मुदा मल्लगण कएल अस्वीकार, 


तँ बजड़ल युद्ध-युद्ध । 


सभ आबि घेरल कुशीनगर, 


मुदा द्रोण ब्राह्मण बुझाओल दुनू पक्ष । 


बाँटि अस्थिकैँ आठ भाग, 


द्रोण लेलक ओ घट आ गण पिसल छाउर बुद्धक । 


सभ घुरलाह अपन देश आब। 


अस्थि कलश छाउर पर बनाए स्तूप, 
करए गेलाह पूजा अर्चना जाए, 
दसटा स्तूप बनि भेल ठाढ़, 


जतए अखण्ड ज्योति आ घण्टाक होए निनाद । 


फेर राजगृहसँ आएल पाँच सए भिक्षु, 
आनन्दके देल गेल ई काज, 
बुद्धक सभ शिक्षाकें कहि सुनाऊ, 


होएत ई सभ समग्र आब। 


हम ई छलहुँ सुनने एहि तरहें, 


कएल सम्पूर्ण वर्णन नीके | 


कालान्तरमे अशोक स्तूपसँ लए धातु कए कए कऽ सए विभाग, 


बनाओल कएक सए स्तूप, 


श्रद्धाक प्रतीक । 


जहिया धरि अछि जन्म, अछि दुख, 
पुनर्जन्मसँ मुक्ति अछि मात्र सुख, 
तकर मार्ग देखाओल जे महामुनि, 


शाक्यमुनि सन दोसर के अछि शुद्ध । 


असञ्जाति मनक ई सम्बल, 
देलहुँ अहाँ हे बुद्ध 
हे बुद्ध 


हे बुद्ध । 


उपन्यास 


सहस्रबाढनि 


“एक दिन कलितकें देखलहुँ जे ठेहुनियाँ मारने आगू जा रहल छथि । आँगनसँ बाहर 
भेला पर जतए आँकर-पाथर देखलन्हि ततए ठेहुन उठा कऽ, मात्र हाथ आ पएर पर आगू बढए लगलाह” 
, पत्नीकै मोन पड़लन्हि । 


“एक दिन हम देखलहुँ जे ओ देबालकें पकडि कऽ खिड़की पर ठाढ़ हेबाक प्रयासमे छथि । 
हमरो की फूडल जे चलू आइ छोडि दैत छियन्हि। स्वयम प्रयास करताह । दू बेर प्रयासमे ऊपर जाइत- 
जाइत देवालकें पकड़ने-पकइने कोच पर खसि गेलाह । हाथ पहुँचबे नहि करन्हि । फेर तेसर बेर जेना 
कूदि गेलाह आ हाथ खिड़की पर पहुँचि गेलन्हि आ एकदम्मे ठाढ़ भऽ गेलाह” , झिंगुर बाबूके एकाएक 
मोन पड़लन्हि । 


“एक दिन हम एक-दू बाजि कऽ हिसाब कऽ रहल छलहुँ । हम बजलहुँ एक तँ ई बजलाह, हूँ 
। फेर हम बजलहुँ दू तँ ई बजलाह, ऊ । तखन हमरा लागल जे ई तँ हमर नकल उतारि रहल छथि” । 


“ एक दिन खेत परसँ एलहुँ आ नहा-सोना भोजन क5 खखसि रहल छलहुँ । अहाहाऽ केलहुँ 
तँ लागल जेना कलित सेहो अहाहाऽ केलथि । घुरि कऽ देखलहुँ तँ ओ बैसि कऽ गेंदसँ खेला रहल 
छलाह । दोसर बेर खखसलहुँ तँ पुनः ई खखसलाह । हम कहलहुँ जे आर किछु नहि, ई हमर नकल कऽ 
रहल छथि । दलान पर सभ क्यो हुँस5 लागल । फेर तँ जे आबए कहए- कलित उहूुहूँ, तँ जवाबमे 
ईहो ऊहूहूँ कहथि एकटा दोसरे तरीकासँ । उमरि कतेक हेतन्हि तखन , बड़ बेसी तँ नौ आकि दस 
मासक” । 


जाहि बालककें झिंगुरबाबू पहिल-पहिल अन्यमनस्क पडल आ मात्र सपनामे हँसैत देखलखिन्ह से तकर 
बाद ठेहुनिया मारैत, फेर चलैत आब शिक्षा-दीक्षा प्राप्त क$ रहल छन्हि । हुनका अखनो मोन पडि रहल 
छलन्हि जे कोना ठेहुनिया दैत काल नेनाक हाथ आगू नहि बढैक आ ओ बेंग जकाँ पाछूसँ सोझे आगू 
फाँगि जाइत छल । पूरा बेंग जकाँ-अनायासहि ओ मुस्कुरा उठलाह । 


पत्नी पूछि देलखिन्ह “ कोन बात पर मुस्की देलहूँ” , तँ पहिने तँ ओ ना-नुकुर केलन्हि, फेर सभटा मोनमे 
सोचल-घुरमल गप कहि देलखिन्ह आ सुनि लेलन्हि । आब तकरा बाद गपसँ गप निकल$ लागल। 


सन्‌ १८८५ ई.। झिंगुर ठाकुरक घरमे एकटा बालकक जन्म भेल रहए । 


ई वर्ष कांग्रेस पार्टीक स्थापनाक बादक समयमे एकटा महत्त्वपूर्ण घटनाक रूपमे वर्णित हेबऽवला छल । 
अंग्रेजी राज अपनाकेँ पूर्णरूपसँ स्थापित कऽ चुकल रहए । राजा-रजवाड़ासभ अपनाकें अंग्रेजक मित्र 
बुझवामे गौरवक अनुभव करैत छलाह । शैक्षिक जगतमे कांग्रेस शीघ्रहि उपद्रवी तत्वक रूपमे प्रचारित भय 
गेल रहए । संस्क्ूतक रटन्त विद्याक स्वरूप खतम होएबला छल । सरकारी पद बिना आङ्ल सिखने 
भेटब असंभव छल । सरकारी पदक तात्पर्य राजा-रजवाड़ाक वसूली कार्यसँ संबंधित आ ओतबहि धरि 
सीमित छल । मुदा किछु समय उपरान्त अंग्रेजक किरानी बाबू सभ लोकनि सेहो अस्तित्वमे अएलाह । 


तखन बालककें संस्कृत शिक्षाक मोहसँ दूर राखल गेल । मैथिल परिवारमे अंग्रेजीक प्रवेश प्रायः नहियेक 
बराबर छल आ ताहि कारणसँ अधिकांश परिवार एक पीढ़ी पाछू चलि गेल रहए । मुदा झिंगुर बाबू अपन 
पुत्रक लेल एकटा कलकतियाबाबू मास्टरकें राखि शिक्षाक व्यवस्था कएलन्हि । तदुपरांत दरिभङ्गामे एकटा 
दोसर बंगालीबाबू बालककें अंग्रेजीक शिक्षा देलखिन्ह । बालक कलित शनैः शनैः अपन चातुर्यसँ मंत्रमुग्ध 
करबाक कलामे पारंगत भऽ गेलाह । 


“ हम जे सुनेलहुँ तखन हिनकर वयस की होएतन्हि, छऽ आ कि सात मास”। 


पत्नी सासु-ससुर वा बाहरी सदस्य नहि रहला पर सोझे -' गप सुनलहुँ ' आकि ई करू वा ओ करू बजैत 
छलीह । मुदा सासु- ससुरक सोझाँ बजैत रहथि- सुनैत छथिन्ह, फलना कहैत छलैक । आ फेर झिंगुर 
बाबू की कम छलाह. ओहो ओहिना गीताक दर्शन- काजक लेल काजक अनुकरणमे उत्तर देथि । मुदा 
एकांतमे फेर सभ ठीक । 


पुनः मुस्कुरा उठलाह झिंगुर बाबू, ई प्रण मोने-मोन लेलथि जे कलितकों एहि ज॑जालसँ मुक्त करेतथि, ओहो तँ 
बूझथु जे पिता कोनो पुरान-धुरान लोक नहि छथि । 


पत्नी पुनः पुछलथिन्ह जे आब कोन बात पर मुस्की छूटल । मुदा एहि बेर झिंगुर बाबू कन्नी काटि गेलाह 
। मुस्की दैत दलान दिस बहराऽ गेलाह, ओतऽ किछु गोटे अखड़ाहाक रख-रखाबक बात क$ रहल छलाह 


। भोरहा कातक अखडाहाक गपे किछु आर छल । भोरे-भोर सभ तुरियाक बच्चा सभ, जवान -सभ पहुँचि 
जाइत छल । एकदम गद्दा सन अखड़ाहा, माटि क$ कोडि आ चूडि क$ बनाएल । बालक कलितकें 
छोडि सभ बच्चा ओतऽ पहुँचैत छल । झिंगुर बाबूकें एहि गपपर कचोट होइन्ह तँ आन लोक सभ 
कहथिन्ह जे से की कहैत छी । अहाँ हुनका कोनो उद्देश्यक प्राप्ति लेल अपनासँ दूर रखने छी तँ एहिमे 
कचोट कथीक । एकौरसँ ठाकुर परिवारक मात्र एक घर मेंहथ आयल आ आब ओहिसँ पाँचटा परिवार भऽ 
गेल अछि । डकही माँछक हिस्सामे एकटा टोलक बराबरी ठकुरपड्टीके भेटि गेल छैक। कलितक तुरियाक 
बच्चाकॅ लऽ कऽ आठटा परिवार अछि ठकुरपट्टीमे । अखनेसँ बच्चा सभकेँ मान्यता दऽ देल गेल छैक 


तखने एकौरसँ एकटा समादी अएलाह आ भोजपत्रपर तिरहुतामे लिखल संदेश देलखिन्ह । झिंगुर बाबू 
अँगनासँ लोटा आ एक डोल पानि हुनका देलखिन्ह आ पत्र पढ़ऽ लगलाह । प्रायः कोनो उपनयनक 
हकार छलन्हि । 


` परतापुरक सभागाछी देखि कऽ जाएब ' , ई आदेशपूर्ण आग्रह झिंगुर बाबू समादीकें देलखिन्ह । 
एकटा पूर्वजसँ मूल-गोत्रक माध्यमसँ जुड़ल दियादक प्रति अनायासहि एकत्वक प्रेरणा भेलन्हि । फेर आँगन 
पत्र पढ़ब प्रारंभ कएलन्हि । 


॥श्रीः॥ 


स्वस्ति हरिवदराध्यश्रीमस्तु झिंगुर ठाकुर पितृचरण कमलेषु इतः श्री गुलाबस्य कोटिशः प्रणामाः संतु । शतं 
कुशलम्‌ । आगाँ समाचार जे हमर सुपुत्र श्री गड़ेस आ चन्द्रमोहनक उपनयन संस्कारक समाचार सुनबैत 
हर्षित छी । अहाँक प्रपितामह आ हमर प्रपितामह संगहि पढ़लन्हि । अपन गोत्रीयक समाचार लैत-दैत 
रहबाक निर्देश हमर पितामह देने गेल छलाह । हर्षक वा शोकक कोनो घटनाक सूचना हमरा गामसँ 
अहाँक गाम आ अहाँक गामसँ हमरा गाम नहि अएने आ विशेष कऽ अशोचक विचार नहि कएने भविष्यमे 
अनिष्टक डर अछि । संप्रति अपने पाँचो ठाकुर गुरुजनक तुल्य पाँच पांडवक समान समारोहमे आबि कृतार्थ 
करी । अहींकें अपन ज्येष्ठ पुत्रक आचार्य बनेबाक विचार कएने छी । परतापुरक सभागाछीक पंचकोशीमे 
अपने सभ गेल छी, तें बहुत रास लोक गप-शपक लेल लालायित सेहो छथि । अगला महिनाक प्रथम 
सोमको जाँ आबि जाइ तँ सभ कार्य निरन्तर चलैत रहत । बुधसँ प्रायः प्रारम्भिक कार्य सभ शुरु भऽ 
जाएत । इति शुभम्‌ । 


बलान धारक कातमे परतापुरक चतरल-चतरल गाछ सभ आ तकर नीचाँ सभागाछी । 
बलानक धार खूब गहींर आ पूर्ण शांत । ई तँ बादमे हिमालयसँ कोनो पैघ गाछ बलानमे खसल आ 


पिपराघाट लग सोझ रहलाक बदला टेढ़ भऽ धारके रोकि देलक आ एकटा नव धार कमलाक उत्पत्ति भेल 
। बलान झंझारपुर दिस आ कमला- मेंहथ , गढ़िया आ नरुआर दिस । बलान गहीर आ शांत, रेतक 
कतहु पता नहि ; मुदा कमला फेनिल, विनाशकारी । बाढ़िक संग रेत कमला आनऽ लगलीह । ग्रीष्म 
ऋतुमे बलान अपन पूर्व रूप धेने रहैत छथि, बिना नावक पार केनाइ कठिन, किंतु कमलामहारानीकें पएरे 
लोक पार करैत छथि । सभागाछीक सभटा चतरल गाछ बाढ़िक प्रकोपमे सुखा गेल । चारू दिस रेत । 
आ सभागाछी उपटि गेल । चलि गेल सभटा वैभव सौराठ । झिंगुर बाबूक कालमे परतोपुरक ध्रुवसँ 
पंचकोशी नापल जाइत छल । 


कलित दरिभङ्गासँ परसू आबि जएताह , तखन हुनका ल$ कऽ एकौर जाएब । बेचारे बहुत दिन 
तपस्या कएलन्हि । एहि बेर मामा गाम , दीदी गाम सभ ठाम घुमा देबन्हि । सभकेँ मोन लागल छैक। 


पिता-पुत्र एकौर पहुँचलाह । ई गाम कोनो तरहेँ आन जकाँ नहि लगलन्हि । जेना जमघट लगला पर 
शास्त्रार्थक परम्परा रहल अछि, तहिना विद्वतमण्डलीमे विभिन्न विषय पर चर्चा हुअए लागल । चर्चामे अंग्रेजी 
शासन आ भारतवासीक सैन्य अभियान सेहो रहल । मँगरूबाबू लाल कोट पहिरि कए कतेक लडाइ लड़ल 
छलाह । १८६७-६८ क अबीसीनिया युद्धमे सर चार्ल्स नेपियरक संग कोनाकें अभियानमे ओ गेल छलाह , 
तकर वर्णन विस्तृत रूपमे देबऽ लगलाह मँगरूबाबू । द्वितीय अफगान-युद्धमे कोना समयक अभावमे सेनाकें 
लालक बदला मलिछह वर्दी लगबऽ पड़लैक तकर वर्णन सेहो देलन्हि । यैह वर्दी बादमे खाकी रंगक रूपमे 
प्रसिद्ध भऽ गेल । एनफील्ड रायफलक खिस्सा जे १८५७ क स्वतंत्रता संग्राममे परिणत भेल, केर 
बदलामे बेश नमगर स्नाइडर रायफल जे १८८७ मे देल गेल । मँगरू बाबू कांग्रेसक चर्चा सेहो केलन्हि 
।ओम्हर झिंगुर बाबू भोज-भातक फेहरिस्ट आ एस्टीमेट बनबए लगलाह । कलित सेहो अपन तुरियाक 
विद्यार्थी सभक संग मगन भऽ गेलाह । ओहि भीड़मे राजे गामक फन्नू बाबू सेहो आएल छलाह । एकौरमे 
हुनकर बहिन-बहिनोइ रहैत छलखिन्ह । ताहि द्वारे एतऽ एनाइ-गेनाइ ओ किछु बेशी करैत छलाह । 
कलितकें एहिसँ पहिने ओ नहि देखने रहथि । एकाएक उत्सुकता भेलन्हि आ कलितक विषयमे पूछपाछ 
केलन्हि । ई जानि जे कलित झिंगुरबाबूक सुपुत्र छथि , क्षणहिमे झिंगुरबाबू लग घुसकि कऽ चलि 
अएलाह । वार्त्तालापक क्रममे झिंगुर बाबू सँ ईहो पता चललन्हि जे जमीन्दारीक पर्मानेन्ट सेटलमेन्टक बाद 
दरिभङ्गा राजकें वसूलीक लेल परगनाक आधारपर मिथिला क्षेत्रसँ कर वसूलीक अधिकार प्राप्त भेल आ 
पढ़ाइक बाद कलित कटिहारमे कर वसूलीक कार्यक हेतु जएताह । एम्हर अंग्रेजीक शिक्षा कलित पूर्ण कऽ 
लेने छलाह । पता लागल जे फन्नू बाबू अपन बचियाक हेतु योग्य वरक ताकिमे छथि । तखन विचार भेल 
जे परतापुरक सभागाछीमे अगिला महिनामे फन्नू बाबू आबथि आ झिंगुर बाबूकें आतिथ्यक अवसर भेटन्हि । 


मुदा बीचहिमे दियाद सभ झिंगुर बाबूकं तेना ने घेरलकन्हि जे कलितक विवाह फन्नू बाबूक बचियासँ ठीक 
करैत आ भराममे सिद्धांत करेनहि ओ गाम पहुँचलाह । डरो होइन्हि जे कनियाँ ने कतहु रपटा दऽ देथि 
। मुदा विवाहक बात सुनितहि कनियाँ खुशीसँ बताहि जकाँ भऽ गेलीह । पछिला चारि दिनसँ जतेक 
गुनधुनी लागल रहन्हि सभटा खतम भऽ गेलन्हि। 


पएरे किंवा कटही गाड़ी यैह छल यातायातक साधन । महफा सेहो सबारी छल सेहो बेश नक्काशीवला आ 
भरिगर । वर महफा पर आ बरियातीमे जे युवा रहथि से पएरे । आ जे कनेक उमरिगर रहथि से कटही 
गाड़ीपर विदा भेलाह । दरबज्जापर स्वागत भेलन्हि । सुगन्धि, फूल, जलपान । ई सभ बरियातीमे किछु 
गोटेकें अनसोहाँत लगलन्हि । बरियाती लोकनिक गप्प सरक्का चलैत रहल । शास्त्रार्थ आ चुटुक्का । 
अँगनामे परिछनि आ विधि-व्यवहार तँ दलान पर गप्पक फूहारि । बीच-बीचमे क्यो आबि क$ किछु 
ताकथि-बाजथि आ फेर कतहु जाथि । गहना कतऽ छैक । घोघट के देथिन्ह । घोघटाही नूआ नहि 
भेटि रहल अछि । एहिसँ विवाहक क्रम आ प्रगतिक विषयमे बरियाती लोकनिकें सेहो पता चलैत रहैत 
छलन्हि। एवम्‌ प्रकारे आँगन आ दरबज्जा दुनू ठाम विवाहक कार्यक्रम भोरक पाँच बजे धरि चलैत रहल । 
वर आ कनियाँक हाथमे ब्रह्मचारी डोरी बान्हि देल गेल , जे चारि दिन धरि रहत । तकर बाद विवाह पूर्ण 
भेल । 


विदाइक दिन तका कऽ झिंगुर बाबू पठेलखिन्ह आ कलित अपन गाम आबि गेलाह । आब हुनकर 
कटिहार जएबाक तैयारी कएल गेलन्हि । अश्रुपूरित नेत्रसँ माए आ ग्रामीणसँ विदा लेलाक बाद कलित 
अपन रोजगार पर गेलाह । 


कोशीक विभीषिकासँ त्रस्त क्षेत्र होइत कटिहार पहुँचि कऽ कलित अपन काजमे शीघ्रहि पारंगत भऽ गेलाह 
। काजक अधिकता भेलापर अपन पितियौत भाए आ भातिजकें सेहो बजा लेलथि । एहि क्षेत्रक लोकक 
बीचमे बहुत थोरबेक दिनमे अपन प्रतिष्ठा बढ़ा लेलथि कलित । एतऽ जमीन्दारीक परमानेंट सेटलमेन्टक 
विषयमे पुराण अनुभव बहुत खराब छल । वसूली पदाधिकारीक भ्रष्ट तरीका सभकें कलित बदलि देलखिन्ह 
। मुदा कालक लग किछु आरे लिखल रहए । कलितक द्विरागमनक पहिनहि हुनकर माए गुजरि 


गेलखिन्ह । बड़ड रास सौख-मनोरथ लेने चलि गेलीह माए । कखनो कलितकैँ कहैत छलखिन्ह जे तोरा 
कनियाँसँ खूब झगड़ा करबौक तखन देखबौक जे तूँ हमर पक्ष लैत छँह आकि कनियाँक। आब झिंगुर बाबू 
सेहो अन्यमनस्क रहऽ लगलाह । कलित कहबो केलखिन्ह जे सँगहि चलू , मुदा भरि जन्म जत$ रहलाह 
ओहि ठामकें छोड़थु कोना ? 


तेसर साल कलितक द्विरागमन भेलन्हि आ तकरा बादे झिंगुर बाबू निश्चिंत भऽ सकलाह । जाइत-जाइत 
कलितकें कहैत गेलखिन्ह जे ताँ तँ बेशीकाल गामसँ बाहरे रहलह । हमरा सबहक सेवा तँ ई बुचिया 
केलक । अपन बहिनक भार आब तोहीँ उठाबह । हम सोचने छलहुँ जे एकर विवाह दान करबाइए कऽ 
निश्चिंत हएब । मुदा तोहर माए हमरा तोडि देलन्हि । आब तूँ अपना जोगर भइए गेल छह । पाँच 
बरखक बेटा रहैत छैक तखनो लोक के लोक कहैत छैक जे अहाँ कॅ कोन बातक चिंता अछि , पाँच 
बरखक बेटा अछि । तूँ तँ आब पढ़ि लिखि क$ अपन जीवन यापन करैत छह । फेर पुतोहुकें बुचियाक 
हाथ पकड़ा कऽ एहि लोकसँ छुट्टी लेलन्हि झिँगुर बाबू । कलित हुनका एतेक हरबड़ीमे कहियो नहि देखने 
छलथिन्ह । स्थिर, शांतचित्त आ फलक चिंता केनिहार किसान सेहो अपन जीवन-संगीक संग छुटलाक बाद 
अधीर भऽ गेल छल । 


कलितकें कटिहार घुरलाक बादो एकेटा चिन्ता लागल रहैत छलन्हि । से छल बुचियाक विवाहक । 
पिताक रहैत ओ कोनो परेशानीसँ चिन्तित नहि होइत छलाह । मुदा हुनका गेलाक बाद आब लोकोकें 
देखेबाक छलन्हि जे क्यो ई नहि कहए जे बापक गेलाक बाद बहिन पर ध्यान नहि देलन्हि कलित । पिताक 
बरखी धरि विवाहक प्रश्न उठेबो कोना करितथि । मुदा समय बितबामे कतेक देरी लगैत छैक । पूरा गामक 
बारहो वर्णक भोज कऽ कलित बुचियाक विवाहक लेल वर ताकएमे लागि गेलाह । परतापुरक सभागाछीमे 
गेलाह मुदा कोनो वर पसिन्न नहि पड़लन्हि जे बुचियाक हेतु सुयोग्य होए । पन्द्रह दिनक छुट्टी बेकार गेलन्हि 
। पुनः कटिहार पहुँचि गेलाह । कार्यक क्रममे गिद्धौर, बाढ़ इत्यादि गंगाक दक्षिण दिसक मैथिल परिवार 
सभसँ सेहो परिचय भेलन्हि । ओहिसँ हुनका बाढ़ नगरक लगक गामक एकटा लड़काक विषयमे पता 
चललन्हि जे गिद्धौर स्टेटमे कार्य क5 रहल छलाह । चोट्टहि ओ लड़कासँ भॅट करबाक लेल गिद्धौर 
पहुँचि गेलाह । बालक अत्यंत दिव्य छलाह । पता लऽ बाढ़ पहुँचि कऽ बालकक पितासँ गप केलन्हि । 
पंचकोशीक कथा कतबा दिनक बाद बाढ़ नगरक लगक एहि क्षेत्रमे आएल छल से एहि कथाकें काटब कठिन 


रहए । सभटा गपशप कऽ पुनः भराममे सिद्धांत करेने मेंहथ पहुँचलाह । बूढ़- पुरान जे क्यो सुनलन्हि से 
आश्चर्यचकित रहि गेलाह । बढ़ए पूत पिताक धरमे- झिंगुर बाबू जेना कलितक सिद्धांत करेनहि पहुँचल 
छलाह तहिना कलित केलन्हि, वाह... । कथा ओनातँँ दूरगर भेलन्हि, मुदा कलित स्वयम्‌ नेनेसँ दूरदेशक 
बासी छलाह, ताहि द्वारे हुनका सभ चीजक अनुभव छलन्हि , यैह सोचि सभ संतोष कएलक । पूरा टोल 
विवाहक तैयारीमे लागि गेल । बुचियाकें कोनो दिक्कत नहि होएतैक । सर्वगुण संपन्न अछि बुचिया । गीत- 
नाद लिअ आकि सराय-कटोरा, दसो हजार महादेव सुगढ़ पातर-पातर छनहिमे बना दैत अछि । जाहि 
घरमे जाएत तकरा चमका देत । 


विवाह विधि-विधानसँ संपन्न भऽ गेल । वरपक्ष संगहि द्विरागमनक प्रस्ताव राखलन्हि , मुदा कलित तैयार 
नहि भेलाह , तखन बुचियाक हाथक छाप लऽ कऽ वरपक्षकेॅ जाए पड़लन्हि । 


कलितक पत्नी छलीह पूर्ण शुद्धा । बुचियासँ बहिनापा छलन्हि । बुचियो भौजी-भौजी कहैत नहि थकैत छलीह 
। तेसर साल द्विरागमनक दिन भेलैक । बुचियाक संग जे खबासनी गेल छलीह से आबि कऽ गंगा आ 
गंगा पारक दूश्यक वर्णन करऽ लगलीह तँ भाउजक आँखिसँ दहो-बहो नोर चुबऽ लगलन्हि । कलितसँ 
कतेक बेर पुछलथिन्ह जे ई बाढ़ छैक कतऽ । समयक संग सभ किछु सामान्य भऽ जाइत अछि । 

बुचिया जखन एक-दू बेर अएलथि-गेलथि तखन भाउज आरो निश्चिन्त भऽ गेलीह । एवम्‌ क्रमे कलित पुनः 
एकाकी भऽ गेलाह । फेर आएल भूकम्प । सन्‌ चौंतीसक भूकम्पमे महादेव पोखरिपर पत्नी आ दुहु पुत्री 
आ एकटा पुत्रक संग बिताओल रातिक बाद परिवार सहित किछु दिनुका लेल कटिहार गेलाह । कारण छल 
महिना भरि चलल छोट-छोट भूकंपक तरंग । मुदा पल्नीकॅ घरक पीड़ा सतबऽ लगलन्हि । घर तँ भूकम्पमे 
ढहि गेल छलन्हि , से कलित भूमिक ओहि टुकड़ाके छोडि गामक फुलवारीक कातमे नव घरक निर्माण 
केलन्हि । अपन पुरान डीह अपन दियादकें दऽ एहि नबका डीहपर घरहट कएलन्हि । तकरा बाद एकटा 
पुत्र एवम्‌ एकटा पुत्रीक प्राप्ति आओर भेलन्हि । पुनः एकटा पारिवारिक चक्रक प्रारंभ भ$ गेल । 


अपन बचिया सभ सेहो आब विवाह योग्य लागऽ लगलन्हि । अपन बच्चा तँ सदिखन बच्चे लगैत छैक मुदा 
तँ की । पहिल बचियाक विवाह कछबी आ दोसरक खररख करेलखिन्ह । कछबीक परिवार सेहो राज- 
दरबारक कर्मचारी छलाह । घोड़ा, महफा, चास-बास ... . । मुदा बच्चा होएबाक क्रममे कलितक प्रथम पुत्रीक 
देहांत भऽ गेलन्हि मुदा ओकर ननकिरबी बचि गेल आ ओ मातृके मे रहऽ लागल । मुदा ओहो पाँचे 
वर्षक होएत आकि एक दिन पेटमे दर्दक शिकाइत भेलैक आ ओहो भगवानक घर माएक सेवामे चलि गेल । 
कलित जीवन आ मृत्युक एहि संग्रामकें देखैत रहलाह । कहियो गाममे हैजाक प्रकोप पडए लागल छल 


तँ कहियो प्लेग आ की की ? एक गोटाकें लोक जरा क$ आबए तँ दोसर गोटाक मृत्युक समाचार भेटए 
। मुदा कलितक परिवार अक्षुण्ण रहलन्हि । 


कलितक कटिहारमे पदोन्नत्ति आ प्रतिष्ठा बढ़त रहलन्हि । भातिज सभ पूर्व रूपेण ओतऽ रहैत छलन्हि 

। दुहू पुत्र केजरीवाल हाई स्कूल, झंझारपुरमे पढ़ऽ लागल छलथिन्ह । कालक मंथर गतिमे कखनो काल 
गति आबि जाइत अछि । अपन तेसर पुत्रीक विवाह तमुरिया लग आमारूपी गाममे करबाऽ क5 कलित 
जेना निश्चिंत भऽ गेलाह । अपन पैघ पुत्रक विवाह करेलन्हि आ छोट पुत्रक अकादमिक प्रतिभाक प्रति 
निश्चिन्त भेलाह । मुदा छोट पुत्रक अंधविश्वासी होएबामे सेहो हुनका कोनो संदेह नहि छलन्हि । आ एकर 
कारण छल जे एक दिन हल्ला उठलैक , जे घनगर चन्ना-गाछीमे, जतऽ दिनोमे अन्हार रहैत छैक , कोनो 
गाछक नीचाँ चाटी उठैत छैक । तखन हुनकर ई पुत्र चाटी उठाबए ओतऽ पहुँचि गेल छलन्हि । से 
जखन आठम वर्गमे विज्ञान वा कला चुनबाक बेर अएलैक, तखन पुत्रक विज्ञान विषय लेबाक निर्णयमे हाँ मे 
हाँ मिला देलखिन्ह कलित बाबू । कतेक गोटे कहलथिन्ह जे सत्यनारायण बाबू आ के-के साइंस लऽ फैल 
कऽ गेलाह, बादमे पुनः आर्ट्स विषय लेबऽ पड़लन्हि । मुदा नन्द नहि मानलथि । साइंसोमे गणित लेलन्हि 
। कलित सोचलथि जे विज्ञान विषय पढ़ि अदृश्यक प्रति स्नेहमे नन्दक रुचि कम हेतन्हि । पता नहि 
किएक एकर बाद कलित निश्चिंत जकाँ भऽ गेलाह । कटिहारसँ एक बेर गाम आएले रहथि । भोरमे 
नित्यक्रियासँ निवृत्त भऽ कलित हाथ मटियाबए लेल चिकनी माटिक ढ़ेर दिशि बढि रहल छलाह आकि पता 
नहि की भेलन्हि , हाथक लोटा दूर फेका गेलन्हि । ओ नीचाँ खसि पड़लाह । कनियाँ दौगल अएलीह । 
मुदा जीवनक खेल एक बेर भेटैछ आ एक्के बेर चलियो जाइछ । नन्द पिताक मृत्युक साक्षी छलाह । 
मृत्युक ई प्रकार हुनका लेल सर्वथा नवीन आ सर्वथा रहस्यमयी छल । अदृश्यक शक्ति विज्ञानक 
सर्वोच्चताकें नन्दक जीवनमे दबाबए लागल । 


वृत्तक गोलाकार आकृति केंद्रक परिधिमे घुमैत एकटा चक्र पूरा केलक । अदृश्य केंद्रक फाँसमे फसल । 
नन्द अपन यशोदा माएक छत्रछायामे बढ़ए लगलाह, उमरियोमे आ पढ़ाइयोमे । अपन शिक्षक लोकनिक 
प्रिय पात्र भऽ गेलाह नन्द । हुनकर प्रैक्टिकलक कॉपीक साफ-सुथरा रूपक चर्चा सर्वत्र शिकक्षहु वर्गमे 
होमए लागल । फूल-सन अक्षर हुनकर शारीरिक सौन्दर्यसँ मेल खाइत छल । 


एहि बीच एकटा आर घटना घटित भेल । यशोदा माएक दुहु पुत्र भगवत्ती घरक सोझाँमे नीचाँमे सुतल 
छलाह । भोरमे माए देखलन्हि जे गहुमन साँप चारि टुकड़ा भेल पड़ल अछि आ बिज्जी बच्चा सभक 


माथ लग ठाढ़ पहरा दऽ रहल अछि । प्रायः बिज्जीक मारि पड़लैक गहुमनकैँ आ दुहु पुत्र सुरक्षित 
रहलन्हि यशोदा माएक । नन्द एहि घटनाक स्मृतिक संग आगू बढ़ए लगलाह । बीचमे बँटवारा भेल । 
घरारी सभ, निकहा खेत सभ सभटा दू-दू टुकड़ा होमए लागल । बाहरी लोक सभ कहैत छल जे दुनु 
भाएक संग अन्याय भऽ रहल अछि । स्कॉलरशिप प्राप्त क$ नन्द आर.के.कॉलेज मधुबनीमे अंतर-स्नातक 
विज्ञानक गणितमे नामांकन लेलथि । शुरूमे गणित बुझबामे दिक्कत भेलन्हि तँ रटए लगलाह । गणितकें 
रटबाक बुद्धि ई सोचिकें लगेलथि जे बादमे लोक ई नहि कहए, जे की सोचि कऽ विज्ञानक चयन कएलक 
। मुदा किछु दिनका बाद रटैत क्रममे बुझबमे सेहो आबए लगलैन्ह । गामक फुटबॉल मैदानक स्मृतिए 
शेष रहलन्हि , खेलेबाक अवसरे नहि भेटन्हि । गणितक शिक्षक तीन सए प्रश्नक सेट परीक्षाक पहिने दैत 
छलखिन्ह आ कहैत छलखिन्ह जे , जे क्यो साठि प्रतिशत प्रश्नक सही-सही उत्तर बना लेताह ओ प्रथम 
श्रेणीमे निश्चित रूपसँ उत्तीर्ण होएताह । नन्द सत्तरि प्रतिशत प्रश्नक उत्तर तैयार कऽ शिक्षककें देखा 
देलखिन्ह । आशानुरूप बादमे परीक्षाक परिणाम अएलापर प्रथम श्रेणी भेटलन्हि । १९५९ मे इंजीनियरिंगमे 
नामांकनक हेतु आवेदन दऽ देलखिन्ह । अंकक आधार पर सर्वोच्च अंक अएला उत्तर मुजफ्फरपुर 
इंस्टीट्यूट ऑफ टेक्रॉलोजीमे नामांकन लऽ लेलथि । ओहि समय मात्र सिविल इंजीनियरिंग शाखाक पढ़ाई 
ओहि संस्थानमे होइत छलैक , से ओहि शाखामे नामांकन लऽ धोती-कुर्ता पहिरि कऽ पहुँचि गेलाह । 
प्रोफेसर दीक्षित साहेब वर्कशॉपक मशीन देखाऽ कहलखिन्ह जे एहिमे धोती फंसि जाएत । से फुलपैंट आ 
शर्ट पहिरि कऽ आऊ । दू टा फुलपैन्ट आ शर्ट कीन5 पड़लन्हि नन्दक । कपड़ा कीनि सिएबितथि 
तँ ढ़ेर दिन लागि जएतन्हि से रेडीमेड कीनए पड़लन्हि । मुदा गाम जाथि तँ गामसँ दूर बिदेसरे स्थानमे 
फुलपैन्ट-शर्ट बदलि कऽ धोती कुर्ता पहिरि लैत छलाह । कहियो गाम फुलपैंट पहिरि कऽ नहि गेल छलाह 
। सन्‌ १९५९ सँ १९६३ धरि इंजीनियरिंगक पढ़ाई चललन्हि आ तखन बिहार सरकारमे इंजीनियरिंग 
असिसटेंन्ट आ एक सालक बाद १९६४ सँ सहायक अभियन्ताक रूपमे बहाली भेलन्हि । इंजीनियरिंग 
पढ़ाई विशेष खर्च बला छल से एहि शर्त्तनामाक संग विवाह भेलन्हि जे पढ़ाइक खर्चा ससुर उठेथिन्ह । मुदा 
गर्मी तातिलमे एक मास आ दुर्गापूजामे पंद्रह दिनक छुट्टी कॉलेजमे रहैत छलैक से एतेक दिनुका पाइ ससुर 
काटि लैत छलथिन्ह आ सालमे बारह मासक बदला मात्र साढ़े दस महिनाक खर्चा दैत रहथिन्ह । बादमे 
जाँ सासुरक लोक कहियो ई उपराग दैत छलन्हि जे हमही सभ इंजीनियरिंग करबेलहुँ अछि तँ नन्द सेहो 
हँसि कऽ उपर्युक्त बातक खुलासा क$ दैत छलखिन्ह । वृत्तक परिधि जेना पैघ भेल जा रहल छल । 
कालक परिधि पहिने पूर्ण चक्र पूरा कएलक आ आब परिधिक विस्तार शुरु भ$ गेल । दुःख-सुख आ 
उत्थान-पतनक खिस्सा । 


स्वतंत्रता दिवसक दिनक उमंग, झंडा लऽ कऽ स्कूलक बच्चाक संग १५ अगस्त १९४७ कें घुमैत 
छलाह । कांग्रेसक भक्ति संगमे रहलन्हि । मुदा १९६२ क चीनी आक्रमणक बाद भारतीय सेनाक पाछू 


हटबाक दुःस्वप्र । वायुसेनाक उपयोग नहि करबाक भारतक आश्चर्यजनक निर्णयक बादक मनःस्थिति छल 
पलायनक आ हारिक । ऑल इंडिया रेडियोक घोषणा जे हमर सेना गर्वसँ पाछू हटि रहल अछि - सुनि 
नन्दक हृदय रुकि सन जाइन्ह । से जखन १९६५ क युद्धक बेर इंजीनियरक भर्ती सेनामे कैप्टनक रूपमे 
शुरु भेल तखन नन्द आ साहा साहेब आवेदन दऽ देलखिन्ह । साहा साहेबक कनियाँ तँ कानए लगलीह 
आ साहा साहेबकें रुकि जाए पड़लन्हि । नन्दक पत्नी एको बेर प्रतिरोध नहि कएलन्हि । मुदा ओजनमे 
बेशी भेलासँ छँटा गेलाह नन्द । मसोसि कऽ रहि गेलाह । तकर बाद जे शरीर घटेबाक सूर चढ़लन्हि, से 
बढ़िते गेलन्हि । एकेटा सपना छलन्हि - गाममे कोठाक घर । से सभटा सर्वे सभक नक्शा ऊपर कऽ 
घरक कुर्सी देलन्हि जे सड़कमे घरक कोनो भाग नहि जाए । मकानक डिजाइनक मात्र आधे भाग पूरा भऽ 
सकलन्हि । जतऽ जतऽ ट्रांसफर होइन्ह एकटा नव अनुभव भेटन्हि । ओहि समय कनियाँकें तृतीय पुरुषक 
रूपमे संबोधित करबाक प्रचलन छलैक , मुदा नन्द द्वितीय पुरुषमे संबोधन शुरु केलन्हि । एकर आलोचना 
होएबाक बदला गाममे आनो लोक सभ ई संबोधन अपना घरमे शुरु करैत जाइत गेलाह । स्थानान्तरणक 
क्रममे डेहरी-ऑन-सोनमे विकास कार्यमे ग्रामीण आदिवासीक पूर्ण सहयोग भेटलन्हि । कहियो पाइ देखि कऽ 
अंतरात्मा नहि डिगलन्हि । जी-जानसँ जीप उठा कऽ अपन कार्यकें पूर्ण करथि । कखनो जीप तेज होइन्ह 
तँ मोन पड़न्हि जे कोनो बच्चा ने पिचा जाए । मुदा कहियो कोने दुर्घटना नहि भेल । गामक सभ 
जातिक लोकके कतहु ने कतहु मस्टरे रॉल पर नोकरी देलन्हि । स्थानीय लोककें सेहो नोकरी करबाक हेतु 
प्रोत्साहित करैत छलाह । स्थानीय गरीब आदिवासी नन्दकं देवता बुझैत छलाह । एतहि दमाक पहिल बेर 
अटैक भेलन्हि नन्द पर । स्थानीय वैद्य दिन-राति एक कऽ जंगलसँ बीट आनि कऽ देलकन्हि । दमाक 
इलाज एलोपैथीमे नहि अछि मुदा एहि बूटीक एकमात्र खोराकी सँ अगिला कतेक साल तक नन्द दमासँ दूर 
रहलाह । सँगी सभ भोलेनाथ नाम राखि देलथिन्ह । कतेक कमाइ-धमाइक तरीका सभ सिखेबाक प्रयास 
सेहो केलखिन्ह । मुदा ग्रामीण जनक लाचारीकें ततेक लगसँ देखने छलाह नन्द जे एहि सभ गप दिस 
ध्यानो नहि जाइत छलन्हि । ताहुगे गरीबीक बादो जे आपकता स्थानीय जनसँ भेटैत छलन्हि, तकरा बाद ? 
एहि बीच एक पुत्रीक प्राप्ति सेहो भेलन्हि । दोसर बेर पुत्रक प्राप्ति भेलन्हि । पुत्री मामा गाममे जन्म 
लेलथिन्ह आ पुत्र अपन गाममे । बच्चा सभक स्थितप्रज्ञ भाव, फेर हँसब फेर ठेहुनिया...... बच्चाक 
बढ़बाक प्रक्रियाक दर्शन ओहिना अछि जेना विश्वक निर्माण ओ ओकर चेतनाक विकास । हुनकर एकटा 
भातिजक देहांत नेनेमे भऽ गेल रहन्हि आ तकर बाद एहि दुनू बच्चाक प्रति स्थितप्रज्ञताक भाव , सुखमे 
सुखी नहि आ दु:खमे दुखी नहि क अवतरण भेल नन्दमे । नन्द दिल्ली कोने ट्रेनिंगमे गेल छलाह । एक 
राति सपना देखलन्हि जे हुनकर भातिज नवीन गाममे फूसक घरक ओसारा पर बैसल छथि । ओ नेना 
जकरासँ नन्दक बड्ड आपकता छलन्हि, उठि कय खेलाइ लेल जाइत अछि । कनेक कालक बाद पेटमे 
दर्दक शिकाइत करैत अछि । सभ क्यो जमा भऽ जाइत छथि । बूढ़-पुरान अपन-अपन नुस्खा देबऽ लगैत 
छथि । मुदा कनिए कालक बाद बच्चाक मृत्यु भऽ जाइत अछि । नन्दक आँखि खुजि गेलन्हि । हुनका 


अपन बड़की बहिनक बचिया मोन पड़लन्हि । एहने घटना छल ओहो । बचियाकोँ क्यो बूढी पेट पर हाथ 
दऽ देने छल आ ओ कनेक कालक बाद संयोगवश पेट दर्दसँ काल कवलित भऽ गेल छलीह । नन्दकें 
अदृश्य, भूत-प्रेत, राकश आ डाइन जोगिन एहि सभपर असीम विश्वास छलन्हि । ई सभ सोचिते ओ जोर- 
जोरसँ कानऽ लगलाह । संगी सभ हड़बड़ा क5 उठैत जाइत गेलाह । जखन सभ समाचार ज्ञात होइत 
गेलन्हि तँ किछु गोटे कहलखिन्ह जे भातिजक अउरदा बढि गेल । नन्दक मुँह लटकल देखि कऽ क्यो- 
क्यो हुनक अभियंताक वैज्ञानिक दृष्टिकोणकें मोन पाडए कहलखिन्ह । मुदा नन्दकें बोल-भरोस क्यो नहि दऽ 
सकलाह । नन्द ट्रेनिंग छोडि कऽ सपनेक गपपर गाम बिदा भऽ गेलाह । तेसर दिन गाम पहुँचलाह तँ 
भेयाकें केश कटेने देखि क$ सशंकित भऽ गेलाह । गामक सीमांतेसँ जे क्यो भेटन्हि से कनेक दुःखी 
स्वरमे गप करन्हि । आँगन पहुँचलाह तँ माय जोर-जोरसँ कानए लगलीह । सपनाक सभटा गप सत्य 
बुझेलन्हि, अक्षरसः सत्य । भातिज हुनका केश कटाबय हेतु सही समय पर बजा लेलखिन्ह । नवीनक 
फोटोक पाँछामे अंग्रेजीमे ओकर जन्मक आ मृत्युक तिथिक संग ओकर तोतरायल बोलीमे काका-कका 
कहबाक बात फाउंटेन पेनक सियाहीसँ नन्द लिखलन्हि । कोठाक घर बनबाक पहिनहि ओ चल गेलाह, 
गेलाक बादो मुदा स्वप्रमे काकाकें नहकेशक दिन बजा कए । 


पुत्रीक जन्मक बाद कोठाक घरो बननाए शुरु भऽ गेलन्हि । पुत्री जखन पैघ भेलन्हि तँ मोन पारबाक 
क्रममे कहैत छलीह जे घरक कुर्सी पड़बाक लेल जे खधाइ खुनल गेल छल से बड़ड गँहीर छल । मुदा 
पिता मोन पाडथिन्ह जे काका अहाँकें हाथसँ पकड़ि कऽ खधाइमे पात सभ साफ करबाक लेल नीचाँ कऽ 
दैत छलाह , तखन खधाइ बहुत गँँहीर कोना भेल । पुत्री बा केर कोरामे एकर समाधानक हेतु पहुँचि 
जाइत छलीह जे खधाइ तँ बहुत गँहीर बुझाइत छल , तखन ईहो बात सही जे काका हाथेसँ खधाइमे 
उतारि दैत छलाह । नन्दक माए बच्चा सभक बा भऽ गेलीह । नन्दक पुत्रके बा नन्दक नन्द कहैत 


ww 


छलीह । कखनो गोपाल तँ कखनो राजकुमार कहैत छलीह , ओकर हँसी, औँठिया कारी घनगर केश । 
बा'क कोठाक घर बनि गेलन्हि तँ पेटक दर्द शुरु भेलन्हि । मुदा नन्द एहि बेर अपन घरक पेटक दर्दक 
दू टा मृत्युकें अदूश्यक निर्देशपर होइत देखलाक उत्तर माएकें इलाजक हेतु कैक ठाम, एलोपैथिक डाक्टरक 
लग पैघ-पैघ नगरमे, ल5 गेलाह । डायगनोस भेलन्हि कैंसर नामक दुःखदायी रोग । एहि बीमारीक इलाज 
रोगोसँ बेशी दुःखदायी छल । रेडियमसँ ट्यूमरकें जरेनाइ । बा टूटि गेलीह । पटनेमे मृत्यु भऽ गेलन्हि 

। ओतहि दाह संस्कार गंगा-तट पर भेलन्हि कारण ओतऽ मान्यता छल जे गंगा तटपर गाएक बोली जतेक 
दूर धरि सुनाइ पड़ैत अछि ततेक दूर मगहक क्षेत्र नहि मानल जाइत अछि । तदंतर श्राद्ध कर्म गाममे भेल 
। बा चलि गेलीह , नन्दक द्वितीय पुत्रक जन्मक पहिनहि । मुदा बा'क चरचा घरमे होइते रहल । बा 
केर फोटो बा केर नाति सभक प्रेरणा ओत बनल रहल । जे सपेताक गाछ बा केर श्राद्धमे उसरगल गेल 


छल तकर आम हुनकर नाति-नातिन नहि खाइत छलन्हि । जे आम खसैत छल से बाबाक सारा पर राखि 
देल जाइत छल । गोदान आ वैतरणी पार करेबाक विधिमे जे गाएकैँ दागल गेलैक तकरा देखि बा केर 

दुहु पुत्र प्रण लेलन्हि जे आब ई काज भविष्यमे कहियो नहि कएल जाएत । अपन धैर्यसँ मृत्युसँ पहिने बा 
अपन परिवारकें पुनः अपन पूर्व प्रतिष्ठा आ सरस्वतीक भक्तक रूपमे प्रतिष्ठित करबामे सक्षम भेलीह । 


मृत्युसँ पहिने बुचिया सेहो बाढ़सँ अपन भौजीकें भेंट करऽ लेल पटना अएलीह । दुनू ननदि आ भौजी 
पुरान-पुरान गपशपमे अपना- अपनाकें बिसरबैत गेलीह । भौजी भऽ गेल छलीह बच्चा सभक बा आ 

ननदि भऽ गेल छलीह बच्चा सभक बुढ़िया दीदी । बुढिया दीदीक खिस्सा बच्चा सभक मध्य बड्ड लोकप्रिय 
भऽ गेल छल । बृहत्कथाक खिस्सा सन नमगर- कैक रातिमे खतम होएबला । खिस्सा सुनबाक क्रममे एक 
बच्चा सुति जाइत छल, फेर ओहिसँ पैघ बच्चा सुतैत रहए आ सभसँ पाछाँ सभसँ पैघ बच्चा सुतैत छल 

। अगिला राति मारि शुरु , सभसँ पैघ बच्चा कहन्हि जे जतऽ सँ खतम केलहुँ ततऽ सँ शुरु करू । ई 
सभ पहिने सुति गेलथि तँ ई सभ अपन जानथु । मुदा बुढ़ियो दीदी कम नहि छलीह । अपन खिस्सा 
कनेक आओर आगूसँ शुरू करेत छलीह । जखन सभसँ पैघ बच्चा कहए जे एकर पहिनेक खिस्सा हम 
कहाँ सुनलहुँ , तँ बुढ़िया दीदी कहथिन्ह जे हम बताहि जकाँ खिस्सा कहिते रहि गेलहुँ आ अहूँ सुति गेल 
छलहुँ । तखन हम खिस्सा कहब बन्द कए देलहुँ । तखन निर्णय भेल जे जतयसँ सभसँ छोट बच्चा चाहैत 
अछि , ततहिसँ खिस्सा शुरु कएल जाए । 


बड़का कोला बला खेतमे नन्द बोरिंग गरबेलन्हि जाहिसँ पानिक लेल ललायल ई बाध सिंचित भऽ जाए 
। मुदा कतेको दिनुका जोन मजदूर- मिस्त्री-कारीगर सभक परिश्रमक बाद ई पता लागल जे नीचाँमे 
पानिक अभाव रहए । लेएर नहि भेटबाक कारणसँ पाइप खेतेमे लागल रहल आ सुखाएल बिन पानिक 
ओतहि गाडल रहल । बच्चा सभक लेल ई खेत बोरिंग बला खेतक नामसँ प्रसिद्ध भेल । बादमे ओहि 
गाममे सरकारी बोरिंग गाममे लगबाक घोषना भेल । मुदा नन्दक भैयाके पता लगलन्हि जे ई बोरिंग ओहि 
पानि विहीन बाधमे नहि गड़ाएत वरन्‌ ओहि बाधमे गड़ाएत जाहिमे बारहोमास पानि लागल रहैत अछि । ओ 
किछु गोटेकेॅ ल$ कऽ पटना पहुँचि मुख्यमंत्रीकॅ आवेदन देलन्हि । तखन जाऽ कऽ ओहि सुखायल बाधक 
जीर्णोद्धार भेल । सात हाथक उज्जर अंग्रेज इंजीनियर कोन-कोन मशीन लऽ क5 आयल आ दुइये दिनमे 
बोरिंग गारि क$ चलि गेल । मुदा बादमे क्यो कहलन्हि जे ओ अमेरिकन छल आ कारण सेहो देलन्हि 
जे सभटा उज्जर लोक अंग्रेज होअए से जरूरी नहि । फेर कमला बलानक दुनु कात छहरक निर्माण भेल 
। किछु दिन धरि ठीक रहल मुदा किछु दिनुका बाद स्थिति ई भेल जे दुनु छहरक बीचमे बालु भरैत 
गेल आ जतेक छहरके ऊँच करू ततेक कम । झंझारपुर पुलक नीचाँ धरि बालु भरि गेल । कनियो 


ww 


पानि आबए तँ पानि खतराक चेन्हसँ पार भऽ जाइत रहए आ फाटकसँ बाहा बाटे पानि पोखरि-खेतकें डुबा 
दैत छल । जे खेत बहुत ऊँच आ दू पाइ मोलक छल से नीक भऽ गेल आ निकहा खेतमे खेती बन्द 
भऽ गेल । दुनू छहरक बीचक बलुआही जमीनगे तीन-तीन बेर रोपनी करऽ पड़ैत छल । लोकके आब 
परोड़ आ अल्हुआक खेती एहि बलुआही जमीनमे शुरू करए पड़ल । डकही पोखरिक चारू कातक 
बढ़मोतरमे छिटुआ धानक खेती करए पड़ल कारण रोपनी उपजक हिसाबसँ महग भऽ गेल । पूर्णाहा बाध 
पानिसँ भरल रहैत छल । कोठिया-मेहथक बीचमे एकटा भोरहा छल-गँहीर पट्टी- प्रायः कोशीक कोनो पुरनका 
छिटकल धार । मुदा अखुनका कोशीक भौगोलिक दूरीक कारण एहि पर संदेह कएनिहारक संख्या सेहो बेश 
। एहि भोरहा कातमे मेहथक आ कोठियाक बेच भेल पुरान संघर्षक खिस्सा ... .पछिमा-भुमिहार टोलक एकटा 
आन्हर बूढ़क करतब । बूढ़कें सभ बान्हि कऽ रखलकन्हि जे ओ मारि करए नहि पहुँचि जाथि । मुदा 
केबाड़ी तोडि आ बड़का बाँसमे फरसा-भाला लगा कक ओ पहुँचि गेलाह लड़बाक लेल । सवा मोन चूड़ी 
कोठियामे फूटल ओहि मारिमे । आ मारि कोन गप पर..सूगरक सीराक लेल ।... ... एकटा आर कथा - 
बूढा काकाक झठहाक कथा , सभटा बानर सभ डरक लेल कलम-गाछी छोडि पड़ा गेल छल । आइ 
काल्हिक छौरा सभकें देखियौक , झठहा कियो मारि कऽ देखाबय जे जोमक फुनगीकें छू लए । सभटा 
अखराहा लोक सभ जोति लेलक तखन शरीर कोना बनैत जएतन्हि । 


नन्दक डेरा पर बुढ़िया दीदी एक बेर बाढ़सँ अपन बेटाकें लऽ कऽ अएलीह, बेटाक नोकरीक लेल । 
बाढ़क लाइ केर स्वाद बच्चा सभ बुढ़िया दीदीक पटना आकि गाम अएले पर चिखैत जाइत छल । 
जमीन्दारी प्रथाक समाप्तिक बाद नौकरीक चलती भऽ गेल छल आ दिक्कत सेहो । ताहिमे सरकारी 
नोकरीक । जयराम नौआ तखन ने कहैत छथि जे नन्द सभ जातिकें सरकारी नोकरी देलखिन्ह मुदा 
नौआ-ठाकुर टा बचि गेल । से नन्द नहि तँ हुनकर बेटेसँ अपन बेटाक लेल नोकरी माँगताह । सभकें 
नोकरी भेटलैक मुदा बुढ़िया दीदीक बेटाके नोकरी नहि भेटलन्हि । किछु समय-साल सेहो बदलल, नहि तँ 
पहिने तँ लोक नोकरी करैयो नहि चाहैत छल । पुबाइ टोलक गुलाब झा कहैत छलाह जे नोकरीक माने 
भेल नहि करी आ करी तँ की पाबी - वेतन माने बिना तन आ तनखा माने तनके खा । बुढ़िया दीदीक 
आनल बाढ़क लाइ आ कतेक राति धरि चलए बला खिस्सा । गाम घरमे कखनो काल शुरु भऽ गेल 
आन आन प्रकारांतरक खिस्सा, इनार, पोखरि,करीन,बाहा,खत्ता,गाछी-पोखरिक बीच आ एहि सभक लेल 
होबऽ वला छोट-मोट झगरा-झाँटी आकि रमण-चमनक मध्य नन्दक नन्द सभ बढ़ए लगलाह । नन्द अपन 
बच्चा सभकें गामसँ दूर नहि कएलन्हि। गर्मी तातिल, होली आ दुर्गापूजा , तीन बेर कमसँ कम साल भरिमे 
समस्त परिवार जएबेटा करैत छल । बच्चा सभ आम खयबाक हेतु दीदीक गाम जाइत छल । पएरे-पएर 
दूर-दूर धरि, कहियो कमलाक रेतक बीच तँ कहियो आमक गाछीक मध्य चलैत चलबाक अनुभवे किछु भिन्न 


छल । आमक मासमे आमक कलममे रात्रिक माछ-भातक बनभोज, खुरचनसँ आमक खोइचा हटयबाक 
अनुभव, ती-ती, 'जकरे नाम लाल छड़ी' आ सतघरिया खेलेबाक अनुभव,संठीमे आगि लगा कय घुँआ 
निकालबाक अनुभव आकि काँच आममे चून लगाकय खएबाक उपरांत ओकर मीठ भऽ जएबाक अनुभव, ई 
सभ अनुभव आइ काल्हिक बच्चाकें कोना भेटतैक यावत ओकरा सभकें गाम एनाइ जेनाइ नहि करायब । 
नन्द तँ एकबेर अपन जमायकें कहनहियो रहथि जे आगाँक सात जन्म शहर दिशि घुरि कय नहि आएब । 
सन्‌ १९७५ क पटनाक बाढ़िक समय नन्द गंगाक उत्तर गंगा पुल परियोजनामे आबि गेल छलाह। नन्द दुइ 
पुत्र आ एक पुत्रीक संग अपन परिवार चला रहल छलाह । तीनू बच्चा स्कूलमे पढ़ाइ-लिखाइ करैत जाइत 
छलाह । तखन ककरा बुझल छलैक जे ई बरख नन्द आ हुनकर बच्चा सभक जीवनक एकटा विभाजन 
रेखा बनत आ जीवनक धारके बदलि देत। 


आरुणिक वृत्तांतक सारांश यैह अछि जे हुनक जन्मक समय हुनकर पिताकें क्यो कहि देलकन्हि जे बचिया 
भेल अछि । दू-तीन दिन धरि हुनका दिमागमे छलन्हि जे बेटिये भेल अछि । छठिहारिक एक दिन पहिने 
हुनका पता चललन्हि जे बेटा भेल छन्हि । एहि अनिश्चितताक उपरांत यैह सिद्ध भेल जे यावत सत्यक जे 
रूप बूझल अछि सैह तावत धरि सत्य रहत । सत्यक विभिन्न रूप , जे असत्य तँ नहि अछि, तकरे 
प्रतिकीर्तिक रूपमे आरुणिक व्यक्तित्वक प्रादुर्भाव भेलैक। जन्मेसँ एहि आभासित सत्यक विभिन्न रूपक साक्षी 
रहलाह आरुणि । आरुणिक जन्मक पहिनहि बा केर देहांत भऽ गेलन्हि। बादो मे जखन-जखन बा केर 
चर्चा अबैत छल, आरुणि ध्यानसँ सुनैत छलाह आ अपन जिज्ञासा बढबैत छलाह। एवम क्रमे बा हुनकर 
जीवनक अंग भऽ गेलीह । बा हुनकर जन्मक पहिनहि सँ शरीररूपे नहि छलीह, मुदा हुनकर अवस्थिति 
एहि घरमे सदिखन छलन्हि । आरुणिक कथा आ नन्दक कथाक बीचक तारतम्य पहिने तँ नहि बुझि पडि 
रहल छल । मुदा प्रकृतिक संगहि आरुणि सेहो अपन प्रतिभा देखाबय लगलाह । ममनुष्यक प्रवृत्तिये होइछ 
समानता आ तुलना करबाक, साम्य आ वैषम्यक समालोचना आ विवेचनमे कतेक गोटे अपन जिनगी बिता 
दैत छथि । आरुणि आ नन्दक बीच सेहो अनायासहि साम्य देखल जा सकैत अछि । दुहु गोटेक ऊपरी 
प्रतिभा आ तथाकथित वैचारिक मतभेदक रहितहु जे मूल व्यक्तित्वक साम्य होइत छैक, से दुनु गोटेमे 
वर्तमान अछि । एहन सन बुझना जाइत छल । मध्य वर्गक बच्चाक लालन-पालन आ पोषण जाहि आशा 
ओ आकांक्षासँ होइत अछि, तकर अपवाद आरुणि नहि छलाह । जेना सभ माता-पिता अपन नेनाक छोटो 
छोट बातमे प्रतिभाक छाप देखैत छथि तहिना आरुणिक माता-पिता विशेष कए पिता नन्द आरुणिक 
व्यक्तित्वमे विशेष प्रतिभा देखए लगलाह । आरुणि कें खूब स्वप्रसभ अबैत छलन्हि । तहिना दाँत सेहो 


सूतलमे कटकटाइत छलन्हि । सपनामे नीक आ अधलाह दुनू प्रकारक तत्त्व रहैत छलन्हि मुदा डराओन 
तत्त्व विशेष रहैत छलन्हि । बहुत दिन धरि आरुणि एहि प्रयासमे रहथि जे कोना कए सपना आकि 
दुःस्वप्र अएनाइ बन्द भए जाएत । बीच रातिमे ओ घामे-पसीने भए जाइत रहथि आ जखन निन्न खुजनि 
तऽ देखथि जे माता-पिता पंखा होकि रहल छथिन्ह । सभसँ पहिने ककर जन्म भेल आ तकर पहिने 
ककर, आ सभकें भगवान बनओलन्हि तँ भगवानकें के बनोलकन्हि । ई सभ सोचि-सोचि कए आरुणि 
चिंतित भए जाइत छलाह। रातिमे स्वप्रमे हुनका होइत छलन्हि जे इनाररूपी प्रकृतिमे ओ गामक छातपर 
घूमि रहल छथि । फेर ओ छतक कातमे जाए लगैत छथि । फेर जेना पोखरिक कछेर अछि, तहिना 
छतक काते कात बिन इच्छेक जाइत रहैत छथि, फेर चाहैत छथि, जे कातसँ हटि कए बीच छतपर आबि 
जाइ । किंतु इनार रूपी प्रकृतिक गुरुत्वमे ओ खिचाइत चलि जाइत छथि । आ खसि जाइत छथि । 
अनायासहि निन्न खुजैत छन्हि तँ खुशी आ दुःख दुनू प्रकारक भावना मोनमे अबैत छन्हि । खुशी एहि बातक 
जे स्वप्रे छल ई , यथार्थ नहि । दुःख एहि बातक जे फेर ने कतहु एहि प्रकारक दुःस्वप्र फेर आबए । 
पितासँ पूछथि जे अहाँ सेहो एहन सपना सुनैत छी , नहि नहि देखैत छी तँ ओ कहथि जे नहि आब नहि। 
हुँ जखन ओ बच्चा रहथि तँ सपना देखथि, बड़का झोटाबला सहसत्रबाढनिक । आगि बोकरैत तमसाएल, जेना 
पृथ्वीकै गीरि लेत । सपना तँ सपने छी जे अहाँ सोचब से रातिमे आएत। नहि जानि के बूढु-पुरान 
सहस्रबाढनिक खिस्सा हमरा सुना देलन्हि। की सभ कहि देलन्हि जे सहसत्रबाढनिक आगमन अनिष्टक संकेत 
अछि जे ई जाहि बरख आएल ताहि बरखसँ कैक साल धरि बीमारी अकाल पड़िते रहल। यैह सभ हमर 
सपनामे अबैत छल। मुदा से बच्चामे आब तँ निन्ने कम अबैत अछि तँ सपना कतएसँ आएत। आ आरुणि 
सोचथि जे कतेक नीक होइत जे हुनको निन्न कम्म अबितन्हि। एहि बीच आरुणि कखन निन्न अबैत अछि 
आ कखन स्वप्र एहि सभ पर जेना शोध करए लगलाह। फेर अगिला दिन मोन पाड़थि, जे नौ बजे धरि 
जागल छलहुँ, दसो बजे यावत जागले छलहुँ, तखन कखन सुतलहुँ । फेर किछुए दिनमे ओ अपना मोनके 
बहटारि लेलन्हि, जे जाँ हुनका ई मोन पडि जाइन्हि जे निन्न कखन आएल तखन तँ ओ जागले रहि 
जएताह । हुनकर नाम कतेक बेर बदलल गेल । पुरातन ग्रंथ सभक अध्ययन नंद एहि हेतु कएलन्हि । 
फेर हुनक पढ़ाइ-लिखाइक कार्य शुरु भेलन्हि। श्री गणेशजीक अंकुश छह ढुंगसँ लिखनाइ सिखाओल गेलन्हि 
आरुणिकेॅ आ एहि आकृतिक संग गौरीशंकरक अभर्थना-सिद्धरस्तु । 


साते भवतु सुप्रीता देवी शिखर वासिनी 
उग्रेन तपसा लब्धो यया पशुपतिः पतिः । 
सिद्धिः साध्ये सतामस्तु प्रसादांतस्य धूर्जटेः 


जाह्ववीफेनलेखेव यन्यूधि शशिनः कला ॥ 


पशुपतिः पतिः कहि आरुणि खूब हँसथि । एहिसँ हुनकर तोतरेनाइ सेहो समाप्त भए गेलन्हि । एक सँ 
सए धरिक पाठमे आरुणिकें पशुपतिःपतिः बला तारतम्य मोन पड़ैत छलन्हि । दस सँ उन्नैस आ फेर बीस 
सँ उनतीस । नन्दक छोट पुत्र आरुणि शुरुअहिसँ नन्दक आशा आ आकांक्षाक प्रतीक बनए लागल छलाह । 
एकर किछु कारण सेहो छलैक । एकसँ सए धरि लिखब नन्द हुनका सिखा रहल छलाह । नन्द हुनका 
एकसँ दस धरि लिखनाइ आ बजनाइ सिखेलखिन्ह आ एगारहसँ आगाँ सेहो सिखाबए लागलखिन्ह । पुनः 
ई सोचि कए जे बालक पर एतेक बोझ लदनाइ ठीक नहि अछि ओ रुकि गेलाह । परंतु बालककें 
एगारहसँ बीस, फेर एक्कैससँ तीस जएबा धरि एहि बातक पता भऽ गेलन्हि जे ई तँ एक सँ दस तकक 
पुनरावृत्ति मात्र छैक । ओ एकर औचित्यक अपन पितासँ चर्चा केलन्हि तँ पिता हुनका एकसँ सए धरि 
लिखबाक चुनौती दऽ देलखिन्ह । बालक से लिखि कए जखन देखा देलखिन्ह तकरा बाद प्रत्येक 
शब्दके कोन नाम देल जाए तकर समस्या आयल । नन्द एगारह, एक्कैस, उन्नासी आ नबासीक विशेष रूपसँ 
चर्चा केलन्हि । माँ जखन आधा घंटाक प्रगतिक समीक्षाक हेतु अएलीह तखन हुनका पता लगलन्हि जे 
पाठ्यक्रम तँ पिता-पुत्रक बीच पूर्ण भऽ चुकल अछि । पिता गदगद भए गेलाह आ माँ एहि घटनाक चर्चा 
बहुत कम गोटेसँ केलन्हि जे कतहु ककरो नजरि नहि लागि जाए । एहने-एहन ढेर रास उदाहरण पिताक 
हुदयमे पुत्रक कोनो गलती नहि केनिहारक छवि अंकित करबामे सक्षम भऽ गेल। 


आरिणिकें अप्पन पुरना बात सभक मोन रखबाक धुनि जेकाँ छलन्हि । कोन ईस्वी मे की भेल , कोन ईस्वी 
सँ की-की भेल से कोना यादि होएत । हम बच्चामे की सभ कएलहुँ अप्पन पिता-माता आकि आनो बूढ़- 
पुरान सभक जीवनक घटनाक्रमक सभ गप बुझबाक लालसा हुनकामे छलन्हि। कखनोकालकें हुनका एहि 
गपक छगुंता होइत रहन्हि जे बिना हुनकर देखनो, एहि विश्वमे सभ गोटे सभ काज कोना कए रहल अछि 

। मने ई जे जखन आरुणि सुतल छथि तखनो विश्व चलि कोना रहल अछि । हुनका बच्चाक दुइ-चारिटा 
घटना मात्र यादि रहन्हि । जेना कि सिनेमा हॉलमे बॉबी सिनेमाक स्मरण, स्टुडियोमे माता-पिताक संग 
मुंडनक पहिने केशबला फोटो खिचेबाक स्मृति । फेर कोनो गप पर माँ द्वारा ध्यान नहि देलाक उपरांत भरि 
घरक चाभीक झाबाकें साँझाक डबरामे फॅंकि देबाक स्मृति । गाममे कोनो काज-उद्यमक भीड़क दृश्य । फेर 
आरुणि एहि सभपर सोचलाक बाद यैह निष्कर्ष निकाललन्हि जे १९७६ ई.सँ हुनका सभ किछु यादि छन्हि, 
कारण तखन ओ ५-६ बरखक होएताह आ एहि वर्षसँ माँ हुनका अखबार पढ़बाक हिस्सक धरा देने 
छलखिन्ह । बहुत दिनुका बाद एक दिन नन्दक हाथमे आरुणिक डायरी हाथ लागि गेलन्हि जाहिमे आरुणि 
अपन स्मृतिक घटनाक्रमक इतिहासकार जेकाँ वर्णन देने रहथि । 


हम ,आरुणि, सन्‌ १९७६ ई.कैँ अपन जीवनक विभाजन रेखा मानैत छी । कारण एहिसँ पहिने हमरा अपन 
जीवनक घटनाक्रम किछु टूटल कड़ीक रूपमे बिना तारतम्यक बुझना जाइत अछि । कखनोकें हमरा ईहो 
होइत अछि जे एहि मे सँ किछु पूर्व जन्मक कोनो घटनाक्रम तँ नहि अछि? सन्‌ १९७६ ई.। हम गंगाब्रिज 
प्रोजेक्टक गंगाक उतरबारी कातमे हाजीपुरमे बनाएल कॉलोनीमे अपन माता-पिता आ पैघ भाए-बहिनक संग 
रहि रहल छी । पिताजी व्यवसायसँ सरकारी अभियंता छथि मुदा होम्योपैथिक चिकित्सामे सेहो एम.डी.(गोल्ड 
मेडेलिस्ट) छथि आ हुनकर ई एक तरह सँ हॉबी छन्हि । भरि कॉलोनीक लोक चंदा एकत्र कए 
होम्योपैथिक दबाइ कानपुरसँ मँगबैत छथि । बाबूजीक संग एकाध गोटे कानपुर जा कए दवाइ सभ लेने 
अबैत छथि । हमरा सभक सरकारी क्वार्टरक ड्रॉइंग रूममे एकटा अलमीरा, दू टा कुर्सी आ एकटा टेबुल 
चिकित्सकीय कार्यक हेतु समर्पित अछि । हमर एकटा छोटका टेबुल सेहो एहि रूममे रहैत अछि, जाहिमे 
तीस पाइक आर्यावर्त अखबार हम अप्पन माँकें पढि कए सुनबैत छियन्हि । जतए धरि हमरा मोन अछि, 
एहि कॉलोनीक दूटा भाग छल । चारू दिशि चहरदिवारी छल, एहि कॉलोनीक बीचमे सेहो एकटा दिबारि 
छल जे एहि कॉलोनीकॅ 'रहएबला' आ 'गोदामबला' एहि दू हीसमे बँटैत छल । गोदामबला इलाकामे मारि 
रास लोहाक छड, जोखय बला मशीन आ ट्रक सभक संग एकटा कदम्बक गाछक स्मृति हमरा अछि । 
जोखय बला एकटा मशीन ततेक पैघ छल जाहि पर हम जखन ठाढ़ होइत छलहुँ तँ ओकर काँटा 
हिलबो धरि नहि करैत छल । हमरा बताओल गेल छल जे एहि पर भरिगर चीज सभ मात्र जोखल जा 
सकैत अछि । पन्द्रह-सत्रह किलोक पाँच सात बर्षक बच्चाक भार एकरा हेतु नॉसिक समान अछि । एहि 
गङ्गा-ब्रिज कॉलोनीक रहएबला क्षेत्रमे एकटा पैघ आ एकटा छोट मैदान छल । दुनूक बीच एकटा पैघ पानिक 
टंकी आ पम्प हाउस छल । पम्प हाउसमे पानि जाहि बाटे अबैत छलैक से बेस मोटगर पाइप छलैक आ 
हमरा अखनो मोन अछि जे ओ ओहिना खुजल रहैत छलैक । हम ओहिमे आँखि दए कऽ तकनहियो रही 
मुदा दोसर बेर डरसँ पाछू हँटि गेलहुँ जे कतहु खसि पड़लहुँ तखन की होयत । ओ पाइप एकटा 
बोरासँ झाँपल रहैत छल । पैघ क्रीडांगगक उतरबारी कातमे एकटा कोटाबला दोकान रहैक । ओहिसँ 
पछबारी कातमे एकटा हनुमानजीक मूर्ति आ मंदिर बनि रहल छल जे बहुत पहिनहि बनि गेल रहैत मुदा 
कारीगर हनुमानजीक नाँक ठीकसँ नहि लगा पाबि रहल छल । हनुमांजीक नाँक चाहे तँ सामग्रीक समुचित 
मत्राक अनुपात नहि रहलाक कारण वा ककरो बदमाशीक कारण टूटि जाइत रहय किंतु किछु दिनुका बाद 
हनुमानजीक मूर्त्तिं बनि कए तैयार भऽ गेल रहय । मंगल दिनके आरती होमए लागल छल, पूरा कॉलोनी 
जेना भक्ति-भावसँ भरि उठल रहए । किछु दिनुका बाद सभक उत्साहमे कनेक कमी आबए लागल, जेना 
आन संस्थाक संग होइत अछि, प्रारम्भिक उत्साह क्रमशः कम होइत गेल आ मंदिरक संग जुटल सभटा 


सामाजिक कार्यक्रमक योजना योजने रहि गेल । हम कॉलोनीसँ दूर एकटा स्कूलमे पढबाक हेतु जाए 
लागल छलहुँ । हमर पैघ भाइ आ बहिन सेहो ओहि स्कूलमे पढैत रहथि । एक दिनका गप्प अछि जे 
स्कूलमे हमरा कोनो दोसर बच्चाक संग झगडा भए गेल । दुनु गोटेक संग स्लेट रहए । हम आ ओ दोसर 
बच्चा एकरा हथियारक रूपमे प्रयोग करए लागलहुँ । हम सोचए लगलहुँ जे जाँ स्लेटकें दोसर बच्चाक 
माथ पर मारबैक तँ शोनित निकलए लगतैक । ताहि द्वारे हम स्लेटकें रक्षात्मक रूपें प्रयोग केलहुँ । मुदा 
ओ दोसर बच्चा मचंड छल... ... .खच्च ....हमर माथसँ शोनितक धार निकलए लागल । टीचर सभ हमरा 
प्रिसपलक रूममे लए गेलथि । रुइयामे सेवलोन वा डिटॉल ओकर रंग आ सुगंध हमरा अखन धरि मोन 
अछि । फर्स्ट-एडक बाद साँझक होएबाक आ छुट्टीक बेर नहि ताकल गेल । स्कूलक रिक्शा जाहि पर 
“सावधान बच्चे ” लिखल छल केर बाट नहि जोहि एकटा दोसर रिक्शामे हमरा दीदीक (बहिनक) संग घर 
पठा देल गेल । हम दीदीकें पुछलियैक, जे “सावधान बच्चे ” केर अर्थ की भेल । हमरा लगैत छल जे 
एकर अर्थ छल जे सभटा बच्चा जे ओहि रिक्शामे बैसल अछि, से सभ सावधान अछि, आ एहि बातसँ ओ 
दोसर छौड़ा असहमति देखा रहल छल आ ताहि गप्प पर झगड़ा बजरि गेल छल । दीदीक उत्तर रहए जे ई 
लिखबाक उद्देश्य चेतावनी छैक, जे कोनो दोसर गाड़ी पाछू सँ ठोकर नहि मारि दैक आ सम्हरि कए चलए 
| 


“मुदा किएक”- हम संतुष्ट नहि होइत पुछलियन्हि । एहने प्रश्न आ उत्तरक संग हम बढ़य लागल 
छलहुँ । आ बढ़ैत- बढ़ैत कहियो काल खिसियेला पर माँ कहथि, जे सोचैत रही जे कहिया पैघ होयत आ 
पैघ भेलतँ नाकमे दम कए देने अछि। 


कॉलोनीक बाहरक क्रिश्चियन संतक नाम पर बनल स्कूलमे हम सभ भाइ-बहिन जाइत रही । स्लेटसँ कपार 
फोडबयलाक बाद बाबूजी काँलोनीमे ऑफिसर सभक मीटिंग करबओलन्हि । फैसला भेल जे खेलाक मैदान 
आ उत्तरबरिया सीमंतक देबालसँ सटल कोटाक दोकान (सार्वजनिक वितरण प्रणालीक दोकानकें कोटाक 
दोकान कहल जाइत छल) अपन आवश्यकतासँ बेशी पैघ घरमे छल । ओहि कोटाबलाक लाइसेंस सेहो कोनो 
कारणसँ समाप्त भए गेल छलैक, से ओहि एसबेस्टस बला ३-४ कोठलीक घरकै प्राथ्मिक विद्यालय 
बनएबाक निर्णय लेल गेल आ दू-चारिटा शिक्षकक बहाली कए , दू चारिटा लोकक कमेटी बनाए स्कूल शुरु 
कए देल गेल । पड़ोसक गंडक कॉलोनीकें सेहो छह महीना बाद नोत देल गेल जे अहूँ अप्पन कॉलोनीक 
बच्चा सभकें एतय पढ़ा सकैत छी । उत्तरबरिया देबाल पर बाहर दिशिसँ स्कूलक नाम लिखल गेल जे किछु 
दिनक बाद मलिछाँह होइत गेल । मुदा स्कूलक प्रतिष्ठा बढ़त गेल । क्यो गोटे जाँ अप्पन बच्चाक नाम 
लिखाबय अबैत छलाह तँ हुनकर बच्चाकें एक किंवा कखनोकालके दुइ वर्ग नीचाँ नामांकन लेल जएबाक 


गप्प शिक्षकगण करैत छलाह । अप्पन स्कूलक स्तर कनेक ऊँच होएबाक गप्प करैत छलाह । बेशी जिद्द 
केला पर हमरा बजा कए टेस्ट लैत छलाह आ जहि प्रश्नक उत्तर तेसर वर्गक नामांकनक अभिलाषी नहि 
दए पाओल छलाह से प्रश्न हमरा सँ पुछैत छलाह आ हम्मर सही उत्तर पर ओ कुटिल मुस्कान दैत 
नामांकनक हेतु आएल बालकक अभिभावक दिशि मुँह करैत छलाह । मोटा-मोटी बुझु जे ओहि स्कूलक हम 
सभसँ उज्जवल विद्यार्थी छलहुँ-जकर सोझाँमे ,ओहि गामसँ आएल विद्यार्थीक अएलाक पहिने, क्यो ठाढ़ नहि 
भए सकल छल । पढ़ाइक प्रति एकटा विशिष्ट लगाव छल हमरामे जे बादमे क्रमशः उदासीनतामे बदलए 
लागल । से एक बेर जखन बोखारसँ बड़बड़ाइत छलहुँ तहिया परीक्षाक दिन रहैक । बड़बड़ा रहल छलहुँ 
जे परीक्षा ने छूटि जाए । घरपर प्रश्न आ कॉपी आएल आ तखन अप्पन परीक्षा दऽ सकलहुँ हम । स्कूल 
छल छोट-छीन मुदा ओकर सभ गतिविधिमे कॉलोनीक निवासीगण सोत्साह भाग लैत छलाह । क्रीडाक्रिया 
होअए आकि सांस्कृतिक । क्रीड़ामे दू विद्यार्थी एक-एक पएर डोरीसँ बान्हि कए तीन टाँग बनाए दौगैत 
छलाह । दौगि कए मैदानक दोसर छोड़पर राखल ब्लैक बोर्डपर लिखल हिसाबकें बनाए दौगि कए आपस 
अएबाक खेलमे शारीरिक आ मानसिक दुहुक परीक्षा होइत छल जाहिमे हम अग्रणी अबैत छलहुँ । हमरा दू 
गोट घटना आर मोन पडि रहल अछि । पहिल घटना एक गोट बच्चाक गामसँ आएब । ओ हमरा हेतु 
किछु दिन पढ़ाईमे चुनौतीक रूपमे रहल कारण ओकर गाम बला किताबमे किछु नवीन जानकारी रहैक 
मुदा तकर कोटा पूरा भेलाक बाद हम ओकर चुनौतीकें खतम कए देलहुँ । दोसर घटना छल एक गोट 
बच्चाक एक्सीडेंट जकर बाद हम सभ खेलाइ कालमे टाइम निकालि ओकरा खिड़कीसँ देखि अबैत 
रहियैक । बादमे कहियो काल ओकर रूम मे जा कए ओकर डायरी सेहो देखि अबैत रही । ओकर किछु 
अंश हमरा मोन अछि से एना अछि । 


“अप्पन सभक गप्प करबा लेल हमरा लगमे समयक अभाब रहय लागल । किछु तँ एकर कारण 
रहल हम्मर अप्पन आदति आ किछु एकर कारण रहल हमर एक्सीडेंट, जकर कारणवस हम्मर जीवनक डेढ 
साल बुझा पडल जेना डेढ दिन जेकाँ बीति गेल । किछु एहि बातक दिस सेहो हमर ध्यान गेल जे डेढ 
सालमे जतेक समयक नुकसान भेल तकर क्षतिपूर्ति कोना कए होएत । किछु तँ भोरमे उठि कए समय 
बचेबाक विचार आएल मुदा आँखिक निन्न ताहि मे बाधक बनि गेल । तखन सामजिक संबंधकें सीमित 
करबाक विचार आएल । एहिमे हमरा बिन प्रयासक सफलता भेटि गेल छल । एकर कारण छल हमर 
नहि खतम प्रतीत होमएबला बीमारी । एहिमे विभिन्न डॉक्टरक ओपिनियन, किछु गलत ऑपरेशन आ एकर 
सम्मिलित इम्प्रेसन ई जे आब हमरा अपाहिजक जीवन जीबए पडत । आनक बात तँ छोडू हमरा अपनो 
मोनमे ई बात आबए लागल छल । लगैत छल जे डॉक्टर सभ फूसियाहिँक आश्वासन दए रहल अछि । एहि 
क्रममे फोन सँ ल$ कए हाल समाचार पुछुनहारक संख्या सेहो घटि गेल छल । से जखन अचानके 
बैशाखी फेर छडीपर अएलाक बाद हम कार चलाबए लगलहुँ तँ बहुत गोटेकें फेर सँ हमरा संग सामान्य 


संबंध बनाबएमे असुविधा होमए लगलन्हि । जे हमरासँ दूर नहि गेल रहथि तनिकासँ तँ हम जबर्दस्तीयो 
संबंध रखलहुँ मुदा दोसर दिशि गेल लोकसँ हमर व्यवहार निरपेक्ष रहैत छल से पुनःसंबंध बनेबासँ लोक 
हतोत्साहित रहए लगलाह । दुर्दिनमे जे हमरापर हँसथि तनिकर प्रति ई व्यवहार सहानभूतिप्रदहि मानल 
जाएत । एहिसँ समयधरि खूब बच5 लागल । 


ww 


शुरुमे तँ लागल जेना ऑफिसमे क्यो चिन्हत की नहि । मुदा जखन हम ऑफिस पहुँचलहुँ तँ लागल जेना 
हीरो जेकाँ स्वागत भेल होअए । मुदा एहिमे ई बात संगी-साथी सभ नुका लेलक जे हमर छडी सँ चलनाई 
हुनका सभक भीतर हाहाकार मचा रहल छलन्हि । सभ मात्र हमर हिम्मतक प्रशंसा करैत रहैत छलाह । 
जखन हम छड़ी छोडि कए चलए लगलहुँ आ जीन्स शर्ट-पैंट पहिरि कए अएलहुँ तखन एक गोटे संगी 
कहलक जे आब अहाँ पुरनका रूपमे घुरि रहल छी । एहि बातकें हम घरपर आबि क5 सोचए लगलहुँ 
। अपन चलए कालक फोटोके पत्नीक मदति सँ हैण्डीकैम द्वारा वीयोडीग्राफी करबएलहुँ । एकबेर तँ सन्न 
रहि गेलहुँ । चलबाक तरीका आबो नेंगड़ा कए दौगबा सन लागल छल । पहिने तँ आर बेशी होएत मुदा 
संगी सभ एको रत्ती पता धरि नहि चलए देलक । बादमे घरक लोक कहलक जे ई तँ बड्ड कम अछि, 
पहिने तँ आर बेसी छल । तखन हमरा बुझबामे आयल जे संगीसभ आ ओ सभ जे हमरासँ लगाव अनुभव 
करैत छलाह, तनिका कतेक खराब लगैत होएतन्हि । तकरा बाद हमरा हुनकर सभक प्रोत्साहन आ हमर 
हिम्मतक प्रशंसा करैत रहबाक रहस्यक पता चलल । अपन प्रारम्भिक जीवनक एकाकीपन आ नौकरी-चाकरी 
पकड़लाक बाद सार्वजनिक जीवनमे अलग-थलग पड़ि जयबाक संदेह , आशा , अपेक्षा किंवा अहसास- 
फीलिंगक बाद जे एहि तरहक अनुभव भेल से हमर व्यक्तित्वक भिन्न विकासकें आर दृढ़ता प्रदान केलक”। 


ओ तँ छल हमरे संगी मुदा कल्पना कऽ रहल छल जेना कोनो पैघ वियाहल व्यक्ति होअए आ काल्पनिक 
रूपसँ ठीक भेलाक बादक वर्णन अपन डायरीमे कएने छल । मजदूरक टोल आ साँझमे ठेलागाड़ी पर 
हुनका लोकनि द्वारा अपन कपड़ा सुखायब, एहि सभकेँ देखि क$ हम विचलित भऽ जाइत छलहुँ । ई 
देखलाक बादो जे हुनका लोकनिक मुँहपर हँसी छन्हि, बिन घर रहलो उत्तर । छोट-छोट बच्चा सभकेँ भीख 
मँगैत देखब, हम सभ जखन खेलाइत रही तँ ओकरा सभक हमरा सभक दिशि कातर दृष्टियँँ देखब । लोक 
सभक दुत्कार, कहियो हमरो पर ई विपत्ति आबि जाए तखन ? फेर दोसर क्यो हुनका लोकनिक दिशि 
तकबो नहि करन्हि, तँ की हमही टा आन बच्चासँ भिन्न छी आ ई सभ सोचनी लागल रहैत छल । हम ई 
सोचैत रही जे जखन हम कोनो स्थान पर नहि रहैत छी तखनो तँ सभ कार्य गतिसँ चलैत अछि । 
किताबमे हम पढ़ने रही जे किछु जीव जंतु मात्र दू डाइमेंसनमे देखैत अछि । हमरा सभ तीन डाइमेंसनमे 


जिबैत छी , तँ ई जे भूकंपक आ आन-आन विपत्ति सभ अबैत अछि से कोनो चारि डाइमेंसनमे कार्य करए 
बलातँ नहि कऽ रहल अछि जे कल्पनातीत अछि । 


पाँच पाइमे लालछड़ी बलाक देखा कऽ बाबूजी कहैत रहथि जे देखू ईहो लोकनि अपन परिवारक गुजर 
पाँच-पाँच पाइक ई लालछड़ी बेचि कए कऽ रहल छथि । पाइक महत्त्व आ ओकर आवश्यकता जतेक 
बढ़ाऊ ततेक बढ़त । अपन, अपन वातावरणक आ जीवनक बादक जीवनक एहि सभक संग जीनाइ , रातिमे 
बडबडेनाइ ई सभ गोट कार्यक संग पढाइ आ पिताक नौकरीक परेशानी सभ चलैत रहल । हमरा मोन पड़ेत 
अछि जे एक दिन भोरे-भोर एक गोट ठीकेदारक सूटकेशपर हमर बाबूजी जोरसँ लात मारने छलाह । 
सूटकेश जाऽ कऽ दूर खसल आ ओहिमे राखल रुपैय्या साँसे छिड़िया गेल । हमर एक गोट पितियौत भाइ 
छलाह जे सभटा पाइकें उठा सूटकेशमे राखि वापस ठीकेदारकें दऽ वापस कए देलखिन्ह आ ईहो 
कहलखिन्ह जे जल्दीसँ भागि जाऊ नहि तँ पुलिसकें पकड़बा देताह । माँ हमरा भीतरका कोठली लऽ 

गेलीह । हम बच्चा छलहुँ मुदा हमरा बुझबामे आबि गेल छल जे ई पाइ हमरा बाबूजीकें गंगा-ब्रिजक 
ठीकेदारक दिशिसँ अपन इंजीनियरिंग छोडि कऽ बिना कोनो भाडठक कार्य होमए देबा लऽ देल जएबाक 
प्रयास छल । बाबूजी बहुत काल धरि बड़बड़ाइत रहलाह । कखनो दालिमे नून कम रहला उत्तर आकि 
आन कोनो कारणसँ बर्त्तनकें फॅंकबाक स्वरसँ देह सिहरि जाइत छल । फेर किछु क्षणक चुप्पीक बाद सभ 
बच्चाकें बजाओल जाइत छल आ दुलार मलार होइत छल । हम वर्गमे प्रथम अबैत छलहुँ आ परिणाम 
निकलबाक दिन एकटा कॉलोनीक सिन्हा चाची सभ बेर लट्टा खोआबैत रहथि । गुर आ प्रायः आटासँ बनल 
एहि लट्टाक स्वाद हम बिसरि नहि सकल छी । ओहि चाचीक एकटा अर्द्ध-पागल दिअर छलन्हि जे सितार 
बजबैत रहैत छल । एक बेर गंगामे स्टीमरसँ हमरा सभ ओहि पार जाए रहल छलहुँ तँ ओ ओहि स्टीमर 
परसँ अपन भाएकें फेंकबा लेल ओ उद्यत भऽ गेल छल । ओहि चाचीकें एकटा बेटी रहन्हि रजनी । पता 
नहि कोन बिमारी भेलैक, बेचारी एलोपैथिक दवाइक फेरमे ओछाओन धऽ लेलक । हम सभ कताक बेर 
हुनका देखबा लेल जाइत रही । हमरा दोसराक अहिठाम जाएमे धाख होइत रहए मुदा ओतए ककरो संगे 
पहुँचि जाइत रही । हुनका सभ क्यो दीदी कहैत रहियन्हि । हमरा सभसँ बड्ड पैघ रहथि । मुदा किछु 
दिनक बाद हुनकर मृत्यु भऽ गेलन्हि । मृत्युसँ हमर मानसिक इंद एहि घटनाक बाद आब आर लग बुझाए 
लागल । हुनकर मृत्युक बादो ओ चाची अपन बेटा सभकें अगिला दिन स्कूलक हेतु तैयार कए पठेलन्हि जे 
कॉलोनीक एकगोट दोसर दबंग चाचीकें पसिन्न नहि पडलन्हि आ एकर चर्चा बहुत दिन धरि कॉलोनीमे होइत 
रहल । चाचीक भाइ मुजफ्फरपुर इंस्टीट्यूट ऑफ टेक्रॉलोजीमे व्याख्याता रहथि। एहि कॉलेजसँ हमर 
बाबूजी सेहो इंजीनियरिंग पास कएने रहथि । ओ हाजीपुरमे गंगा-ब्रिज कॉलोनी स्थित हमर सभक घर पर 
आएल रहथि आ अपन बहनोइकें बड्ड फझझति कएने रहथि । पटना जा कए नीक इलाज करेबामे 
अस्फल रहबाक कारण पाइकें बतेने रहथिन्ह । हमरा मोनमे ई विचार आएल रहय जे पटनामे पैघ डॉक्टर 


रहैत अछि जे मृत्युकें जीति सकैत अछि । मुदा एक दिन हमरा सभक संग रहएबला गामक पितियौत भाए 
जखन परमाणु युद्धक चर्चा कए रहल छलाह आ ईहो जे ओहि समयमे पृथ्वी पर एतेक परमाणु अस्त्र-शस्त्र 
विद्यमान रहए जाहिसँ पृथ्वीकै कताक बेर नष्ट कएल जा सकैत अछि, तखन हमर ईहो रक्षा कवच टूटि गेल 
छल । 


हमर पुरान जीवनक ई एकटा नीक अनुभव छल। बादमे दुर्घटना तँ हँसी-खेल भऽ गेल । नहि तँ 
एकरासँ कोनो दुःख होइत छल नहिये कोनो लक्ष्यक प्रति तेना भऽ कए पड़ैत छलहुँ । खेल सेहो वैह नीक 
लागए जाहिमे टीम नहि वरन व्यक्तिगत स्पर्धा रहैत छल कारण टीममे दोसराक प्रदर्शन हारिमे बहन्न बनि 
जाइत अछि । एकर कारण सेहो छल, किएकतँ एहिमे टीमक प्रदर्शन पर व्यक्तिगत प्रदर्शन निर्भर नहि करैत 
छल आ जे बड़ाइ आकि बुराइ भेटैत छल से व्यक्तियेकें भेटैत छल । अहाँ ई नहि कहि सकैत छी जे 
ओकरा कारण हम हारलहुँ, हमतँ नीक प्रदर्शन कएने रही । स्कूल आ पढ़ाइक अतिरिक्त ओना क्रीडाक 
स्थान न्यूने छल । लक्ष्यक प्रति जे निरपेक्षता बादमे हमरामे आएल छल से ओहि समयमे नहि छल । ओहि 
समयमे तँ जगतके जितबाक धुनि छल । द्वितीय स्थानक तँ कोने प्रश्ने नहि छल । द्वितीय स्थानक माने 
छल अनुत्तीर्ण भेनाइ । खेलोमे,पढ़ाइयोमे, मारि-पीटमे सेहो । गाम आन-जान खूब होइत रहए । गाम जाइत 
रही तँ महादेव पोखरि परका स्कूलमे काका शिक्षककें कहि अबैत छलाह आ हम छुट्टीयो मे स्कूल जाइत 
रही । कबड्डी, सतघरिया, लाल-छड़ी ई सभ खेलक नामो तँ शहरक बच्चाकें बूझल नहि होएतैक । अस्तु 
ओतुक्का पढ़ाइक सभ प्रणाली अलग छल । प्रतिदिन करची कलमसँ लिखना लिखएमे देह सिहरि जाइत छल 
आ रोजनामचा सेहो एहि प्रकारे लिखैत रही-भोरे-सकाले उठलहुँ नित्य कार्यक उपरांत जलखइ कऽ पढबाक 
लेल बैसलहुँ, फेर स्कूल गेलहुँ, ओतए सँ एलहुँ, पुनः खेनाइ खेलहुँ । फेर स्कूल गेलहुँ, फेर गाम पर 
एलहुँ आ फेर जलखै कएलहुँ । फेर खेलाइ लेल गेलहुँ । फेर आबि कऽ लालटेनक शीशाकेॅ साफ 
केलहुँ, फेर पढ़लहुँ आ फेर भगवनक नाम लऽ सूति गेलहुँ । रवि दिनक छुट्टीक बदला सोम दिन दू दिनक 
रोजनामचा लिखि कए लऽ जाय पड़ैत छल । ओतए १५ अगस्तक उत्साह सेहो दोसरे तरहक छल । 
साँझ-आ भोरमे १५ अगस्त- स्वतंत्रता दिवस, भारत माताक जय केर संग सभ महापुरुष लोकनिक जय 
करैत जाइत छलहुँ । मुदा मास्टर साहबक ई गप नहि बुझना गेल छल जे मारि-पीट नहि करैत जइहऽ । 
मुदा जखन भोरमे जयक नाद गामक सीमान पर सँ जाए काल तखन पता चलल जे ई गप मास्टर साहब 
किएक कहने छलाह । महिनाथपुरक स्कूलक बच्चा सभ जखने ओम्हरसँ अबैत रहए आकि तखने मारि 
बजरि गेल । कोनहुना झोप-ताप कएल गेल । फेर गामपर जे अएलहुँ तखन पुरनका बैचक विद्यार्थी सभ 
अपन खिस्सा शुरू कएलक जे कोना पोखरिमे घुसा-घुसाके केराक थम पानिमे दऽ कए स्वतंत्रता दिवस 
दिन मारने रहए गेल छलथिन्ह अनगौआँ के । फेर ओहो सभ दोसर साल बदला लेबाक ताकिमे छल मुदा 


ताहू बेर... । दोसर साल फेर वैह मीटिंग, दुनू गामक स्कूलक मध्य मुदा एहि बेर दोसर गाम बला टीम 
रस्ता बदलि लेलक । 


मारि बझब गाममे एकटा पर्व जेकाँ छल । दुर्गास्थानमे चॉकलेटक बुझ्यामक फूटब आ कोनो कटघरा किंवा 
टाटक खुट्टा उखाड़ि कए मारि-पीट शुरू करब । आ बादक जे गप्प होइत छल से मनोरंजक । एक बेर 
एकटा अधवयसू एक गोट नव-नौतारकें दू-चारि चमेटा मारि देलन्हि । बादक घटनाक हेतु हम कान पथने 
रही तँ हमर पितियौत ओहि गौआँकें पुछलखिन्ह जे वैह बात रहए ने । सभ क्यो एकमत रहथि जे वैह बात 
रहए । एहि बेर हम हारि कऽ पुछलियन्हि जे वैह कोन बात अछि जे सभक बूझल अछि मुदा हमरा नहि 
बूझल अछि । ओ कहलन्हि जे एहि युवा पर अपन बचियाक घटकैतीक हेतु ओ अधवयसू गेल रहथि मुदा 
कथा नहि सुतरलन्हि । ओहि युवकक विवाह दोसर ठाम भए गेलन्हि, से तकरे कैन लऽ कय कोनो 
फुसियाहीक लाथ लऽ आइ ओकरा कुटलन्हि अछि । हम पुछलियन्हि जे जाँ विवाह भऽ जाइत तँ ससुर 
जमायक संबंध रहैत । तखन एहि फुसियाही गप पर मारि बजरैत । सभ कहथि जे अहाँ तँ तेसरे गप पर 
चलि गेलहुँ । रातिमे नाटक देखैत अकासमे डंडी-तराजू देखब, खाली डंडी छैक तँ तराजू कियैक कहैत 
छियैक? फेर ओहि नाटकोमे अनगाँआ सँ मारि बझेबाक हमर संगीक एकटा चालि । भेल ई जे नाटक देखय 
काल ओ एकटा अनगाँआकें खाँझा रहल छलाह । मारि अंट-शंट बकैत छलाह । आ ओ किछु बाजए तँ 
कहैत छलाह जे अखने नरेण भैयाकें बजाएब । ताहिपर ओ कहलन्हि जे जाऊ अहाँक नरेण भैयाक डर 
हमरा नहि अछि । आब आगु सुनू । हमर मित्र अनायासहि जोरसँ कानए लगलाह, दहो-बहो नोर खसए 
लगलन्हि । भोकारि पाड़ैत नरेण लग पहुँचलाह जे एकटा अनगाँआ मारलक अछि आ कहैत अछि जे के 
नरेण ओकर हमरा कोनो डर नहि अछि, आरो अण्ट-शण्ट । आब नरेण भैया पहुँचलाह जे बता तँ ओ के 
छी? जखने टॉर्च ओहि व्यक्तिपर देलन्हि, बजलाह, भजार यौ । अहाँ छी । जरूर अही छौड़ाक गल्ती छी 
। अनका विष्यमे कहैत तँ पतिया जएतहुँ । मुदा अहाँक विषयमे । आ ईहो नहि कहलक ई छौआ जे अहाँ 
तमसेलियैक वरन्‌ ई जे मारलन्हि अछि । आ नेप की चुआ रहल छल जेना कतेक मारि पड़ल होअए । 
हमरा सँ पुछलन्हि जे भाए किछु एकरा कहबो कएलन्हि तँ हम कहलियन्हि जे नहि । एहि पर हमर 
मित्रक नोर जतएसँ आयल छलन्हि, ततहि चलि गेलन्हि । फज्झति मूडी झुका कए सुनलन्हि आ नरेण 
भाइक गेला पर सभकेँ कहलन्हि, जे ई नरेण काकाक संगी छथिन्ह, क्यो हिनका किछु कहबहुन्ह तँ बेजाय 
भऽ जाइत जएतहु । आ आस्तेसँ कहलथि जे बचि गेल आइ ई । 


गामक प्राइमरी स्कूलमे सभ कलाक परीक्षा होइत छल । संगीत, चित्र, नाटक । गाममे हारमोनियम, 

ढोलक बजेनहार खूब रहथि । पहिने दुर्गा पूजाटा मे नाटक होइत छल मुदा पछाति जा कऽ कृष्णाष्टमी, 
काली पूजा इत्यादिमे सेहो नाटक खेलेनाइ शुरू भऽ गेल । हरखा रामलीला पार्टी सेहो एक महिना खेला 
कऽ गेल छल । अहूमे दू चारि दिनपर रामलीलाक बीचमे नाटक होइत छल । खेल शुरू भेल रामलीला 


पार्टीक बिना बजेनहि । मुदा दू चारि दिन धरि माला क्यो ने क्यो उठबैत गेलाह । रामलीला पार्टीक सभ 
कलाकारक एक दिनक खेनाइक खरचाकें माला उठेनाइ कहल जाइत छल । दू-चारि दिन तँ माइक पर क्यो 
न क्यो जोशमे जा कऽ हम माला उठाएब तँ हम उठाएब कहैत गेलाह मुदा दू चारि दिनुका बाद रामलीला 
पार्टीक आर्द्र अनुरोधकें देखैत गाँआ सभ टोलक अनुसार माला उठेबाक एकटा क्रम बना देलखिन्ह । ओहि 
समयमे अभिनय देखनाइ एकटा चमत्कार सन बुझाइत छल आ हम अपन कैरियर बादमे अभिनेताक रूपमे 
बनेबाक मोने-मोन इच्छा रखैत छलहुँ । ओहि समय एक शनि दिनमे स्कूलमे नाटक खेलेबाक प्लान 
शिक्षकगणक स्वीकृतिसँ बनल । नाटकक किताब कतएसँ आएत ताहि द्वारे हम एकटा नाटक दानवीर दधीची 
लिखलहुँ । स्कूलक कलाकार सभकेँ एकत्र कएलहुँ । आब कलाकार सभक नाम तँ सुनू । पोटहा, लुल्हा, 
नॅंगडा, पोटसुडका, लेलहा, ढ़हीबला, कनहा, अन्हरा, तोतराहा, बौका, बहिरा ई सभ हमर बाल कलाकार 
रहथि । कारण जे अपनाकें शुभ्र-शाभ्र बुझथि से किएक नाटक खेलेताह । दहीकें तोतराकें कहियो क्यो 
ढ़ही बजल तँ ओकर नाम ढ़हीबला भऽ गेलैक। सर्दमे कहियो पोटा चुबैत रहि गेलैक तँ पोटहा भऽ गेल 
आ दोसर एहन भेल तँ दुनूमे अन्तर कोना करी । से ओ जे पोटा खसैत काल सुरकितो अछि से तकर 
नाम भऽ गेल पोटसुरका । आँगा आऊ । ककरो अन्हरिया रातिमे ठेस लागि गेलैक तँ कोन अत्ततः भेलैक 


ww 


। हँ ओकर नाम अन्हरा भऽ गेलैक । बच्चामे देरीसँ बजनाइ शुरू कएने छलहुँ तँ अहाँ भऽ गेलहुँ बौका 


ww 


। सोझगर छी तँ लेलहा । गपकें अनठबैत छी तँ भेलहुँ बहिरा । नव घड़ी पहिरलाक बाद (घड़ी पाबनि 
दिन वनस्पतिक घड़ी) हाथ कनेक सोझ राखि लेलहुँ तँ भेलहुँ लुल्हा । तोतराइत तँ सभ अछि मुदा 
कबियाठी टोलक छी तँ लोक नाम राखि देलक तोतराहा । कनेक डेढ़ भऽ ताकि देलहुँ आकि पिपनीकें 


उनटा कऽ ककरो डरेलहुँ तँ भेलहुँ कनहा । ठेस लगलाक बाद कनेक झखा कऽ चललहुँ तँ भेलहुँ 


नेंगडा । आ जाँ कनेक पाइ बलाक बेटा छी आकि माए कनेक दबंग छथि तँ कनाह रहलो उत्तर क्यो 
कनहा कहि कऽ देखओ । 


अस्तु एहि बाल कलाकार सभक संग शनि दिन होयत हमर नाटक दानवीर दधीची । 


आ नियत तिथिकें शुरू भेल दानवीर दधीची नाटक । स्कूल खुजबासँ किछु काल पहिनहि हम सभ पहुँचि 
गेलहुँ स्कूल । बरण्डाक एक कोनमे गाम परसँ आनल चद्दरिक पर्दा बनल । रस्सी ठीकसँ नहि लागि सकल 
से ईएह निर्णय भेल जे चद्दरिकें ऊपर उठा-खसा कए काज निकालल जाएत । तकरा बाद कलाकार सभ 
अपन-अपन ड्रेस पहिरए लगलाह । ड्रेस की छल मात्र पाउडर लगा कए आ गमछा-धोती पहिरि कए सभ, 
सभ तरहक ड्रेस पहिरि लेलक । जाहि मास्टरसाहेबक ड्यूटी लागल छल नाटकक संचालनक हेतु, हुनका 
कोनो आवश्यक कार्य मोन पडि गेलन्हि से ओ ओहि दिन छुट्टी मारि देलन्हि । गामक पैघ तुरियाके तावत 
बुझबामे आबि गेलैक जे प्राइमरी स्कूलक छौड़ा सभ नाटक कऽ रहल अछि । से तुरत्तेमे दस टा पैघ 
बच्चा सभ जूटि गेल आ पिहकारी देनाइ शुरू क$ देलक । हम सभ कलाकारकेँ कहलियन्हि जे ई सभ 


उत्तेजित कऽ कए हमर सभक नाटककें दूरि करत । मुदा छोटे भाइ भीडि गेलाह । कहए लगलाह जे हे 
बौआ सभ, हम नाटकक ड्रेसमे छी तें ई नहि बुझू जे मारि नहि करब । एखने ड्रेस फेकि-फाइक कऽ 

हम सभ कर्म कऽ दइ जायब अहाँ सभक । मुदा पिहकी पारनहारक संख्यामे घटती नहि भेल । आ छोटे 
भाइ बाजि उठलाह जे छोडू आइ एहि नाटककें । हिनका सभक बदमस्ती हम एखने ठीक करेत छी । आ 
खुट्टा उखाडि कऽ दौगलाह । तावत थाम्ह-थोम्ह करए बलाक जुमान भऽ गेलैक आ तकरा संगहि 
नाटक दानवीर दधीची जे हमर लिखल छल आ जकर मंचनक निर्देशन हम करए बला छलहुँ, बीचहिमे खतम 
भऽ गेल । किछु दिन धरि छोटे भाइसँ मूहा-फुल्ली रहल । ओ आबथि आ कहथि जे की करू, तामस 
उठि गेल छल । ओहो सभ अतत्तह कऽ देने छल । फेर किछु दिनुका बाद सभटा सामान्य भऽ गेल । 
रामलीलाक आ नाटकक भूत सेहो एहि घटनाक बाद हमरा परसँ उतरि गेल । 


गणित आ विज्ञानक अतिरिक्त कोनो आन विषयकें नहि तँ हम एक बेरसँ दोसर बेर पढ़ैत छलहुँ आ नहिये 
एहि हेतु मास्टर साहेबे कहैत छलाह । कोने विद्यार्थीकै मास्टर साहेब इतिहास आ नागरिक शास्त्रक 
किताबके एकसँ दोसर-तेसर बेर पढ़ैत देखि जाइत छलाह तखन तँ ओहि विद्यार्थीक नामे ओहि विषयसँ पड़ि 
जाइत छल । आब ओ गणितो पढ़त तँ ओकरा सुनए पड़तैक जे बाबू ई इतिहास नहि छियैक जे कंठस्थ 
कए रहल छी । सैया-निनानबे अनठानबे- सन्तानबे-छियानबे-पनचानबे कहैत-कहैत आ बोराक आसनीकें 
बरखाक समयमे छत्ता बनओने पाँच-चारि-तीन-दू-एक-एक-एक करैत भागैत विद्यार्थी सभ । कहियो छुट्टीक दिन 
जौँ कबड्डी खेलाबय काल मास्टर साहेब साइकिल पर चढ़ल देखा पड़थि तँ कबड्डी-कबड्डी, मास्टर 
साहेब प्रणाम, कबड्डी-कबड्डी कहैत भागैत रहथि विद्यार्थी । आ एहने एकटा घटनामे हम मास्टर साहेबकें 
ठाढ़ भऽ कए साँस तोडि कए प्रणाम कएने रहियन्हि आ एहि क्रममे विपक्षी पार्टी द्वारा लोकि लेल गेल छलहुँ 
तँ एहि पर कोइलख बला मास्टर साहेब प्रसन्न भेल रहथि आ तकर चर्चा स्कूलमे सभक समक्ष कएने रहथि 
। बुझु जे गामक प्रवास बादक समयमे एकटा पैघ संबल सिद्ध भेल छल । खड़ाम पहिरि कए गतिसँ दौगैत 
रही फेर बर्षामे आरि पर पिच्छड़ पर खड़ाम पहिरि कए दौगैत रही । पिच्छड़ पर खड़ाम नहि पिछड़ैत छल 
। बादमे हवाइ चप्पलक आगमन भेलाक बाद कतेक गोटे खसि-खसि कए डाँरपर गरम पानिक भाप लैत 
छलाह । अगिलही, किरासन तेलक लाइन, रोशनाइक गोटी, लबनचूस, रबड़क बॉल, ओधिक गेंद, पसीधक 
रसक विषसँ पोखरिमे माछ मरलाक बाद भेल दू टोलक बीचमे बाझल मारि, बाढ़िक दृश्य देखबाक लेल 
जुटल भीड, छोट-छोट गप पर होइत पंचैती, आमक मासमे आमक जाबीसँ बहराइत गछपक्कू आमक छटा 

ई सभ टा अलोपित तँ नहि भऽ जायत । 


“काका यौ, हम नहि लगेलिअन्हि कबकबाउछ”। ई गप कहैत हमर आँखिमे नोर आबि गेल छल । बनाइकें 
किछु गोटे छौड़ा सभ दलान पर सुतलमे कबकबाउछ लगा देने छलन्हि । कलम दिशिसँ खेला-कुदा कए 
सभ आबि रहल छल । महारक कातमे कबकबाउछक पात तोडलक आ एकर पातके चमड़ा पर रगड़लासँ 
होयबला परिणामपर चर्चा होमए लागल । क्यो अपन चमड़ा पर लगेबाक हेतु तैयार नहि छल से दलान पर 
बनाइकें सुतल देखि हुनके देह पर पात रगडि देलकन्हि । पाछाँसँ हम अबैत छलहुँ आ सभ छोड़ा तँ निपत्ता 
भए गेल, बनाइक नजरि हमरा पर पड़लन्हि । से ओ काकाकें कहि देलखिन्ह । काका हमर कोनो गप 
नहि सुनलन्हि आ दस बेर कान पकड़ि कए उट्टा-बैसी करबाक सजा भेटल । संगहि साँझमे संगी सभक 
संग खेलेबाक बदला काका आ हुनक भजार सभक संग खेत पथारक दिशि घूमबाक निर्णय भेल जाहिसँ 
हमर बदमस्ती कम होअए । बाढ़िक समय छल, नाओपर बाढिक दृश्य आ सिल्लीक शिकार । बादमे तँ 
एकर शिकारपर सरकार प्रतिबंध लगा देलक । मुदा मोन हमर टाँगल रहल गाम परक कल्पित खेल सभक 
दिस, जे हमर सभक संगी सभ खेलाइत होएताह । ई छल पहिल दिन । दोसर दिन बेरू पहर धरि हम 
एहि प्रत्याशामे छलहुँ, जे आइ फेरसँ काकाक संग जाए पड़त । ओना संगी सभकें हम ई भास नहि होमय 
देलियैक जे हम एको रत्ती चिन्तित छी आ नाओ आ ओ सभ सिल्लीक खिस्सा तन्मयतासँ सुनैत रहलाह 
। मुदा हमर मुखाकृति देखि कए काका पुछलन्हि जे आइ हमरा सभक संग जएबाक मोन नहि अछि? तँ 
हम नञि नहि कहि सकलियन्हि । मुदा फेर अपनाकेँ सम्हारैत कहलियन्हि जे मोन तँ गामे पर लगैत अछि 
। तखन काकाकॅ दया लागि गेलन्हि आ एहि प्रतिबन्धक संग जे हम आब गामपर बदमस्ती नहि करब 
हमरा गाम पर रहबाक छूटि भेटि गेल । 


गाममे डेढ़ साल धरि रहलहुँ आ जखन बाबूजीक ट्रांसफर पटना भऽ गेलन्हि, तखन बड़का भैयाक संगे 
पहलेजाघाट आ महेन्दूघाट दऽ कए पटना आबि गेलहुँ । ओतए स्कूल सभमे प्रवेश परीक्षा होइत छल आ 
बाबूजी भाएकें छठासँ सतमाक हेतु आ हमरा पचमासँ छठा आ सतमा दुनू वर्गक हेतु प्रवेश परीक्षामे 
बैसओलन्हि । आ तकर बाद हमरा ई बुझबामे आएल जे किएक हमरा बाबूजी पचमेमे छठाक विज्ञान आ 
गणित पढ़ि लेबाक हेतु कहने छलाह । प्रवेश परीक्षामे ईएह दुनू विषय पूछल जाइत छल । अस्तु हमर छठा 
आ सतमा दुनू वर्गक लेल आ भाएकें सतमाक लेल चयन जिला स्कूलमे भए गेल । फेर शहरक सरकारीयो 
स्कूलमे ड्रेस छलैक से आश्चर्य । से दुनू गोटे बाबूजीक संग दोकान गेलहुँ आ ड्रेस सियाओल गेल, दू-दू टा 
हाफ पैंट आ एक-एकटा अंगा । स्कूलक पहिलुके दिन मारि होइत-होइत बचल । एकटा छौड़ा हमरा देहाती 
कहलक तँ से तँ हमरा कोनो खराप नहि लागल । ओहि उमरिमे देहाती शब्द हमरा नीके लगैत छल, मुदा 
आइ सोचैत छी तँ लगैत अछि जे ओ ई शब्द व्यंग्यात्मक रूपें कहने छल । फेर जखन ओ देखलक जे ई 
तँ नहि खाँझाएल तखन बंगाली-बंगाली कहनाइ शुरू कएलक । हम दुनू भाइ पातर दुबर आ शुभ्र-शाभ्र 
चिक्कन-चुनमुन लगैत छलहुँ, ताहि द्वारे ओ हमरा सभकें बंगाली बुझि रहल छल। हम ई व्यंग्य नहि सहि 


सकलहूँ आ ओकरा दिशि मारि-मारि कए छुटलहूँ । भाइ बीच-बचाओ कएलक । आब ओ छौडा कानय- 
खीजय लागल आ पैघ वर्गक कोनो बदमाश विद्यार्थीकै बजाबए लेल गेल । फेर घुरि कए जे आयल तँ 
ओकर कानब-खीजब बन्न भए गेल छलैक, हमरा कहलक जे हमर भाग्य नीक अछि जे जकरा ओ बजाबए 
गेल छल से आइ स्कूल नहि आएल अछि । दू तीन दिन धरि हम ई गुन-धुन करैत रहलहुँ जे ओ ओहि 
बदमाशकें बजा कए नहि आनि लिअए । ओहिना किछु दिनुका बाद ओकरा फेर कोनो दोसर छौड़ासँ झगड़ा 
भेलैक आ ओहि दिन ओ हीरो छौड़ा स्कूल आएल छल । हमरे सोझाँमे ओ हमर कक्षामे आएल आ एक फैट 
पेटमे दोसर विद्यार्थीकै मारलकैक । क्यो बचबए लेल तँ नहि गेलैक मुदा बादमे जखन एकटा क्लासमे 
शिक्षक नहि अएलाह आ विद्यार्थी सभ खाली गप-शप कए रहल छल तखन एहि बातक निर्णय भेल जे आब 
ओहि विद्यार्थीसँ क्यो गप नहि करत आ क्लास टीचरसँ एहि गपक शिकाइत कएल जाय जाहिसँ ओ ओहि 
बदमाश विद्यार्थीक क्लास टीचरकें एहि घटनाक विषयमे बताबथि । आब ओ पिनकाह विद्यार्थी शुक-पाक करए 
लागल । फेर ओ ओहि विद्यार्थीक लग गेल ओकरा कान भरि आएल जे सभ ओकरा विरुद्धमे चालि चलि 
रहल अछि । ओ बदमाश आबि कए सभकें उठबाक लेल कहलक मुदा क्यो नहि उठल । तकन ओ हमरा 
कहलक जे उठू । हम उठि गेलहुँ आ तखन ओहिना एक-एक कऽ कए तीन चारि गोटेकें उठेलक आ फेर 
सभकें उठबाक लेल कहलक । सभ उठि गेल । तखन सभकें धमकी देमए लागल । मुदा एहि बेर हमर 
सभक क्लास मोनीटर किछु हिम्मतसँ काज लेलक आ ओकरा ओहि छौड़ाक विषयमे कहए लागल । हमरा 
देखा कए कहलक जे एकरा देखैत छी? कनियो बदमाश लगैत अछि, एकरो अहाँक नाम लऽ कए दबाड़ि 
रहल छल । ओ छोड़ा तँ हुण्ड छल से ओकर पारा चढ़ि गेलैक आ हमर वर्गक पिनकाहा छौड़ाकें चेतौनी 
देलकैक जे आइ दिनसँ कनैत-खिजैत ओकरा लग नहि आओत आ ओकर नाम लऽ कए ककरोसँ झगड़ा नहि 
करत । एहिना स्कूल चलि रहल छल आकि एक दिन एकटा छौड़ा वर्गमे पिहकी मारि देलकैक । ओ छौड़ा 

बीचहिमे बम्बई भागि गेल छल बाल कलाकार बनबाक लेल । घुरि कए आएल तँ वर्ग शिक्षक पुछलन्हि जे 
किएक घुरि अएलहुँ । तँ ओ हुनका कहलकन्हि जे सभ कहलक ओतए कहलक जे एतए तँ सभ बी.ए., 
एम.ए. अछि, अहाँ कमसँ कम मैट्रिको कए लिअह । आब पिहकीक बाद वर्ग शिक्षक पढाइ छोडि कए 
ओकर अन्वेषणमे लागि गेल । पिहकी कोन दिशिसँ आयल । बहुमतक आधार पर एक कातकें छाँटि देल 
गेल । आब आगूसँ आएल आकि पाछूसँ । ताहि आधार पर सेहो एकटा बेंच निर्धारण भए गेल । ओहि बेंच 
पर छह गोटे छलाह । आब इई निर्धारण होमए लागल जे बाम कातसँ आयल आकि दहिनसँ । फेर छहमे सँ 
दू गोटेक निर्धारण बहुमतक आधार पर कएल गेल । ओहिमेसँ एकटा हमरा लोकनिक बम्बझया हीरो छलाह, 
जनिकर बम्बइक खिस्सा टिफिनसँ लऽ कए लेजर क्लास धरि चलैत रहैत छल । मुदा एहि दुनू गोटेमे 
१:१ केर टाइ भए गेल कारण क्यो मानए हेतु तैयार नहि जे पिहकी के मारलक” । 


एकर बाद डायरी खाली छल । नन्द बेटाकें बजा कए डायरी दए देलन्हि आ मात्र ई कहलन्हि जे पढाई पर 
ध्यान दिअ । एहि बात पर लज्जित होएबाक कोनो बात नहि छल मुदा आरुणिकें हुनकर भाए बहिन एहि 
गपक लेल बहुत दिन धरि किचकिचाबैत रहलखिन्ह । अस्तु एक दिन ओ डायरीकें फाड़ि देलन्हि आ ई 
आत्मकथात्मक उपन्यास पूर्ण होएबासँ पहिनहि खतम भए गेल । 


नन्दक अव्यव्स्थाक विरुद्ध शुरू कएल गेल संघर्ष किछु दिनका विराम लेने छल । गाममे बच्चा सभ डेढ़ 
साल रहल छलन्हि, दरमाहा बहुत दिन धरि बन्द छलन्हि । गाममे पैघ भाए एकटा भावी राजनीतिज्ञके कहि 
कए नन्दक पदस्थापन क्षेत्रीय काजसँ हटा कए ऑफिसमे चित्र परियोजना आकि डिजाइनमे करबाए देने 
छलखिन्ह । संगे ईहो कहने छलखिन्ह जे अपन ऑफिस जाऊ आऊ आ बच्चा सभ पर ध्यान दिअ । 
सभसँ मिलि जुलि कए रहू । नन्द पटना आबि कए भाएक सभ गप पर ध्यान देने छलाह । पटनामे बेटीक 
कॉलेजमे नामांकन करबाए महाविद्यालयक पार्श्वमे किरायापर घर ताकलन्हि । दुनू बेटाक नामांकनक हेतु प्रवेश 
परीक्षा केर फॉर्म सभ भरबाए सभकें पटना बजा लेलन्हि । भातिजकें कहलखिन्ह जे सभकें लए कए आबि 
जाऊ आ पहलेजाघाटमे बच्चा बाबू बला नहि वरन बिहार सरकारक स्टीमर पकड़बाक आदेश देलखिन्ह । 
कारण एकटा निजी स्टीमर बच्चा बाबूक सेहो चलैत छल मुदा ओ बेशी पसेन्जर लए कऽ चलैत छल, 
संगहि सरकारी स्टीमर अपन समयसँ चलैत छल, ओहिमे पैसेंजर होए वा नहि । सरकारी स्टीमरमे यात्रीक 
संख्या सीमित छल ताहि हेतु टिकट केर नियमित हिसाब छल आ सभ यात्रीक बीमा होइत छल, ई बात 
निजी स्टीमरमे नहि छल । भातिजक संग पत्नी आ पुत्र-पुत्री सभ आबि गेलखिन्ह । गंगा ब्रिज कॉलोनीमे 
नन्द एकाकी रहैत छलाह । परिवारक लोककें सेहो आसपड़ोससँ बेशी मेल-जोल करबाक अनुमति नहि देने 
छलाह । मुदा पटनामे सभटा उनटि गेल छल । पड़ोसमे एकटा रिटायर्ड फौजी छलाह, एकटा बिहार 
सरकारक पुलिस छलाह आ एकटा बिहार सचिवालयक कर्मचारी । नन्द दुनू बेटाकॅं लए अगिला दिन तीनू 
गोटेक घर गेलाह आ सभसँ नमस्कार-पाती करबओलखिन्ह । बेटा-बेटी सभ स्कूल जाए लागल छलन्हि । 
नन्द पाँच किलोमीटर ऑफिस पएरे जाथि आ घुरती काल घरक काज-उद्यम सेहो करैत आबथि । जेना 
बृहस्पतिकें हाट लगैत छल तँ ओतएसँ हरियर तरकारी, चाउर दालि इत्यादि आनब ई सभ । हाट रविक 
छुट्टीक दिन सेहो लगैत छल आ ओह्‌ दिन अपने जा कए सभटा घरक काज करैत छलाह । बच्चा सभक 
काज मात्र पढ़बा धरि सीमित छल । दूध पैकेट बला अबैत छलन्हि कारण उठाना दुहबाए कए अनबामे 
बच्चा सभक पढ़ाईमे भाँगठ पड़ैत । बड़का बेटा जे गंगा ब्रिज कॉलोनीमे कहियो ककरो फूल उखाडि लैत 
छल आ कहियो ककरो खिड़की पर गिट्टी फेंकि दैत छल, डेढ़ सालक ग्राम प्रवासक बाद शान्त भए गेल 


छलन्हि । नन्दके मोन छन्हि जे कॉलोनीमे एक बेर बेटाकें लए पडोसीक ओहिठाम गेल छलाह आ 
पड़ोसीक पल्नीसँ बेटा क्षमा याचना कएने छलखिन्ह । कारण कार्यालयसँ अएला उत्तर ज्ञात भेल छलन्हि 

जे बेटा हुनका पर गिट्टी फॅंकने छलखिन्ह, जखन ओ बेचारी खिड़की लग ठाढ़ि बाहर दिशि किछु देखि रहल 
छलीह । आ छोट बेटा एक बेर कोनो पैघ बच्चाकें पाथर फॉकि कए मारने छलखिन्ह, जखन ओ बच्चा 
साइकिल पर चढ़ल छल । भेल ई छल जे ओ पैघ बच्चा कॉलोनीक एक चक्कर काटि कए सायकिल 
लौटेबाक अपन वचनक पालन नहि कएने छल आ घुरलाक बाद दोसर चक्कर लगा कए अबैत छी ई बजैत- 
बजैत साइकिल लए आगू बढि रहल छल । छोटका बेटा क्षमा याचना करबासँ सेहो मना कए देने छलखिन्ह 
कारण ओ सोचैत छलाह जे हुनकर कोनो गलती नहि छलन्हि । बेश तखन एहि बेर बच्चा सभकें जखन 
नन्द पड़ोसी सभसँ भट करबाबए लेल गेल छलाह तावत धरि बड़का बेटा तँ पूर्णतया अपन चञ्चल 
स्वभावक विपरीत स्वभावक भए गेल छलाह मुदा छोट बेटा अपन स्वभावपर दुराग्रह करैत स्थिर छलाह । 
नन्दक दुनू बेटा वर्गमे प्रथम अबैत छलन्हि । किछु दिन धरि सभटा ठीक-ठाक चलैत रहल । पुरनका 
सभटा चिन्ता-फिकिर लगैत छल जेना खतम भए गेल होअए । गामक एक दू गोटे सेहो पटनामे रहैत छलाह 
। महिनामे एकटा रवि निश्चित छल, जाहि दिन सभ गोटे कतहु घुमए लेल जाइत छलाह । एक रवि कोनो 
गाँआक अहिठाम तँ कोनो आन बेर चिड़ियाखानाक यात्रा । एक बेर चिडियाखाना गेल रहथि सभ गोटे तँ 
आरुणि नन्दकें पुछलखिन्ह- 


“हमरा सभ आयल छी चिडियाखाना, बाहरमे बोर्ड लागल अछि बोटेनिकल गार्डेनक आ गेटक ऊपरमे 
लिखल अछि बायोलोजिकल गार्डेन” | 


“पहिने सोनपुरमेला सभमे अस्थायी चिड़ै सभक प्रदर्शन होइत छल आ लोकक जीह पर ओकरा लेल 
चिडियाखाना शब्द आबि गेल । मुदा एतए तँ कताक बीघामे वृक्ष सभ लागल अछि, प्रत्येक वृक्ष पर ओकर 
नाम आ वनस्पतिशास्त्रीय विवरण सेहो लिखल अछि आ तहि द्वारे एकर नाम अंग्रेजीमे वनस्पति उद्यानक 
लेल बोटेनिकल गार्डन पडि गेल । मुदा बादमे अनुभव कएल गेल जे जन्तु आ वनस्पतिक रूपमे दू तरहक 
जीवविज्ञान अछि । एहि उद्यानमे वनस्पति, चिड़ै आ बाघ-सिंह इत्यादि सेहो प्रदर्शित अछि । ताहि द्वारे एकर 


नाम बायोलोजिकल गार्डन वा जैविक उद्यान दए देल गेल । पुरनका बोर्ड जतए-ततए रहिये गेल” । 


एक बेर सभ गोटे गेल रहथि एकटा गाँआक अहिठाम । ओतए चर्चा चलए लागल जे गंगा पुल केर उद्घाटन 
दू तीन सालसँ एहि साल होयत- अगिला साल होएत एहि तरहक चरचा अछि । नन्दसँ ओ लोकनि 
पुछलखिन्ह- 


ww 


“अहाँक बुझने कहिया धरि एहि पुलक उद्धाटन भए जएतैक । मुख्यमन्त्री तँ कहने छथि जे एहि साल एकर 
उद्घाटन भए जएतैक” । 


“कहियो नहि होएतैक । दू-तीन सालसँ तँ सुनि रहल छियैक। यावत एकटा पाया बनैत छैक तँ ओहिमे 
ततेक ने बालु देने रहैत छैक जे किछु दिनमे दरारि पडि जाइत छैक । फेर राता-राती ओकरा तोडि कए 
फेरसँ नव पाया बनेनाइ शुरू करैत जाइत अछि” । 


गंगा पुलक चरचा सुनि नन्दक सोझाँ पाया परसँ गंगाजीमे खसैत जोन-मजदूर सभक चित्र नाचि जाइत 
छलन्हि । नन्दक विवाद ठिकेदार आ संगी अभियन्ता सभसँ काजक संबंधमे होइत रहैत छलन्हि । एकटा 
पायाक कार्यक संबंधमे नन्द अपन विरोध प्रकट कएने छलाह, किछु दिनुका बाद ओ पाया फाटि गेल, एकटा 
पैघ दरारि पडि गेल छल बीचो-बीच । राता-राती ठिकेदार-अभियन्ता लोकनि ओकरा तोड़बेलन्हि । राति 
भरिमे कतहुसँ ओतेक विशाल पाया टूटि सकैत छल कैक दिन लगैत? से अगिला दिन दरारिक स्थान पर 
तिरपाल बिछाओल गेल, जे ककरो नजरि नहि पडि जाइ । एहि घटनाक चरचा बहुत दिन धरि होइत रहल 
। नन्दक आदर अपन नीचाँक कर्मचारीक बीच एहि घटनासँ बढि गेल छलन्हि मुदा आब ठिकेदार आ 
अभियन्ता लोकनिक बीच नन्द रावण बनि गेल छलाह । सभ टा काज ठीक-ठाक चलि रहल छल । 
नन्दक बच्चा सभ गणित आ विज्ञानक अंकगणितीय प्रश्न सभ जनबरीसँ मार्च धरि बना लैत छलन्हि । मुदा 
घरक सभ काज किएक तँ नन्द स्वयं कए लैत छलाह, नन्दक बच्चा सभ स्कूल गेनाइ आ घर अएनाइक 
अतिरिक्त बाहरी दुनियासँ अनभिज्ञ छलाह । कतओ घुमए जाथि तँ नन्दक संगे, एक तरहें बुझू जे नन्दक 
बच्चा सभक व्यक्तित्व एकटा अलगे रीतिसँ निर्मित भए रहल छलन्हि । नन्द सामान्य जीवन व्यतीत कए 
रहल छलाह मुदा गंगा पुलक कोनो चरचा हुनकर अन्तरमनमे हुलिमालि शुरू कए दैत छलन्हि । आ ताहि 
दवारे शनैः-शनैः गाँआ-घरुआक आ दोस्त-महीम लग जएबाक क्रम कम होमए लागल । फेर नञि तँ कोनो 
दोस्त-महीम, नञि तँ कोनो दोस्तक घर अएनाइ-गेनाइ । 


ओहि समयमे मीडिअम वेभक एकटा जापानी ट्रांजिस्टर नन्दक घरमे छलन्हि, वैह मनोरंजनक एकमात्र साधन 
छल । हुनकर बच्चा सभ एकरा रेडियो कहैत जाइ छलाह, आ नन्द बुझबैत छलखिन्ह जे रेडियो बड्ड पैघ 
होइत अछि, ट्रांजिस्टर आकारमे छोट होइत अछि । नन्द जखन नोकरी शुरू कएने रहथि तँ बुश कम्पनीक 
एकटा रेडियो गाम लए गेल छलाह । साँसे टोलबैय्याक भीड़ जुमि गेल छल रेडियो सुनबाक लेल । ओ 
जापानी मीडिअम वेभ रेडियो मझोला आकारक बैटरीसँ चलैत छल आ खूब बैटरी खाइत छल इई ट्रांजिस्टर 
। बैटरी प्रायशः महिनाक दस तिथि धरि चलैत छल । बैटरी एक महिनामे एक बेर अबैत छल, महिनबारी 
किरानाक वस्तुजातक संग । से नन्दक बच्चा लोकनिक मनोर॑जनक ओ साधन महिनामे बीस दिन काज नहि 
करैत छल । आ ताहि द्वारे बच्चा सभ पलंगक दुनू कात दू टा गोल पोस्ट बनबैत छलाह। ई गोल पोस्ट 
प्लास्टिकक एक-दोसरामे जुड़य बला खेल सामग्रीसँ बनैत छल, ई खेल सामग्री पता नहि कतेक दिनसँ घरमे 
पड़ल छल, प्रायः गंगा ब्रिज कॉलोनीमे कोनो संगी देने छलखिन्ह । नन्दक दुनु बेटा दुनू दिशि ककबाक 
स्टिकसँ खेलाइत छलाह । ए बी सी डी क कचकाराक खेल सामग्री बॉल बनैत छल । खेलक निअम सेहो 


भिन्न छल। मात्र एक शॉटमे एक गोल पोस्टसँ दोसर गोल पोस्टमे गोल करए पड़ैत छल । एहि तरहक 
कैकटा नूतन क्रीडाक जनक छलाह नन्दक दुनू पुत्र । एहि तरहेँ समय बितैत गेल । बाहर एनाइ-गेनाइ 
किछु कम भैये गेल छल । तकर बाद दूटा घटना भेल । एक तँ छल गङ्गा पुलक उद्घाटन । आ दोसर 
छमाही परीक्षामे नन्दक दुनू बेटा पहिल बेर प्रथम स्थान प्राप्त नञि कए सकल छलाह । एकर बाद नन्द 
असहज होमए लगलाह । ओना एहि दुनू घटनामे कोनो आपसी सम्बन्ध नहि छल मुदा नन्दक अन्तर्मनक जे 
हुलिमालि छलन्हि से बढ़ए लगलन्हि । आब ओ किएक तँ सरकारी तन्त्रसँ न्याय नञि पाबि सकल छलाह आ 
पुत्र लोकनि सेहो पढ़ाईमे पिछडि गेल छलन्हि, से अदृश्य शक्तिक प्रति हुनक आशक्ति फेरसँ बढ़ए लगलन्हि 

। सभ परिणामक कारण होइत छैक आ कारणक निदान जखन दृश्य तन्त्र द्वारा नञि होइत अछि, तखन 
अदृश्यक प्रति लोकक आकर्षण बढि जाइत अछि । आ नन्द तँ अदृश्यक प्रति पहिनहिसँ, बाल्यकालेसँ 
आकर्षित छलाह । 


८८ नन्द छथि ११ ? 


एक गोट अधवयसू, मुँहक दाँत पान निरन्तर खएलासँ कारी रंगक भेल, पातर दुबर पिण्डश्याम रंगक, नन्दक 
घरक ग्रील खटखटा कए पुछलन्हि । 


“नहि । ऑफिससँ नहि आएल छथि मुदा आबैये बला छथि । भीतर आउ, बैसू”- नन्दक बालक 
कहलखिन्ह । 


“हम आबि रहल छी कनेक कालक बाद” । 


किछु कालक बाद नन्द सुरसुरायल अपन धुनमे, जेना ओ अबैत छलाह बिना वाम-दहिन देखने, घर 
पहुँचलाह । पाछाँ लागल ओहो महाशय घर पहुँचलाह । नन्द हुनका देखि बाजि उठलाह- 


“शोभा बाबू। कतेक दिनुका बाद” । 


“चिन्हि गेलहुँ”- शोभा बाबू बजलाह । 


आ एकर उत्तरमे नन्द बैसि गेलाह आ हुनकर आँखिसँ दहो-बहो नोर चुबए लगलन्हि । 


“एह बताह, अखनो धरि बतहपनी गेल नञि अछि”। शोभाबाबूक अन्तर्मन एहि तरहक आदर पाबि गदगद भए 
रहल छल। 


शोभाबाबू छलाह कछबी गामक । नन्दक सभसँ पैघ बहिनक दिअर । बहिन बेचारी तँ मरिए गेल छलीह, 
भगिनी मामागाममे - नन्दक गाम मेहथमे- पेट दुखएलासँ अकस्माते काल-कवलित भए गेल छलीह । नन्दक 
बहिनौउ बढ़िया चास-बास बला घोड़ापर चढि लगान वसूली लए निकलैत छलाह । मुदा भगिनीक मुइलाक 
बाद बहिनौउसँ सम्बन्ध कम होइत गेल छलन्हि । कोनो जानि बुझि कए नहि वरन्‌ अनायासहि । आ आइ 
पचीस सालक बाद शोभाबाबूसँ पटनामे भेट भेल छलन्हि । 


““ओझाजी कोना छथि। हमरासभ बहुत कहलिअन्हि जे दोसर विवाह कए लिअ मुदा नहि मानलन्हि”। 


“आब ओ पुरान चास-बास खतम भए गेल । जमीनदारी खतम आ चास-बास सेहो । मुदा खरचा वैह पुरनके 
। से खेत बेचि-बेचि कतेक दिन काज चलितए । सभ बाहर दिस भागए लागल । मुदा हम कहलिअन्हि जे 
अहाँ हमरा सभसँ बहुत पैघ छी, बहुत सुख देखने छी, से अहाँ बाहर जाए कोनो छोट काज करब से हमरा 
सभकें नीक नहि लागत” । 


शोभा बाबू कंठमे पानक पात आबि जएबाक बहन्ना कए चुप भए गेलाह मुदा सत्य ई छल जे हुनकर आखि 
आ कठ दुनू भावातिरेकमे अवरुद्ध भए गेल छलन्हि । किछु काल चुप रहि फेर आगाँ बाजए लगलाह- 


“से कहि बिना हुनकर औपचारिक अनुमति लेने घरसँ चूडा-गूड लए निकलि गेलहुँ । रने-बने सिमरिया स्नान 
कए नाओसँ गंगापार कएलहुँ आ सोहमे पटना पहुँचि गेलहुँ । पहिने एकटा चाहक दोकानपर किछु दिन काज 
कएलहुँ । ओहि दिनमे पटनामे अपन सभ दिसका लोक ओतेक मात्रामे नहि रहथि । अवस्थो कम छल । 
फेर कैक साल ओतए रहलहुँ, बादमे पता चलल जे एहि बीच गाममे तरह-तरहक गप उड़ल । जे मरा गेल 
आकि साधु बनि गेल शोभा । फेर जखन अपन चाहक दोकान खोललहुँ तखन जा कए गाम एकटा 
पोस्टकार्ड पठेलियैक । आब तँ बीस सालसँ बी.एन.कॉलेजिएट स्कूल लग चाहक दोकान चला रहल छी । 
ओतहि पानक स्टॉल सेहो लगा देने छियैक” | 


“सभटा दाँत टूटि गेल शोभा बाबू” । 


“चाहक दोकानमे रहैत-रहैत चाह पीबाक हिस्सक भए गेल । मुदा ताहिसँ कोनो दिक्कत नहि भेल । मुदा 
जखन पानक दोकान आबि गेल तखन गरम चाह पिबियैक आ ताहिपरसँ ठंढ़ा पान दाँत तरमे धए दियैक से 
ताहिसँ गरम-सर्द भेलासँ सभटा दाँत टूटि गेल” । 


एहि गपपर नन्द आ शोभा बाबू दुनू गोटे हँसि पडलाह । 


फेर गप-शप चलए लागल । शोभाक भौजी तँ मरि गेल छलीह मुदा जाँ भतीजी जिबैत रहितथि तँ मेहथ 
कछबीक बीच संबंध जीवित रहैत मुदा बिपति जे आएल तँ सभटा एके बेर । नन्दकें मोन पडलन्हि जे 
भगिनी खेलाइत छलीह पड़ोसमे आ आबि कए नन्दक माएकें कहलन्हि जे फलना-अँगनाक फलना पेटपर हाथ 
राखि देलकन्हि आ तखने तेहन पेट-दर्द शुरू भेलन्हि जे कतबो ससारल गेलन्हि तैओ नहि ठीक भेलन्हि आ 
नन्दक आँखिक सोझाँमे बचियाक रहस्यमय मृत्यु भए गेलैक । 


ww 


शोभाबाबू कहलन्हि- “ओ बचियो टा जे जीबति रहितए तँ सम्बन्ध जुडल रहितए”। 


मुदा नन्द जेना कतहु दोसर ठाम चलि गेल छलाह । अपन ओहि विषयपर जे हुनका प्रितगर छलन्हि, 
बच्चेसँ । ई जे पारिवारिक जंजाल, हाटसँ तरकारी आनब, बच्चाक परीक्षाक परिणामक चिन्ता करब, ई सभ 
अपन अग्रजक कहलासँ कुमोनसँ कए रहल रहथि । 


गंगा ब्रिजक उद्घाटन भए गेल आ ठुनू पुत्र वर्गमे प्रथम नहि केलकन्हि । फेर पुत्री सेहो विज्ञान लेने छलीह, 
अन्तर स्नातकमे ताहूमे जीवविज्ञान । मुदा शनैः-शनैः छमाही आएल, वार्षिक परीक्षा आएल मुदा सभकेँ अंक 
तँ नीक आबन्हि, मुदा प्रथम स्थान नहि प्राप्त होइत छलन्हि । गंगा-ब्रिज आ परीक्षाक अंकमे तँ कोनो परस्पर 
संबंध नहि छल । मुदा नन्दक विश्वास माता-पिताक कर्मसँ पुत्र-पुत्रीक आगाँ बढ़बापर छल । गंगा-पुल 
निर्माणमे जे भ्रष्टाचार छल ओकर विरुद्ध अभियानमे हुनकर विफलता आ अग्रजक कहलापर पारिवारिक 
उत्तरादायित्व पूरा करबाक प्रयास एकर कारण छल । एहि बीच एक बेर बच्चा सभक काका आ नन्दक 


अग्रज पटना डेरापर अयलाह। नन्द गोर लागि कए कहलन्हि- 
“गंगा पुल देने आयल छी आकि स्टीमरसँ”। 

“आयल तँ छी स्टीमरसँ, बुझले नहि छलए जे गंगा पुलक उद्धाटन भए गेल छैक । से घुरब तँ पुलक रस्ते 
जाएब । सुनैत छियैक जे नबका-नबका डीलक्स कोच सभ ढेरक-ढेर खुजल छैक” । 


“नहि कोनो जरूरी नहि अछि पुलसँ जएबाक । बड़ड गड़बरी भेल छैक एकर निर्माणमे । कहियो धसि 
जएतैक” । 


अग्रजके किछु बुझि नहि पडलन्हि जे की भेल अछि नन्दकें । 


“मोन ठीक रहैत छह ने । दमा बेशी तंग तँ नहि कए रहल छह”- दुनू भाँए दमाक रोगी छलाह । 


“नञि से सभ ठीक अछि । मुदा अहाँक कहलासँ सभटा पुरान गप बिसरबाक चेष्टा कएलहूँ । ओहि पुल 
निर्माणमे जे सभ भेल, मजदूर सभक पायापर सँ घुरछाही खा कए खसैत देखैत रहलहुँ, सैकडामे मजदूरसभ 
मरि गेल । आ भ्रष्टाचारसँ अपन घर भरलन्हि अभियन्ता लोकनि । आब जखन पुलक उद्घाटन भेल तखन 
मात्र ३० टा मजदूरक नाम शिलापर लिखि कए टाँगि देलन्हि आ सभ अभियन्ताकें पुरस्कारक घोषणा भए 
गेल । कहिया ई पुल टूटि कए खसि पड़त तकर कोनो ठेकान नहि । हम संघर्ष शुरू कएलहुँ तँ दरमाहा 
बन्द करा दए गेल । सभ स्थानांतरणक बाद दरमाहा बन्द भए जाइत अछि आ परिवारकें गाममे छोड़ए 
पड़त अछि । अहाँक कहलासँ संघर्षकें छोडि एहि स्थानांतरणमे अएलहुँ । बिसरए चाहलहुँ सभटा । खसैत 
लहास, कनैत हुनकर सभक परिवार । सपनामे अबैत रहल ई सभ सहस्रबाढनिक रूप बनि कए । हमरे 
सन कोनो शापित आत्मा अछि ओ सहस्रबाढनि जे अपन संघर्ष अधखिज्जू छोडि मरि गेल होएत आ आब 
ब्रह्माण्डमे घुरिआ रहल अछि । आब देखू तीनू बच्चाक परीक्षा परिणाम, सभदिन प्रथम करैत अबैत रहथि, 
आब की भए गेलन्हि । हम जे संघर्ष बीचेमे छोड़लहुँ तकर छी ई परिणाम”। नन्द हबोढ़कार भए कानए 
लगलाह । 


“धुर बताह । जे भ्रष्टाचार कएलन्हि से ने जानताह । जे मजदूर लोकनिक अधिकार मारलन्हि तिनका ने 
फल भेटतन्हि । अहाँ तँ अपना भरिसक संघर्ष करबे कएलहुँ । आ अपन पारिवारिक जीवन के नञि 
चलबैत अछि । दोसराक गलतीक द्वारे अपन बच्चासभकें बिलटऽ देबैक । एहिमे एकर सभक कोन कसूर 
छैक?” 


फेर दुनू भाएँक गाम-घरक गप-शप शुरू भेलन्हि । नन्द बजैत-बजैत कतहु बीचमे गुम भए जाइत छलाह । 
अग्रजकें बुझल छलन्हि जे ई बिहारि आब नहि थम्हत । बोल-भरोस दैत रहलाह मुदा बच्चेसँ देखने छथि 
नन्दक जिदपना, नहि जानि आब की करत । भाबहुसँ सोझाँ-सोाँझी गप नहि होइत छलन्हि । मुदा अपरोक्ष 
सम्बोधन कए कहलन्हि- 


“कनियाँ आब अहींपर अछि । बच्चा सभपर ध्यान राखब”। 


नन्द अग्रजकें संग लऽ जा करए महेन्दूघाटमे स्टीमरपर छोडि अएलाह, कारण हुनका डर छलन्हि जे कतहु 
ई बीचेमे बससँ पुलक रस्ते नहि बिदा भए जाथि आ पुल तँ आइ नहि तँ काल्हि धसबे करत । 


तकर बाद ज्योतिष कुण्डली इत्यादिक खोज-बीन प्रारम्भ केलन्हि नन्द । भिन्न-भिन्न तरहक पाथर सभ, रत्न 
सभ बच्चा सभक हाथमे देलन्हि आ अपन आँगुरमे पहिरए लगलाह । एक बेर हनुमान चलीसा कीनि कए 
अनलन्हि तँ जतेक गोटे घरमे छल सभक लेल एक-एकटा आनि लेलन्हि । पाँच-दस टा फाजिले घरमे रहैत 


छल, लोक सभक लेल । जे बाहरसँ आबथि हुनका एक-एक टा हनुमान चलीसा पकड़ा देल जाइत छलन्हि 
। एहि धोखा-धोखीमे एक दिन नन्दकैँ एकटा ठक तान्त्रिकसँ भेट भए गेलन्हि । नन्दक मनोविज्ञानके ओ 
तेनाकॅं पकड़लक जे नन्द हुनका भगवानक दूत बुझए लगलाह । ओ तांत्रिक अपना लग सभ वस्तुक 
समाधान रखने छल, भ्रष्टाचारीकें दण्ड दिआ सकबाक, बच्चा सभक रिजल्ट नीक करेबाक, सभकेँ स्वस्थ 
रखबाक आ आर आर तरहक समस्या सभक । ई सभटा समस्याक समाधानक आधार छल तंत्र विज्ञान, 
जकर विश्वसनीयतापर कोनो प्रकारक अविश्वास नन्दकें कहियो नहि छलन्हि । ओ तान्त्रिक नन्दसँ गुप्त पूजा- 
पाठ लेल पाइ-कौड़ीक माँग करए लागल । ओ तान्त्रिक कहियो कहन्हि जे माता सपना देलन्हि अछि जे 
आब दुष्टक नाश होएत । आबए दिऔक आसिन, शारदीय नवरात्रमे सम्पूर्ण सिद्धि भए जायत । फेर मारि 
रास पूजा पाठक विधि, शवासन-योग आदि बता देलकन्हि नन्दकें आ नन्द ओहि सभ विधिक अनुसरण ओहिना 
करए लगलाह जेना एकटा विद्यार्थी अपन गुरुक पाठक अभ्यास निअमक अनुसार करैत अछि । आसिन भरि 
सभ काज छोडि नन्द एहि सभमे लागल रहलाह मुदा आसिन आएल आ चलिओ गेल मुदा नञि किछु हेबाक 
छल आ ने किछु भेल । आसिनमे कहल गेल जे आब भ्रष्ट अभियन्ता सभकें सजा भेटबे करतैक, आबए 
दिऔक बरखा । एहिना साल बीति गेल मुदा सजा दिएबाक जे समय सीमा छल से आगाँ बढ़ेत रहल । 
पंडितजीकें किछु आर्थिक समस्या सेहो अएलन्हि आ नन्दकें तकर भार वहन करए पड़लन्हि । घर-द्वारपर 
पंडितजीक बच्चा सभ सेहो तांत्रिक विद्या शुरू कए देलक । पलंगक नीचाँ भगवती- ई शब्द पंडितजी वा 
तांत्रिकजीक बच्चा बाजथि आ नन्द पलंगक नीचाँ भगवतीके ताकए लागथि । फेर पंडितजी विवाह-दानक 
प्रस्ताव अपन पुत्र-पुत्रीक राखए लगलाह , नन्दक इंजीनियर भातिजसँ अपन पुत्रीक आ अपन पुत्रसँ नन्दक 
पुत्रीक । आब नन्दक मोन उचटि गेलन्हि, यावत अपना धरि गप सीमित छलन्हि तावत धरि स्वीकार छलन्हि 
मुदा बाल-बच्चाक अहित हुनका कहियो स्वीकार नहि भेलन्हि । एम्हर गामक एक-दू गोट नन्दक भातिज आ 
नन्दक भैया सेहो तांत्रिकके घरपर जाए रबाडि देलखिन्ह, से ओहो अन्तमे स्वीकार कए लेलक जे ओकरा 
कोनो तंत्र-मंत्र नहि अबैत छैक आ नहिये ओ एहि विधिसँ ककरो सजा दिआ सकैत अछि । नन्दसँ लेल पाइ 
ओ घुरा देत ओ ई गप सेहो कहलक, मुदा कहियो पाइ घुरा नहि सकल । नन्दक लेल ई एकटा पैघ 
आघात छलन्हि। तांत्रिकक घरक बगलसँ जाथि मुदा नहि तँ वैह टोकैत छलन्हि आ नहिये नन्द ओकरा 
टोकैत छलखिन्ह । एम्हर नन्दक पुत्रीक विवाह भए गेलन्हि आ नन्द जेना सभ दिससँ आसरा छोडि बिना 
लक्ष्यक जिनगीक पथपर आगाँ बढ़ए लगलाह । 


पएरे ऑफिस गेनाइ-एनाइ, साँझमे सोचैत रहनाइ । किछु ग्रंथ सभक जे पठन होइत छलन्हि सेहो बन्न भए 
गेल छलन्हि । बच्चा सभक संग बैसि कए जे पढ़ैत छलाह सेहो आब कहाँ भऽ पबैत छलन्हि । फगुआ आ 
दुर्गापूजामे गाम जेबाक जे क्रम छलन्हि सेहो आब टूटि रहल छलन्हि । पूरा परिवार आब मात्र दुर्गापूजामे 


गाम जाइत रहथि । मुदा नन्द फगुआमे असगरे गाम जेनाइ नञि बिसरैत छलाह । एहिना गाम जाइ आबएमे 
नन्द गाममे एकटा दूरक पीसाक एहिठाम जाए आबए लगलाह । पीसा कालीक भक्त रहथि । हुनकर गाम 
नन्दक गामक बगलमे छलन्हि । बेचारे नीक लोक । नन्द हुनका लग जाथि आ प्रवचन सुनथि । फेर 
हुनकासँ दीक्षा सेहो लेलन्हि । काली-सहरत्रणामक पाठक अतिरिक्त आर किछु नञि, नन्द भरि दिन ओही 
पाठमे लागल रहथि । नन्दक मोनमे डाइन-जोगिन सभक विचार अबैत रहैत छलन्हि । आस-पड़ोसक लोककें 
शंकाक दृष्टिएँ देखैत रहैत छलाह । बच्चा-सभक संग परीक्षा दिआबय जाइत छलाह, शंकित मोने जे हुनकर 
कोनो शत्रु हुनकर बच्चा सभकों हानि नञि पहुँचाबए । मुदा पीसाजीसँ दीक्षा लेलाक बाद हुनकामे 
विरक्तिजनित आत्मविश्वास आएल छलन्हि । फेर सभटा मन्थर गतिसँ होमए लागल । बच्चा सभक पढ़ाइ- 
लिखाइ, ओकर सभक नोकरी-चाकरी । वैह मध्यम वर्गक जोड़ल पाइ, वैह मध्यमवर्गीय आकांक्षा । बिआह- 
दानक झमेला । घरक आ बाहरक छोट-मोट वाद-विवाद । बच्चा सभक विश्वसँ प्रतियोगिता करबाक साहस 
देखि नन्द जेना आर आश्वस्त भऽ गेल छलाह । कारण घरसँ बाहर कहियो हुनकर बच्चा सभ निकलैत नहि 
रहए । घर अएलाक बाद दोस-महीम सभ सेहो नहि । बाहरक दुनियाँसँ तैयो प्रतियोगिता कए रहल छल । 
प्रतियोगिता परीक्षाक लिखित परीक्षामे उत्तीर्ण भऽ जाइत छलाह मुदा साक्षात्कारमे भाषा आ प्रान्तक गप आबि 
जाइत छलन्हि । नन्द बच्चा सभक कहियो ओहि तरहक वातावरणमे पालन नञि कएने छलाह से बच्चो सभ 
आश्चर्यचकित भऽ जाइत छलाह जे ई कोन नव परिवेश अछि । मुदा फेर नन्दक दुनू पुत्र नोकरीमे लागि 
गेलाह । आरुणिसँ नन्दकें जतेक पैध पदक आशा छलन्हि से तँ ओ नञि पाबि सकल रहथि मुदा भारत 
सरकारक बी ग्रुपक नोकरी भेटि गेल छलन्हि हुनका । जमाय सेहो अभियन्ता छलखिन्ह ओ सेहो सरकारी 
सेवामे लागि गेलाह । दोसर बेटा सेहो बैंकमे अधिकारी बनि गेलन्हि । सिनेमा हॉलमे १० बरखसँ सिनेमा 
नहि देखने रहथि नन्दक बच्चा सभ । पटनाक पूजाक मेला, पटनदेवी, गोलघर किछु नहि देखने छलाह 
नन्दक बच्चा सभ । एहि विषयपर पहिने तँ लोक हँसी करन्हि मुदा बादमे सभक लागए जे ईएह तँ नन्दक 
परिवारक विशिष्टता तँ नहि बनि गेल अछि । नन्दक घरमे टेलीविजन सेहो नहि छलन्हि ई सेहो लोक सभक 
लेल आश्चर्यक विषय छल । नन्द आ हुनकर सम्पूर्ण परिवार भारतीय टेलीविजनपर प्रसारित भेल रामायण 
धारावाहिकक एकोटा एपीसोड नहि देखने छलाह । कारण नन्दक घरमे टेलीविजन छलन्हि नहि आ क्यो गोटे 
दोसराक घर ओहुना नहि जाइत रहथि, टी.वी. देखए लेल जएबाक तँ प्रश्ने नहि छलए । नोकरी पकड़लाक 
बाद आरुणि घरमे एकटा टेलीविजन अनलन्हि । ओतए महाभारतक प्रचार देखि नन्द एक दिन पत्नीकें 
कहलखिन्ह- 


“अपन टी.वी.मे महाभारत किएक नहि दैत अछि” । 


“अपना टी.वी.मे खाली डी.डी.१ अछि । ऊपरमे एक गोटे रहैत छथि से कहैत रहथि जे हुनका घरमे बेटा 
एकटा ३०० टाकामे मशीन अनलन्हि-ए । ओकरा टी.वी.मे लगा देलासँ डी.डी.मेट्रो अबैत छैक । ओहीमे 


महाभारत अबैत छैक । बेटा तीन हजारमे टी.वी.कीनि देलन्हि । आब तीन सए टाका अहाँ लगा कए ओ 
मशीन अगिला मासक दरमाहासँ आनि लेब” | 


“जिनकर टी.वी.छन्हि सैह तकर मशीनो अनताह” | 


आरुणिकें एहि गपक जखन पता लागलन्हि तँ हुनका हँसी लागि गेलन्हि । अगिले दिन ओहि मशीनकें 

लगबेलन्हि । अगिला रवि पिताजी जखन महाभारत देखलन्हि तँ सभ गोटे बड्ड प्रसन्न भेलाह । ओही मासमे 
आरुणि आर्म्स आकि हथियारक ट्रेनिंग लेल पटनासँ बाहर गेलाह । एहि एक मासक ट्रेनिंगक बीचमे दुर्गा पूजा 
पड़ैत रहए । पिताजी पहिल बेर दुर्गापूजामे गाम नहि गेल रहथि। आरुणि सेहो बीचमे शुक्र-शनि-रविक 
दुर्गापूजाक छुट्टी देखि पटना आबि गेलाह । रवि दिन रहए । महाभारत चलि रहल रहए । आरुणिक एकेटा 
संगी रहन्हि । ओकरा संगे आरुणि बिन खेने-पीने कोनो काजसँ बाहर गेल छलाह । संगीक संगे घरपर 
अएलाह। माँ दुनू गोटे लेल खेनाइ अनलखिन्ह । 


“बाबूजी खा लेलथि”। 


हुँ तऽ । तीन बजैत अछि । महाभारत देखलाक बाद खा कए सूतल छथि । अहाँ सभ खाऊ, तावत 
हम हुनका चाह बना कऽ दैत छियन्हि, तखने निन्न टुटतन्हि”। 


आरुणि दू-तीन कौर खाऽ कऽ उठि गेलाह । हुनकर संगी कारण पुछलखिन्ह- 
“की भेल”? 

“पता नञि। घबराहटि भऽ रहल अछि” | 

“काल्हि ट्रेनिंगपर जएबाक अछि ने । ताहि द्वारे”। 

“पता नजि” । 

तावत भीतरसँ अबाज आएल । सभ क्यो दौगलाह । 

“की भेल माँ”। 


“देखू ने । चाह आनि कऽ देलियन्हिहँ, मुदा आँखि खोलि कऽ देखिये नजि रहल छथि । आन दिन तँ 
चाहक नाम सुनिते देरी उठि कए बैसि जाइत छलाह” । 


नन्दक शरीर अकड़ि गेल छलन्हि । कन्ना-रोहट सुनि ऊपरमे रहनिहार एकटा डॉक्टर आला लऽ आएल 
छलाह आ नन्दक मृत्युक घोषणा कए देने रहथि । आरुणि अवाक गुम्म भेल ठाढ़ भऽ गेल रहथि । हुनकर 


संगी नञि जानि कोन बाटे अपन संगी सभकें बजा कऽ लऽ अनने छलाह । सभक ड्यूटी लगा देलन्हि । 


ककरो गेटपर तँ ककरो ड्रॉइंग रूममे । लोकक भीड़ लागए लागल छल । हुनकर संगी सभ समान 
बिछाओनमे समेटि बिछौना मोडि आरुणि लग अएलाह । 


“क्रिया-कर्मक तैयारी करए पड़त आरुणि । बाँसघाट धरि लऽ जएबाक व्यवस्था करए पड़त । हम जाइ छी 
गाड़ीक व्यवस्था करए” | 


“बाबूजीके गामसँ बड्ड लगाव रहन्हि। कहैत रहथि जे अगिला सात जन्म धरि नगर घुमि कए नहि आएब । 
ओना बा केर दाह संस्कार बाबूजी पटनेमे कएने रहथि । मुदा ओहि समयमे पटनाक ई गंगा-ब्रिज नहि रहए 

। आब तँ गाड़ीसँ हिनका लऽ गेल जा सकैत अछि, तखन दाह-संस्कार भोरमे गामेमे भऽ जाएत” | 
“हम व्यवस्था करैत छी” । 


आरुणिक ओ संगी हनुमाने छल । कनी कालमे गाड़ी आबि गेल । रस्तामे पुलिस लाश देखि रोकत से 
समस्या आएल। 

“अहाँ लग वर्दी बला परिचय-पत्र तँ हएत ने”। 
“हुँ, अछि” । 
“ओना दिक्कत अएबाक तँ नहि चाही मुदा जाँ रस्तामे पुलिस टोकए तँ देखा देबए”। 


घर खाली भऽ गेल । ताला लागि गेल । दुनू भाए आ माए मृत पिताक संग शुक्लपक्षक ओहि रातिमे 
पटना नगरसँ निकलि गेलाह । गंगा-ब्रिजपर गाड़ी ठाढ़ भेल । मृत व्यक्तिक एकटा सूची टाँगल छल, जोन- 
मजदूरक । ई सभ पुल बनेबामे खसि कऽ मरि गेल छलाह । आरुणि गाड़ीसँ उतरि सूची देखैत छथि । 


उराँव,झा बहुत रास मजदूर। एकटा “झा” उपाधिक मजदूर, बेशी आदिवासी उपाधिक! बहुत रास मूइल 
छलाह, कताक सैकड़ामे मुदा राता-राति पुलिसक मदतिसँ अभियन्ता-ठिकेदारसभ लहास भसिया दैत छलाह। 
३० गोटेक नाम मुदा छल एतए । 


“पायाक ऊपरसँ घुरिया-घुरिया कऽ खसैत मजदूर, कतेक ठाम हम सूचना देने रही, कोनो सुनबाहि नञि भेल 
। ओकरा सभकें न्याय नञि दिआ सकलहुँ तँ लगैत अछि जे दोषी हमहू छी”। नन्दक डायरीक ई अंश 
एक बेर आरुणि पढ़ने छलाह । ओ सोचलन्हि जे चलू घुरि कऽ आएब तखन बाबूजीक डायरी ताकब, कतए 
छन्हि । 


फेर गाडी आगाँ बढ़ल । गंगा ब्रिज पाछाँ छुटि गेल । आगाँ गंगा-ब्रिज कॉलोनी आएल । आरुणिक 
बालकथाक साक्षी । स्कूल, घर आ खेलेबाक मैदान । सटले गंगा ब्रिजक गोडाँन । कताक बेर चोरिक 
समान ट्रकसँ एतएसँ निकलैत छल, एकाध बेर धरायल छल । बड़का धराएल ट्रक, कक्तेक चक्का बला, 
लोक गुमटीलग मेला जेना देख$ पहुँचैत छलए । बच्चा-सभ ट्रकक चक्का गनैत छलाह, १४ चक्का बला अछि 
वा १६ चक्का बला। 


जीवनक प्रतियोगितामे सभटा जेना बिसरि गेल छलाह आरुणि । भ्रष्टाचार, जोन-बोनिहारक मृत्यु, पिताक 
संघर्ष सभटा सोझाँ आबि रहल अछि । 


“फेरसँ सोझाँ आएल ई सभटा, पिताक स्मृति बनि कऽ मुदा पिताक हारि बनि कए तँ नञि । ई नाम 
आरुणि किएक हमरा लेल चुनने छलाह बाबूजी” । 


“की बजलहुँ बेटा”- माँ पुछलखिन्ह । 
“नहि । ई कॉलोनी देखि कऽ किछु मोन पडि गेल”। 
“नहि देखू ई पपियाहा कॉलोनीकें”। 


गंगा-ब्रिजक चरचा घरमे टैबू बनि गेल रहए । आरुणिकें बुझल छन्हि ई । मुदा एकटा आर प्रारम्भ तँ नजि 
भऽ जाएत । आरुणिक प्रश्नसँ माँ भीतरसँ घबरा गेल छलीह । 


आब जे चुप्पी पसरल से गामेमे जा कए खतम भेल । रस्तामे एकटा प्रकाश खण्ड टूटि कए खसल 
सहस्त्रबाढुनि नहि ओकर न्यून रूप , छाइनि । 


अग्रज भाएक मुँह पकडि कानए लगलाह । 


“एहन भेयारी ककर हेतए । धुर बताह, पैघ भायकें क्यो छोडि कऽ पहिने चलि जाइत अछि । कहियो नहि 
कनेने छलह तँ आइ किए कनबा रहल छह” । साँसे टोल जुटि आएल छल । समाचार सुनलाक बाद 
ककरो घरमे खेनाइ नहि बनल छलैक । पता नञि के ककरा टेलीफोन कऽ देने रहैक जे समाचार एतए 
पहुँचि गेल रहए । 


“कलममे बाबूक सारा लग दाह हेतन्हि”, अग्रजक एहि इच्छाक बाद लहास ओतए गेल । कान्हपर उठा कए 
सभ पहुँचलाह कलम-गाछी । 


“देखियौ, केना मूँहपर हँसी छैक, एको रत्ती मूइल लगैत अछि”- नन्दक अग्रज बजलाह । 


आरुणिक पैघ भाए जखने अपन आगि लेल हाथ पिताक दिस बढेलन्हि आकि ओ विचलित सन भऽ गेलाह । 
काका भरोस देलखिन्ह । आगिमे मिलैत गेल ओ मृत शरीर पुनः घुरि अएबाक कोनो सम्भावनाकें खतम 
करैत । 


सभटा विध-व्यवहार, लगैत रहए जेना ककरो मृत्युक नहि वरन्‌ कोनो पाबनिक इन्तजाम-बात भऽ रहल अछि, 
धूम-धामसँ । महापात्र आकि कंटाहा ब्राह्मणक निर्देशानुसार होइत आद्धकर्म आ साँझक पाठ गरुड-पुराणक 
अविश्वसनीय विवरणक । सभ सम्पन्न भऽ गेल । 


परम शांति आ कि घोर कोलाहल । अपन अतीतक पुनर्विश्लेषणमे रत रहबाक घटनाक्रम हुनका मोन पड़ि 
जाइत छन्हि । 


आरुणि ठाकुर किछु अस्वस्थ रहथि आ कलकत्तामे वुडलैण्ड नसिंग होमक समीपस्थ स्थित विशालकाय 
अपार्टगेंटक अपन फ्लैटमे असगरहि अस्वस्थ स्थितिमे अध्यावसनमे लीन । अशांतिक क्षण हुनका रहि-रहि 
कए अनायासहि मोन पडि रहल छन्हि । जखन ओ अपन समस्या सभ अपन हित-संबंधी सभकें सुना कए 
अपन मोनक भार कम करैत रहथि । शनैः-शनैः समस्या सभ बढ़ैते चल गेल एतेक धरि जे आब दोसरकें 
सुनेलापरांत मोन आर उचटि जाइत छलन्हि । ताहि द्वारे आब ओ अपने धरि सीमित रहए लगलाह । हित 
संबंधी सभ बुझय लगलाह जे आरुणि समस्यासँ रहित भए गेल छथि । बच्चेसँ सपनामे भयावह चीज सभ 
देखाइ पड़ैत छलन्हि आरुणिकें । अखन धरि हुनका मोन छन्हि कोना आध-आध पहर रातिमे ओ घामे-पसीने 
भऽ जाइत रहथि आ हुनकर माता-पिता चिंतित भऽ बीयनि होकैत रहैत छलखिन्ह । पिताक-पिता आ तकर 
जन्मदाता के ? भगवान जाँ सभक पूर्वज तखन हुनकर पूर्वजके ? लोकसभ एहि प्रश्न सभकें हँसीमे उड़ा दैत 
छलाह किन्तु बादमे जखन आरुणि दर्शनशास्त्र पढ़लन्हि तखन हुनका पता चललन्हि जे एकर उत्तरक हेतु 
कतेक ऋषि-मुनि सेहो अपन जीवन समर्पित कए चुकल छथि मुदा ई प्रश्न एखनो अनुत्तरिते अछि । 
अस्वस्थताक स्थितिमे फेरसँ ई सभ अनुत्तरित प्रश्न हुनका समक्ष स्वप्र बनि आबि गेल छन्हि । कखनोके 
निन्दमे हुनका लगन्हि जे ओ घरक छत पर छथि आ नहि चाहितो शनैः-शनैः छतक बिन घेरल भाग दिशि 
गेल जा रहल छथि । गुरुत्वक कोनो शक्ति हुनका खीचि रहल छन्हि सहस्रबाढ़नि सन बड़का झाँटाबलाक 


देहक गुरुत्व शक्ति । तावत धरि जावत ओ नीचाँ नहि खसि पड़ैत छथि । की ई छल कोने प्रारब्धक 
दिशानिर्देश आकि कोनो भविष्यक दुर्घटनासँ बचबाक संदेश ? किछु दिन धरि तँ आरुणि सुतबाक सही 
समयक पता लगबैत रहलाह परंतु शनैः-शनैः हुनका ई पता लागि गेलन्हि जे स्वप्र आ निन्न एहि जीवनक 
दूटा एहन रहस्य अछि जे नियम विरुद्ध अछि आ अनुत्तरित अछि । आ आरुणि पैघ भेलथि, फेर हुनकर 
पढाइ शुरु कएल गेल- आगस्त्यक स्तोत्र- सरस्वति नमस्तुभ्यम वरदे कामरूपिणी, विद्यारम्भम्‌ करिष्यामि 
सिद्धिर्भवतुमे सदा । श्रीगणेषजीक अंकुशक संग गौरिशंकरक अभ्यर्थना सिद्धिरस्तु । साते भवलु सुप्रीता देवी 
शिखर वसिनी, उग्रेन तपसा लब्धो यया पशुपतिःपतिः,सिद्धिःसाध्ये सतामस्तु प्रसदांतस्य धूर्जटेः, 
जाह्ववीफेनलेखेव यन्यूधि शशिनः कला । एहि श्लोककें बजैत काल प्रायः आरुणि पशुपतिःपतिःक सामवेदीय 
तारतम्यक बाद अनायासहि हाऽ हाऽ कऽ कए जोरसँ हँसए लगैत छलाह आ बीचहि मे रुकि जाइत छलाह 

। पिता सोचलखिन्ह जे कम वयसमे पढ़ाई शुरु केलासँ आरुणिक कुर्सी पर बैसि कऽ माथपर हाथ राखि 
कऽ बैसबाक आदति तँ खतम होयतन्हि । माएक एकटा गप्प हुनका पसिन्न नहि छलन्हि। ओ बिच्चमे गप्प 
करैत-करैत आरुणिक बातकें अनठिया दैत छलथिन्ह। एकबेर मायक क्यो संगी आएल छलीह। आरुणिक 
कोनो बातपर माय ध्यान नहि दऽ रहल छलीह। आरुणिक हाथमे भरि घरक चाभीक झाबा छलन्हि तँ ओ 
कहलखिन्ह जे जाँ हुनकर बात नहि सुनल जएतन्हि तँ ओ झाबाकें सोझाँक डबरामे फेकि देताह। माए 
सोचलन्हि जे हाँ-हाँ केलापर झाबा फेकियेटा देताह तँ आर अनठिया देलखिन्ह। परिणाम दुनु तरहेँ एके हेबाक 
छल। चाभी बहुत खोज केलो पर नहि भेटल। एखनो घरक सभ अलमीरा आदिक चाभी डुप्लीकेट अछि। 
एतेक दिनक बाद ई सभ सोचि आरुणिक मुँहपर अनायासहि मुस्की आबि गेलन्हि | सिद्भांतवादी पिताकें नोकरीमे 
किछु ने किछु दिक्कत होइते रहैत छलन्हि ताहि द्वारे ओ आरुणिकें जल्दी सँ जल्दी पैघ देखय चाहैत छलाह । 
तेसर सँ सोझे पाँचम वर्गमे फनबा देल गेलन्हि।फेर भेल ई जे होलीक छुट्टीमे निअमानुसार सभ गोटे गाम 
गेल छलाह। होली आ दुर्गापूजामे सभ बेर गाम जएबाक नियम जेकाँ छलैक। पिताजी सभकें छोडि कए 
वापिस भए गेलाह। फेर दरमाहा बन्द भऽ गेल छलन्हि प्रायः यैह चिट्ठी गाम आएल छल जे आब सभकेँ 
गामहि मे रहए पड़तन्हि। माए तँ कानय लगलीह मुदा आरुणि खूब प्रसन्न भेलाह। मुदा सरकारी स्कूलमे 
ओहि समय वर्गक आगाँमे (नवीन) ई लगा कए एक वर्ग कममे लिखबाक गलत परम्परा नवीन शिक्षा नीतिक 
आलोकमे लेल गेल छलैक कारण नवीन नीतिमे आर किछुओ नवीन नहि छल। पिताजीके जखन एहि बातक 
पता चललन्हि तँ ओ तमसायलो छलाह आ एकर प्रतिकार स्वरूप पाँचम क्लासक बाद जखन ओ सभ शहर 
वापस अएलाह तँ आरुणिकें फेर एक वर्ग तरपा कए सोझे छठम वर्गक बदलामे सातम वर्गमे नाम लिखवा 
देलन्हि। छठम वर्गक विज्ञान आ गणितक पढाइ पाँचमे वर्गमे कए लेबाक पिताक निर्देशक उद्देश्यक जानकारी 
आरिणिकें तखन जा कए भेलन्हि जखन प्रवेश-परीक्षामे यैह दुनु विषय पूछल गेल आ आरुणि छट्ठा आ सतमा 
डुनु वर्गक प्रवेश परीक्षामे बैसलाह आ सफल भेलाह। बहुत दिन बाद धरि जखन क्यो आनो संदर्भमे छठम 
वर्गक चर्चा करैत छल तँ आरुणिकें किछु अनभिज्ञताक बोध होइत छलन्हि। गामक प्रवासमे एकबेर आरुणि 


पिताकैँ चिट्ठी लिखने छलाह कारण हुनकर जुत्ता शहरेमे छूटि गेल छलन्हि। जुत्तातँ आबिये गेलन्हि संगहि 
चिट्ठीमे आरुणिक लिखल तीन टा शाब्दिक गलतीक विवरण सेहो आएल आ इहो मोन पाडल गेल जे एकबेर 
दौगि कए गणितक प्रश्न हल करबाक प्रतियोगितामे तीनक बदला हरबड़ीमे दुझयेटा प्रश्नकै हल कऽ कए आरुणि 
कोना अपन कॉपी जमा कए देने छलाह। हुनकर स्वभावमे क्रोधक प्रवेश कखन भेलन्हि से तँ हुनको नहि 
बुझबामे अएलन्हि मुदा पिताजी हुनका “क्रोधक समान कोनो दोसर रिपु नह” एहि संस्कृत श्लोकक दस बेर 
पाठ करबाक निर्देश देने छलखिन्ह- से धरि मोन छन्हि। एकटा घटना सेहो भेल छल जाहिमे स्कूलमे एकटा 
बच्चा झगड़ाक मध्य सिलेटसँ हुनकर माथ फोडि देने छलन्हि। आरुणि सेहो सिलेट उठेलथि मुदा ई सोचि 
जे ओकर माथ फूटि जयतैक हाथ रोकि लेने छलाह। एकर परिणामस्वरूप हुनकर पिता दू गोट काज 
केलन्हि। एक तँ हुनकर सिलेटके बदलि कए लोहाक बदला लकड़ीक कोरबला सिलेट देलखिन्ह जकर कोनो 
ने कोनो भागक लकड़ी खुजि जाइत छलैक आ दोसर जे कॉलोनीमे समकक्ष अधिकारीक बैठक बजा कए 
कॉलोनी अहिमे स्कूल खोलि देल गेल जतए आरुणि पढ़ए लगलाह। बादमे क्यो पंडित जखन वाल्मीकि 
रामायणक सुन्दरकाण्डक पाठ तँ क्यो ज्योतिष कंगुरिया आँगुरमे मोती आ कि मूनस्टोन पहिरबाक सलाह क्रोध 
कम करबाक लेल देबए लगैत छलाह तँ ओ संस्कृत श्लोक हुनका मोन पडि जाइत छलन्हि।बाल संस्कारक 
अंतर्गत सहायता माँगबामे आ समझौता करबामे अखनो हुनका असहजता अनुभव होइत छन्हि। मुदा हारि आ 
जीत दुनुकें बराबर बूझि युद्ध करबाक विश्वास हुनकामे नहि रहलन्हि। आ विजय हुनकर लक्ष्य बनैत गेलन्हि 
शनैः-शनैः। जकर ओ जी-जानसँ मदति कएलन्हि सेहो समयपर हुनकर संग देलकन्हि। समय-समय पर 
कएल गेल समझौता सभ हुनकर संघर्षकँ कम केलकन्हि। जतेकसँ दोस्तियारी छलन्हि तकरे निभेनाइ 
मुश्किल भए रहल छलन्हि। फेर तँ नव शहरमे नव संगीक हेतु स्थान नहि बचल। महत्वाकांक्षाक अंत नहि 
आ जीवन जीबाक कला सभक अद्वितीय अछि। आरुणि ई नाम आब कखनो-कखनो घरमे सुनाइ पड़ैत छल। 
कलकत्ता शहर प्रतिभाक पूजा करैत अछि। मुदा व्यवसायी होएबामे एकटा बाधा छल-अंग्रेजीक संग बाडलाक 
ज्ञान जे ओ बाट चलैत सीखि गेलाह। व्यस्त जीवनमे बीमारीक स्थितिअहिमे हुनका आराम भेटैत छलैन्ह । 
बीमारियेमे सोचबाक आदति मोन पड़ैत छलैन्ह। आ ई फ्लैट किनलाक बाद माएकेँ सेहो बजा लेलखिन्ह। 
ओना हुनका बुझल छलन्हि जे माय एहि सभसँ प्रभावित नहि होएतीह। कारण ओ अधिकारी पत्नी छलीह आ 
पुत्रके सेहो ओहि रूपमे देखबाक कामना छलन्हि। ई नव शहर हुनक पुत्रक व्यक्तित्वमे सैद्धांतिकताक 
स्थानपर प्रायोगिकताक प्रतिशतता बढ़ा देने छलन्हि। आब समयाभावक कारण स्वास्थ्य खराब भेलेपरांत 
सोचबोक समय पुत्रके भेटैत छलन्हि। व्यसायमे सफलता प्राप्तिक पूर्व आरुणि एकटा कागजक प्रिंटिंग प्रेसमे 
काज केनाइ शुरु केलन्हि। अपन मित्रवत प्रिंटिंग प्रेस मालिकसँ दरमाहाक बदला पर्सेटेज पर काज करबाक 
आग्रह केलन्हि। ऑर्डर आनि बाइंडिंग आ प्रिंटिंग करबाबथि आ आस्ते-आस्ते अपन एकटा प्रिंटिंग प्रेस 
लगओलथि। किछु गोटे हिनका अहिठामसँ छपाइ करबा कए ग्राहककें बेचथि। हुनका जखन एहि बातक पता 
चललन्हि तँ ओ एकटा चलाकी केलथि जे सभ बंडलमे अपन प्रेसक कैलेंडर धऽ देलखिन्ह। जखन अंतिम 


उपभोक्ताकें पता चललैक जे ओ सभ अनावश्यके दलालक माध्यमसँ समान कीनि रहल छलाह तँ ओ सभ 
सोझे आरुणि प्रिंटिंग प्रेसकें ऑर्डर देबए लागल। आरुणिकें घरमे अपन नाम कखनहुँ काले सुनि पड़न्हि। 
किताबक ऊपर छपल हुनकर नाम तँ कोनो कंपनीक छलैक- आ ओ ओकरासँ निकटता अनुभव नहि कऽ 
पाबि सकैत छलाह। संसारक कुचालि हुनकर पिताक संघर्षक अंत केने छलन्हि मुदा आरुणि व्यावसायिक 
युद्ध मस्तिष्कसँ लड़ैत आ जितैत गेलाह।माएक एलाक बाद आरुणि ई नाम बीसो बेर दिन भरिमे सुनाइ पड़ए 
लागल। ओकर संगी लोकनि उपरोक्त व्यावसायिक सफलताक घटना सभकें जखन आरुणिक माएकेँ सुनबैत 
रहैत छलाह ई सोचि जे ओ अपन मित्रक बड़ाइ कऽ रहल छलाह तँ आरुणि असहजताक अनुभव करए 
लगैत छलाह आ गप्पकें दोसर दिशि मोडि दैत छलाह। हुनकर माए तँ जेना हुनक विवाहक हेतु आएल 
छलीह। माय जखन जिद्द ठानलन्हि तँ हुनका आश्चर्य भेलन्हि कारण घरमे जिइक एकाधिकार तँ हुनकेटा 
छलन्हि। मुदा माए बूझि गेल छलीह जे हुनकर बेटा प्रक्टिकल भए गेल छन्हि आ जिद्द केनाइ बिसरि गेल 
छन्हि। आरुणि सोचलन्हि जे छोटमे बड़ड जिद्द पूरा करबओने छथि तँ आब हिनकर जिद्द पूरा करबाक समय 
आएल अछि। विवाह फेर बच्चा। माए अपन नातिमे पतिक रूप देखलन्हि। पतिक मृत्युक पहिनहि बेटा 
प्रैक्टिकल बनि गेल छलन्हि। मुदा आब ई नहि होएत। जे काज बेटा नहि कए सकल से आब नाति करत। 
नातिक नाममे बेटा आ पति दुहुक नामक समावेश केलन्हि- आरुणि नन्द। फेर पढाइ शुरु- सिद्धरस्तु-श्री 
गणेशजीक अंकुश आ वैह उग्रेन तपसा लब्धो यया पशुपतिःपतिः। हुनकर बेटाकें पति पढ़ेलखिन्ह ओ तँ घर 
सम्हारैत छलीह। आब पुतोहु घर सम्हारलन्हि, बेटाकें तँ फुरसतिये नहि। आब बा पढेतीह नातिकें। 


उतपत्स्येत हिमम कोऽपि समानधर्मा कालोह्मम निरवधिर्विपुला च पृथ्वी। 


पृथ्वी विशाल अछि आ काल निस्सीम,अनंत, एहि हेतु विश्वास अछि जे आइ नहि तँ काल्हि क्यो ने क्यो हमर 
प्रयासकें सार्थक बनायत। आरुणि अपनाके अपन मायसँ दूर अनुभव केलन्हि, किछु अस्वस्थ सेहो छथि आ 
वुडलैण्ड नर्सिंग होमक समीपस्थ स्थित विशालकाय अपार्टमेंटक अपन फ्लैटमे असगरहि अध्यावसनमे लीन 
अपन अतीतक पुनर्विश्लेषणमे रत छथि। प्रतियोगिता परीक्षा सभक उमरि बाकी छलन्हिये से दू चारिटा 
परीक्षामे बैसि गेलाह आ केन्द्र सरकारक ई ग्रुप बी वर्दीबला अधिकारी बनि गेलाह। माँकें कनेक संतोख 
भेलन्हि जे क्लास वन नहि मुदा सरकारी नोकरी तँ केलक, ई बिजनेस-तिजनेस तँ छोड़लक । 


“चलह कनेक खा लैह, एना केने काज नहि चलतह”। आरुणिक छोटका मामा प्रेमपूर्वक दबाडि कए 
कहलन्हि । क्रिया-कर्म खतम भऽ गेल छल आब घुरबाक बेर आबि गेल छल, नोकरीक संग पिताक मार्गपर 
घुरबाक सेहो। 


१९९५ क नवम्बरक मास। 


केश कटायल मुँहें गामसँ दरिभङ्गा आ ओतएसँ पटनाक बस पर चढ़लाह आरुणि। किछु किताब बेचिनहार 
अएलाह, तुक मिलेने सभ किताबक विशेषता कहि सुनओलन्हि | खिस्सा-पिहानी, उपचार, फूलन-देवी सँ लए 
मनोहर पोथी धरि सभ यात्रीगणकें एक-एक टा पड़सैत गेलाह।ओहिमे सँ किछु मोल-मोलाइ कएलाक उत्तर 
बिकएबो कएलन्हि आ सभटा वापस लए जाइत गेलाह। बससँ उतरैत काल कंडक्टरसँ वाद-विवाद सेहो 
भेलन्हि। फेर नेबोक रस निकालबाक यंत्रक आविष्कारक चढ़लाह, रस निकालि देखओलन्हि, खलासीसँ वाद- 
विवादक उपरांत ओहो उतरि गेलाह। फेर ककबा बला, पेन बला आ पेचकश बला सभ चढि कए उतरेत 
गेलाह। पुछलाक उपरांत पता लागलन्हि जे गाड़ी साढ़े दस बजे खुजत, ई गप्प बस बला झुट्रे बाजल छल। 
पछुलका बसक सवारीकें सीट नहि भेटल छलन्हि, से बेशी अबेरो नहि होएत आ सीटो भेटि जायत, एहि 
तर्कक संग मार्केटिंग उपकरणक रूपमे ई शस्त्र चलने गेल छल। गाड़ी खुजबाक समय छल ११ बजे मुदा 
११ बाजि कय पाँच मिनट धरि बहस होइत रहल जे घड़ीमे ११ बाजल अछि आकि नहि। पाँछा एगारह 
बाजि कए दस मिनट पर जखन बादमे जाएबला बसक कंडक्टर अशोक मिश्रा आ शाहीक बसक बीचक 
भिड़ंतक बात कए झगड़ा बजारि देलक -जे एको सेकेंड जाँ लेट होएत तँ जे बुझु से भए जाएत- तखन 
ड्राइवर अकस्माते हॉर्न बजाबए लागल। आरुणिक बगलक सीट पर बैसलि एकटा बूढ़ि बेटाकें जोरसँ बजाबए 
लगलीह, पाँच मिनट गरदम गोल होइत रहल। सभ यात्री चढ़ि गेलाह आ दू-चारिटा यात्री जे अखने रिक्शासँ 
उतरल छलाह, जोर-जोरसँ बाजए लगलाह। पछुलका बस बला हुनकर मोटा-चोटा उठा कए अपना बसमे लऽ 
जाए चाहैत छलन्हि मुदा ओ लोकनि पढ़ल लिखल छलाह आ अगुलके बससँ जाए चाहैत छलाह। ओ लोकनि 
दू-चारिटा चौधरी-कूँअरक नाम-गाम गनओलन्हि, तखन ओहि बस बलाकें बुझओलैक जे ई सभ फसादी लोक 
सभ अछि- से कहलक जे टू बाइ टूक बदला ओहि टू बाइ थ्री धक्कागाड़ीमे ठाढ़े जएबाके जाँ इच्छा अछि तँ 
हम की करू- किरायो ओ एको पाइ कम नहि लेत। से दू-चारि गोट बेशी यात्री लेबाक मनसूबा पूरा भेलाक 
बाद ड्राइवर गाड़ी हाँकि देलक। ओहि रिक्शा-सभ परसँ एक गोट अधवयसू व्यक्ति चढ़ल छलाह । संयोग ई 


भेल जे आरुणिक दोसर बगलमे बैसल व्यक्ति गुनधुन करैत छलाह जे फलनाँ बडा बूडि अछि, एखन धरि 
नहि आएल। गाडी खुजलाक बाद अगिला चौक पर असकसा कए ओ उतरि गेलाह आ तकर बाद ओहि टू 
बाइ श्री गाड़ीक तीन सीट बला हीसमे आरुणिक बगलमे ओहि सज्जनकें जगह भेटि गेलन्हि। 


आरुणिक मोन स्थिर छलन्हि आ बेशी बजबाक इच्छा नहि छलन्हि। मुदा बगलगीर पहिने अप्पन 
भाग्यकेँ धन्यवाद देलन्हि जकर प्रतापे हुनका सीट भेटलन्हि। पटनामे आवश्यक कार्य छलन्हि तँ लेट जाएबला 
बससँ गेला उत्तर काजमे भाडठ पड़ितन्हि। फेर अप्पन परिचय असिस्टेंट डायरेक्टरक रूपमे देलाक उपरांत 
ई सूचना देलन्हि जे दरिभङ्गाक संग पटनोमे हुनकर मकान छन्हि। दुनू घर अप्पन पुरुषार्थसँ बनएबाक गप्पक 
संग, दुनु घरक दुमहला आ मारबल आ ग्रेनाइटसँ युक्त होएबाक बातो कहलन्हि। बजबैका लोक केँ 
सुनिनिहार लोक बड़ड पसिन्न पड़ैत अछि से ओ आरुणिकें पसिन्न करए लगलाह। आ तें पुछलन्हि- 


“पटनामे अपनेक मकान कोन महल्लामे अछि” । 

आरुणि कहलखिन्ह- “अप्पन मकान नहि अछि,किराया पर छी” । 

किछु कालक शांतिक पश्चात ओ सज्जन पनबड़्ीसँ पान बहार कए आरुणिसँ पुछलन्हि जे- 
“पान खाइत छी” । 

“नहि” । 

एहि उत्तरक पश्चात अप्पन विशेषज्ञता देखबैत ओ कहलन्हि, जे- 

“हम तँ अहाँक दाँते देखि कए बुझि गेल छलहुँ”। 


पान खेलाक बाद अप्पन बेटी सभक सासुरक चर्चा कएलन्हि। बेटाक आइ.ए.एस. केर तैयारी करबाक गप्प 
कएलन्हि आ कोने ग्रुपक चर्चा सेहो कएलन्हि जे विद्यार्थी लोकनिक बीच एहि तैयारीक हेतु तैयार भेल छल 
आ ओहि ग्रुपमे प्रवेश मात्र प्रतिभावान लोकनिक हेतु सीमित छल। फेर आखिरीमे ईहो कहलन्हि जे ओहि 
प्रतिभावान ग्रुपक सदस्यता हुनकर पुत्रके सेहो प्राप्त छन्हि। आँगा बढ़ेत-बढ़ेत गाड़ी एकटा लाइन होटल पर 
ठाढ़ भेल। किछु यात्री एकर विरोध कएलन्हि। एक गोटे कहलन्हि जे ई ड्राइवर-कंडक्टर खेनाइ खएबाक 
द्वारे एहि घटिया लाइन होटलमे गाड़ी रोकैत अछि। एकर सभक खेनाइ एतए मुफ्तिया छैक आ संगहि सूचना 
भेटल जे मुफ्तिया की रहतैक ओकर सभक बिल यात्रीगणसँ परोक्ष रूपमे लेल जाइत छैक आ बुझु जे एकर 
सभक बिल यात्री सभ भरैत छथि। हुनकर ईहो अपील छलन्हि जे क्यो गोटे नहि उतरए आ हारि कऽ बसकें 
स्टार्ट करए पड़तैक। किछु कालक उपरांत एकाएकी सभ गोटे उतरैत गेलाह आ ओ सज्जन सेहो 


खिसियाएल उतरि फराक भऽ ठाढ भए मिथिलांचलक दुर्दशाक कारणक व्याख्यामे हुनकर गप्प नहि मानबाक 
मनोवृत्तिकँ सेहो दोषी करारि देलथिन्ह। गाड़ी फेर खुजल आ किछु दूर आगू जा कए धक्काक संग ठाढ़ भए 
गेल। कंडक्टर कहलक जे सभ उतरैत जाऊ। गाड़ी पंक्चर भए गेल। लाइन होटल पर गाड़ी नहि 
रोकबाक अपील केनिहार सज्जनक मत छलन्हि जे लाइन होटलपर जे गाड़ी ठाढ़ भेल, तखनेसँ जतरा खराब 
भए गेल अछि। आब आगू देखू की-की होइत अछि। नीचाँ उतरलाक बाद चारि-चारि, पाँच-पाँच गोटेक गोला 
बनि गेल। ई जगह प्रायः वैशालीक आसपास छल। एक गोटे खेतक विस्तारक दिशि ध्यान देलन्हि। घर 
सभक ऐल-फैल होएबाक सेहो चर्चा भेल। संगहि हुनकर सभक गाम दिशि घर पर घर आ चार पर चार 
चढ़ल रहैत अछि आ से झगड़ाक कारण अछि, अहू पर चर्चा भेल। 


आरुणिक बगलमे जे अधवयसू व्यक्ति रहथि से किछु औँघायल सन छलाह किएक तँ एहि व्यवधानसँ हुनका 
जे कनी-मनी भक्क लागल छलन्हि से टूटि गेल छलन्हि। हुनकर बकार लाइन होटल पर आकि नीचाँ ठाढ़ 


भेलापर मन्द भऽ गेल छलन्हि, से आरुणि अनुभव कएलन्हि। फेर बस चलि पडल आ ओ सज्जन पुनः शुरू 
भए गेलाह। हाजीपुर शहर अएलापर तँ हुनक स्मृति आर तीक्ष्ण भऽ गेलन्हि। 


ww 


किछु काल बस चलल तँ एकटा कॉलोनीक दिशि इशारा कए ओ कहलन्हि- 


“इई छी गंगा ब्रिज कॉलोनी, की छल आ आब की भऽ गेल अछि। एक भागमे रहबाक हेतु क्वॉर्टर आ दोसर 
भागमे गिट्टी-छड़-सीमेंट सभ भरल रहैत छल। आबतँ कॉलोनीक मेंटेनेंसो नहि भए रहल अछि” | 


आरुणि चाँकि गेलाह। कहलन्हि- 
“एतय एकटा स्कूलो तँ छल” । 
ओ सोझाँ इशारा दैत देखेलन्हि- 


“देखू, ओतए नामो लिखल अछि। बरखा बुन्नीमे नाम अदहा-छिदहा मेटा गेल अछि”। फेर ओ चाँकि कए 
पुछलन्हि- 


अहाँकें कोना बुझल अछि” । 
-हम एहि स्कूलमे पढ़ने छी। 


-मुदा एहि कॉलोनीमे तँ गंगा पुल निर्माणक अभियंता लोकनि मात्र रहैत छलाह आ स्कूलमे हुनके बच्चा सभकें 
पढ़बाक हेतु एहि स्कूलक निर्माण भेल छल। 


-हम सभ अही कॉलोनीमे रहैत छलहुँ। 

-अहाँक पिताक नाम की छी। 

-श्री नन्द ठाकुर । 

पिताक मृत्यु पंद्रह दिन पहिनहि भेल रहन्हि से स्वर्गीय कहबाक हिस्सक नहि पड़ल छलन्हि। 
-अहाँ ठाकुरजीक पुत्र छी। 

ई कहि आरुणि दिशि ओ अपनत्वसँ बेशी ममत्वक दृष्टि देलन्हि। 

“अहाँक नाम की छी”। आरुणि पुछलखिन्ह । 

“आइ.ए.आजम” | ओ उत्तर देलन्हि। 


तखन आरुणि हुनका सभटा बच्चाक नाम गना देलखिन्ह। हुनकर एकटा बेटा नेहाल आजम आरुणिक 
क्लासमे पढ़ैत छल। आब हुनकर स्वर बदलि गेलन्हि । 


-कॉलोनीमे दू गोटे खूब पूजा करेत छलाह। एकटा पाण्डे जी आ दोसर अहाँक पिताजी। पाण्डेजी तँ पूजाक 
संग पाइयो कमाइत छलाह। मुदा अहाँक पिताजी छलाह पूर्ण ईमानदार आ दयालु। चंदा कए होम्योपैथिक 
दवाइ कानपुरसँ अनैत छलाह, आ मुफ्त इलाज कॉलोनी बलाकें दैत छलाह। हमर बेटीकें माथमे बड़का गूर 
भए गेल छलैक। कोनो एलोपैथिक बलासँ ठीक नहि भेल छलैक। अहींक पिताजी ओकरा ठीक केने 
छलखिन्ह। इंजीनियर रहितहुँ होम्योपैथीक डिग्री हुनका रहन्हि। 


ड्राइंग रूममे होम्योपैथीक छोट-पैघ, सादा-रंगीन शीशी सभ आरुणिक आँखिक सोझाँ आबि गेल। 


-आइ काल्हि कतए पोस्टेड छथि। बहुत दिनसँ सम्पके टूटि गेल। एतुक्का बाद कतहु संगे पोस्टिंग सेहो नहि 
रहल। बुझू भेंट भेना पन्द्रह सालसँ ऊपर भए गेल अछि। 


-पन्द्रह दिन पहिने हुनकर मृत्यु भए गेलन्हि। 
आरुणिक कटायल केश दिशि देखि ओ कहलन्हि- 
-हमरे सँ गल्ती भेल। केश कटेने देखियो कऽ नहि पुछलहुँ। तँ अहाँ भरि रस्ता गुम्म छलहुँ । 


फेर कहए लगलाह- 


-मजदूरक प्रति बड्ड चिंता रहैत छलन्हि। 


तावत बस गंगा पुल पर आबि गेल छल। आगाँ फाटक पर बसकें टिकट कटेबाक हेतु ठाढ़ कऽ देल 
गेलैक। क्यो गोटे संवादो देलक जे आगू वन-वे जेकाँ अछि। एक कातमे रिपेयरिंग चलि रहल अछि। 
आरुणिक आगाँ दृश्य घूमि गेलन्हि। एहि पुलक निर्माणकालक पाया सभक। कॉलोनीक टूटल देबालक पजेबा 
सभ। ओ देबाल सभ साल टूटैत छल। पिताजी कहैत छलखिन्ह जे इंजीनियर आ ठेकेदार सभ मिलल 
अछि। फेर मोन पड़लन्हि सूटकेस भरल रुपैय्या। आरुणिक पिताजी एक लात मारने छलाह आ सूटकेस दूर 
फेका गेल रहए। एक गोट पितयौत भाए रहैत छलखिन्ह घरमे, से सभटा रुपैय्या ओहि सूटकेसमे राखि ओहि 
ठिकेदारकें देलन्हि। माँ सभक भितरिया कोठली दिशि लऽ गेलीह।एक बेर नन्द पुलक पाया सभक लग 
आरुणिकें स्टीमरसँ लऽ गेल छलखिन्ह आ कहने रहथिन्ह- 


-देखू । एहि पायाक निर्माणमे कतेक गोट मजदूर ऊपरसँ घिरनी जेकाँ नाचि कऽ गंगामे खसि पडल। सयसँ 
ऊपर। कतेक हमरा आँखिक सोझाँ। ओहिमेसँ मात्र किछुए परिवारकें कंपेनशेसन देल गेलैक। आन सभक ने 
लिस्टमे नाम छैक, ने क्यो पता लगेलकैक। तैयो सभ अभियंता लोकनि ठिकेदारसँ मिलल अछि। 


भक्क टूटलन्हि आरुणिक। बससँ उतरि ओहि पुलक निर्माणमे शहीद मजदूरक लिस्ट फेर देखलन्हि। बहुत 
कम लोकक नाम छल-प्रायः बिन कंपेंनसेशन बलाक नाम नहि रहैक। बस शुरू होएबाक सूरसार कएलक तँ 
आरुणि आ आजम साहब बस पर धड़फड़ा कऽ चढ़लाह । 


ओ पुनः बाजय लगलाह । 
-पटनामे अहाँ कहलहुँ जे किरायाक मकानमे रहए जाइत छी। 


-हँ। पिताक क्रियाकर्मक हेतु गाम गेल छलहुँ, पिताक मृत्युक उपरांत माँ केर मोन ओहि घरमे नहि लगतन्हि, 
ताहि हेतु ओ गामेमे रहि गेल छथि। आब पटना पहुँचि कऽ दोसर डेरा ताकब। ओना हम तँ कलकत्तामे 
नोकरी करैत छी। 


-बुझू । तीस बरख पी.डबल्यु.डी. मे ईमानदारीसँ कार्य कएलाक उत्तर एकटा घरो नहि बना सकलाह। लोक 
की-की नहि कए गेल। हमहुँ १९८१ क बाद अहींक पिताजीक लाइन पर चलय लगलहुँ। दू टा घरो जे 
बनयने छी से नामे-मात्रक दू-महला। अधखिज्जू-ऊपरमे एक-एकटा कोठली अछि। अहाँक पिताकें की 
देलकन्हि सरकार? आ की भेटलन्हि। रिटायरमेण्टक पहिनहि मृत्यु। ने कोनो सम्मान। पुलक उद्धाटन पर 
दू-दू हजार सभ अभियंताकें सरकार देलक । ओ तँ अल्ला-भगवानक रूप छलाह। सम्मानक लालसाक हेतु 


काज नहि कएलन्हि। सभ वर्क्स डिवीजनमे जएबाक हेतु पैरवी करय आ ई नन-वर्क्समे जएबाक हेतु पैरवी 
करथि | 


फेर ओ आरुणिसँ पुछलन्हि जे- 
-अहाँ की करैत छी। 


-पिता,माए आ भाए पटनामे रहैत छलाह, हम कलकत्तामे इंटेलीजेन्स विभागमे छी, कहियो वरदी रहेत अछि 
कहियो मनाही रहैत अछि। 


-दरभ॑गोमे आ पटनो मे आउ। मायोकें अनियन्हु। हमर पत्नीकै बड्ड नीक लगतन्हि। नेहाल तँ पटनेमे अछि। 


फेर अपन पटना आ दरभंगा दुनू ठामक पता अपन स्नेहिल हाथसँ पकड़बैत पटनाक हाडिंग पार्क बस स्टैण्ड 
पर उतरलाह । 


बाहरसँ पटना अएलापर होडिंगकें देखि आरुणि प्रसन्न भए जाइत छलाह। मुदा पिताक छायाक दूर भेलाक 
बाद आब एहि नगरसँ लगाव नहि प्रतियोगिता करए पड़तन्हि हुनका। ई कोन संयोगपर संयोग भऽ रहल 
छल । आजम साहेब आइये कोना भेटि गेलाह। पन्द्रह सालसँ किएक क्यो नहि भेटल रहथि आ अकस्मात्‌ 
नियति की चाहए छन्हि हुनकासँ। 


रिक्शा पकडि घरक लेल निकललाह। फेर सोचनी लागि गेलन्हि। 


एक बेर बाबूजीकें कटहरक कोआ खेलाक बाद पेट फूलि गेलन्हि, दू बजे रातिमे। ईहो नहि फुराइत छलन्हि, 
जे बगलमे श्रवनजीक बाबूकें बजा लियन्हि जे कोनो डॉक्टरके बजा देताह। फुरायल तँ छलन्हि मुदा कहियो 
गप नहि छलन्हि तँ आइ काज पड़ला पर कहितथिन्ह से हियाऊ नहि भेलन्हि। माय केबाड पीटि कए 
पड़ोसीकें उठेलन्हि, कनैत खिजैत रहलीह। पड़ोसी डॉक्टरकेॅ बजओलक, तखन जा कए बाबूजीक जान 
बाँचलन्हि। माय श्राप सेहो दैत रहलखिन्ह आ ईहो कहैत रहलखिन्ह जे पाँच वर्षक बेटा रहैत छैक तँ सभ 
भरोस दैत छैक जे कनैत किएक छी, अहाँकें तँ पाँच वर्षक बेटा अछि। आ ई सभ .....जाह, अपने भोगबह 
हम तँ दुनियासँ चलि जाएब। बहिन कॉलेजमे पढ़ेत छलखिन्ह। कॉलेजक रस्ता पैरे जाए पड़ैत छलन्हि। आ 
कॉलेजसँ आगाँ स्कूल छलन्हि आरुणि दुनू भाँएक। बहिन कहलखिन्ह जे अहूँ सभ हमर संगे चलू। एक दिन 
दुनू भाँय संग गेबो कएल रहथि। मुदा गप बिनु केने दुनू भाँय आगू-आगू झटकैत चल गेलाह। मोनमे ईहो 
भय छलन्हि जे छौड़ा सभ चीन्हि नहि जाए जे हमरा सभक ई बहिन छथि। आब ई सोचेत छथि जे चिन्हिये 

जाइत तँ की होइत। अपन व्यक्तित्त्वक विकासमे कमी छलन्हि ई? बादमे पैघ भेलाह तँ माँ-बापकें उकटैत 
छथि जे घरघुस्सू आ मुँहचुरूक संज्ञा जे देलहुँ अहाँ सभ, कहियो ई सोचलहुँ, जे कोनो पड़ोसीसँ गप्प नहि 
करबाक, संगी-साथी नहि बनएबाक, घूमब-फिरब नहि करबाक उपदेशक पाछू -जे अहाँ सभ उपदेश देलहुँ- 
ओकर पाछाँ इच्छा समाजक बुराइसँ दूर करबाक छल, परंतु यैह तँ बनेलक मुँहचुरू आ घरघुस्सू 

सभकें । रातिमे माए-बापक झगड़ाक सीन सपनामे देखैत छलाह आ डरा कए उठि जाइत छलाह। पैघ भाय 
बहिनसँ अरुणिकें खूब झगड़ा होइत छलन्हि मुदा एक बेर माय-बापक झगड़ाक बाद, खूब कानल छलाह, खूब 
बाजल छलाह। ओहि घटनाक पहिने किछु दिनसँ भाए-बहिनसँ झगड़ाक बाद टोका-टोकी बन्द छलन्हि। सभ 
बेर वैह लोकनि आगाँ भऽ टोकैत छलाह। मुदा एहि बेर आरुणि कानैत-कानैत बहिनके टोकलन्हि आ फेर 
कहियो बहिनसँ झगड़ा नहि भेलन्हि। भाए पिठिया छलन्हि, संगे पढ़ैत छलखिन्ह, ताहि हेतु ओकरासँ तँ झगड़ा 
होइते रहलन्हि, मुदा कम-सम।एहि सभ गपक हेतु माँ पिताजीकें दोषी कहथि। माँ सभसँ- पड़ोसी-संबंधी, 
जान-पहचानसँ गप करबासँ कहियो नहि रोकलन्हि आ कहथिन्ह जे सभटा दोष पिताक छलन्हि।एक बेर ग्लोब 
किनबाक जिद्द कएलन्हि आरुणि। कएक बेर समय देल गेलन्हि जे आइ अएत- काल्हि अएत। आरुणि पढ़ब 
छोड़ि देलन्हि। आ तखन जा कए ग्लोब अएलन्हि। बहिन अखनो कहैत छथिन्ह जे ग्लोब अनबाक जिद्दक 
पूरा भेलाक बाद अरुणिक पढ़ाइक लय टूटि गेलन्हि। वर्गमे स्थान प्रथमसँ नीचाँ आबि गेलन्हि आ पिताजी 
एकर कारण तंत्र-मंत्रमे ताकए लगलाह। एकटा तांत्रिकसँ भेट भऽ गेलन्हि।कतेक दिन सभ गाममे रहेत 
जाइत गेलाह। गंगा ब्रिज कॉलोनीमे एकटा एकाउन्टेंट बाबू छलाह। ओ बाबूजीके कहलखिन्ह जे अहाँ तँ घूस 
नहि लैत छी मुदा अहाँक पत्नी अहाँक नाम पर घूस लैत छथि। तकर बाद सभ गाम पहुँचा देल गेलाह । 
सभ ट्रांसफरक बाद बिहार सरकारक नौकरीमे दरमाहा बंद भऽ जाइत छैक। आ ताहि द्वारे सभ ट्रांसफरक 
बाद नन्द सभकें गाम पठा दैत छलाह। एहि क्रममे एक बेर सभ गाममे छलाह। नन्दक चिट्टी माँक नामसँ 
गाम आएल छलन्हि। आरुणि पढ़ने रहथि। नन्द आरुणिक माएकें लिखने छलाह जे जाँ अहाँ घूसक पाइ लेने 

छी तँ लौटा दियौक। हम विजीलेंसकें लिखने छी, छापा पड़त, तखन पाइ निकलत तँ बड़ड बदनामी होएत । 


एहि सभ परिस्थितिमे स्कूलमे आरुणि घरक परिस्थितिकें बिसरि जएबाक प्रयास करए लगलाह। झुट्टेकॅ हँसए 
लगलाह। ई आदति पकडि लेलन्हि। घरक बड़ाइ करए लगलाह। लोक सभ नन्दक ईमानदारीक त चर्चा 
करिते रहए। आरुणि घरक कलहक विषय घरक बाहर अनबासँ परहेज करए लगलाह, लोक बुझत तँ 
हँसत। आ बुझू जे ईमानदारीक ग्लैमरकें जिबैत जाइत गेलाह। सोचबाक आ गुनधुनीक आदति एहन पड़लन्हि 
जे सुतैत सपनामे आ जगैत लिखबा-पढ़बा काल धरि ई सहस्रबाढ़नि जेकाँ पाछाँ नहि छोड़लकन्हि। दसमामे 
छमाही परीक्षा किछु दिन पहिने देने रहथि। कॉमर्सक परीक्षामे एकटा प्रश्न बनेलन्हि। मुदा ओ गलत बनि 
गेलन्हि, फेर दोसर आ तेसर बेर प्रयास केलन्हि। सभटा प्रश्नक उत्तर अबैत छलन्हि मुदा पहिले प्रश्नक उत्तर 
पूरा नहि भऽ रहल छलन्हि। कॉपीकें अंगाक नीचाँमे नुका लेलन्हि। आ पानि पीबाक बहन्ने जे बहरेलाह तँ 


घर पहुँचि गेलाह। पढैत-पढैत सोचए लगैत छलाह। एक्के पन्ना उनटेने घंटा बीति जाइत छलन्हि। 
चिडियाखाना गेल रहथि एक बेर। किछु गोटे हुनकर सभक सर-संबंधी लोकनि ओतए हुनका सभकें भेटि 
गेलखिन्ह। बड्ड हाइ-फाइ सभ। ओना तँ कहलखिन्ह किछु नहि मुदा हुनकर सभक बगेबानी देखि कए 
आरुणिमे हीन भावना अएलन्हि। चुप्पे भीड़मे निकलि घरक लेल पहुँचि गेलाह। जेबीमे पाइ नहि रहन्हि से 
पएरे निकलि गेलाह। ओतय चिडियाखानामे सभ डराइत रहल जे कतए हरा गेल। सभ घर पहुँचल तँ सभकेँ 
फुसियेँ कहलन्हि जे सत्ते भोथला गेल रहथि। सत्त बात ककरो नहि बतेलन्हि।सभ लोक जे भेटथिन्ह यैह 
कहथिन्ह जे अहाँ फलनाक बेटा छी। बेचारे भगवाने छथि। आँफिसमे पिताक दरमाहाक लेल पे-स्लिप 
बनबाबए पड़ैत रहन्हि। एक बेर आरुणि पे-स्लिप बनबए गेल छलाह। किरानी बाबू बाजल- हिनकर पिताक 
पे-स्लिप बिना पाइ लेने बना दियन्हु।पिताजीसँ नहि तँ सहकर्मी खुश छलन्हि नहिये ठीकेदार सभ। सहकर्मी 
एहि लऽ कय जे नहि स्वयं कमाइत अछि, नहिये दोसराकें कमाय दैत अछि। पैघभायक गिनती बच्चामे 
बदमाशमे होइत छलन्हि। एक बेर ट्रांसफरक बाद जखन सभ गाम गेलाह, तँ पैघ भाय जे सभक फुलवाड़ीसँ 
नीक-नीक गाछ उखाड़ि कय अपना घरक आगाँ लगा लैत छलाह, से आब एकहि सालमे दब्बू, सभसँ पाछू 
बैसनिहार विद्यार्थीक गिनतीमे आबि गेलाह। ओहि बेर ट्रांसफरक बादक गाममे निवास किछु बेशी नमगर भऽ 
गेल छलन्हि। फेर मुख्यमंत्री पदक दावेदार एकटा नेताजी जखन गाममे वोट मँगबाक लेल अएलाह तखन 
काका हुनकासँ भेट कएलन्हि आ कहलखिन्ह जे हमर भाएकें वर्क्ससँ नन-वर्क्स मे ट्रांसफर कए दियौक, 


ww 


बच्चा सभ पोसा जएतैक । नेताजी कहलन्हि जे जाँ हम जीति गेलहुँ तँ ई काज तँ हम जरूर करब। वर्क्समे 
जएबाक पैरवी तँ बहुत आएल मुदा नन-वर्क्समे जएबाक हेतु ई पहिले पैरवी छी।संयोग एहन भेल जे ओ 
नेताजी जीति गेलाह आ मुख्यमंत्री सेहो बनि गेलाह। ओ शपथ ग्रहण केलाक बाद ई काज धरि केलन्हि जे 
पिताजीक ट्रांसफर कए देलखिन्ह। आ नन्दक परिवार पुनः शहर आबि गेल रहन्हि । गाममे रहथि तँ एक 
गोटे जे आरुणिक भाएक संगी छलाह, ककरो अनका प्रसंगमे कहने छलाह। हुनकर अनुसार- संगीक माएक 
स्वभाव तीव्र छलन्हि आ ओ खेनाइ खाइते काल झगड़ा करए लगैत छलीह। मुदा ओहि दिन ककरो अनका 
ओ आर तीव्र स्वभावक देखने छलाह । खराब आर्थिक स्थितिक उपरांत होएबला कलहक परिणाम आरुणि देखि 
रहल छलाह। दू टा घटना हुनका विचलित कए दैत छलन्हि। एकटा तँ इनकम टैक्स कटौतीक मास- मार्च 
मास। ई घटना तँ सभ साले होइत छल, मुदा कटौती बढ़ैत-बढ़ैत एक साल आबि कए पूरा मार्च मासक 
दरमाहा काटि लेलक। माँ कहैत छलखिन्ह जे आब भोजन कोना चलए जयतौह। आब भीख माँगए जइहँ गऽ 
सभ गोटे। मुदा नन्द एकटा गामक भातिजकें पोस्टकार्ड पठेलन्हि आ ओ आठ सय टाका आनि कय दऽ 
गेलखिन्ह तखन जा कए असुरक्षाक भावना खत्म भेल छल। भीख मँगैत अखनो आरुणि जाँ ककरो देखैत 
छथि तँ मोन कलपय लगैत छन्हि। दोसर घटना छल जखन हुनकर घरक आँगा एकटा एक्सीडेंट भेल छल 
आ ओकरा बाद हुनकर भाइ खेनाइ छोडि देने छलाह आ कानि-कानि कए आँखि लाल कए लेने छलाह। नन्द 
जखन बुझबए लगलाह तँ ओ जवाब देलन्हि- 


अहाँकें जाँ किछु भऽ जाएत तखन हमरा सभक की होएत। 


पिताजी इंश्योरेंस बेनीफिट, जी.पी.एफ., ग्रेच्युटी आदिक हिसाब लगाय पुत्रके बुझेलन्हि जे ९९००० रुपय्या तँ 
तुरत भेटत आ फेर महिने-महिने पेंशनो भेटत। लगभग एक घंटा तक बाबूजी पैघ पुत्रके बुझबैत रहलाह। 
एक बेर आरुणिक ओहिठाम एक गोट पीसा आयल छलाह। आइयो घरमे क्यो अबैत छथि तँ सभ सुरक्षित 
अनुभव करैत छथि। नन्द पीसाक सार भेलखिन्ह से एहि ओहदासँ हँसी सेहो चलि रहल छल।ओ कहलन्हि 
जे नन्दे जेकाँ ईमानदार एकटा बी.डी.ओ. साहेब झंझारपुरमे छलाह। पिताजी हुनकर मलाह छलखिन्ह, कष्ट 
काटि अफसर भेलाह। मुदा नन्दक जेँका हुनको घरमे खाटे टा छलन्हि। पीसा हुनका कहलखिन्ह जे कथी 
ले अफसर भेलहुँ, गाममे रहितहुँ आ मचान पर बैसि माछ भात खएतहुँ। माछक कारबारमे फायदा होइत । 


आरुणिक बहिनक विवाहक बाद घरमे कखनो काल बहिनोइ अबैत छलखिन्ह। जमायक अबिते देरी आरुणिक 
माँक झगड़ा पिताजी सँ शुरू भऽ जाइत छलन्हि, किएकतँ घरमे इंतजाम तँ किछुओ रहिते नहि छल। 
ट्रांसझरक बाद पिताजीक अभियान घूसखोरकें सजा देबय पर चलल। आ जखन सरकारी तंत्र परसँ विश्वास 
खतम भए गेलन्हि तखन ओहि तांत्रिकक फेरमे पडि गेलाह। घरमे माता-पिताक बीच कलह बढि गेल। एक 
दिन पिताजीसँ आरुणिक बहसा-बहसी भए गेलन्हि आ तीनू भाय बहिन गरा लागि कऽ कानय लगलाह। तकरा 


बादसँ अरुणिक भाय-बहिन सभसँ झगड़ा होयब समाप्त भऽ गेलन्हि। 


आरुणि अनेर गुनधुन करैत घरपर पहुँचलथि । 


दू-तीन धरि दोसर किरायाक मकान ताकए लेल निकलल करथि आ साँझमे वैह गुनधुनी। 


एक बेर घर आबि रहल छलाह स्कूलसँ । 


घर अबैत काल मोन कोना दनि क$ रहल छलन्हि। स्कूलसँ घर आबि रहल छलाह। रस्तामे सभ क्यो एक 
दोसरा सँ किछु असंभव घटित होयबाक गप कऽ रहल छलाह। आरुणि दुनू भाय सातम कक्षामे पढ़ैत रहथि, 
संगहि-संग। मुदा आइ पैघ भायक पेटमे दर्द छलन्हि से ओ टिफीनक बाद छुट्टी लऽ घर चलि गेल छलाह । 
स्कूलमे सभक हँसैत देखैत रहथि, तँ अपन घरक स्थिति मोन पड़ि जाइत छलन्हि। इर्ष्या सेहो होइत 


छलन्हि आन बच्चाक भाग्य पर। फेर मोनमे ईहो होइत छलन्हि जे हुनके सभ जेकाँ परिस्थिति होएतैक एकरो 
सभक । मुदा झुट्दे प्रसन्नताक नाटक करैत जाइत अछि। घरमे माए-बापक कलहक बीच डरायल सन रहैत 
रहथि। लगैत रहैत छलन्हि जे ई सभ परिस्थिति कहियो खत्म नहि होएतैक। नहि तँ दोसरसँ गप्प कय 
सकैत छथि, नहिये ककरो अपन मोनक गप्पे कहि सकैत छथि। बेर-बखत कहियो अपन सहायताक हेतु 
सेहो सोर नहि कऽ सकैत छथि। माय ठीके घरघुसका, मुँहदुब्बर आदि विशेषणसँ विभूषित करैत छलखिन्ह । 
साँझमे घुमनाइ आकि दुर्गापूजाक मेला गेनाइ ई सभ बात हुनका सभक जीवनसँ दूर छलन्हि। एक बेर भूकम्प 
जेकाँ आयल छल, सभ क्यो ग्रील तोडि कय बहरायल, मुदा आरुणि खाट पर पड़ले रहि गेलाह। किछु तँ 
अकर्मण्यतावश आ किछु ई सोचि कय, जे की होयत घर टूटि देह पर खसत तँ, समस्यासँ मुक्तियो तँ 
भेटत। ओहि दिन स्कूलसँ घुरैत काल घरक लगमे पहुँचलाह तँ भीड़ देखि मोन हदसि गेलन्हि जे बाबूजीकें तँ 
किछु नहि भऽ गेलन्हि। घरमे पहुँचलाह तँ माँ-बहिनसँ पूछय लगलाह, जे की भेल? सभ बोल भरोस देबए 
लगलथिन्ह तँ आरो तामस उठए लागलन्हि। जोरसँ कानि कय बाजय लगलाह- 


-बाबूजी मरि गेलाह की? कतए छन्हि हुनकर मृत शरीर । 
ताहि पर बहिन कहलखिन्ह- 


-नहि, हुनका किछु नहि भेलन्हि। अहाँक संगी जे मकान मालिकक बेटा अछि से ओ ओकर छोट भाए, 
ओकर पिता आ रिक्शाबला, चारू गोटे रिक्शापर जाइत छलाह। बेचारा रिक्शा बला विवाह कऽ कए कनियाँकें 
अननहिये छल। एकटा विशाल ट्रक रिक्शाकें धक्का मारि देलकैक। ठामहि मरि जाए गेलाह । 


आरुणिक कानब खतम भए गेलन्हि। ई जे आफत आएल छलैक से आइ ककरो अनका घरमे । ओना ओ 
जे मृत भेल छल प्रतिदिन प्रातः आरुणिक संग डेढ़ सालसँ स्कूल जा रहल छल । सभ दिन प्रातः सीढ़ीपर 
ओ कॉलबेल बजबैत छलाह आ ओ सीढ़ीसँ उतरैत छल आ संगे सभ स्कूल जाइत छलाह। मोन पड़लन्हि जे 
काल्हि सेहो सभ दिन जेकाँ ओ कॉलबेल बजेने छलाह तँ ओकर बहिन जे चश्मा लगबैत छलि आ झनकाहि 
छलीह, से ऊपरसँ तमसाके कहलकन्हि जे कतेक जोरसँ आ देरी धरि कॉलबेल बजबैत छी, आ सेहो जे 
बेर-बेर किएक बजबैत छी, आबि रहल अछि। काल्हि तँ ओ आएल मुदा आरुणि तखनहि कहि देलखिन्ह जे 
काल्हिसँ हम कॉलबेल नहि बजायब, अहाँकें हमरा संगे जयबाक होए तँ नीचाँ उतरि क$ आऊ आ संग चलू। 
ओ नहि आयल तँ आरुणि किएक कॉलबेल बजबितथि। डेढ़ सालमे पहिल बेर भेल छल जे आरुणि कॉलबेल 
नहि बजेने छलाह आ ओ डेढ़ सालमे पहिल बेर स्कूल नागा कएने छल। आब आरुणिक मोनमे होमए 
लगलन्हि जे कतहु ओ बाजि तँ नहि देने होएत जे आरुणि काल्हिसँ कॉलबेल नहि बजओताह। मुदा किंसाइत 
ओकर कोनो आने कार्यक्रम होएतैक। किएक तँ छोट भाए आ पिताक संग रिक्शासँ कतहु जा रहल छल। 
अस्तु आरुणि चिंतित छलाह मुदा दुःखी नहि। मोनक गप कियो बुझय नहि तँ मुँह लटकेने ठाढ़ रहथि। ओ 


तँ मात्र सोचने रहथि जे काल्हिसँ एकरा संगे स्कूल नहि जएताह, जाएत ई असगरे। मुदा ओ तँ असगरे 
नहि जाएत से सत्य कए देखा देलक। अरुणिक माएक आँखिमे नोर छलन्हि मुदा अरुणिक भीतर प्रसन्नता, 
किएक तँ हुनकर पिताजीक मृत्यु जे रुकि गेल छलन्हि। 


दोसर किरायाक घर तकलाक बाद दुनू भाँय सभटा समान नवका घरमे राखि माँकें गामसँ आनि लेलन्हि। 


आरुणि अपन नोकरी पर चलि गेलाह। 


“नहि एहन कोनो बात नहि अछि”, ई तँ हमर सभक कार्यक अंतर्गत करइए पड़ैत छैक” । 
“ मुदा अहाँकें ई नहि बुझि पड़ेत अछि जे एहि बेर किछु बेशी क्रूर भऽ गेलहुँ अहाँ सभ?” 
“क्रूरताक तँ कोनो बात नहि अछि। हमरा सभ तँ कोनो विशेष सूचनाक आधार पर कार्य करैत छी” | 


“मानि लिअ जे हमरा ककरोसँ दुश्मनी अछि आ ओहि आधार पर विभागके ओ अपन व्यक्तिगत स्वार्थ आ 
झगडाक हेतु प्रयोग कए सकैत अछि” । 


“ अहाँके ककरोपर शंका अछि?” 
“नहि हम तँ उदाहरण दए रहल छलहुँ” । 


“नहि हमरा सभ कोनो सूचनाक आधार पर सोझे बिदा नहि होइत छी। पहिने ओकर गंवेषणा करैत छी आ 
तकरे बाद एतेक ठाम सर्च करबाक अनुमति भेटैत अछि”। 


“मुदा आब अहाँ ई कहियो देब जे अहाँक कोनो गलती नहि अछि तँ की हमर इज्जत लौटि कए आएत” । 


“एना तँ हमरा सभकैँ हाथ-पर हाथ दए बैसि जाए पड़त। मुदा अहूँक गप ठीक अछि। अहाँक प्रति जाँ 
देषवश क्यो कार्य कएने होएत तँ ओकरा पर कार्यवाही कएल जायत।” 


“ की कार्यवाही होएत। हमरा पर तँ कार्यवाही भऽ गेल। हमर सभटा बायर टूटि जाएत। हम सभ एतेक 
पुरान छी, तीन पुस्तसँ एहि कार्यमे लागल छी। करबो करब तँ क्लेंडेस्टाइन रिमूवल करब? सभ बायरपर तँ 
रेड भऽ गेल, किछु कतहु नहि भेटल से के पतियायत”। 


ओकर बातो ठीक छलैक। ई प्लाइवुडक व्यापारी एक नंबरक काजक हेतु जानल जाइत छल मुदा आरुणिकें 
जे सूचना प्राप्त भेल छलन्हि से ओकर विपरीत छल। मुदा ई रेड तँ खाली गेल। फैक्टरी, घर, डीलर सभ 
ठामसँ टीम खाली हाथ आएल। मुदा आब ऑफिसरकें की जवाब देताह। नामी कंपनी छल, अधिकारीगण डरा 
कऽ रेडक अनुमति आरुणिक व्यक्तिगत प्रतिष्ठाकें देखैत देने छलाह। हेडक्वार्टरसँ फोनपर फोन आरुणिकें 
आबि रहल छलन्हि, भोर तँ रेडमे भइये गेल छल, दस बजे ऑफिसमे रिपोर्ट देबाक हेतु कहल गेल छलन्हि। 
फैक्टरीक मालिक सेहो एम्हर-ओम्हरक बात लऽ कऽ दस बात सुना देलकन्हि। स्वर्णप्लाइ नाम्ना ई कंपनीक 
दिल्ली धरि पहुँचि छलैक। अकच्छ भऽ कऽ आरुणि भोरमे घर पहुँचि मोबाइल ऑफ कऽ कए ९ बजेक 
अलार्म लगाई कऽ सुतबाक प्रयास करए लगलाह। काल्हि भोरेसँ रेड चलि रहल छल, ई कोना भेल, कोनो 
क्लेंडेस्टाइन रिमूवलक कच्चा पर्ची किएक नहि भेटल। केस लीक तँ नहि भऽ गेल। मुदा केसक विषयमे 
आरुणिकक अतिरिक्त डायरेक्टर विजीलेंसकें मात्र बुझल छलन्हि। ई सभ बिछौन पर सोचिते रहथि, तावत 
निन्द तँ नहि लगलन्हि मुदा ९ बजेक अलार्म बाजि उठल। 


ऑफिसमे सभ क्यो जेना हिनके बाट ताकि रहल छलाह। कतेक गोटे ईहो सुना देलकन्हि, जे एहि केसक 
इंटेलिजेंस हुनको सभक लग छलन्हि मुदा एहि तरहक केसमे क्लेंडेसटाइन रिमूवलकें सिद्ध केनाइ मुश्किल 
होइत छैक, ताहि हेतु ओ लोकनि एहिमे हाथ नहि देलन्हि। कानाफूसी होमए लागल जे बड्ड हीरो बनैत 
छलाह आब ट्रांसफर ऑर्डर लऽ कए निकलताह डायरेक्टरक ऑफिससँ। 


आरुणि डायरेक्टरक ऑफिसमे गेलाह आ सोझे किछु दिनक समय माँगि लेलन्हि। की प्लान छन्हि, एहि 
विषयमे गप-शप घुमा देलथि। एहि बेर कोने प्रकारक कोनो भ्रम नहि राखऽ चाहैत छलाह । 


आब आरुणि स्वर्ण प्लाइक फॅक्टरीसँ हटि कऽ आ ओकर डीलरसँ हटि कऽ कार्य करए लगलाह। सभटा 
दस्तावेजकें घोखि गेलाह। किछु जानकारी कागज पर सेहो लिखए लगलाह। फेर अपन प्लानक हिसाबसँ 
कलकत्तासँ पटना आ ओतएसँ अररियाक हेतु बिदा भऽ गेलाह । 


पान तँ खाइत नहि रहथि आ चाह सेहो घरे टा मे पिबैत रहथि। मुदा लोकसँ किछु जनबाक हो तँ बिना 
चाह आ पानक दोकान गेने कोना काज चलत। से ओ चाह पान शुरू कएलन्हि। बाबुल दादाक गुलकन्द 
बला पान नीको बड्ड लागन्हि। तकरा बाद बाबुल दादा अररियाक लग पासक सभटा प्लाइबुडक फॅक्टरीक 
लिस्ट दऽ देलकन्हि। मुदा फैक्ट्री सभक पहुँचबाक रोड सभक भगवाने मालिक रहथि। धूल-धक्करमे कहुना 
जा कए एकटा फॅक्टरीक पता चललन्हि जे स्वर्णप्लाइकें सप्लाइ दैत छल, ओतुक्का दरबान आरुणिकें 
कहलकन्हि जे मालिक दोसर फैक्टरीमे बैसैत छथि, से दू टा फैक्ट्रीक पता चलि गेलन्हि आरुणिकें। 


आरुणि थाकल-हारल ओहि फैक्टरीमे पहुँचलाह। एक गोट मारवाड़ी सज्जन बैसल रहथि। 
“कतएसँ आएल छी” । 


“आएल तँ पटनासँ छी मुदा घुरब कोना से नहि बुझि पड़त अछि”। 

हँ, एक गोट नेताक जेलसँ बाहर गोली मारि कए हत्या कऽ देल गेल अछि। नेताजी रहथि तँ जेलमे मुदा 
घुमए फिरए पूर्णियाँ जेलसँ बाहर बिना निअमक निकलल रहथि। जेलर की करताह। पिछला मास एक गोट 
कैदीकें पुरनका जेलर घुमए हेतु नहि देने छलथिन्ह तँ भट्टा बजारमे गोली मारि देलकन्हि। एहि बेर जे घुमए 
देलखिन्ह तँ सरकार सस्पेन्ड कऽ देलकन्हि नवका जेलरके। ताहि हत्याक बाद बन्दक आह्वान अछि। हमरा 
संगे रहू। एतए हमहू अपन गेस्ट हाउसमे रहैत छी। परिवार सिलीगुड़ीमे रहैत अछि। विवाह नहि भेल 


अछि। भोरमे हमरा कलकत्ता जएबाक अछि। पहिने सिलिगुड़ी अपन गाड़ीसँ जाएब तँ रूट बदलि कऽ 
पूर्णियाँ बस स्टैण्डमे अहाँकें छोडैत जाएब” | 


युवा बजक्कर रहथि से आरुणिकें नीक लगलन्हि। रातिमे गेस्ट हाउसमे बहुत गप्प भेलन्हि। नेताक रंगदारीक, 
चन्दा बला सभ जबरदस्ती रसीद काटि जाइत छलन्हि। 


“एनामे तँ बिना क्लेनडेस्टाइन कएने घाटा भऽ जायत, हँ मजबूरी छैक। आ तकर दोषी तँ ई नेता सभ 
छथि। व्यापारी की करओ”। 


आब मारवाड़ी युवा जकर नाम नवल छल कनेक कनछिया कऽ आरुणि दिशि देखलक । आरुणिकें भेलन्हि जे 
ओकरा कोनो शंका तँ नहि भेलैक । 


“नहि क्लेंडेस्टाइन नहि करबाक तँ सिद्धांत अछि हमरा सभक। हैँ किछु एडजेस्टमेंट करए पड़ैत अछि”। 


आरुणिके मोन पडलन्हि जे कोना स्वर्ण प्लाइक मालिको बजैत-बजैत बाजि देने छल जे करबो करब तँ 
क्लेनडेस्टाइन रिमूवल करब। 


तखन करैत की जाइत अछि ई सभ। ओना अररियाक ई फैक्टरी स्वर्ण प्लाइक हेतु जॉब वर्क करैत छल, 
आ ताहि हेतु सरकारी ड्यूटीक सभ भार स्वर्ण प्लाइ पर रहैक। ई क्लेनडेस्टाइन करियो कऽ की करत। 
टैक्स तँ दोसराकें देबाक छैक । 


तखने एकटा फोन अएलैक। रिंग नमगर रहैक से आरुणिकें बुझबामे भांगठ नहि भेलन्हि जे ई बाहरक 
एस.टी.डी.कॉल अछि। ओहि कॉलक बाद एकाएक ओ युवा आरुणि दिशि ताकि कए चुप्पी लगा गेल। 


भनसिया जकरा नवलजी “झा” कहि संबोधित कऽ रहल छलाह, खेनाइ बनि जेबाक सूचना देलकन्हि । 
आरुणि आ नवलक बीच मात्र औपचारिक गप भेल। फेर दुनू गोटे सूति गेलाह। भोरमे अपन वचनक 
अनुसार ओ युवा आरुणिकें पूर्णियाँ बस स्टैण्ड छोडि देलकन्हि। उतरबासँ पहिने आरुणि नवलसँ पुछलन्हि । 


“कलकत्तामे स्वर्ण प्लाइक ऑफिस छैक। ओतहि जा रहल छी की?” । 
ओ युवा हँसल। 


“अहाँ विजिलेंससँ छी। हमरा काल्हि जे एस.टी.डी. आएल छल से स्वर्ण-प्लाइक कलकत्ता ऑफिससँ आएल 
छल। अहाँक विभागेक क्यो गोटे हुनका सभकें अहाँक अररिया यात्राक विषयमे सूचना देलखिन्ह। देखू हम 
कहने छी जे हम मात्र एडजेस्टमेंट करैत छी। आ ताहिसँ हमरा कोन फायदा होइत अछि? टैक्स तँ हमरा 
लगैत नहि अछि। हँ ताहिसँ हमरा काज भेटैत अछि। आ बाहरी छोट-मोट खर्चा, विभागक, पुलिसक, नेताक 
निकलि जाइत अछि। तखन बेश” । 


ई कहि ओ सज्जन आरुणिकें हतप्रभ करैत चलि गेलाह । 


आब कलकत्ता पहुँचि कए आरुणि जखन ऑफिस पहुँचलाह तँ सभकें बुझल रहैक जे आरुणि ताहि फैक्ट्रीक 
विजिट सरकारी खर्चा पर कएलन्हि अछि जकरा पर सरकार टैक्सक माफी देने छैक। 


डायरेक्टरसँ भट कएलाक बाद आरुणि पहुँचि गेलाह पटना आ फेरसँ कलकत्ता। पुलिस थानामे घुमैत रहलाह 
आ पता करैत रहलाह जे स्वर्ण-प्लाइ आकि ओकर कोनो कर्मचारीक विरुद्ध कोनो केस छैक तँ नहि। मुदा 


ओतए तँ स्वर्ण प्लाइ बड्ड नीक छवि शुरुएसँ बनेने छल। आब आरुणि सोचमे पड़ि गेलाह। इनपुट-आउटपुट 
केर अनुपातसँ ई कंपनी करोड़ो रुपयाक टैक्सक चोरि कए रहल अछि। मुदा प्रमाण कोनो नहि। 


आरुणि थाना सभमे अपन पता आ फोन नंबर छोडि देलन्हि जे जाँ कोनो केस एहि कंपनी किंवा एकर 
कर्मचारीक संबंधमे होअए तँ तकर सूचना हुनका देल जाइन्ह। अपन डायरेक्टरसँ कहलखिन्ह जे क्लोजर 
रिपोर्ट अखन नहि देब। देखैत छी किछु जानकारी कतहुसँ भेटैत अछि आकि नहि। 


छह मासक बाद। 


भोरमे रिंग भेल। 


“हम कलकत्ता, साल्ट लेक थानासँ बाजि रहल छी। एक गोटे एकटा कमप्लेन लिखेने छथि जे स्वर्ण-प्लाइ 
ऑफिससँ पेमेन्ट लऽ क घुरैत काल हुनकर सूटकेस ऑटो बला छीनि लेलकन्हि जाहिमे किछु कैश आ 
चेक छलन्हि” | 


“कतेक कैस आ कतेक चेक” । 


“१.७९ लाख कैस आ १.८३ लाखक चेक, प्रायः कैसक कोनो इनस्योरेंस रहन्हि, ताहि द्वारे एफ.आइ.आर. 
करओलन्हि अछि । चेकक तँ पेमेंट स्टॉप भऽ जाएत” । 


आरुणि टीमक संग ओहि गोटेक घर पर छापा माडलन्हि जकर पाइ आ कैस ऑटो बला छीनि लेने छल। 


छापाक बीचमे आरुणिकें एकटा डायरी भेटलन्हि। तकरा बाद पटना फोन कऽ अररियाक फॅक्टरीसँ नवीनतम 
रिमूवलक रिटर्न मँगा लेलथि। फेर ओ सज्जन जिनका घरपर छापा पड़ल छल, के ऑफिस अनलन्हि। 
रस्तामे पता चलल जे ओ सज्जन नवलक बहनोइ छलाह आ अररियाक फैक्टरीक एकाउन्टेन्ट होएबाक संगहि 
स्वर्ण-प्लाइमे लाइजन अधिकारी सेहो छलाह । 


आब सभ तथ्य सॉँझा छल। जे डायरी भेटल छल ताहिमे कैस आ चेकक कॉलम बनल छल। तिथि सहित 
विवरण छल। चेकक भुगतानक कॉलम अररिया फॅक्टरीक क्लियरेंससँ मिलि गेल छल आ इईहो सिद्ध भऽ गेल 
जे सभ ट्रांजेक्सनमे लगभग अदहाक पेमेंट स्वर्ण-प्लाइ द्वारा कैसमे देल जाइत छल। आ तकर विवरण नहि 
तँ स्वर्ण-प्लाइक खातामे रहैत छल आ नहिये अररियाक फैक्टरीमे । स्वर्णप्लाइ टैक्स सेहो मात्र चेक (पकिया) 
द्वारा गेल अदहा रिमूवलक पेमेंट पर दैत छल। आरुणि ई रिपोर्ट डायरेक्टर कें दऽ देलन्हि। 


एकाउन्टेन्टक अपराध बेलेबल छलैक। कोर्ट ओकरा बेलपर छोडि देलकैक । 


“नवलक समाचार कहू। बड़ड नीक लोक अछि। मुदा किछु बतेलक नहि” । 


“ओकर काल्हि अररियासँ सिल्लीगुड़ी जाइत काल सड़क दुर्घटनामे मृत्यु भऽ गेलैक किंवा करा देल गेलैक। 
जमाय बाबूक संग एतएसँ सोझे हमरा सभ ओतहि जाएब”। एक गोट उत्तेजित स्वर बला व्यक्ति जे 
एकाउन्टेन्ट बाबूकें लेबाक हेतु आएल छल बाजि उठल । 


“मुदा ई बूझि लिअ जे अहाँक ई सफलता हमर बुरबकीसँ भेटल अछि। जाँ हम कैसक इनस्योरेंस क्लेमक 

लालचमे नहि पडितहुँ तँ ई सभ नहि होइत” | जमाय बाबू बाजि उठलाह। 


डायरेक्टर स्वर्णप्लाइक विरुद्ध कार्यवाहीक लेल ऑर्डर देलन्हि। स्वर्ण प्लाइक विरुद्ध करोडोक रुपैयाक टैक्स 
घोटालाक शो-कॉज नोटिस सेहो पठा देल गेल। आरुणि चिंतामग्न छलाह । 


“ ठीके तँ कहलक नवल। एडजेस्टमेंटे तँ कऽ रहल छल। चोरि तँ क्यो आन कऽ रहल छल। ओ तँ मात्र 
माध्यम छल। हमहू तँ कतहु नहि बनि गेल छी माध्यम, नवलक मृत्युक”। 


आरुणिक व्यवसायिक सफलताक बाद नोकरी मध्य सेहो सफलताक शुरुआत भऽ गेल। माध्यम बनथि वा नहि 
मुदा पिता जेकाँ हारताह नहि। मोन पड़ैत रहन्हि हुनका सभटा गप बीच-बीचमे । 


“कहलहुँ सुनैत छियैक। बेटी पैघ भ' रहल अछि। बेटा सभक लेल किछु नहि कएलहुँ। अपन घरो नहि 
बनल । रिटायर भेलाक बाद कतए रहब” । 


“बेटीक चिन्ता नहि करू। बेटा बला अपने चलि कए अएत। हमरा सभकेँ जतेक सुविधा भेटल छल, 
ताहिसँ बेशी सुविधा हिनका सभकेँ भेटि रहल छन्हि। तखन पढ़थु वा नहि से ई सभ जानथि। रिटायरमेन्टक 
बाद गाम जा कए रहब। सात जन्म शहर दिशि घुमि कए नहि आएब” | 


“क्यो सर-कुटुम अबैत छथि तँ हुनका सत्कार करबा लेल घरमे इंतजामो नहि रहैत अछि” | 
“इंतजाम करबाक की जरूरति अछि। एक पैली बेशी लगा दियौक अदहनमे” । 


आरुणि माएबापक एहि तरहक वार्तालाप सुनि पैघ भेलथि। एक बेर हॉस्पीटलमे पिताजीकें देखए लेल एक 
गोट कुटुम्ब आएल रहथि। हुनकर गप सेहो किछु एहने बुझा पड़लन्हि। 


” की क लेलहुँ शरीरकें। ई बच्चा सभकें देखि कए मोहो नहि भेल। कतए पढ़ैत जाइत ई सभ। आ 
कोनो टा सुविधा, नहिये कोनो टा चिन्ते छल अहाँकें। अपनो आ एकरो सभक जिनगी बर्बाद कएलहुँ । “ 


तखने व्यवधान भेल। पत्नी कहलखिन्ह जे एकटा फोन होल्ड अछि- 


“आरुणि। एकटा पैघ राजनीति चलि रहल अछि ऑफिसमे। अहाँक विरुद्ध षड्यंत्र चलि रहल अछि। अहाँकें 
चेतेनाइ हमर काज छल। मुदा अहाँ तँ कोनो तरहक प्रतिक्रिया दैते नहि छी”। फोन पर हुनकर वैह एकमात्र 
संगीक अबाज सुनि रहल छलाह आरुणि। 


“आरुणि। की भऽ गेल। बाबूजी जेकाँ डराएल रहब। किछु दिनुका बाद हारि मानि ऋषि भऽ जाएब। आकि 
दुष्टक संहार करब। एहि दुनूमे की चुनब अहाँ” । 


“चिन्ता नहि करू” । हँसैत बजलाह आरुणि फोन पर आ फोन राखि देलन्हि। 


ऑफिसक एकटा लॉबी आरुणिक पाछाँ पडि गेल छल। ट्रांसफर-पोस्टिंग केर बाद आरुणिक ऊपर दवाब 
आबि गेल छल। किछु गोटे हुनकर विरुद्ध बिना-कोनो आधारक किछु कम्प्लेन कए देने छलन्हि। एकटा 
ऑफिसर शशांक केर हाथ छलैक एहिमे। ओकर खास-खास आदमीक पोस्टिंग मोन-मुताबिक नहि भेल रहए 
आ ओ प्रोमोशनमे आरुणिकें पाछाँ करए चाहैत छल। एहि बीचमे आरुणिक फोन किछु दिन डेड छलन्हि । 
तकरा बाद हुनकर फोनसँ अबुधाबी आ दुबइ फोन कएल गेल छल। मुदा ओहि समयमे सरकारी फोनमे 


आइ.एस.डी. केर सुविधाक हेतु टेलीफोन विभागकें सूचित करए पड़ैत छल। हुनकर ऑफिसक एकटा 
प्रशासनिक अधिकारी टेलीफोन विभागकें चिट्टी लिखि कए ई सुविधा आरुणिक जानकारीक बिना करबाए देने 
छल। विजीलेंसक जाँचमे ओ बयान देने छल जे आरुणि एहि ऑफिसक मुख्य छथि आ हुनकर मौखिक 
आदेशोक पालन करए पड़ैत छन्हि हुनका। से आइ.एस.डी. केर सुविधाक लेल टेलीफोन विभागके ओ 
आरुणिक मौखिक आदेश पर चिट्टी लिखने छलाह। माफिया ओकरा तोडि लेने छल आ ओहिमे ओ प्रशासनिक 
अधिकारी अपनाकेँ सेहो फंसा लेने छल। 


सोम दिन फैक्स आएल आ आरुणिक ट्रांसफर भऽ गेल। 
“रिप्रेजेट करू एहि आदेशक विरुद्ध” | वैह चिरपरिचित स्वर, मणीन्द्रक । 


अहँ कोन झमेलामे पडल छी। सभ ठीक भऽ जाएत” । बजलाह आरुणि फोन पर। 


शशांकक घरपर पार्टी भेल । 


“मिस्टर आरुणि रिप्रेसेन्ट तक नहि कएलन्हि। रिलीव भऽ कए चलि गेलाह। बुझू सरेन्डर कए देलन्हि 
अपनाकेँ ” । 


“प्रोमोशन बुझू जे दस साल धरि रुकल रहतन्हि। सीनियरिटी मारल जएतन्हि। बदनामी भेलन्हि से अलग। 
सुनैत छी जे फोनपर दुबइक स्मगलर सभसँ गप करैत छलाह” । 


ओम्हर आरुणिकें अपन बाबूजीक ट्रांसफर, ईमानदारीक लेल कएल संघर्ष, संघर्षक विफलता आ तकर बाद 
हुनकर तंत्र-विद्या आ पूजा-पाठक दिशि अपनाकें ओझराएब आ घर-द्वार ऑफिस आ सांसारिकतासँ विरक्ति मोन 
पड़ि गेलन्हि। एहि सभ घटनाक्रमक बाद हुनकर मुँहपर एकटा चिन्ताक रेखा आएल छलन्हि। मुदा से बेशी 
दिन धरि नहि रहलन्हि आरुणिक मोन पर। हारिकें जीतमे कतोक बेर बदलने छलाह ओ। नोकरीयोमे आ 
ओहिसँ पहिने व्यवसायमे सेहो । 


“की यौ मणीन्द्र। कोनो फोन-फान नहि। हमर ट्रांसफर भऽ गेल तँ अहाँ सभ तँ बिसरिये गेलहुँ” । 


“ हम की, सभ क्यो बिसरि गेल अहाँके एतए” | 


“अहाँ की बुझलहुँ। जे हम सेहो बिसरि गेल छी। अहाँकें मोन अछि। हम जखन इंटरक बाद बाबूजीक 
इच्छाक विरुद्ध विज्ञान छोडि कए कला विषय लेने छलहूँ। विज्ञानक सभटा किताब ११ बजे रातिमे पोखरिमे 
फेंकि देने छलियैक। कोनोटा अवशेषो नहि छोड़ने छलहुँ ओहि विषयक अपन घरमे। आ जखन कला विषयमे 
प्रथम श्रेणी आएल छल तखन गेल छलहुँ गाम। तकरा पहिने कतेक बरियाती छोड़ने छलहुँ, कतेक जन्म- 
मृत्यु। मुदा गाम नहि गेल छलहुँ” । 


“ एह भाई। अहाँकें तँ सभटा मोन अछि। हमरा तँ भेल जे अहँ काका जेकाँ भऽ गेलहुँ। ई सभ क्षमाक 
योग्य नहि अछि। कनेक देखा दियौक। आब हमरा विश्वास भऽ गेल जे किछु होएत” । 


“फेर वैह गप। जखन अहाँ नहि बदललहुँ तखन हम कोना बदलब। छोड़ने छलहुँ किछु दिन अपनाकें। आब 
सुनू। जे कहैत छी से टा करू। बेशी बाजब जुनि। जाहि समयक कॉल हमर टेलीफोनसँ बाहरी देश कएल 
गेल छल ओहि समयमे तँ हमर टेलीफोन खराब छल, ई तँ अहाँकें बुझले अछि। घरसँ टेलीफोन विभागकें 
कम्प्लेन सेहो लिखबाओल गेल छल। मुदा से टेलीफोने पर लिखबाओल गेल छल। कोनो लिखित पत्र आ 
ओकर प्राप्ति रशीद तँ अछि नहि। मुदा ई पता करू जे एहि तरहक कम्प्लेनक कोने रेकार्ड टेलीफोन 
विभागक लग रहैत छैक आकि नहि” । 


किछु दिनुका बाद मणीन्द्रक फोन आएल जे फोन विभाग एक महीनाक बाद कम्प्लेन नंबर फेरसँ शुरुसँ देब 
शुरू कए दैत छैक। से ई काज नहि भेल। 


“बेश तखन ई पता करू जे हमर नंबरसँ ककरा-ककरा कोन-कोन नंबर पर विदेश फोन कएल गेल छल। 
आ ओहि विदेशीक फोन कोन-कोन नंबर पर आएल अछि” । 


हँ। एहि गपक तँ हमरा सुरते नहि रहल” । 


आब मणीन्द्र जे टेलीफोन नंबरक सूची अनलन्हि, से सभटा टेलीफोन बूथ सभक छल। मुदा कोनो टा कॉल 
आरुणिक नंबर पर नहि आयल छल। 


विजीलेंसक सुनबाहीमे ई सभ वर्णन जखन आरुणि कएलन्हि तखन शशांक हतप्रभ रहि गेल। ई तँ नीक भेल 
जे शशांकक आदमी सभ बूथ बलासँ संपर्क रखने छल, नहि तँ ओहो सभ फॅसैत आ संगहि शशांकोक नाम 
अबैत एहि सभमे। अस्तु आरुणि जाँचसँ बाहर निकलि गेलाह । 

“भाइ। हम मणीन्द्र। ओकरा सभकें तँ किछु नहि भेलैक ।“ 
“हमर ट्रांसफर दिल्ली भेल अछि। देखैत छी। अहाँ निश्चित रहू”। 


“हम तँ ओहि दिन निश्चित भऽ गेलहुँ जहिया अहाँ पुरनका गप सभ सुनेलहूँ। काकाक अपमानक बदला 
अहाँकें लेबाक अछि। मात्र व्यक्ति सभ बदलल अछि। चरित्र सभ वैह अछि”। 


दिल्लीमे आरुणि विजीलेंस विभागक सूचना-प्रौद्योगिकी शाखामे पदस्थापित भेलाह। एहि विभागकें शंटिंग पोस्टिंग 
मानल जाइत छल। विजीलेंसक एनक्वायरीसँ बाहर निकललाक बादो आरुणि एहि पोर्टिंगके चुनलन्हि से 
एहिसँ तँ ईएह सिद्ध होइत अछि जे आरुणि थाकि गेलाह। पाँच साल कोनमे बैसल रहताह। शशांकक ग्रुप 
प्रफुल्ल छल। 


एम्हर आरुणि अपन विज्ञानक छोड़ल पाठ फेरसँ शुरू कएलन्हि। भरि दिन कम्प्युटर आ ओकर तकनीकी 
विशेषज्ञ सभसँ भिडल रहथि। ओहो लोकनि बहुत दिनक बाद एहन अधिकारी देखने छलाह जे भिडल अछि, 
काजसँ। दोसर लोकनि तँ कोहुना टर्म पूर्ण कए भागैत छथि। 


ओना देखल जाए तँ ई विभाग बड़ड संवेदनशील छल। आब आरुणिक अपन विभागक सभ कर्मचारीसँ बेश 
निकटता भऽ गेल छलन्हि। सभक आवेदन समयसँ आगू बढ़ेत छल। सभटा ऑफिसक इक्विपमेंट नव आबए 
लागल। पहिलुका ऑफिसर सभ तँ समय काटि भागए केर फेरमे रहैत छल आ ऑफिसक आवश्यक 
आवश्यकता सेहो पूर्ण नहि करैत जाइ छल। 


ऑफिसमे एकटा इक्विपमेन्ट आएल छल, एन्टी करप्शन रोकए लेल। एहिमे स्मगलर सभक फोन टेप करबाक 
सुविधा छल। 


किछु दिन समय व्यतीत होइत रहल। 


“मणीन्द्र कोनो फोन-फान नहि” | 
“हम तँ आब निश्चिन्त छी भाइ” | 


हँ समय आबि गेल अछि। एकटा काज करू स्मग्लरक संग शशांकक संबंधक संबंधमे एकटा न्यूज 
निकलबा दिऔक अखबारमे। आगाँ सभ चीज तैयार अछि”। 


ओम्हर अखबारमे खबरि निकलल आ मंत्रीक जन संपर्क पदाधिकारी जकर काज विभागक खबरिकें अखबारसँ 
काटि कए मंत्री धरि पहुँचायब छल ओहि क्लिपिंगकें मंत्रीजी लग पहुँचाए देलन्हि। समय समीचीन छल कारण 
विभागीय मंत्रीजीपर ढेर आरोप ओहि समय आएल छलन्हि, संसदक सत्र चलि रहल छल से ओ कोनो तरहक 
रिस्क नहि लेलन्हि। इंक्वायरीक ऑर्डर दए देलन्हि। 


विजिलेंस विभागमे केश आएल । ओकर आंतरिक बैठकी होइत छल जाहिमे प्रौद्योगिकी विभागकें सेहो बजाओल 
जाइत छल। सभ केशमे मोटा-मोटी प्रौद्योगिकी विभाग अनाधिकार प्रमाण पत्र दए दैत छल। आ केश 
इंक्वायरीक बाद समाप्त भऽ जाइत छल। 


मीटिंगक तिथि तय भेल। मीटिंगमे आरुणि विजिलेंस कमेटीक सदस्यक रूपमे शामिल भेलाह । 


“शशांक पर कोनो तरहक कोनो आरोप सिद्ध नहि होइत छन्हि। आरुणि अहाँक विभागकें टेलीफोन दैपिंगक 
उपकरण उपलब्ध करबाओल गेल छल। मुदा अपन ऑफिसमे तँ फैक्स मशीनो ६ मास किनाकए राखल 
रहलाक बाद लगाओल जाइत अछि तखन ई मशीन एखनो राखले होएत आकि किछु कवर्शेशन रेकार्डो भेल 


अछि’ १ । 


“श्रीमान। ई मशीन एहि मासक पहिल तिथिकें आएल आ ओहि तिथिसँ एकर उपयोग शुरू भऽ गेल। एहि 
केशमे जाहि स्मगलरक नाम आएल अछि ओकर नाम ओहि सूचीमे अछि जकर कॉल रेकॉर्ड करबाक आदेश 
हमरा भेटल छल। शशांकक कवर्शेशन एहि व्यक्तिसँ नहि केर बराबर अछि। आध-आध मिनटक दू टा 
कंवर्शेशन। दोसर क॑वर्शेशन नौ बजे रातिक छी आ एहि कवर्शेशनक बाद ओहि स्मगलरक फोन अपन 
कर्मचारीके जाइत छैक आ ताहूमे मात्र आध मिनट ओ लगबैत अछि”। 


“ई कोन तारीखक अछि” | 


“पाँच तारीखक” | 


“छह तारीखक भोरमे एहि स्मगलरक ओहिठाम रेड भेल छल आ किछु नहि भेटल छल। ई सभ फोनक 
डिटेल दिअ आरुणि” | 


“पहिल कॉलमे शशांक कहैत छथि जे साढ़े आठ बजे घर पर आबि कए भेंट करू। बड़ड जरूरी गप 
अछि। ओ नौ बजे दोसर कवर्शेशनमे तमसाइत कहैत छथि जे नौ बाजि गेल आ अहाँ एखन धरि नहि 
अएलहुँ। एहिमे उत्तर सेहो भेटैत अछि जे ओ स्मगलर शशांकक गेट पर ठाढ़ अछि” | 


“तेसर फोनमे की वार्तालाप अछि” | 


“तेसर फोन ओ स्मगलर अपन ऑफिस स्टाफकें साढ़े नौ बजे करैत अछि। ओ कर्मचारीकें आदेश दैत अछि 
जे तुरत ऑफिस आऊ, हमहूँ पहुँचैत छी। बस एकर अतिरिक्त किछु नहि। कोनो एवीडेंस नहि भेटि सकल 
एहि केसमे। कहू तँ हम नो ऑब्जेक्शन सर्टिफिकेट दए दिअ” । 

“आरुणि। की कहैत छी अहाँ। अहाँक विभाग तँ आइ तक कोनो काज नहि कएने छल मुदा आइ तँ सभटा 
कड़ी जोडि देलहुँ अहाँ। शशांक फोन कएलक जे भेंट करू। दोसर फोन पर ओ व्यक्ति ओकर गेट पर 
ठाढ़ छल। तेसर फोनमे ओकर कर्मचारी ऑफिस ओतेक रातिमे की करए जाइत अछि। रेडक खबरि शशांक 
लीक कएलन्हि। ओ कर्मचारी सभटा कागज हटा देलक आ हमर विभागक ऑफिसर भोरमे छुच्छ हाथ घुरि 
कए आबि गेलाह। आब एकटा फोन आर करू। शशांकक नंबर टेप तँ नहि भऽ सकल छल मुदा प्रक्रियाक 

अनुसार ओकर आवाजक सैंपल मैच करबाक चाही। ओ फोन उठायत तँ गलत नंबर कहि काटि दियौक”। 
“सैह होएत” 
तखने ई प्रक्रिया कएल गेल। 


“ई तँ ओपन आ शट केस अछि” | विजीलेंस कमेटीक अध्यक्ष महानिदेशककें बतओलन्हि। महानिदेशक 
शशांकके बजबओलन्हि आ ओकरा दू टा विकल्प देलन्हि । 


“शशांक एहि सभ घटनाक बाद अहाँ लग दू टा विकल्प अछि। विभागसँ कंपलसरी सेवा निवृत्ति लेबए पडत 
अहाँकें । नहि तँ इंक्वायरी आगाँ बढ़त” | 


शशांक कंपलसरी सेवानिवृत्ति लए लेलन्हि। विभाग छोडि कए चलि गेलाह । 


“भाइ मणीन्द्र कोनो फोन-फान नहि” | 


“भजार। हम तँ ओहि दिन निश्चिंत भऽ गेल छलहुँ जाहि दिन हमरा बुझबामे आओल जे अहाँकें बच्चाबला 
सभटा गप मोन अछि। काका आ अहाँमे कोनो अंतर नहि। मार्ग मात्र दू तरहक रहल। एहि विजयक मार्ग 
पर अहाँ चली ताहि हेतु कतेक भरकाबैत छलहुँ अहाँकें, से मोन अछि ने। मुदा ओहि दिन जखन हमरा 
अहाँ बच्चाक गप सभ कहए लगलहुँ तहिये निश्चिन्त भऽ गेल छलहुँ हम” । 


आरुणिक पढ़ाइक ग्राफ पिताक मोनक संग बनैत-बिगड़ैत रहैत छलन्हि। मुदा घुरि कए पुनः लक्ष्य प्राप्त करैत 
छलाह। नोकरीमे रहितहु ई घटना एक बेर फेर भेल छल। 


एकटा सरकारी यात्राक बाद भेल एक्सीडेन्ट, १५ दिन धरि वेंटीलेटर पर फेर एक साल धरि बैशाखी पर 
रहलाक बाद पुनः अपन पैर पर ठाढ़ भऽ गेलाह। मृत्यु पर विजय कएलन्हि। मुदा डेढ़ साल बाद जखन 
ऑफिस अएलाह तखन लोककें विश्वासे नहि भेलैक। मुख पर वैह चिरपरिचित हँसी। लोक सभ तँ ईहो 
कहैत छल जे ई एक्सीडेंट भेल नहि छल वरन्‌ करबाओल गेल छल। कारण नवलक एक्सीडेंट जेकाँ छल ई 
एक्सीडेंट। कैकटा ऑपेरेशन भेलन्हि आ अनेस्थिशियासँ बाहर अबैत काल लागन्हि जे ओ झाँटा बला 
सहस्रबाढ़नि झमारि कए एहि विश्वमे फेंकि दैत छन्हि हुनका । ओ बच्चा जे डायरी लिखैत छल कतए होएत 
। ओ काल्पनिक कथाकार सभटा सत्ते लिखने छल, आरुणिक भविष्यक वक्तव्य कऽ रहल छल ओ । 


“अपन सभक गप्प करा लेल हमरा लगमे समयक अभाब रहय लागल / किछु तँ एकर कारण 
रहल हम्मर अप्पन आदति आ किछु एकर कारण रहल हमर एक्सीडेंट! जकर कारणवस हम्मर जीवनक डेढ 
साल ढुझा पडल जेना डेढ दिन जेकाँ बीति गेल / किछु पहि बातक दिस सेहो हमर ध्यान गेल जे डेढ 
सालमे जतेक समयक नुकसान भेल तकर क्षतिपूर्ति कोना कए होएत । किछु तँ भोरमे उति कए समय 
बचेबाक विचार आएल युदा ऑखिक नित्र ताहि मे बाधक बानि गेल / तखन सामजिक संगको सीमित 
करबाक विचार आएल । एहिमे हमरा बिन प्रयासक सफलता भेटि गेल छल । एकर कारण छल हमर 
नहि खतम प्रतीत होगएबला बीमारी । एहिमे विभिन्न डॉक्टरक ओपिनियन किछु गलत ऑपरेशन आ एकर 
सम्मिलित इम्प्रेसन ई जे आब हमरा अपाहिजक जीवन जीबए पडत / आनक बात तँ छोड़ हमरा अपनो 


सोनमे ई बात आबए लागल छल / लगैत छल जे डॉक्टर सभ फूसियाहिक आश्वासन दए रहल अछि / पहि 
क्रममे फोन सँ छ कए हाल समाचार पुछनहारक संख्या सेहो घाटि गेल छल । से जखन अचानको 
बैशाखी फेर छडीपर अएलाक बाद हम कार चलाबए लगलुहुँ तँ बहुत गोटेको फेर सँ हमरा संग सामान्य 
संबंध बनाबएमे अझुविधा होमए लगलन्हि / जे हमरासँ दुर नहि गेल रहाथि तनिकायँ तँ हम जबर्दस्तीयो 
सबंध रखलहुँ युदा दोसर दिशि गेल लोकसँ हमार व्यवहार निरपेक्ष रहत छल से उनःसंबंध बनेबासँ लोक 
हतोत्याहित रहए लगलाह / दुर्दिनमे जे हमरापर हँसथि तानिकर प्राति ई व्यवहार सहानप्रूतिप्रदाहि मानल 
जाएत / प्हिसँ समयधरि खूब बच लागल। 


छुरुमे तँ लागल जेना ऑफिसमे कयो चिन्हत की नहि / गुदा जखन हम ऑफिस पहुँचलहुँ तँ लागल जेना 
हीरो जेकाँ स्वागत भेल होअए । गुदा एहिमे ई बात संगी-साथी सभ चुका लेलक जे हमर छडी सँ चलनाई 
हुनका सभक भीतर हाहाकार मचा रहल छलन्हि । सभ मात्र हमर हिम्मतक प्रशंसा करेंत रहैत छलाह । 
जखन हम छडी छोडि कए चलए लगलहुँ आ जीन्स शर्ट-पेट पहिरि कए अएलहुँ तखन एक गोटे संगी 
कहलक जे आब अहाँ युरनका रुपये धारि रहल छी / एहि बातको हम घरपर आबि क5 सोचए लगलहुँ 
। अपन चलए कालक फोटोको पन्नीक मदति सँ हैण्डीकेय द्वारा वीयोडीग्राफी करबएलहूँ / एकबेर तँ सन्न 
रहि गेलहुँ । चलबाक तरीका आबो नेगडा कए दोगबा सन लागल छल / पहिने तँ आर बेशी होएत गुदा 
संगी सभ एको रत्ती पता धारि नहि चलए देलक / बादषे घरक लोक कहलक जे ई तँ बड़ड कम अछि 
पहिने तँ आर बेसी छल / तखन हमरा बुझबामे आयल जे संगीसभ आ ओ सभ जे हमरासँ लगाव अनुभव 
करेंत छलाह, तानिका कतेक खराब लगैत होएतन्हि । तकरा बाद हमरा हुनकर सभक प्रोत्साहन आ हमर 
हिम्मतक प्रशंसा करत रहबाक रहस्यक पता चलल / अपन प्रारम्भिक जीवनक एकाकीपन आ नौंकरी-चाकरी 
प॒कडलाक बाद सार्वजानिक जीवनमे अलग-थलग पढि जयबाक संदेह , आशा , अपेक्षा किवा अहसास- 
फीलिंगक बाद जे एहि तरहक अनुभव भेल से हमर व्यक्तित्वक भित्र विकासको आर दुढ़ता प्रदान केलक”/ 


बालसभा(बालानां 
कृते 

अपाला आत्रेयी 


पात्रः अपाला: ऋगवैदिक ऋचाक लेखिका 

अत्रि: अपालाक पिता 

वैद्य 1,2,3 

कृशाश्वः अपालाक पति। 

वेषभूषा:- 

उत्तरीय वस्त्र (पुरुष), वल्कल, जूहीक माला (अपालाक केशमे), दण्ड। 


मंच सज्जा :- 


सहकार-कुञ्ज (आमक गाछी), वेदी, हविर्गन्ध, रथक छिद्र, युगक छिद्र, सोझाँमे साही, गोहि आ गिरगिट। 


दृश्य एक 

(आमक गाछीक मध्य एक गोट बालिका आ बालक) । 

बालिका: हमर नाम अपाला अछि। हम ऋषि अत्रिक पुत्री छी। अहाँ के छी ऋषि बालक । 
बालक: हम शिक्षाक हेतु आयल छी। ऋषि अत्रि कतए छथि। 

अपाला: ऋषि जलाशय दिशि नहयबाक हेतु गेल छथि, अबिते होयताह | 

(तखनहि दहिन हाथमे कमंडल आ वाम हाथमे वल्कल लेने महर्षि अत्रिक प्रवेश ।) 

अत्रि: पुत्री ई कोन बालक आयल छथि। 

अपाला: ऋषिवर । आश्रमवासीक संख्यामे एक गोट वृद्धि होयत। ई बालक शिक्षाक हेतु... 


बालकः नहि। हमर अखन उपनयन नहि भेल अछि। हम अखन माणवक बनि उपाध्यायक लग शिक्षाक हेतु 
आयल छी। ई देखू हमर हाथक दण्ड। हम दण्ड- माणवक बनि सभ दिन अपन गामसँ आयब आ साँझमे 
चलि जायब। हम वेद मंत्रसँ अपरिचित अनृच छी। 


अत्रि: बेश तखन अहाँ हमर शिष्यक रूपमे प्रसिद्ध होयब। दिनक पूर्व भाग प्रहरण विद्याक ग्रहणक हेतु राखल 
गेल अछि। हम जे मंत्र कहब तकरा अहाँ स्मरण राखब। पुनः हम अहाँक विधिपूर्वक उपनयन करबाय संग 
लऽ आनब। 


बालक: विपश्चित गुरुक चरणमे प्रणाम । 


(पटाक्षेप) 


दृश्य दू 


(उपनयन संस्कारक अंतिम दृश्य। अपाला आ किछु आन ऋषि बालक बालिकाक उपनयन संस्कार कराओल 
गेल अछि।) 


अत्रिः अपाला। आब अहाँक असल शिक्षा आ विद्या शुरू होयत । (पुनः आन विद्यार्थी सभक दिशि घूमि।) अहाँ 
सभक सावित्री मंत्रक नियमित पाठ करबाक चाही। ॐ भूर्भुवः स्वः तत्सवितुर्वरेण्यं भर्गो देवस्य धीमहि धियो 
योनः प्रचोदयात्‌। सविता- जे सभक प्रेरक छथि- केर वरेण्य- सभकें नीक लागय बला तेज- पृथ्वी, अंतरिक्ष 
आ स्वर्गलोक-सर्वोच्च अकाश-मे पसरल अछि। हम ओकर स्मरण करैत छी। ओ हमर बुद्धि आ मेधाकें प्रेरित 
करथु। 


अपाला: पितृवर। “ॐ नमः सिद्धम” केर संग विद्यारम्भक पूर्व शिक्षाक अंतर्गत की सभ पढाओल जायत। 
अत्रि: वर्ण, अक्षर-स्वर, मात्रा- हृस्व, दीर्घ आ प्लुत, बलाघात- उदात्त, अनुदात्त, स्वरित, शुद्ध उच्चारण, 
अक्षरक क्रमिक विन्यास- वर्त्तनी, पढ़बाक आ बजबाक शैली, एकहि वर्णकें बजबाक कैकटा प्रकार, ई सभ 
शिक्षाक अंतर्गत सिखाओल जायत। साम संतान- जेकि सामान्य गान अछि- केर माध्यमसँ शिक्षा देल जायत। 
अपाला: गुरुवर। आश्रमक नियमसँ सेहो अवगत करा देल जाय। 


अत्रि: वनक प्राणी अवध्य छथि। आहारार्थं फल पूर्व-संध्यामे वन-वृक्षसँ एकत्र कएल जायत। प्रातः आ सायं 
अग्निहोत्र होयत, ताहि हेतु समिधा, कुश, घृत-आज्य, एवम्‌ दुग्धक व्यवस्था प्रतिदिन मिलि-जुलि कय कएल 
जायत। हरिणकें निर्विज्न आश्रममे टहलबाक अनुमति अछि। कदम्ब, अशोक, केतकी, मधूक, वकुल आ 
सूदकारक गाछक मध्य एहि आश्रममे यद्यपि कृषिक अनुमति नहि अछि, परञ्च अकृष्य भूमि पर स्वतः आ 
बीयाक द्वारा उत्पन्न अकृष्टपच्य अन्नक प्रयोग भऽ सकैछ। 


बालक: हम सभ एकहि विद्यापीठक रहबाक कारण सतीर्थ्य छी। गुरुवर। दण्ड आ कमण्डलक अतिरिक्त 
किछु रखबाक अनुमति अछि? 


अत्रि: कटि मेखला आ मृगचर्म धारण करू आ अपनाकें एहि योग्य बनाऊ जाहिसँ द्वादशवर्षीय यज्ञ सत्रक हेतु 
अहाँ तैयार भऽ सकी आ महायज्ञक समाप्तिक पश्चात्‌ ब्रह्मोदय, विदथ परिषद आ उपनिषद ओ अरण्य संसदमे 
गंभीर विषय पर चर्चा कऽ सकी। 


(पटाक्षेप) 


दृश्य तीन 
(कुटीरमे ऋषि अत्रि कैक गोट वैद्यक संग विचार-विमर्श कए रहल छथि।) 


अत्रि: वैद्ययण । बालिका अपालाक शरीरमे त्वक्‌ रोगक लक्षण आबि रहल अछि। शरीर पर श्वेत कुष्ठक 
लक्षण देखबामे आबि रहल अछि। 


वैद्य 1: कतबा महिनासँ कतेको औषधिक निर्माण कए बालिकाके खोआओल आ लेपनक हेतु सेहो देल। 
अत्रि: अपाला आब विवाहयोग्य भऽ रहल छथि। हुनका हेतु योग्य वर सेहो ताकि रहल छी। 


वैद्य 2: कृशाश्वक विषयमे सुनल अछि, जे ओ सर्वगुणसंपन्न छथि आ वृद्ध माता-पिताक सेवामे लागल छथि। 
ओ अपन अपालाक हेतु सर्वथा उपयुक्त वर होयताह । 


अत्रिः तखन देरी कथीक। अपने सभ उचित दिन हुनकर माता-पितासँ संपर्क करू । 


दृश्य चारि 


(आश्रमक सहकार-कुञ्जमे वैवाहिक विधिक अनुष्ठान अछि। वेदी बनाओल गेल अछि आ ओतय ऋत्विज 
लोकनि जव-तील केर हवन कऽ रहल छथि।) 


अपाला(मोने मोन): माथ पर त्रिपुंडक भव्य-रेखा आ शरीर-सौष्ठवक संग विनयक मूर्तिं, ईएह कृशाश्व हमर 
जीवनक संगी छथि। (तखने कृशाश्वक नजरि अपालासँ मिलैत छन्हि आ अपाला नजरि नीचाँ कए लैत छथि। 
मुदा स्त्रीत्वक मर्यादाकें रखैत ललाट ऊँचे बनल रहैत छन्हि।) 


अत्रिः उपस्थित ऋषि-मण्डली आ अग्निकें साक्षी मानैत, हम अपाला आ कृशाश्वक पाणिग्रहण करबैत छी। 
(अग्निक प्रदक्षिणा करैत काल कृशाश्वक उत्तरीय वस्त्र कनेक नीचाँ खसि पडल आ अपालाक केशक जूही- 
माला सेहो पृथ्वी पर खसि पड़ल।) 


दृश्य पाँच 
(अपालाक पतिगृह । वृद्ध माता-पिता बैसल छथिन्ह आ अपाला घरक काजमे लागल छथि।) 


अपाला: प्रिय कृशाश्व। एतेक दिन बीति गेल। पतिगृहमे हम कोनो नियंत्रणक अनुभव नहि कएलहुँ। हमरा 
प्रति अहाँक कोमल प्रेम सतत्‌ विद्यमान रहल। मुदा श्वेत त्वकक जे दाग हमरा पर ज्वलन्त सत्ताक रूपमे 
अछि, कदाचित्‌ वैह किछु दिनसँ अहाँक हृदयमे हमरा प्रति उदासीनताक रूपमे परिणत भेल अछि। 


कृशाश्वः हमर उदासीनता अपाला? 

अपाला: हँ कृशाश्व। हम देखि रहल छी ई परिवर्ततन। की एकर कारण हमर त्वगदोषमे अंतर्निहित अछि? 
कृशाश्वः हे अपाला। हमरा भीतर एकटा संघर्ष चलि रहल अछि। ई संघर्ष अछि प्रेम आ वासनाक। प्रेम 
कहैत अछि, जे अपाला ब्रह्मवादिनी छथि, दिव्य नारी छथि। मुदा वासना कहैत अछि, जे अपालाक शरीरक 
त्वगदोष नेत्रमे रूपसँ वैराग्यक कारण बनि गेल अछि। 


अपाला: पुरुषक हाथसँ स्त्रीक ई भर्त्सना। कामनासँ कलुषित पुरुष द्वारा नारीक हुदय-पुष्पके थकूचब छी ई। 
हम वेदक अध्ययन कएने छी। चन्द्रमाक प्रकाशक बीचमे ओकर दाग नुका जाइत अछि मुदा हमर ई श्वेत 
त्वक्‌ दाग हमर विशाल गुणराशिक बीचमे नहि मेटायल। (कृशाश्व स्तब्ध भय जाइत छथि मुदा किछु बजैत 
नहि छथि।) 


अपाला: सबल पुरुषक सॉझा हम अपन हारि मानैत, अपन पिताक तपोवन जा रहल छी, कृशाश्व । 


दृश्य 6 


(अपाला प्रातः कालमे समिधासँ अग्निकुण्डमे होम करेत इन्द्रक पूजा आ जपमे लागि गेल छथि। कुशासन पर 
बैसलि छथि।) 


अपाला: धारक लग सोम भेटल, ओकरा घर आनल आ कहल जे हम एकरा थकुचब इंद्रक हेतु, शक्रक 

हेतु । गृह-गृह घुमैत आ सभटा देखैत, छोट खुट्टीक ई सोम पीबू, दाँतसँ थकुचल, अन्न आ दहीक संग खेनाइ 
काल प्रशंसा गीत सुनैत। हम सभ अहाँकें नीक जेकाँ जनबाक हेतु अवैकल्पिक रूपसँ लागल छी मुदा क्यो 
गोटे अहाँकें प्राप्त नहि कऽ सकल छी। हे चन्द्र, अहाँ आस्ते-आस्ते आ निरन्तर ठोपे-ठोपे इन्द्रमे प्रवाहित 
होऊ। की ओ हमरा लोकनिक सहायता नहि करताह, हमरा लोकनिक हेतु कार्य नहि करताह। की ओ हमरा 
लोकनिक धनीक नहि बनओताह? की हम अपन राजासँ शत्रुताक बाद आब अपना सभकें इन्द्रसँ मिला 


लिआ'। हे इन्द्र अहाँ तीन ठाम उत्पन्न करू- हमरा पिताक मस्तक पर, हुनकर खेतमे आ हमर उदर लग। 
एहि सभ फसिलकें ऊगय दियौक। अहाँ हमरा सभक खेतकें जोतलहुँ, हमर शरीरके आ हमर पिताक 
मस्तककें सेहो। अपालाकें पवित्र कएल । इन्द्र | तीन बेर, एक बेर पहिया लागल गाड़ी, एक बेर चारि पहिया 
युक्त गाड़ीमे आ एक बेर दुनू बरदक कान्ह पर राखल युगक बीच। हे शतक्रतु ! आ अपालाकें स्वच्छ 
कएल आ सूर्यसमान त्वचा देल। हे इन्द्र ! 


दृश्य 7 
(महायज्ञक समाप्तिक पश्चात ब्रह्मोदयक दृश्य ।) 


अत्रि: एहि विशाल ऋत्विजगणक मध्य ऋकक मंत्रमे अपालाक ऋचाकें हम सम्मिलित कए सकैत छी, कारण 
ई स्वतः स्फुटित आ अभिमंत्रित अछि। अपालाक चर्मरोग एहिसँ छूटि गेल, एकर ई सद्यः प्रमाण अछि। 
अपाला एहि मंत्रक दृष्टा छथि। 


ऋषिगणः अत्रि, हमरा सभ सेहो एहि मंत्रक दर्शन कएल। अहो। सम्मिलित करबाक आ नहि करबाक तँ प्रश्ने 
नहि अछि। ई तँ आइसँ ऋकक भाग भेल। 


(एहि स्वीकृतिक बाद ब्रह्मोदय सभामे दोसर काज सभ प्रारम्भ भऽ जाइत अछि। कृशाश्व विचलित मोने 
अपालाक सोझाँ अबैत छथि।) 


कृशाश्वः अपाला। हम दुःखित छी। अहाँक वियोगमे । 


अपाला: हे कृशाश्व। इन्द्रक देल ई त्वचा योगक परिणाम अछि। अहाँक उपेक्षा हमरा एहि योग्य बनेलक मुदा 
आब एहि पर अहाँक कोनो अधिकार नहि। 

(दुनू गोटे शनैः-शनैः मंचक दू दिशि सँ बहराए जाइत छथि।) 


(पटाक्षेप) 


नाटक 
२. 


दानवीर दधीची 


मंच सज्जा: 


आम्र वन, पोखरि आ युद्ध स्थल 


वेष-भूषाः 

अधो वस्त्र- आश्रमवासीक हेतु 

आश्विनक हेतु वैद्यक श्वेत वस्त्र 

आ इन्द्रक हेतु योद्धाक वस्त्र 

रथ आ अस्त्र शस्त्रक चित्र पर्दा पर छायांकित कएल जा सकैत अछि। 


प्रथम दृश्य 


( महर्षि दध्यङ आथर्वन दधीचीक तपोवनक दृश्य। सूर्योदयक स्वर्णिम आभा, फूलक गाछक फूलक संग 
पवनक प्रभावसँ सूर्य दिशि झुकब। यज्ञक धूँआसँ मलिन भेल गाछक पात। महर्षि सूर्योदयक दृश्यक आनन्द 
लए रहल छथि। मुदा दृष्टिमे अतृप्त भाव छन्हि। ओहि आश्रमक कुलपति थिकाह महर्षि, दस सहस्त्र छात्रकें 


विद्यादान करैत छथि, सभक नाम, गाम आ कार्यसँ परिचित छथि। से ओ तखने प्रवेश करैत एकटा 
अपरिचित आगंतुकक आगमन सँ साकांक्ष भऽ जाइत छथि।) 


दध्यङ आथर्वन दधीची: अहाँ के छी आगंतुक? 


अपरिचित: हम एकटा अतिथि छी महर्षि आ कोनो प्रयोजनसँ आयल छी। कूपा कए अतिथिक मनोरथ पूर्ण 
करबाक आश्वासन देल जाय। 


दध्यङ आथर्वन दधीची: एहि आश्रमसँ क्यो बिना मनोरथ पूर्ण कएने नहि गेल अछि आगंतुक । हम अहाँक सभ 
मनोरथ पूर्ण होएबाक आश्वासन दैत छी। 


अपरिचित: हम देवता लोकनिक राजा इन्द्र छी। अहाँसँ परमतत्त्वक उपदेशक हेतु आयल छी।एहिसँ अहाँक 
कीर्त्ति स्वर्गलोक धरि पहुँचत। 


(दध्यङ आथर्वन दधीची सोचमे पड़ल मंच पर एम्हरसँ ओम्हर विचलित होइत घुमय लगैत छथि। ओ मंच पर 
घुमैत मोने-मोन, बिनु इन्द्रकें देखने, बजैत छथि जे दर्शकगणकें तँ सुनबामे अबैत अछि मुदा इन्द्र एहन सन 
आकृति बनओने रहैत छथि जे ओ किछु सुनिये नहि रहल छथि आ मंचक एक दोगमे ठाढ़ भऽ जाइत 

छथि ।) 


दध्यङ आथर्वन दधीची: (मोने-मोन) हम शिक्षा देब तँ गछि लेने छी मुदा की इन्द्र एकर अधिकारी छथि। बज्र 
लए घुमए बला, कामवासनामे लिप्त अनधिकारी व्यक्तिकें परमतत्त्वक शिक्षा? मुदा गछने छी तँ अपन 
प्रतिज्ञाक रक्षणार्थ मधु-विद्याक शिक्षा इन्द्रकें दैत छियन्हि । 


इन्द्र: कोन सोचिमे पडि गेलहुँ महर्षि । 


दध्यङ आथर्वन दधीची: इन्द्र हम अहाँकें मधुविद्याक शिक्षा दए रहल छी। भोगसँ दूर रहू। नाना प्रकारक 
भोगक आ भोज्यक पदार्थ सभसँ। ई सभ ओहने अछि जेना फूल सभक बीचमे साँप। भोगक अछैत स्वर्ग 
अधिपति इन्द्र आ भूतलक निकृष्ट कुकुरमे कोन अंतर रहत तखन? 


( इन्द्र अपन तुलना कुकुरसँ कएल गेल देखि कए तामसे विख-सबिख भऽ गेल। मुदा अपना पर नियंत्रण 
रखैत मात्र एक गोट वाक्य बजैत मंच परसँ जाइत देखल जाइत अछि।) 


इन्द्र: महर्षि अहाँक ई अपमान तँ आइ हम सहि लेलहुँ। मुदा आजुक बाद जाँ अहाँ ई मधु-विद्या ककरो 


अनका देलहुँ तँ अहाँक गरदनि परसँ ई मस्तिष्क, जकर अहाँकें घमण्ड अछि, एहि भूमि पर खसत। 


दृश्य 2: 


( ऋषिक आश्रम। आश्विन बन्धुक आगमन । महर्षिसँ अभिवादनक उपरान्त वार्त्तालाप। ) 


आश्विन बन्धुः महर्षि। आब हम सभ अहाँक मधु विद्याक हेतु सर्वथा सुयोग्य भ'ऽ गेल छी। हिंसा आ भोगक 
रस्ता हम सभ छोडि देलहुँ। इन्द्र सोमयागमे हमरा लोकनिकें सोमपानक हेतु सर्वथा अयोग्य मानलन्हि मुदा 
हमरा सभ प्रतिशोध नहि लेलहुँ। कतेक पंगुकें पएर, कतेक आन्हरकें आँखि हमरा सभ देलहुँ। च्यवन मुनिक 
बुढ़ापाकें दूर कएलहुँ। आ तकरे उपकारमे च्यवन हमरा लोकनिकें सोमपीथी बना देलन्हि। 


दध्यङ आथर्वन दधीची: आश्विनौ । ब्रह्मज्ञानककें देब एकटा उपकारमयी कार्य अछि आ अहाँ लोकनि एहि 
विद्याक सर्वथा योग्य शिक्षार्थी छी। इन्द्र कहने अछि, जे जाहि दिन ई विद्या हम कहियो ककरो देब तँ तहिये 


ओ हमर माथ शरीरसँ काटि खसा देत। मुदा ई शरीरतँ अछि क्षणभंगुर। आइ नहि तँ काल्हि एकरा नष्ट 
होयबाक छैक । ताहि डरसँ हम ब्रह्म विद्याक लोप नहि होए देबैक । 


आश्विनौ: महर्षि अहाँक ई उदारचरित ! मुद हमरो सभ शल्यक्रिया जनैत छी आ पहिने हमरा सभ घोड़ाक 
मस्तक अहाँक गरदनि पर लगाए देब। जखन इन्द्र अपन घृणित कार्य करत आ अहाँक मस्तकके काटत 
तखन अहाँक असली मस्तक हमरा सभ पुनः अहाँक शरीरमे लगा देब। 


ww 


(मंच पर आबाजाही शुरू भऽ जाइत अछि, क्यो टेबुल अनैत अछि तँ क्यो चक्कू थिपा रहल अछि जेना कोनो 
शल्य चिकित्साक कार्य शुरू भऽ रहल होअय। परदा खसए लगैत अछि आ पूरा खसितो नहि अछि आकि 
फेर उठब प्रारम्भ भऽ जाइत अछि। एहि बेर घोड़ाक गरदनि लगओने महर्षि आश्विन बन्धुकें शिक्षा दैत 
दृष्टिगोचर होइत छथि।) 


दध्यङ आथर्वन दधीची: एहि जगतक सभ पदार्थ एक दोसराक उपकारी अछि। ई जे धरा अछि से सभ 
पदार्थक हेतु मधु अछि आ सभ पदार्थ ओकरा हेतु मधु। समस्त जन मधुरूपक अछि। तेजोमय आ 
अमृतमय। सत्येक आधार पर सूर्य ज्योति पसारैत अछि एहि विश्वमे । चन्द्रक धवल प्रकाश दूर भगाबैत अछि 


रातिक गुमार आ आनैत अछि शीतलता। ज्ञानक उदयसँ अन्हारमे बुझाइत साँप देखा पडैत अछि रस्सा। 
विश्वक सूत्रात्माकै ओहि परमात्माके अपन बुद्धिसँ पकडू। जाहि प्रकारें रथक नेमिमे अर रहैत अछि ताहि 
प्रकारें परमात्मामे ई संपूर्ण विश्व। 


( तखने मंचक पाछाँसँ बड़ड बेशी कोलाहल शुरू भऽ जाइत अछि। तखने बज्र लए इन्द्रक आगमन होइत 
अछि। एक्के प्रहारमे ओ महर्षिक गरदनि काटि दैत छथि। फेर इन्द्र चलि जाइत छथि। मंच पर आबाजाही 
शुरू भऽ जाइत अछि, क्यो टेबुल अनैत अछि तँ क्यो चक्क थिपा रहल अछि, जेना कोनो शल्य चिकित्साक 
कार्य शुरू भऽ रहल होअय। परदा खसए लगैत अछि आ पूरा खसितो नहि अछि आकि फेर उठब प्रारम्भ 
भऽ जाइत अछि। एहि बेर महर्षि पुनः अपन स्व-शरीरमे देखल जाइत छथि। ओ बैसले छथि आकि इन्द्र 
अपन मुँह लटकओने अबैत अछि।) 


इन्द्रः क्षमा करब महर्षि हमर अपराध। आइ आश्विन-बन्धु हमरा नव-रस्ता देखओलन्हि। गुरूसँ एको अक्षर 
सिखनिहार ओकर आदर करैत छथि मुदा हम की कएलहुँ? असल शिष्य तँ छथि आश्विन बन्धु। 


दध्यङ आथर्वन दधीची: इन्द्र। अहाँकें ताहि द्वारे हम शिक्षा देबामे पराडमुख भए रहल छलहुँ। मुदा अहाँक 
दुढ़निश्चय आ सत्यक प्रति निष्ठाक द्वारे हम अहाँकें शिक्षा देल। हमरा मोनमे अहाँक प्रति कोनो मलिनता नहि 
अछि । 


इन्द्रः धन्य छी अहाँ आ धन्य छथि आश्विनौ। आब हम ओ इन्द्र नहि रहलहुँ। हमर अभिमानकें आश्विनौ खतम 
कए देलन्हि । 


(इन्द्र मंचसँ जाइत अछि। परदा खसैत अछि।) 


दृश्य 3: 


( स्वर्गलोकक दूश्य। चारू दिशि वृत्र आ शम्बरक नामक चर्चा करैत लोक आबाजाही कए रहल छथि। ओ 
दुनू गोटे आक्रमण कए देने अछि भारतक स्वर्गभूमि पर। इन्द्र सहायताक हेतु महर्षिक आश्रम अबैत छथि।) 


इन्द्रः वृत्र आ शम्बरक आक्रमण तँ एहि बेर बड्ड प्रचंड अछि। अहाँक विचार आ मार्गदर्शनक हेतु आयल छी 
महर्षि । 


दध्यङ आथर्वन दधीची: इन्द्र। कुरुक्षेत्र लग एकटा जलाशय अछि, जकर नाम अछि, शर्यणा। अहाँ ओतए 
जाऊ, ओतय घोड़ाक मूड़ी राखल अछि, जाहिसँ हम आश्चिनौकें उपदेश देने छलहुँ । ब्रह्मविद्या ओहि मुँहसँ 
बहरायल आ ताहि द्वारे ओ अत्यंत कठोर आ दृढ़ भऽ गेल अछि। ओहिसँ नाना-प्रकारक शस्त्र बनाऊ, अग्नि 
आश्रित विध्वंसकक प्रयोग करू, त्रिसंधि व्रज, धनुष, इषु-बाण-अयोमुख-लोहाक सूचीमुख सुइयाबला आ 
विकंकतीमुख- कठोर, एहि तरहक शस्त्रक प्रयोग करू, कवच आ शिरस्त्राणक प्रयोग करू, अंधकार 
पसारयबला आ जड़ैत रस्सी द्वारा दुर्गधयुक्त धुँआ निकलएबला शस्त्रक सेहो प्रयोग करू आ युद्ध कए विजयी 
बनू। 

इन्द्रः जे आज्ञा महर्षि । 


(परदा खसैत अछि आ जखन उठैत अछि तँ पोखरिक कातमे घोड़ाक मूड़ीसँ इन्द्र द्वारा वज्र आ विभिन्न 
हथियार बनाओल जा रहल अछि। फेर परदा खसि कऽ जखन उठैत अछि तँ अग्नियुक्त शस्त्र, जे फटक्का 
द्वारा मंचपर उत्पन्न कएल जा सकैत अछि, देखबामे अबैत अछि। मंच धुआँसँ भरि जाइत अछि। फेर परदा 
खसैत अछि आ मंचक पाछाँसँ सूत्रधारक स्वर सुनबामे अबैत अछि।) 


सूत्रधार: इन्द्रक विजय भेलन्हि आ दुष्ट सभ खोहमे भागि गेल। ईएह छल वैदिक नाटक बादमे एहि अर्थकें 
अनर्थ कए देलन्हि पौराणिक लोकनि, जाहिमे दधीचीक हड्डीसँ इन्द्रक वज्र बनएबाक चर्च कएल गेल अछि। 


(ओ ई असल बात अछि- केर फुसफुसाहटिक संग पर्दा खसले रहैत अछि आ लाइट क्षणिक ऑफ भेलाक 
बाद ऑन भए जाइत अछि।) 


बाल कथा 
1. 


बगियाक गाछ 


एकटा मसोमात छलीह आ हुनका एकेटा बेटा छलन्हि। ओ छल बड्ड चुस्त-चलाक । 


एक दिनुका गप अछि। ओ स्त्री जे छलीह, अपना बेटाकैँ बगिया बना कए देलखिन्ह। ओहि बालककोँ बगिया 
बड्ड नीक लगैत छलैक। से ओ एहि बेर एकटा बगिया बाड़ीमे रोपि देलक । ओतए गाछ जनमि गेल। 
बगियाक गाछ, नञि देखल ने सुनल। 


माए-बेटा ओहि बगियाक गाछक खूब सेवा करए लगलाह। कनेक दिनमे ओहि गाछमे खूब बगिया फडय 
लागल। ओ बच्चा गाछ पर चढ़ि कए बगिया तोडि कए खाइत रहैत छल। 


एक दिनुका गप अछि। एकटा डाइन बुढ़िया रस्तासँ जा रहल छलि। ओकरा मनुक्खक मसुआइ बना कए 
खायमे बड़ड नीक लगैत रहैक। ओ जे ओहि बच्चाकें गाछ पर चढ़ल देखलक तँ ओकर मोन लुसफुस करए 
लगलैक | आब ओ बुढ़िया मोनसूबा बनबए लागल जे कोना कए ओहि बच्चाके फुसियाबी आ एकरा घर लऽ 
जा कए ओकर मसुआइ बना कए खाइ। 


बच्चाक असगर देखि ओ लग गेलि आ बच्चाकें कहलक- 

“बौआ एकटा बगिया हमरा नहि देब? बड़ड भूख लागल अछि। 

बच्चा ओकर हाथ पर बगिया देबय लागल। 

“बौआ हम हाथसँ कोना लेब बगिया हथाइन भऽ जाएत” । 

बच्चा बगिया ओकर माथ पर राखए लागल। 

हुँ हँ माथ पर नहि राखू। मथाइन भऽ जाएत” | 

बच्चो छल दस बुधियारक एक बुधियार। खोइछमे बगिया देबए लागल । 


“ई की करैत छी बौआ। बगिया खॉँछाइन भऽ जाएत, अहाँ झुकि कए बोरामे दए दिअ”। 


मुदा बच्चा तँ छल बुझू जे गोनू झाक मूल-गोत्रेक । 
बाजल- 


“नञि गए बुढ़िया। तो हमरा बोरामे बन्द कए भागि जेमह। माए हमरा ठग सभसँ सहचेत रहबाक हेतु कहने 
अछि” । 


मुदा बुढ़ियो छल ठगिन बुढ़िया। ठकि फिसिया कए बोली-बानी दए कए ओकरा मना लेलक। जखने बच्चा 
झुकल ओ ओकरा बोरामे कसि कए बिदा भेलि। बुढिया रस्तामे थाकि कए एकटा गाछक छाहरिमे बैसि 
गेलि । 


कनेक कालमे ओकरा आँखि लागि गेलैक। बच्चा मौका देखि कोनहुना कए ओहि बोरासँ बाहर बहरा गेल आ 
भीजल माटि, पाथर आ काँट-कूस बोरामे धऽ कए ओहिना बान्हि कए पड़ा गेल। 


Rd 


बुढ़िया जखन सूति कए उठल आ बोरा ल$ कए आगू बढ़ल तँ ओकरा बोरा भरिगर बुझएलैक। मोने-मोन 
प्रसन्न भऽ गेलि ई सोचि जे हृष्ट-पुष्ट मसुआइ खएबाक मौका बहुत दिन पर भेटल छैक ओकरा। रस्तामे 

भीजल माटिसँ पानि खसए लागल तँ ओकरा लगलैक जे बच्चा लगही कए रहल अछि। 

ओ कहलक जे- 

"माथ पर लघुशंका कए रहल छह बौआ। कोनो बात नहि। घर पर तोहर मसुआइ बना कए खायब हम” | 
कनेक कालक बाद काँट गरए लगलैक बुढ़ियाकें। कहलक- 

”बौआ। बिट्टू काटि रहल छी। कोनो बात नहि कतेक काल धरि काटब”। 


बुढ़याक एकटा बेटी छलैक। गाम पर पहुँचि कए बुढ़िया ओकरा कहलक जे आइ एकटा मोट-सोट शिकार 
अछि बोरामे। माए बेटी जखन बोरा खोललक तँ निकलल माटि, काँट आ पाथर। 


कोनो बात नहि। 
बुढ़िया भेष बदलि पहुँचल फेरसँ बगियाक गाछ तर। 


एहि बेर बच्चा ओकरा नञि चीन्हि सकल। मुदा जखन ओ झुकि कए बगिया बोरामे देबाक गप कहलक तँ 
बच्चाके आशंका भेलैक। 


"गए बुढ़िया। तोही छँह ठगिन बुढिया” | 


मुदा बुढ़िया जखन सप्पत खएलक तँ ओ बच्चा झुकि कए बगिया बोरामे देबए लागल। आ फेर वैह बात। 


एहि बेर बुढिया कतहु ठाढ नहि भेलि। सोझे घर पहुँचल आ बेटी लग बोरा राखि नहाए-सोनाए लेल चलि 
गेलि | बेटी जे बोरा खोललक तँ एकटा झाँटा बला बच्चाकें देखलक। ओ पुछलक- 


“हमर केश नमगर नहि अछि किएक?” | 


“अहाँक माय अहाँक माथ ऊखड़िमे दए समाठसँ नहि कुटने होयतीह। तँ ”। बच्चा तँ छल दस होसियरक 
एक होसियार से ओ बाजल। 


बुढ़ियाक बेटी अपन केश बढ़ेबाक हेतु अपन माथ ऊखड़िमे देलक आ ओ बच्चा ओकरा समाठसँ कूटए 
लागल । 


ओकरा मारि ओकर मासु बनेलक। बुढ़िया जखन पोखरिसँ नहा कए आयल तँ बुढ़ियाक आगू ओ मासु परसि 
देलक | 


जखने ओ खेनाइ पर बैसलि तँ लगमे एकटा बिलाडि छल से बाजि उठल- 
“म्याँऊ। अपन धीया अपने खाँऊ। म्याँऊ”। 

“बेटी एकरा मासु नहि देलहुँ की। तँ बाजि रहल अछि”। 

ओ बच्चा बिलाडिक आगाँ मासु राखि देलक मुदा बिलाड़ि मासु नहि खएलक । 


आब बुढ़ियाक माथ घुमल। ओ बेटीकें सोर कएलक तँ ओ बच्चा समाठ लऽ कए आयल आ ओकरा मारि 
देलक । 


फेरसँ बच्चा बगियाक गाछ पर चढि बगिया खए लागल। बड़ड नीक लगैत छल ओकरा बगिया। 


2. 


ज्योति पँजियार 


ज्योति पँजियार छलाह सिद्ध। पम्पीपुर गामक। तंत्र-मंत्र जानएबला। धर्मराज रहथि हुनकर कुलदेवता । 
ज्योति पँजियारक पत्नी छलीह लखिमा। 


एक बेर साधुक वेष धऽ धर्मराज भिक्षाक हेतु अएलाह। ज्योति पँजियार लखिमाक संग गहबर बना रहल 
छलाह। माय सूपमे अन्न लए कऽ अयलीह। मुदा साधु कहलखिन्ह जे हम तँ भीख लेब ज्योति पँजियारक 
हाथेटा सँ। ज्योति पँजियार मना कए देलखिन्ह जे हम गहबर बनायब छोडि कए नहि आयब। साधु श्राप दए 
देलखिन्ह जे निर्धन भऽ जयताह ज्योति पँजियार, कुष्ठ फूटि जएतन्हि हुनका। 


आस्ते-आस्ते ई घटित होमए लागल। ज्योति पँजियार बहिनिक ओहिठाम चलि गेलाह। मुदा ओतय अवहेलना 
भेटलन्हि। ज्योति ओतय सँ निकलि गेलाह। ओइटदल गाम पहुँचि गेलाह अपन संगी लगवारक लग। एकटा 
तांत्रिक अएलाह। कहल- बारह वर्ष धरि कदलीवनमे रहए पड़त। धर्मराजक आराधना करए पड़त, गहबड़ 
बनाए करची रोपी ओतए। बाँसक घर बनाऊ धर्मराजक हेतु। धर्मराज दर्शन देताह, अहाँ ठीक भऽ जाएब । 
पँजियार चललाह | 


रस्तामे सैनी गाछ भेटलन्हि, ओकर छाहमे सुस्तेलाह पँजियार। मुदा ओ गाछ सुखा गेल, अरड़ा कए खसि 
पड़ल | 


कोइलीकॅ कहलन्हि जे पानि आनि दिअ। ओ उड़ल तँ बिहाड आबि गेल। कोइली मरि गेल। 


पँजियार उड़ि कए पहुँचि गेलाह कदली वनमे। एकटा महिसबार कहलकन्हि जे अछमितपुर गाम जाऊ। 
महिसबार छलाह धर्मराज, बनि गेलाह भेम-भौरा | 


एकटा व्यक्ति भेटलन्हि। ओ कहलकन्हि जे आगू वरक गाछ भेटत, ओकर पात तोडू। ओहि पर अहाँक सभ 
प्रश्नक उत्तर रहत। ई कहि ओ परबा बनि गेल। 


वरक पात तोड़लन्हि ज्योति तँ ओहि पर लिखल छल, यैह छी अछमितपुर। ओतुक्का राजाकें बच्चा नहि 
छलन्हि। ज्योति आशीर्वाद देलन्हि। कहलन्हि, एकटा छागर ओहि दिन पोसब जाहि दिन गर्भ ठहरि जाए। हम 


कदली वनसँ आएब तँ ई छागर स्वयं खुट्टासँ खुजि जाएत। १२ बरखक बाद ज्योति कदली वनसँ चललाह। 
कोइलीकें जीवित कए देलन्हि। सुखाएल धारमे पानि आबि गेल। सैनीक गाछ हरियर कचोर भऽ जीबि 

उठल । अछमितपुर गाममे राजा कहलन्हि जे छागर आ पुत्र दुनू एकहि दिन मरि गेल। पँजियार पाठाकॅ जिआ 
देलन्हि, कहलन्हि जो तों कदलीवनक धारमे नाओ पर चढि जो, मनुक्ख रूप भेटि जएतौक। तावत राजाक 
पुत्र सेहो कदलीवनसँ शिकार खेला कए घोड़ा पर चढ़ि कए आबि गेल। ज्योति पँजियार गाम पहुँचि गेलाह 
गमछामे गहबर लेने। 


3. 
राजा सलहेस 


राजा सलहेस सुन्दर आ वीर छलाह। मोरंग, नेपालमे रहैत छलाह। ओ दुसाध जातिक छलाह आ दबना जे 
मोरंग राजाक मालिन छलि, सलहेससँ प्रेम करैत छलि। राजक वैद्य दबनासँ प्रेम करैत छलाह आ दबनाक 
अस्वीकृतिसँ ओ आत्महत्या कए लेलन्हि। 


सलहेस छलाह मोरंगक तालुकदार नौरंगी बहादुर थापाक सिपाही। सलेहस छलाह मोनक राजा। सभकेँ 
विपत्तिमे सहायता दैत रहथि। ताहि द्वारे दबना दिशि हुनकर कोनो ध्यान नहि छलन्हि। सभ हुनका राजा 
कहैत छलन्हि, से ई तालुकदारकें पसिन्न नहि पड़ल। 


एक दिन दरबारमे ओ सलहेसकें पुछलक- 
अहाँक नाम की? 
सलहेस कहलन्हि- हमर नाम छी राजा सलहेस। 
तखन थापा कहलकन्हि, जे अहाँ अपन नाममे राजा नहि लगाऊ। 


सलहेस कहलन्हि जे ई पदवी छी, जन द्वारा देल पदवी। कोना छोड़ब एकरा। हम छोडियो देब, लोक तँ 
कहबे करत । 


तखन थापा कहलखिन्ह जे लोकके मना कऽ दियौक । 
सलहेस कहलन्हि जे लोकके कोना मना करबैक। लोकक मोन जे ओ ककरा की बजाओत। 


निकलि गेलाह सलहेस ओतएसँ। आब नहि निमहत ई नोकरी। आइ कहैत अछि नाम छोड़ए लेल, काल्हि 
किछु आर कहत। 


पितियौत बहिन रहैत छलन्हि मुंगेरमे। बहिनोइ राज दरभंगाक नोकरीमे छलाह । 


एम्हर कुसमी दबनाकँ कहि देलक जे सलहेस जा रहल अछि मोरंग छोडि कए। दबना छलि कमरू-कमख्यासँ 
तंत्र-मंत्र सिखने। 


ओ सलहेसकैँ कहलक जे हम राजाक दरबारमे सात सए सिपाहीक सरदार चूहडमलकें हटबा कऽ अहाँकें 
सरदार बना देब। सैह भेल। बड़का जलसा देलक दबना, गेलक गीत- 


रौ सुरहा, 
बारह बरस तोरा लेल आँचर बन्हलाँ। 
मुदा, केलक चोरि चूहडमल, चोरेलक नौ लाखक रानीक हार आ नुका देलक सलहेसक ओछैनमे । 


उनटे चूहड़मल राजाकें कहलक जे सलहेसक घरक तलासी लेल जाए।सलहेसक गेरुआक खोलसँ खसल 
हार । 


दबना काली मन्दिरमे तंत्र साधना शुरू कएलक । भूत-प्रेतकॅ नोतलक। खून बोकरबेलक चूहड़मलसँ। 
चूहडमल सभटा बकि देलक । 
सलहेसकें जेलसँ छोडि देल गेल आ ओकर ओहदा बढ़ा देल गेल। चूहड़मलकें भेलैक जेल। 


दबना आ सलहेस विवाह कए खुशीसँ रहए लगलाह | 


4. 

बहुरा गोढिन नटुआदयाल 

एकटा छलि बहुरा गोढ़िन आ एकटा छलाह नटुआ दयाल। 

बहुरा गोढ़िन नर्तकी छलि आ ओकरा जादू अबैत छलैक। 

नटुआ दयाल बहुरा गोढ़िनक प्रशंसक छल, किएक तँ ओ छल प्रेमी, बहुरा गोढिनक पुत्रीक । 
छल मुदा ओहो तांत्रिक । 

कमला-बलानक कातक केवटी छलि बहुरा, बखरी, बेगूसरायक रहनिहारि । 

हकलि छलि, कमरू सँ सीखने छलि जादू। 

दुलरा दयाल छल मिथिला राज्यक भरौड़क राजकुमार, ओकरे नाम छल नटुआ दयाल । 
नृत्य जे ओ बहुरासँ सिखलक तँ सभ नामे राखि देलकैक ओकर नटुआ। 

नटुआ दयालक गुरू छलाह मंगल । 

सिद्ध पुरुष । 

अकाशमे बिन खुट्टीक धोती टँगैत छलाह, सुखला पर उतारैत छलाह । 

बहुरा गाछ हँकैत छलि, जकरासँ झगड़ा भेल ओकरा सुग्गा बना पोसि लैत छलीह । 
कमला कातमे रहैत छलाह आ भजैत छलाह- 

कमलेक आसन, ओहीमे बास हे कमला मैय्या। 


बहुरा वरक मारि सीखने छल जादू। राजकुमारक विवाहक प्रस्तावकें नहि ठुकरा सकलि मुदा। बरियाती 
दरबज्जा लागल तँ भऽ गेलैक कहा सुनी आ सभकेँ बना देलक ओ बत्तु । 


मंत्री मल्लक एक आँखिक रोश्नी खतम । 

आहि रे बा। 

व्यापारी जयसिंह छल मोहित महुराक बेटी पर, ओकरे खड्यंत्र । 

आहि रे बा। 

गुरू लग गेल राजकुमार आ आदेश भेलैक, जो कामाख्या, सीखय लेल षट्‌ नृत्य आ जादू। 


चण्डिका मंदिरमे योगिनीसँ षट्नृत्य सिखलक आ आदेश भेलैक सरैया ग्रामक भुवन मोहिनीसँ षट्‌ नृत्यक एक 
अंग सीखबाक । 


ओहि गामक सिद्ध देवी रहथि वागेश्वरी | 

नरबलि चढैत छल ओतए। दैत्य अबैत छल ओतए। 
सिखलक राजकुमार सिद्ध नृत्य अनहद आ आज्ञा चक्र । 
करिया जादूकें काटय बला मंत्र फुकलक राजकुमारक कानमे । 
कमला बलान लग आएल राजकुमार | 

बहुरा सुखेलक धारक पानि। 

राजा पता लगेलक जूकियासँ, अनलक बहुराकें। मुदा ओ तँ लगा देलक दोष राजकुमार पर। यज्ञ भेल तैयो 
कमलामे पानि नहि आएल, नटुआ पठेलक सभटा पानिके पताल? 


नटुआकें पकडि कय आनल गेल। ओ अपन नृत्यसँ जलाजल केलक कमलाकें।मुदा कहलक बहुराकें माफी 
दियौक । 


बहुरा कहलक आब तों भेलह हमर बेटीक योग्य। 
आबह बरियाती लऽ कए। 
नटुआ बरियाती लऽ कऽ पहुँचल । 


तीन टा पान अएलैक, एक कमलाक पानिक हेतु, दोसर बहुराकें माफ करबाक 


हेतु। 

आ तेसर ओकर बेटीसँ व्याह करबाक हेतु। 

तीनूटा पान उठेलक नटुआ आ शुरू भेल गीत-नाद। 

पियास लगलैक नटुआकें शिष्य झिलमिलकें पठेलक इनार पर | 
डोरी छोट भए गेलैक। अपने गेल नटुआ आ डोरी पैघ भऽ गेलैक । 
फूलमती छलि ओतए, पतिक प्रतिभासँ प्रसन्न छलि ओ। 

मल्लक आँखि ठीक कएलक बहुरा। 

कमला पहुँचल कनियाँक संग नटुआ। 

मुदा आहि रेबा। 

नटुआकें चक्रू मारलक बहुरासँ दूर भेल ओकर शिष्य। 

मुदा नटुआ चढ़ेने छल पटोर कमला मैय्याकें। 

कमलाक धार खूने-खूनामे । 

मुदा कामाख्याक जदूगरनी अएलीह आ जीवीत कएलन्हि नटुआकें। 


दुश्मनक बलि चढ़ेलक ओ कमलाकें। 


5. 

महुआ घटवारिन 

महुआ घटवारिन परी जेकाँ सुन्दरि छलीह जेना गूथल आँटामे एक चुटकी केसर, मुदा सतवंती छलीह। 
बाप गँजेरी शराबी आ माए सतमाय, नजरि चोर। घरमे सतमाएक राज छल। 


सोलह बरखक भए गेल रहथि मुदा हुनकर बियाहक चिंता ककरो नहि रहैक। परमान नदीक पुरनका घाटक 
मलाह प्रूर्थना करैत छथि जे महुआक नावकें किनार लगा दियौक । 


साओन-भादवक, भरल धार, 
कम वयसक महुआ नहि जाऊ, 
एहि राति खेबय लेल नाह। 


एहने साओन-भादवक रातिमे सतमाए, घाट पर उतरल वणिक के तेल लगेबाक हेतु महुआकें पठबए चाहैत 
अछि आ ओ जाए नहि चाहैत अछि। अपन माएकें मोन पाडत अछि। 


नोन चटा के किए नहि मारलँह, 
पोसलँह एहि दिन खातिर । 


मुदा सतमाए साओन-भादवक रातिमे पथिककें घाट पार करबाबए लेल महुआकें पठा देलक। महुआ बिदा भेलि 
आ बीच रस्तामे अपन सखी-बहिनपा फूलमतीसँ भरि राति गप करैत रहलि। 


केहन माए अछि जे रातिमे घाट पार करेबाक लेल कहैत अछि। माय ईहो कहलक जे पथिक पाइबला होए 
आ बूढ़ होए तँ ओकरा तेल-मालिस करबामे कोनो हर्ज नहि। ओकर मोनमे जे होअए, भेल तँ ओ पिते 
समान | ओकरा जेबीसँ चारि पाइ निकालि लेल जाएय, अहीमे बुधियारी अछि। 


फूलमती कहलक- घबरायब नहि। जरेने रहू प्रेमक आगि , ओकरा लेल जे मोरंगमे आँगुर पर दिन गानि रहल 
अछि । 


मोरंगक नाम सुनि महुआ उदास भए गेलि। ओ फागुनगे आयत गऽ। 

भोरहरबामे ओ गामपर पहुँचल आ माए दस बात कहलकैक । बाप नशामे आएल तँ माए ओकरो लात मारि 
भगा देलकैक । 


तखने हरकारा आएल आ माएक कानमे संदेश देलक । महुआ माएकें कहलक जे अहाँ जे कहब से हम 
करब। वणिकक आदमी आयल छल, ओकरा संग महुआ घाट पर पहुँचलि। वणिक दू सिपाहीक संग नावमे 
बैसल । महुआ नाव खेबय लागलि। मुदा ओकरा नहि बूझल रहए जे ओकरा बेचि देल गेल छैक। सिपाही 
ओकरासँ पतवारि छीनि लेलक। सौदागर ओकरा कोरामे बैसाबय चाहलक तँ ओ छरपटाय लागलि। सिपाही 
कहलक जे सभटा पाइ चुका देल गेल अछि, अहाँकें कोनो मँगनीमे नहि लए जा रहल छथि। 


महुआ स्थिर भए गेलीह। ओ सभ बुझलक जे महुआ मानि गेल अछि। तखने महुआ धारमे कूदि पड़लि। 
उल्टा धारमे मोरंग दिशि निकलि जाए चाहलक महुआ, जतय ओकर प्रेमी अछि। ओकरा लेल सात पालक 
नाव लेने। 


सौदागरक छोटका सिपाही महुआकें प्रेम करए लागल छल, ओहो कूदि गेल कोशिकीक धारमे, दूनु डूबि गेल। 


अखनो साओन-भादवक धारमे कोनो घटवारकें कखनो देखा पड़ैत छैक महुआ। कोनो खिस्सा वचनहारकें 
देखा जाइत अछि ओ आ शुरू भए जाइत अछि- 


एकटा छलीह महुआ घटवारिन.............................. 


6. 


डाकूरौहिणेय 


मगध देशमे अशोकक पिता बिम्बिसारक राज्य छल। संपूर्ण शांति व्याप्त छल मुदा एकटा डाकू रौहिणेयक 
आतंक छल । 


रौहिणेयक पिता रहए डाकू लौहखुर। मरैत-मरैत ओ कहि गेल जे महावीर स्वामीक प्रवचन नहि सुनए आ जाँ 
कतओ प्रवचन होअय तँ अप्पन कान बन्द कऽ लए, अन्यथा बर्बादी निश्चित होएत । 


रौहिणेय मात्र पाइ बला कें लुटैत छल आ गरीबकें बँटैत छल। ताहि द्वारे गामक लोक ओकर मदति करेत 
रहए आ' ओ पकड़ल नहि जा सकल छल। 


एक बेर तँ ओ अप्पन संगीक संग वाटिकामे पाटलिपुत्रक सभसँ पैघ सेठक पुतोहु मदनवतीक अपहरण कए 
लेलक, जखन ओकर पति फूल लेबाक हेतु गेल रहए। जखन ओकर पति आएल तँ रौहिणेयक संगी ओकरा 
गलत जानकारी दऽ भ्रमित कएलक । 


ओकरा बाद सुभद्र सेठक पुत्रक विवाह रहए। बराती जखन घुरि रहल छल तखन रौहिणेय सेठानी मनोरमाक 
भेष बनेलक आ ओकर संगी नर्तक बनि गेल। नकली नर्तक जखन नाचए लागल तखन रौहिणेय भीड़मे 
कपड़ाक साँप छोड़ि देलक । रौहिणेय गहनासँ लादल वरकेँ उठा निपत्ता भए गेल। 


राजा शहरक कोतवालकें बजेलक। ओ तँ रौहिणेयकें पकड़बामे असमर्थता व्यक्त कएलक आ कोतवाली 
छोड़बाक बातो कएलक। मंत्री अभयकुमार पाँच दिनमे डाकू रौहिणेयकॅं पकड़ि कए अनबाक गप कहलक | 
राजा ततेक तामसमे छलाह जे पाँच दिनका बाद डाकू रौहिणेयकें नहि अनला उत्तर अभयकुमारकें गरदनि 
काटि लेबाक बात कहलन्हि । 


डाकू रौहिणेयकॅ सभ बातक पता चलि गेल छलैक। अभयकुमार जासूस सभ लगेलक। रौहिणेयकें मोनमे 
अएलैक जे सेठ साहूकार बहुत भेल आब किए नहि राजमहलमे डकैती कएल जाय। ओ राजमहलक रस्ता 
पर चलि पड़ल। रस्तामे वाटिकामे महावीरस्वामीक प्रवचन चलि रहल छल। 


रौहिणेय तुरत अपन कान बन्द कए लेलक। मुदा तखने ओकरा पैरमे काँट गरि गेलैक। महावीर स्वामी कहि 
रहल छलाह- 


“देवता लोकनिके कहियो घाम नहि छुटैत छन्हि। हुनकर मालाक फूल मौलाइत नहि अछि, हुनकर पएर 
धरती पर नहि पड़ेत छन्हि आ हुनकर पिपनी नहि खसैत छन्हि। “ 


तावत रौहिणेय काँट निकालि कानके फेर बन्न कए लेलक आ राजमहलक दिशि बिदा भेल | राजमहलमे सभ 
पहरेदार सुतल बुझाइत छल। मुदा ई अभयकुमारक चालि रहए। ओकर जासूस बता रहल रहए जे डाकू 
नगर आ महल दिशि आबि रहल अछि। 


जखने ओ महलमे घुसैत रहए तँ पहरेदार ललकारा देलक। ओ छड़पिकय काली मंदिर मे चलि गेल। 
सिपाही सभ मंदिरकें घेरि लेलक। ओ जखन देखलक जे बाहरसँ सभ घेरने अछि तँ सिपाहीक मध्यसँ 
मंदिरक चहारदिवारी छड़पि गेल। मुदा ओतहु सिपाही सभ छल आ ओ पकड़ल गेल। राजा ओकरा सूली पर 
चढ़ेबाक आदेश देलकैक । मुदा मंत्री कहलन्हि जे बिना चोरीक माल बरामद केने आ बिना चिन्हासीक एकरा 
कोना फाँसी देल जाए। रौहिणेय मौका देखि कए गोहारि लगेलक जे ओ शालि गामक दुर्गा किसान छी। 
ओकर घर परिवार ओहि गाममे छैक। ओ तँ नगर मंदिर दर्शनक हेतु आएल छल। ततबेमे सिपाही घेरि 
लेलकैक । राजा ओहि गाममे हरकारा पठेलक मुदा ग्रामीण सभ रौहिणेयसँ मिलल छल। सभ कहलकैक जे 
दुर्गा ओहि गाममे रहैत अछि मुदा तखन कतहु बाहर गेल छल। अभयकुमार सोचलक जे एकरासँ गलती 
कोना स्वीकार करबाबी। से ओ डाकूके नीक महलमे कैदी बना कए रखलक । डाकू महाराज ऐश-आराममे 
डूबि गेलाह । 


अभयकुमार एक दिन डाकूकें खूब मदिरा पिया देलन्हि। ओ जखन होशमे आएल तँ चारू कात गंधर्व-अप्सरा 
नाचि रहल छल। 


ओ सभ कहलकैक जे इई स्वर्गपुरी थीक आ इन्द्र रौहिणेयसँ भेंट करबाक हेतु आबए बला रहथि। रौहिणेय 
सोचलक जे राजा हमरा सूली पर चढ़ा देलक। मुदा ओ सभतँ मंत्रीक पठाओल गबैया सभ छल। 


तखने इंद्रक दूत आएल आ कहलक जे रौहिणेयकें देवताक रूप मे अभिषेक होएतैक मुदा ताहिसँ पहिने 
ओकरा अपन पृथ्वीलोक पर कएल नीक-अधलाह कार्यक विवरण देबए पड़तैक | 


तखन रौहिणेयकें भेलैक जे सभटा पाप स्वीकार कए लिअए। मुदा तखने ओ देखलक जे दैव लोकक जीव 
सभ घामे-पसीने अछि, माला मौलायल छैक, पएर धरती पर छैक आ पिपनी उठि-खसि रहल छैक । 


ओ अपन पुण्यक गुणगाण शुरू कए देलक। अभयकुमार राजाकॅं कहलक जे अहाँ जाँ ओकरा अभयदान दए 
देबैक तँ ओ सभटा गप्प बता देत। सैह भेलैक। 


रौहिणेय नगरक बाहरक अपन जंगलक गुफाक पता बता देलक। जतए सभटा खजाना आ अपहुत व्यक्ति 
सभ छल। राजा कहलन्हि जे किएक तँ ओकरा अभयदान भेटि गेल छैक ताहि हेतु ओ सभ संपदा राखि 
सकैत अछि। मुदा रौहिणेय कोनोटा वस्तु नहि लेलक। ओ कहलक जे जाहि महावीरस्वामीक एकटा वचन 
सुनलासँ ओकर जान बचि गेलैक, तकर दीक्षा लेत आ ओकर सभटा वचन सुनि जीवन धन्य करत। 


मूर्खाधिराज 


एकटा गोपालक छल। तकर एकटा बेटा छल। ओकर कनियाँ पुत्रक जन्मक समय मरि गेलीह। बा बच्चाक 
पालन कएलन्हि। मुदा ओ बच्चा छल महामूर्ख । जखन ओ बारह वर्षक भेल तखन ओकर विवाह भए गेल। 
मुदा ओ विवाहो बिसरि गेल। 


बुढ़िया बाके काज करएमे दिक्कत होइत छलन्हि। से ओ बुझा-सुझाकें ओकरा, कनियाकें द्विरागमन करा कए 
अनबाक हेतु कहलन्हि। बा ओकरा गमछामे रस्ता लेल मुरही बान्हि देलन्हि। रस्तामे बच्चाकें भूख लगलैक । 
ओ गमछासँ मुरही निकालि कए जखने मुँहमे देबए चाहैत छल आकि मुरही उड़ि जाइत छल। बच्चा बाजए 

लागल- आऊ, आऊ उड़ि जाऊ । 


लगमे बोनमे एकटा चिड़ीमार जाल पसारने छल। बच्चाक गप सुनि कए ओकरा बड़ड तामस उठलैक | 
ओकरा लगलैक जेना ई बच्चा ओकर चिडैकैँ उड़ाबए चाहैत अछि। चिड़ीमार बच्चाकें पकड़ि कए पुष्ट पिटान 
पिटलक । 

बच्चा पुछलक- हमर दोख तँ कहू? 

चिड़ीमार कहलक- एना नहि। एना बाजू। आबि जो। फंसि जो। 

आब बच्चा सैह बजैत आगू जाए लागल। आब साँझ भए रहल छल। बोन खतम होएबला छल। ओतए चोर 


सभ चोरिक योजना बनाए रहल छलाह। ओ सभ सुनलन्हि जे ई बच्चा हमरा सभकें पकड़ाबए चाहैत अछि। 
से ओ लोकनि सेहो ओकरा पुष्ट पिटान पिटलन्हि । 

बच्चा फेर पुछलक- हम बाजी तँ की बाजी? 


चोरक सरदार कहलक- बाज जे एहन सभ घरमे होए। 


आब बच्चा यैह कहैत आगाँ बढ़ए लागल । आब श्मसानभूमि आबि गेल। एकटा जमीन्दारक एकेटा बेटा 
छलैक। से मरि गेल छल आ सभ ओकरा डाहबाक लेल आबि रहल छलाह। ओ लोकनि बच्चाक गप पर 
बड़ कुपित भेलाह आ ओकरा पुष्ट पिटलन्हि । 


फेर जखन बच्चा पुछलक जे की बाजब उचित होएत तँ सभ गोटे कहलखिन्ह जे एना बाजू- एहन कोनो 
घरमे नहि होए। 


बच्चा यैह गप बाजए लागल। आब नगर आबि गेल छल आ राजाक बेटाक विवाहक बाजा-बत्ती सभ भए 
रहल छल। बरियाती लोकनि बच्चाकें कहैत सुनलन्हि जे एहन कोनो घरमे नहि होए तँ ओ लोकनि क्रोधित 
भए फेर ओहि बच्चाकें पिटपिटा देलखिन्ह । 


जखन बच्चा पुछलक जे की बजबाक चाही तँ सभ कहलक जे किछु नहि बाजू। मुँह बन्न राखू। 


बच्चा सासुर आबि गेल। ओतए नहिये किछु बाजल नहिये किछु खएलक । कारण खएबामे मुँह खोलए 
पड़ितैक । 


भोरे-सकाले सासुर बला सभ अपन बेटीक ओहि बच्चाक संग बिदा कए देलन्हि। रस्तामे बड्ड प्रखर रौद 

छलैक। ओ सुस्ताए लागल। मुदा कलममे सेहो बड़ड गुमार छलैक। कनियाकें बड्ड घाम खसए लगलैक 

आ ताहिसँ ओकर सिन्दूर धोखरि गेलैक। बच्चाको भेलैक जे सासुर बला ओकरासँ छल कएलक आ ओकरा 
भँगलाहा कपार बाली कनियाँ दए जाइ गेल अछि। एहन कनियाँकें गाम पर लए जाए ओ की करत। 


ओ तखने एकटा हजामकें बकरी चरबैत देखलक । ओकरासँ अपन पेटक बात कहबाक लेल अपन मुँह 
खोललक आ सभटा कहि गेल। हजाम बुझि गेल जे ई बच्चा मूर्खाधिराज अछि। ओ ओकरा अपन दूध देमए 
बाली बकड़ीक संग कनियाँक बदलेन करबाक हेतु कहलक । बच्चा सहर्ष तैयार भए गेल। 


आगू ओ बच्चा सुस्ताए लागल आ खुट्टीसँ बकड़ीकें बान्हि देलक। बकड़ी पाउज करए लागल तँ बच्चाकें 
भेलैक जे बकड़ी ओकर मुँह दूसि रहल अछि। ओ ओकरा हाट लए गेल आ कदीमाक संग ओकरो बदलेन 
कए लेलक । गाम पर जखन ओ पहुँचल तँ ओकर बा बड्ड प्रसन्न भेलीह। हुनका भेलन्हि जे कनियाँक 
नैहरसँ सनेसमे कदीमा आएल अछि। मुदा कनियाँके नहि देखि तकर जिगेसा कएलन्हि तँ बच्चा सभटा 
खिस्सा सुना देलकन्हि। ओ माथ पीटि लेलन्हि। मुदा बच्चा ई कहैत खेलाए चलि गेल जे कदीमाक तरकारी 
बना कए राखू। 


8. 
कौवा आ फुद्दी 


एकटा छलि कौआ आ एकटा छल फुद्दी। दुनूक बीच भजार-सखी केर संबंध। एक बेर दुर्भिक्ष पडल । 
खेनाइक अभाव एहन भेल जे दुनू गोटे अपन-अपन बच्चाकें खएबाक निर्णय कएलन्हि। पहिने कौआक बेर 
आएल । फुदी आ कोआ दुनू मिलि कए कौआ-बच्चाकें खा गेल। आब फुद्दीक बेर आएल। मुदा फुद्दी सभ तँ 
होइते अछि धूर्त । 

“अहाँ तँ अखाद्य पदार्थ खाइत छी। हमर बच्चा अशुद्ध भए जायत। से अहाँ गंगाजीमे मुँह धोबि कए आबि 
जाऊ” । 


कौआ उड़ेत-उड़ेत गंगाजी लग गेल- 
“हे गंगा माय, दिए पानि, धोबि कए ठोढ़, खाइ फुद्दीक बच्चा” । 
गंगा माय पानिक लेल चुक्का अनबाक लेल कहलखिन्ह । 


आब चुक्का अनबाक लेल कौआ गेल तँ ओतएसँ माटि अनबाक लेल कुम्हार महाराज पठा देलखिन्ह। खेत पर 
माटिक लेल कौआ गेल तँ खेत ओकरा माटि खोदबाक लेल हिरणिक सिंघ अनबाक लेल विदा कए 
देलकन्हि। हिरण कहलकन्हि जे सिंहके बजा कए आनू जाहिसँ ओ हमरा मारि कए अहाँकें हमर सिंघ दऽ 
देमए । 


ww 


आब जे कौआ गेल सिंह लग तँ ओ सिंह कहलक- “हम भेलहुँ शक्तिहीन, बूढ़। गाएक दूध आनू, ओकरा 
पीबि कए हमरामे ताकति आयत आ हम शिकार कए सकब” । 


गाएक लग गेल कौआ तँ गाए ओकरा घास अनबाक लेल पठा देलखिन्ह। घास कौआकें कहलक जे हाँसू 
आनि हमरा काटि लिअ। 


कौआ गेल लोहार लग, बाजल- 
“हे लोहार भाए, 


दिअ हाँसू, काटब घास, खुआयब गाय, पाबि दूध, 


पिआयब सिंहकें, ओ मारत हरिण, 

भेटत हरिणक सिंघ, ताहिसँ कोरब माटि, 

माटिसँ कुम्हार बनओताह चुक्रा, भरब गङ्गाजल, 

धोब ठोर, आ खायब फुद्दीक बच्चा” । 

लोहार कहलन्हि, “हमरा लग दू टा हाँसू अछि, एकटा कारी आ एकटा लाल। जे पसिन्न परए लए लिअ” । 


कौआकें ललका हाँसू पसिन्न पडलैक। ओ हाँसू धीपल छल, जहाँने कौआ ओकरा अपन लोलमे दबओलक, 
छरपटा कए मरि गेल। 


9. 


नैका बनिजारा 


शोभनायका छलाह एकटा वणिकपुत्र। हुनकर विवाह तिरहुतक कोनो स्थानमे बारी नाम्रा स्त्रीसँ भेल छलन्हि। 
शोभा द्विरागमन करबा कए कनियाँकें अनलन्हि आ बिदा भए गेलाह मोरंगक हेतु व्यापार करबाक लेल। पल्नीक 
संग एको दिन नहि बिता सकल छलाह। रातिमे एकटा गाछक नीचाँमे जखन ओ राति बितेबाक लेल सुस्ता 
रहल छलाह तखन हुनका एकटा ध्वनि सुनबामे अएलन्हि। एकटा डकहर अपन भार्याक संग ओहि गाछ पर 
रहैत छल। दुनू गोटे गप कए रहल छलाह, जे ओ राति बड़ शुभ छल आ ओहि दिन पत्नीक संग जे रहत 
तकरा बड्ड प्रतिभावान पुत्रक प्राप्ति होएतैक । 


ई सुनतहि शोभा घर पहुँचि गेल भार्या लग। लोकोपवादसँ बचबाक लेल पल्नीकें अभिज्ञानस्वरूप एकटा औँठी 
दए देलन्हि आ चलि गेलाह मोरंग। ओतए १२ बर्ख धरि व्यापार कएलन्हि आ तेरहम बरख बिदा भेलाह घरक 
लेल । 


एम्हर ओकर कनियाक बड़ दुर्गति भेलैक। ओ जखन गर्भवती भए गेलीह, सासु-ससुर घरसँ निकालि देलकन्हि 
हुनका । मुदा ओकर दिअर जकर नाम छल चतुरगन, ओकरा सभटा कथा बुझल छलैक। ओतए रहय 
लगलीह ओ। जखन शोभा घुरल तखन सभ रहस्य बुझलक आ सभ हँसी खुशी रहए लागल। 


तब बारी रे कानय जार बेजारो कानै रे ना। 
दुर्गा गे स्वामी के लैके कोहबर घर लेवा ने 

केलही रे ना। 
कोहबर घर से हमरो निकालियो देलकइ रे ना 
दुर्गा गे केना बचबै अन्न-पानी बिन केना 


रहबइ रे ना। 


10. 
डोकी डोका 


एक टा छल डोका आ एकटा छल डोकी। 


दुनूमे बड्ड प्रेम। डोकी कहए तरेगण लए आउ तँ डोका तरेगण आनएमे सेकेण्डक देरी भए जाए तँ ठीक 
मुदा मिनटक देरी नञि होमए दैत छल। 


सियारकें रहए इर्ष्या दुनूसँ। से ओ कनही सियारिनसँ मिलि गेल आ एक दिन जखन डोका आ डोकी एक्के 
थारीमे भोजन कए रहल छल, तखन डोकाकें बजेलक। एम्हर-ओम्हरक गप कए ओकरा बिदा कए देलक । 
फेर डोकीकें बजेलक ओ सियरबा। पुछलक जे अहाँ दुनू गोटेमे बड़ प्रेम अछि मुदा डोका जे कहलक 
ताहिसँ तँ हमरा बड़ दुःख भेल। लागय-ए जे ओकर मोन ककरो आन पर छैक। आर किछु पूछए लागल 
डोकी तावत ओ सियरबा पड़ा गेल। 


आब डोकी घरमे हनहन-पटपट मचा देलक। डोका लकड़ी काटय बोन दिशि गेल। घुरल नहि। भोरमे 
एकटा जोगी आएल तँ ओकरासँ डोकी पुछलक जे ई की भेल ? जोगिया कहलक जे ई अछि पूर्व जन्मक 
सराप। जखने अहाँ डोकी पर विश्वास छोडब डोका छोडि कए चलि जाएत मुदा सातम दिन भेटि जाएत। 


मुदा डोकी निकलि गेलि डोकाकें ताकए। बगुला भेटलैक डोकीके कहलकैक-रुकि जाऊ एहि राति। फेर 
सियरबा, वटवृक्ष, मानसरोवरक रस्तामे बोनमे हाथी सभ कहलकैक जे एक एक राति रुकि कए जाऊ मुदा 
डोकी नहि रुकलि। 


फेर भेटल मूस। ओ कहलक जे हमरा संग चलू, हम महल लए जायब, खिस्सा सुनाएब छह रातिक बाद 
सातम राति बीतत आ डोका भेटत। खिस्सा सुनैत-सुनबैत महल दिशि विदा भेल दुनू गोटे। मूस कहलक जे 
अहाँ हँ-हँ कहैत रहब खिस्साक बीचमे। मूसक खिस्सा कनेक नमगर रहए। डोकी बीचमे हँ कहब बिसरि 
गेलि। आ तकर बाद मूस सेहो खिस्सा बिसरि गेल। कतबो मोन पाडय चाहलक मुदा मोन नहि पड़लैक । 
फेर आगू बढ़ल दुनू गोटे। एकटा दीबारिमे भूर कए दुनू गोटे सुरंगमे पहुँचल तँ दू राति धरि चलैत रहल 
तखन महल आएल । ओतए डोकी हलुआ बनबए लेल लोहियामे समान देलक आ कनेक पानि आनए लेल 


बाहर गेल तँ मूसकैँ रहल नजि गेलैक आ ओ लोहियामे मुँह दए देलक आ मरि गेल। डोकी घुरि कए ई 
देखलक तँ कृहडि उठल। 


बगुला छोडल सियरबा छोड़ल 

छोड़ल वटक वृक्ष 

हाथी सन बलगर 

पकड़ल ई मूस । 

मूस भैयाक संग लेल बीतल छह राति, 
सातम रातिमे ओ प्राण गमेलन्हि 


आ ओकर साँस टुटए लगलैक, मुदा तखने दरबज्जा खुजल आ कुरहडि लेने डोका हाजिर। 


11. 


रघुनी मरर 


देवदत्त, काशीराम आ रघुनी मरर तीन भाँए। गाए चराबए जाथि। एक बेर अकाल आएल तँ रघुनी भागि कए 
सहरसाक बनमां प्रखण्डक बिदिया बरहमपुर गाममे अपन डेरा खसेलन्हि । एतए जमीन्दार रहथि जुगल आ 
कमला प्रसाद । जुगल प्रसाद एक बेर दंगल करेने छलाह ओहि दंगलकें जितने छलाह रघुनी। रघुनी हुनके 
लग गेलाह। एक सय बीघा जमीन देलन्हि जुगल प्रसाद हुनका। सुगमां गाममे बथान बनओलन्हि रघुनी । 
खेती करथि आ परिवारसँ दूर सुगमा गाममे रहथि । 


एम्हर जुगल प्रसादक घरमे कलह भेल आ अपन जमीन-जत्था ओ गागोरी राजकें बेचि देलन्हि। रघुनीकें 
जखन ई पता चललन्हि तँ हुनका बड्ड दुख भेलन्हि । 


एक दिन संगीक संग रघुनी नाच देखबाक लेल सिमरी गामक चौधरीक दलान पर गेल। चौधरी नाचक बाद 
नटुआके औँठी आ दुशाला देलखिन्ह। रघुनी नटुआके कहलखिन्ह जे बथान परसँ अपन पसिन्नरक एक जोड़ी 
गाए हाँकि लिअ। नटुआ खुशीसँ दू टा निकगर गाय हाँकि अनलक आ खुशीसँ चौधरीकें देखेलक । मुदा 
चौधरीकें बुझेलए जे रघुनी हुनका नीचाँ देखबए चाहैत छथि। मुदा सोझाँ-सॉझी भिरबाक हिम्मत तँ छलए 
नहि । 


से चौधरी देवी उपासक जादूक कलाकार मकदूम जोगीसँ भट कएलक । ओ जोगीकें कहलक जे रघुनीकें 
हमर नोकर बना दिअ। जोगी सरिसओ फूकि छिटलक मुदा रघुनी छल देवी भक्त से जोगीक जादू नहि 
चललैक । 


चण्डिकाक सिद्धि कएलक जोगी आ रघुनी पर जादू सँ सए टा बाघसँ घेरबा कए मारि देलक। मुदा भक्त 
छल रघुनी से चण्डिकाक बहिन कामाख्या आबि रघुनीकें जिया देलन्हि। दोसर जादू लेल जोगी सरिसओ 
मन्त्राबए लेल जे सरिसओ मुट्ठीमे लेलक तँ मुट्ठी बन्दक-बन्दे रहि गेलैक । 


फेर चौधरीके पता चललैक जे रघुनी गागोरी राजाक लगान नहि देने अछि। से ओ राजा लग गेल आ 
कहलक जे रघुनी ने तँ अपने लगान देने अछि आ उनटले लोक सभकें लगान देबासँ मना कए रहल अछि। 


गाम पर रघुनी नहि रहए आ सिपाही सभ ओकर भाए देवदत्त मरडकैँ लए विदा भए गेलाह। रस्तामे 
केजरीडीह लग देवदत्त रघुनीकें देखलन्हि, रघुनी सेहो देवदत्तकँ देखलन्हि। मुदा सिपाही सभ रघुनीकें नहि 
देखि सकलाह। मुदा जखन राजा देवदत्तकें काल कोठरीमे दए सिपाही सभके ओकरा मारबाक लेल कहलक 
तँ जे कोड़ा चलबय उनटे तकरे चोट लागए। 


राजा देवदत्तसँ कहलक जे गलती भेल आब अहाँ जे कहब सैह हम करब। देवदत्तक कहला अनुसार जे 
रैयत लगान नहि भरलाक कारणसँ जहलमे रहथि से छोडि देल गेलाह आ राजा रघुनी मररसँ सेहो घट्टी 
मँगलन्हि । 


12. 
जट-जटिन 


महाराज सिव सिंह (१४१२-१४४६) मिथिलाक राजा छलाह। विद्यापति हुनके शासनकालमे भेल छलाह आ 
राजा शिव सिंह आ हुनकर रानी लखिमारानी हुनकासँ बड़ प्रेम करैत रहथि। एक टा जयट वा जट नाम्ना 
बड़ पैघ संगीतकार सेहो छलाह ओहि समयमे। राजा शिव सिंह हुनकासँ विद्यापतिक गीतके राग-रागिनीमे 
बन्हबाक लेल कहने रहथि। वैह जयट जट-जटिन नाटकक रचना कएलन्हि आ जटक भूमिका सेहो कएने 
छलाह । साओन-भादवक शुक्ल-पक्षक रातिमे ई नाटक स्त्रीगण द्वारा होइत अछि। 


जट छथि पहिरने पुरुष-परिधान आ जटिन पहिरने छथि छिटगर नूआ। आ देखू दुनू गोटे अपना संग अपन- 
अपन संगीकॅ लए आबि गेल छथि। 


बियाहक पहिल सालक साओन। जटिन जाए चाहैत छथि नैहर मुदा धारमे बाढि छैक, हे माय कोनो नौआ- 
ठाकुर-ब्राह्मण आकि पैघ भाए केर बदलामे छोटका भायकें पठबिहँँ बिदागरीक लेल नजि तँ सासुर बला सभ 
बिदागरी आपिस कए देत। 


जाहि नवकनियाँकें नैहर नहि जाय देल गेल ओ अपन पतिकें कहैत छथि जे जट-जटिनक नृत्यमे तँ भाग 
लेबए दिअ। मुदा वर झूमर खेलएबासँ मना कए दैत छथि तखन ओ घामक बहन्ना बनाए दूर भए जाइत 
छथि। 


जट-जटिन बीचमे छथि आ दुनूक संगीमे बहस चलि रहल अछि। 
-चलू झूमर खेलाए । 

-कोन पातपर चढ़ि कए। 

-पुरैनीक । 


जट-जटिनमे विआह होए बला अछि मुदा जट किछु बातपर अडि गेल, जेना धानक शीस जेकाँ लीबि कए 
चलए जटिन, किछु देखावटी विरोधक बाद जटिन सभटा मानि जाइत छथि। 


फेर दुनू गोटे विआह कए लैत छथि। फेर भोर होइत अछि, जटिन कहैत छथि जे जाए दिअ। अँगना 
बहारबाक अछि मुदा जटा कहैत छथि जे अँगना माए-बहिन बहारि लेत। 


फेर दिन बितैत अछि तँ जटिन कहैत छथि जे गहना किएक नहि बनबाए रहल छी हमरा लेल आर बहन्ना 
करब तँ हम सोनारक घर चलि जाएब। 


जटिन ततेक खरचा करबैत छन्हि जे जटाक हाथी तक बिका जाइत छन्हि आ हाथीक सिकड़ि मात्र बचल 
रहि जाइत छन्हि। 


जटिन कहैत छथि जे हमरा नैहर जएबाक अछि तँ जटा कहैत छथि जे धानक फसिल तैयार अछि, तकरा 
काटि कए जाऊ। जटिन नहि मानैत छथि कहैत छथि जे एहि बेर जे हम जाएब तँ घुरि कए नहि आएब। 
मुदा सौतिनक गप सुनि कए डेराए जाइत छथि। बीचमे स्वांग जेना कोनो रोगीक इलाज आदि सेहो होइत 
रहैत अछि। 


जट मोरंग बिदा भए जाइत छथि कमाएबा लेल। जटिनकें सोनार प्रलोभन दैत छन्हि गहनाक मुदा जटिन 
जटाक सुन्दरताक वर्णन करैत छथि। 


फेर जटा घुरि अबैत अछि। एक दिन दुनू गोटेमे कोनो गप लऽ कए झगड़ा भए जाइत छन्हि। जट छाँकीसँ 
जटिनकें छूबि दैत छथि। जटिन रूसि कए घर छोडि दैत छथि। जटा गोपी, मनिहारिन आ आन-आन रूप 
धरि ताकैत छथि हुनका। जटाक घरमे झोल-मकड़ा भरि जाइत छन्हि आ अंगनामे दूभि जनमि जाइत छन्हि। 
तखन जटिन हुनका लग आबि जाइत छथि। फेर स्त्रीण लोकनि बेंग सभकें एकटा खद्भा खुनि कए ओहिमे 
दए दैत छथि आ ऊपरसँ ओकरा कूटैत छथि आ मरल बेंगकें झगराहि स्त्रीक दरबज्जापर फेकि अबैत 

छथि। ओ स्त्री भोरमे मरल बेंगकें देखला उत्तर जतेक गारि पढ़ैत छथि, ततेक बेशी बरखा होइत अछि। 


13. 


बस्‌ 


एकटा बकडी छलि। ओकरा एकटा बच्चा भेलैक। मुदा ओ छागर मात्र ४ मासक छल आकि दुर्गापूजा आबि 
गेल। दुर्गापूजामे छागरक बलि देबाक कियो कबुला केने छलाह। से बकडीक मालिकक लग आबि छागरक 
दाम-दीगर केलन्हि। संगमे पाइ नहि अनने छलाह से अगिला दिन पाइ अनबाक आ छागर लए जएबाक गप 
कए चलि गेलाह। 


बकड़ी ई सभ सुनैत छलि ओ अपन बच्चाकें कहलन्हि जे भागि जाऊ जंगल दिस नहि तँ ई मलिकबा काल्हि 
अहाँकें बेचि देत आ किननहार दुर्गापूजामे अहाँक बलि दए देत। 


छागर राता-राती जंगल भागि गेल। २-३ साल ओ जंगलमे बितेलक, मोट-सोट बत्तू भए गेल, पैघ दाढ़ी आ 
सिंघ भए गेलैक ओकरा। एक दिन घुमैत-घुमैत ओ दोसर जंगलमे चलि गेल। ओतए एकटा बाघ छल, बत्तू 
बाघकें देखि कए घबड़ा गेल। बाघ सेहो एहन जानवर नहि देखने छल, से ओ अपने डरायल छल। ओ 
पुछलक- 


नामी नामी दाढ़ी- मोंछ भकुला, 

कहू कतएसँ अबैत छी, नञि तँ देव ठकुरा। 
बत्तू कहलक- 

अर्ुन्नी खेलहुँ गरचुन्नी खेलहुँ, सिंह खेलहुँ सात। 


आ जहिया दस बाघ नञि होए, तहिया परहुँ ठक दए उपास । 


ई सुनि बाघ पडाएल। मुदा रस्तामे नढिया सियार ओकरा भेटलैक आ कहलकैक जे अहाँ अनेरे डराइत छी। 
चलू आइ तँ नीक मसुआइ होएत। ओ तँ बकड़ीक बच्चा अछि। बाघ डराएल छल से ओ सियारक पएरमे 
पएर बान्हि ओतए जएबा लेल तैयार भए गेल। आब बत्तू जे दुनूकों अबैत देखलक तँ बुझि गेल जे ई 
सियरबाक काज अछि। मुदा ओ बुद्धिसँ काज लेलक। कहलक- 


“एँ हौ, तोरा दू टा बाघ आनए ले कहलियहु आ तोँ एकेटा अनलह”। 


ई सुनैत देरी बाघ भागल आ सियरबा घिसिआइत मरि गेल। 


14. 


भाट-भाटिन 
एकटा छल भाट आ एकटा छलि भाटिन। 


भाटिन एकटा मणिधारी गहुमनसँ प्रेम करैत छलि। ओ साँप लेल नीक निकुत बनबैत छलि आ भाटकोँ 
बसिया-खोसिया दैत छलि। भाट दुबर-पातर होइत गेल। मुदा भाटिन ओकरा जिबए नहि दए चाहैत छलि से 
ओ साँपकें कहलक भाटकें काटि लेबाक लेल। 


आब साँप भाटकें काटए लेल ताकिमे रहए लागल। एक दिन जखन भाट धारमे पएर धोबए लेल पनही खोलि 
कए रखलक तखने साँप ओकर पनहीमे नुका गेल। भाट आएल आ पहिरबाक पहिने पनही झारलक तँ ओ 
साँप खसि पड़ल। भाट पनहीसँ मारि-मारि कए साँपक जान लऽ लेलक आ ओकरा मारि कए वरक गाछपर 
लटका देलक । 


भाट जखन गामपर पहुँचल तखन ओ अपन कनियाँकें सभटा खिस्सा सुनेलक। आब भाटिनक तँ प्राण सुखा 
गेलैक। ओ भाटक संग वरक गाछ लग गेल आ अपन प्रेमी साँपके मरल देखि कए बेहोश भऽ गेल। भाट 
ओकरा गामपर अनलक। भाटिन दुखी भऽ असगरे वरक गाछपरसँ साँप उतारि ओकरा नौ टुकड़ा कए घर 
आनि लेलक। भाटिन साँपक चारि टा टुकड़ी चारू खाटक पाइसक नीचाँ, एकटा मचियाक नीचाँ, एकटा 
तेलमे, एकटा नूनमे, एकटा डाँरमे आ एकटा खोपामे राखि लेलक। फेर भाटकें कहलक जे खाट, मचिया, 
नून-तेल, डाँर आ खोपामे की अछि से बता नहि तँ भकसी झोका कए मारबौक। भाट नहि बता सकल आ 
ओ कहलक जे मरएसँ पहिने ओ बहिनसँ भेंट करए चाहैत अछि आ ताहि लेल दू दिनुका मोहलति ओकरा 


चाही । 


भाट अपन बहिन लग गेल तँ ओ अपन भाइक औरदा जोडि रहल छलि। सभ गप जखन ओकरा पता 
चललैक तखन ओ कहलक जे ओहो संग चलत ओकर। रस्तामे एकटा धर्मशालामे रातिमे दुनू भाइ-बहिन 
रुकल मुदा बहिन चिन्ते सुति नहि सकल। तखने धर्मशालाक सभटा दीआ एक ठाम आबि कए गप करए 
लागल। भाटक बहिनक कोठलीक दीआ कहलक जे भाटिन अपन वर भाटक मारए चाहैत अछि आ ओ जे 
फुसियाहीक प्रहेलिका बनेने अछि, से ओकर प्रेमी जे मरल गहुमन छल तकरा ओ टुकड़ी कए ठाम-ठाम राखि 
देने अछि आ तकरे प्रहेलिका बना देने अछि। आब भोरमे जखन दुनू भाइ बहिन गामपर पहुँचए जाइ गेल तँ 
बहिन अपन भौजीकें कहलक जे ओ सेहो प्रहेलिका सुनए चाहैत अछि। 


भाटिन कहलक जे जाँ ओ प्रहेलिका नजि बुझि सकल तखन ओकरो भकसी झाँका कऽ ओ मारि देत। 
तखन ननदि कहलक जे यदि ओ प्रहेलिकाक उत्तर दए देत तखन भौजीके भकसी झोका कए मारि देत। 
आब जखने भाटिन प्रहेलिका कहलक तखने बहिन सभटा टुकड़ी निकालि-निकालि कऽ सोझाँ राखि देलक आ 
भौजीके भकसी झोका कऽ मारि देलक । 


15. 


गांगोदेवीक भगता 


गांगोदेवी मलाहिन छलीह। एक दिन हुनकर साँए, अपन भाय आ पिताक संग माछ मारए लेल गेलाह। 
साओनक मेला चलि रहल छलैक आ मिथिलामे साओनमे माँछ खएबा आकि बेचएपर तँ कोनो मनाही छैक 
नहि। गांगोदेवीक वर सोचलन्हि जे आइ माछ मारि हाटमे बेचन आ साओनक मेलासँ गांगो लेल चूड़ी-लहठी 
आनब । 


धारमे तीनू गोटे जाल फेकलन्हि सरैया पाथलन्हि मुदा बेरू पहर धरि डोका, हराशंख आ सतुआ मात्र हाथ 
अएलन्हि। आब गांगोक वर अपन कनियाँक नाम लए जाल फेकि कहलन्हि जे ई अन्तिम बेर छी गांगो। एहि 
बेर जे माँछ नहि आएल तँ हमरा क्षमा करब। आब भेल ई जे एहि बेर जाल माँछसँ भरि गेल। जाल घिंचने 
नहि घिंचाए। सभटा माँछ बेचि कए गांगो लेल लहठी-चूड़ीक संग नूआ सेहो कीनल गेल। 


अगिला दिन गांगोक वर गांगोक नाम लए जाल फेंकलन्हि तँ फेर हुनकर जाल माँछसँ भरि गेलन्हि मुदा 
हुनकर भाइ आ बाबूक हिस्सा वैह डोका-काँकडु अएलन्हि। ओ लोकनि खोधिया कए एकर रहस्य बूझि गेलाह 
फेर ई रहस्य साँसे मिथिलाक मलाह लोकनिक बीच पसरि गेल। गांगोदेवीक भगता एखनो मिथिलाक मलाह 
भैया लोकनिमे प्रचलित अछि। सभ जाल फेंकबासँ पहिने गांगोक स्मरण करैत छथि। 


16. 


बड सख सार पाओल तुअ तीरे 


मिथिलाक राजाक दरबारमे रहथि बोधि कायस्थ । राजा दरमाहा देथिन्ह ताहिसँ गुजर बसर होइत छलन्हि 
बोधि कायस्थक। दोसाराक प्रति हिंसा, दोसरक स्त्री वा धनक लालसा एहि सभसँ भरि जन्म दूर रहलाह 
बोधि कायस्थ। आजीविकासँ अतिरिक्त जे राशि भेटन्हि से दान-पुण्यमे खरचा भऽ जाइत छलन्हि । 
भोलाबाबाक भक्त छलाह । 


जेना सभकेँ बुढ़ापा अबैत छैक तहिना बोधि कायस्थक मृत्यु सेहो हुनकर निकट अएलन्हि आ ओ घर-द्वार 
छोडि गंगा-लाभ करबाक लेल घरसँ निकलि गेलाह। जखन गंगा धार अदहा कोसपर छलीह तखन परीक्षाक 
लेल बोधि कायस्थ गंगाकें सम्बोधित कए अपनाकेँ पवित्र करबाक अनुरोध कएलन्हि। गंगा माय तट तोड़ि 
आबि बोधि कायस्थकें अपनामे समाहित कएलन्हि। बोधि कायस्थके सोझे स्वर्ग भेटलन्हि । 


बोधि कायस्थ विद्यापतिसँ पूर्व भेल छलाह कारण ई घटना विद्यापति रचित संस्कृत ग्रंथ पुरुष-परीक्षामे वर्णित 
अछि। फेर विद्यापति अपन मैथिली पद बड़ सुख सार पाओल तुअ तीरे लिखलन्हि- आ बोधि-कायस्थ जेकाँ 
गंगा लाभ कएलन्हि । 


17. 
छेछन 


डोम जातिक लोकदेवता छेछन महराज बड्ड बलगर छलाह। मुदा हुनकर संगी साथी सभ कहलकन्हि जे 
जखन ओ सभ सहिदापुर गेल छलाह, बाँसक टोकरी आ पटिया सभ बेचबाक लेल, तखन ओतुक्का डोम 
सरदार मानिक चन्दक वीरता देखलन्हि। ओ एकटा अखराहा बनेने रहथि आ ओतए एकटा पैघ सन डंका 
राखल रहए। जे ओहि डंकापर छोट करेत छल ओकरा मानिकचन्दक पोसुआ सुग्गर, जकर नाम चटिया 
छल, तकरासँ लड़ए पड़ैत छलैक। मानिकचन्द प्रण कएने रहथि कि जे क्यो चटियासँ जीति जाएत से 
मानिकचन्दसँ लड़बाक योग्य होएत आ जे मानिकचन्दके हराएत से मानिकचन्दक बहिन पनमासँ विवाहक 
अधिकारी होएत। मुदा ई मौका आइ धरि नहि आएल रहए जे क्यो चटियाकें हरा कए मानिकचन्दसँ लड़ि 
सकितए । 


दिन बितैत गेल आ एक दिन अपन पाँच पसेरीक कत्ता लए छेछन महराज सहिदापुर दिश विदा भेलाह। 
डंकापर चोट करबासँ पहिने छेछन महराज एकटा बुढ़ीसँ आगि माँगलन्हि आ अपन चिलममे आगि आ 
मेदनीफूल भरि सभटा पीबि गेलाह आ झुमैत डंकापर चोट कए देलन्हि। मानिकचन्द छेछनकें देखलन्हि आ 
चटियाके शोर केलन्हि। चटिया दौगि कए आएल मुदा छेछनकें देखि पड़ा गेल। तखन पनमा आ मानिकचन्द 
ओकरा ललकारा देलन्हि तँ चटिया दौगि कय छेछनपर झपटल मुदा छेछन ओकर दुनू पएर पकड़ि चीरि 
देलन्हि। फेर मनिकचन्द आ छेछनमे दंगल भेल आ छेछन मानिकचन्दकें बजारि देलन्हि। तखन खुशी-खुशी 


मानिकचन्द पनमाक बियाह छेछनक संग करेलन्हि। 


दिन बितैत गेल आ आब छेछन दोसराक बसबिट्टीसँ बाँस काटए लगलाह। एहिना एक बेर यादवक लोकदेवता 
कृष्णारामक बसबिट्टीसँ ओ बहुत रास बाँस काटि लेलन्हि। कृष्णाराम अपन सुबरन हाथीपर चढि अएलाह आ 
आमक कलममे छेछनकें पनमा संग सुतल देखलन्हि। सुबरन पाँच पसेरीक कत्ताकें सूढ़सँ उठेलक आ 
छेछनक गरदनिपर राखि देलक आ अपन भरिगर पएर कत्तापर राखि देलक । 


18.गरीबन बाबा 


कमला कातक उधरा गाममे तीनटा संगी रहथि। पहिने गामे-गामे अखराहा रहए, ओतए ई तीनू संगी कुश्ती 
लड़थि आ पहलमानी करथि। बरहम ठाकुर रहथि ब्राह्मण, घासी रहथि यादव आ गरीबन रहथि धोबि। 
अखराहा लग कमला माइक पीडी छल। एक बेर गरीबनक पएर ओहि पीड़ीमे लागि गेलन्हि, जाहिसँ कमला 
मैय्या तमसा गेलीह आ इन्द्रक दरबारसँ एकटा बाघिन अनलन्हि आ ओकरासँ अखराहामे गरीबनक युद्ध भेल। 
गरीबन मारल गेलाह। गरीबनकें कमला धारमे फॅंकि देल गेलन्हि आ हुनकर लहाश एकटा धोबिया घाटपर 
कपड़ा साफ करैत एकटा धोबि लग पहुँचल। हुनका कपड़ा साफ करएमे दिक्कत भेलन्हि से ओ लहाशकें 
सहटारि कए दोसर दिस बहा देलन्हि। 


एम्हर गरीबनक कनियाँ गरीबनक मुइलाक समाचार सुनि दुखित मोने आर्तनाद कए भगवानकें सुमिरलन्हि । 

आब भगवानक कृपासँ गरीबनक आत्मा एक गोटेक शरीरमे पैसि गेल आ ओ भगता खेलाए लागल। भगता 
कहलन्हि जे एक गोटे धोबि हुनकर अपमान केलन्हि से ओ शाप दैत छथिन्ह जे सभ धोबि मिलि हुनकर 
लहाशके कमला धारसँ निकालि कए दाह-संस्कार करथि नहि तँ धोबि सभक भट्टीमे कपड़ा जरि जाएत। सभ 
गोटे ई सुनि धारमे कूदि लहाशकें निकालि दाह संस्कार केलन्हि। तकर बादसँ गरीबन बाबा भट्टीक कपड़ाक 
रक्षा करैत आएल छथि। 


19. 


लालमैनबाबा 


नौहट्टामे दू टा संगी रहथि मनसाराम आ लालमैन बाबा । दुनू गोटे चमार जातिक रहथि आ संगे-संगे महीस 
चराबथि। ओहि समयमे नौहट्टामे बड़ड पैघ जंगल रहए, ओतहि एक दिन लालमैनक महीसकें बाघिनिया घेरि 
लेलकन्हि। लालमैन महीसके बचबएमे बाघिनसँ लड़ए तँ लगलाह मुदा स्त्रीजातिक बाधिनपर अपन सम्पूर्ण 
शक्तिक प्रयोग नहि केलन्हि आ मारल गेलाह। मनसारामकें ओ मरैत-मरैत कहलन्हि जे मुइलाक बाद हुनकर 
दाह संस्कार नीकसँ कएल जाइन्हि। मुदा मनसाराम गामपर ककरो ई गप नहि कहलन्हि। एहिसँ लालमैन 
बाबाकें बड़ड तामस चढ़लन्हि आ ओ मनसारामकें बका कऽ मारि देलन्हि। फेर सभ गोटे मिलि कए लालमैन 
बबाक दाह संस्कार कएलन्हि आ हुनकर भगता मानल गेल। एखनो ओ भगताक देहमे पैसि मनता पूरा करैत 
छथि । 


20. 


गोनू झा आ दस ठोप बाबा 


मिथिला राज्यमे भयंकर सुखाड पड़ल। राजा ढोलहो पिटबा देलन्हि, जे जे क्यो एकर तोड़ बताओत ओकरा 
पुरस्कार भेटत । 


एकटा विशालकाय बाबा दस टा ठोप कएने राजाक दरबारमे ई कहैत अएलाह जे ओ सय वर्ष हिमालयमे 
तपस्या कएने छथि आ यज्ञसँ वर्षा करा सकैत छथि। साँझमे हुनका स्थान आ सामग्री भेटि गेलन्हि। गोनू 
झा कतहु पहुनाइ करबाक लेल गेल रहथि। जखन साँझमे घुरलाह तखन कनिञआाक मुँहसँ सभटा गप सुनि 
आश्चर्यचकित हुनका दर्शनार्थं विदा भेलाह । 


एम्हर भोर भेलासँ पहिनहि साँसे सोर भए गेल जे एकटा बीस ठोप बाबा सेहो पधारि चुकल छथि। 

आब दस ठोप बाबाक भेंट हुनकासँ भेलन्हि तँ ओ कहलन्हि- 

“अहाँ बीस ठोप बाबा छी तँ हम श्री श्री १०८ बीस ठोप बाबा छी। कहू अहाँ कोन विधिये वर्षा कराएब”। 
“हम एकटा बाँस रखने छी जकरासँ मेघकें खोँचारब आ वर्षा होएत” । 

“ओतेक टाक बाँस रखैत छी कतए” । 

“अहाँ एहन ढोंगी साधुक मुँहमे” । 

आब ओ दस ठोप बाबा शौचक बहन्ना कए विदा भेला। 

“औ। अपन खराम आ कमण्डल तँ लए जाऊ”। मुदा ओ तँ भागल आ लोक सभ पछोड़ कए ओकर दाढ़ी 
पकड़ि घीचए चाहलक। मुदा ओ दाढ़ी छल नकली आ ताहि लेल ई नोचा गेल। आ ओ ढ़ोंगी मौका पाबि 
भागि गेल। तखन गोनू झा सेहो अपन मोछ दाढ़ी हटा कए अपन रूपमे आबि गेलाह। राजा हुनकर 
चतुरताक सम्मान कएलन्हि । 


बाल कविता 


अंध विश्वास 


सुमेरु पर्वतक चारू-कात, 
चेन्ह॒ देखाय कहलक गाइड, 
सर्प केर चेन्ह ई अछि, 


भेल समुद्र-मंथन एहि पर्वतसँ, 
सर्पक रस्सा अछि चेन्ह छोडि गेल, 
चारू-कात तहीसँ। 


संगी हमर हँसल कहलक, 
कोनो पहाड पर जाऊ, 
पहाड़ ऊपर चढ़य लेल, 
गोलाकार रस्ता बनबाऊ । 


नहितँ सोझे ऊपर चढ़ब, 
सोझे खसय नीचाँ लए, 
हओ गाइड तोहूँ विश्वासक, 
छह अंध-काण्ड सुनेबा लए। 


अभ्यास 


पूछल गुरूसँ मृदंगपर हाथक गति, 
भय रहल अछि किएक मंद, 

गुरु कहलन्हि से करू तखन, 
अभ्यास तखन प्रतिदिन । 


प्रतिदिन तँ करितहि छी, 

हम एकर सदिखन अभ्यास, 
तहुखन हमर घटय अछि, 

गति आ टूटय अछि लय तात। 


करू भोर साँझ अहाँ, 
अभ्यास बिना करि नागा। 
भोर करब अभ्यास जखन, 
साँझमे टूटत नहि लय, 
साँझमे करब पुनराभ्यास, 
होयत भोरमे हाथ गतिमय। 


गुरुसँ पूछल कोना कए, 

एहि पाथरसँ हम घोड़ा बनाएब, 
घोटक गतिमय बनबएमे, 

एक माह बेकार लगाओल। 


कहल गुरू तखन करू कल्पना, 
एहि जड़-पाथरमे घोटकक, 
घोड़ा देखि करू प्रहार ओतए, 


जतए लागए पाथर बेशी अछि। 


तोडि हटाऊ अहाँ फटाफट, 


अनावश्यक पाथरकेँ । 


कहल गुरू काज वैह अछि, 
सोचबाक अछि ई फेर। 
पहिने बेशी काज पड़ल छल, 
आब थोड़ अछि भेल। 


टी.टी. 


मजिस्ट्रेट चेकिङ भेल। 
बिन टिकट बला वीर सभ भागल, 


बाधे-बाधे, 
खेहारलक पुलिस जखन, 
चप्पल छोडल ओतय बेसुध तन। 


मुदा बुरबक लाल एकटा, 
एक चप्पल लेलक उठाय, 
दोसर चप्पल छोडि पडायल, 
आयल गाम हँफाइत। 


सभ हँसि पुछलक हौ बाबू, 
एकटा चट्टी लय कय, 
कोन पैरमे पहिरब एकरा, 
दोसर खाली रहत गए। 


ई बुरबकहा बुरबके रहल । 
हसि भेड़ सभ भेल। 


दोसर दिन बाध सभ गेल, 

देखल सबहक दुनू चट्टी भेल छल निपत्ता, 
बुरबकहाक एक चट्टिये छल बाँचल, 

नहि लेलक सोचि करब की एकटा। 


मुँह लटकओने सभ घूरल आ 
नाम बदललक बुरबकहाक, 
टी.टी. बाबूकें ई ठकलक, 
नाम होयत सैह एकर आब। 


दादा पहुँचलाह डॉक्टर लग, 
पुछल होइए की बाबा, 

म्र डॉक्टर अहाँ छी, 

हमहीं बताऊ भेल की हमरा? 


आँठासँ कय शुरू, 

बताऊ पहुँचा धरिक समाचार, 
कहल पहिने करू ठीक, 
आँखिकें ओ सरकार । 


कोनो चश्मा नहि फिट पड़ल, 
दूरबीनक शीशा जखन लगाओल, 
कहल हैँ अछि आब कोनहुना, 
भाखए अक्षर चराचर । 


सड़ही आम देखि बजलाह, 
बूढ़ भेलहुँ हम अहाँ बुझय छी बच्चा, 
बैलूनसँ खेलायब हम से वयस नहि अछि अच्छा। 


यौ दादा ई सड़ही छी, 

हम पड़ि गेल छी सोंचहि, 

सड़ही आम अहाँ की देखब, 
चश्माक नंबरे गलत पड़ल अछि। 


५ 


तीने टा अछि ऋतु 


पुछल स्कूल किएक नहि अएलहुँ। 


मास्टर साहेब होइत छल बरखा, 
जाइतहूँ हम छल भीजि। 


बरखामे जाएब अहाँ भीजि, 
गर्मीमे लागत लू-गर्मी, 

आ जाड़क शीतलहरीमे, 
हाड-हाड होइत जाएब । 


बौआ होइत अछि ई तीनियेटा ऋतु, 
सालमे पढ़ाइ-पढए कहिया आएब। 


दरिद्र 


आठ सय बीघा खेत, 
कतेक पोखरि चास-बास । 


मुदा कालक गति बेचि बिकनि, 
सभटा केलन्हि समाप्त | 


झंझारपुरसँ धोती कीनि, 
घुरैत काल देखल माँछ । 
धोती घुरा कए आनल, 
आ कीनल माँछ । 

पूछल, कहल हौ माछ ई, 


काल्हि कतएसँ भेटत, 
धोती तँ जखने पाइ होएत, 
जाएब कीनि लाएब तुरत । 


दरिद्रताक कारण हुनकर हम आब बूझि गेल छी, 
एक दिनुका गप नहि ई सभ दिनुका चरित्र छी। 


रौह नहि नैन 


हँ यौ नैन अछि ई, 
मुदा शहरक लोक की बुझए, 
सभ ताकैत अछि रौह, 


नैन कहबय तँ क्यो नहि कीनय। 


छागर खस्सी आ बकरीक, 
अंतर जाँ जायब फरिछाबय, 


बिकायत किछु नहि बिनु टाका, 
एहि नगरमे किछु नहि आबय। 


जूताक आविष्कार 


जखन गड़ल एक काँट, 
राजा कहलक ओछाउ, 


चर्मसँ माटिके छाडि कए, 
राजधानी निष्कंटक बनाऊ। 


जखन सभटा चर्म आनि कए, 
नहि पूर्ण कए सकल ओछाओन, 
एक चर्मकार आओल आ, 
राजाके फरिछाय बुझाओल । 


पैर बान्हि ली चर्मसँ आकि, 
पृथ्वीकै झाँपी ओहिसँ, 

निष्कंटक धरती नहि मुदा, 
मार्ग निष्कंटक होएत गए। 


जूताक भएल पदार्पण एहिना, 


राजा प्रसन्न कहल होअए एहिना। 


बूढ़ वर 


कतय छी आयल आइ, 
ताकि रहल छी वर, 


१५-१५ वरखक दूटा, 
अछि कतहु अभड़ल। 


रंग सिलेबी सिंघ मुठिया, 
अदत तकैत छी अहाँ, 
से भेटत कहिया। 


की चाही एकटा पैघ, 

१५-१५ केर दू गोटक बदला, 
३० केर जाँ एकटा, 

लए लिअ तँ छी हम तैयारे, 
काज खतम करू सभटा। 


रिपेयर 


स्कूलक तालाक रिपेयर केलक, 
बिल मोटगर जखन देलक कारीगर, 


पूछल एहि अलमीराक तँ, 
ताला नहि महग छल, 
रिपेयरसँ सस्तमे तँ, 

नव ताला आयत गय। 


औ बाबू तखन कमीशन, 
अहीं जाय आऊ दऽ। 


११ 


नौकर 


फोन करि कय घरमे पूछल, 
छथि फलना घरमे आकि, 
आगू पुछितथि ओ बजलाह, 
दय कय एक धुतकारी। 


एहि फोनक हम बिल भरैत छी, 
नहि करू अहाँ पुनः बात, 
मैसेज अहाँक देब हम पुत्रकें, 
से छी के अहाँ लाट? 


नौकर नहि अहाँक, 

ने छी हम अपन पुत्रक, 
कनिया केर टा छी हम नौकर, 
बुझू ई यौ अफसर। 


१२ 


क्लासमे अबाज 


दुनु दिशक बेंचकें उठाकय पुछलन्हि, 
आयल कोन कातसँ अबाज। 


पकड़ल एक कातकेँ छोडल, 
फेर कएल दू फारि। 


आधक-आध करैत पहुँचलाह, 
फेर जखन लग लक्ष्य। 


दुइ गोट मध्य जानि नहि सकलाह, 
अबाज केलक कोन वत्स। 


रैगिंगमे सेहो अहिना कए, 

सभक कहल उठि जाऊ, 

जखन क्यो नहि उठल कहल, 

अहाँ अहाँ अहाँ एकाएकी उठैत जाउ। 


१३ 


एस.एम.एस. 


कहू एहिमे अहाँ छी, 
सहमत आ की छी अहाँ असहमत, 


दुनू रूपमे दिअ अहाँ, 
अपन विचार कय एस.एम.एस. । 


आहि कमाउ अहाँ रुपैय्या, 
हम बूरि छी भाइ, 

न्यु टेक्नोलोजी छी ई सभ, 
बूरि क्यो नहि आइ। 


१४ 


अल्हुआ 


खाइत भेलहुँ हम अकच्छ तखन, 
ई अकाल छल भेल भारि। 


वेदपाठक सुनि कय आग्रह, 
अएलहुँ हरिद्वार भुखालि। 


भरि दिन मंत्र भाखि सोचल, 
खीर पूडी सभ खायब। 
मुदा ओतुक्का पंडित सभ, 
खा ई सभ छल अघायल। 


कएलक मेनू परिवर्त्तन, 


कहलक, आइ अल्हुआ अहि लायब। 


बूझल नहि छल हमरा ई, 
हाथ धोने छलहूँ बैसल। 


आयल अल्हुआ देखि कर जोडि, 
विनती कए हम पूछल (अल्हुआसँ)- 


हमतँ छी ट्रेनसँ आयल, 


अहाँ कथीसँ अयलहुँ। 


हमरासँ पहिनहिसँ एतय, 

कोन सवारी सँ अएलहूँ। 


१५ 


खगता 


गोर लागि मौसीकैँ निकलैत, 
पूछथि अछि किछु खगता, 
आइ नहि पूछल जखन, 
बैसल फेर ओ तखन। 


फेर उठल फेर नहि पुछलन्हि, 
सोचि जे रहैत नहि छन्हि काज। 
जाएब कोना पाइक बड्ड अभाव। 
आइ नहि पूछल जखन, 

बैसल फेर ओ तखन। 


लोक कहैछ, आयल छथि खगते, 
ओना दर्शनहुँ दुर्लभ, 


अहीँ कहू, 
खगतामे क्यो अछि पुछैत, 


आगूसँ । 


आइ नहि पूछल जखन, 
बैसल फेर ओ तखन। 


१६ 


राजा श्री अनुरन्वज सिंह 


एक सुरमे बाजि देखाऊ, 
नहि अरुनन्वन, नहि सिंह, 


पूरा एकहि बेर सुनाऊ, 
राजा श्री अनुरन्वज सिंह । 


१७ 


थल-थल 


कतबो दिन बीतल, 
गद्दा जेकाँ थलथल, 
पट्टी टोलक ओ सस्ता, 
भेल आइ निपत्ता। 


माटि खसा कय लगा खरंजा, 
पजेबाक दय पंक्ति, 

नव-बच्चा सभ कोना झूलत, 
ओहि गद्दा पर आइ। 


थल-थल करैत ओ सस्ता, 
लोकक शोक कहाँ भेल बंद, 
माँ सीते की अहाँ बिलेलहुँ, 
ओहि दरारिमे अंत। 


१८ 


चोरके सिखाबह 


यौ काका छी अहाँ खाढकें, 
धोकडी किएक बनओने, 
खोलि नेवाड़ फेर घोरिकें, 


बनाऊ खाट फेर नवीने। 


कहलन्हि काका हे हौ, 
देखह आयत रातिमे जे चोर, 
पटकत लाठी खाट पर आ 
धोकड़ीमे रहने, 


चोट नहि लागत मोर। 


परञ्च काका जाँ ओ चलबए, 
लाठी नीचाँ बाटे, 

वाह बेटा कहि दिहह चोरकें, 
ई गप तोहीँ जा कय। 


१९ 


के छथि 


के छथि जिनकर हस्त-रेखमे, 
अछि परिश्रमसँ बढ़ब लिखल। 
के छथि जिनका ललाट मध्य, 
परिश्रमक गाथा रहैछ सकल । 


जे छथि सुस्त तकरे चमकैत, 
अछि हाथक रेखा बुझू सखा, 
जिनका घाम नहि खसन्हि, 

छन्हि ललाट चमकैत,नहि बेजाए। 


२० 


नरक निवारण चतुर्दशी 


भुखले भरि दिन दिन बिति गेल, 
नरक निवारण लय हम रहलहुँ, 
साँझमे मंदिर विदा सभ भेल। 


दुर्गापूजा लगमे आयल, 
सिंगरहार केर चलती भेल । 
माटि काटि गोबरसँ नीपि कय, 
भोरे-भोर फूल लोढ़ि लेल। 


सरस्वती पूजाक समय बैर, 
अशोकक-गाछ-पात गोलीक लेल, 
बोने-बोन महुआक फरक लेल, 
घूमि-घामि अयलहुँ भेल-भेर | 


अण्डीक बीया तेलहानीमे दए, 
तरुआ ओकर तेलक खएल, 
कुण्डली मिरचाइक फरमे अंतर, 
बुझैत-बुझैत दिन कतए गेल। 


सुग्गोकॅ ई खोआय रामायण, 


सुनला कत्तेक दिन भए गेल। 


२१ 


नौकरी 
नौकरी नहि करी तखन, 


भेटय तनखा तन खायत, 
वेतन भेटत बिना तनहि, 
आब कते बुझायब | 


गाम घूरि जाँ जायब, 
खायब की कमलाक बालू, 
औ गुलाब काका पहिने, 
हमरा ईएह बुझाऊ। 


भरि दिनका ठेही अछि जाइत, 
जखन जाइत छी सूइत। 

भोर उठला संता अखन्हुँ, 
समस्यासँ अछि नहि छूटि। 


२२ 


मरकरी डिलाइट 


सोझाँसँ त्रिपुण्ड-चानन, 
देने आयल रहथि उदना। 


देखल गामक प्रवासी जहिना, 
कहल रौ छँ तों भाइ उदना। 


संग कटलहुँ बाँस, 
जड़िमे बान्ही गमछा, 


आवाजको दबेबा लेल । 


आ टेंगारीसँ दू छहमे काटय छलह तों, 
पुरनाहाक डबरामे, 


लीढ़क नीचा नुका कय । 


करी संपन्न काज बिन विघ्र। 


पश्चात्‌ भेलहुँ प्रवासी, 
मरकरी-डिलाइट दयकें तों 
भेलह गामक वासी। 


पंडितक अकाल छल नहि, 
छलह कोनो कंपीटीशन। 


भेलहुँ अहाँ औ भजार, 
गामक नव उदयनाचार्य। 


२३ 


चोरबजारक जुत्ता 


ओह नहि मोन पारू, 
बुझल अपनाकें बुधियार, 
आनल ई जुत्ता ततयसँ, 
गेलहुँ जहिया चोर बजार | 


सैंत कय राखल एकरा, 
थाल कीच नहि लागय देल। 
पैर दैत छलहुँ पानिमे आ 
जुत्ताकें हाथमे लेल। 


दुझये दिन तँ पहिरल एकरा, 
सीढ़ीसँ छलहुँ उतरैत, 

सोलसँ उखड़ि सोझँहि निकलल, 
शरीर आत्मासँ रहित जे भेल। 


सीबि-साबि कय छी पहिरि रहल, 
पाइ वसूल तैयो हएत गए। 

नहि पूछू जाँ पूछय छथि क्यो, 
मोन कनैछ भोकारि-पारक लेल। 


२४ 


फ्रैक्चर 


हाँस्पीटलमे आबाजाही 


गामक प्रवासीक । 

बुझैत छलाह जखन समाचार 

पिताक भर्त्तीक। 

ठामहि दरभङ्गा बस-स्टैंडहिसँ, 

गाम जयबाक बदला अबैथ हॉस्पीटल । 


की केलहुँ शरीरकें, 


आ नहिये बनेलहुँ जमीन-जत्था । 
बच्चा सभक लेल नहि 


राखल दृष्टि यैह व्यथा। 


की सभ करैत, कतय नहि पढ़ैत, 
चण्डाल किए भेलहुँ हे कक्का। 


ओतहि बैसल छलाह टुटियाँ, 
पिताक समक्ष, 

पहिनहिँ बुझने छलाह जे, 
छलन्हि भेल फ्रैक्चर । 


कहल पहिने समाचार तँ पुछिअन्हु, 
चाहो आब अबैत होयत, 
पैर हाथ धोआय अनिहन्हु। 


कहल पैर टुटि गेल की कका, 
पिता किछु बजितथि, 


बजलाह टुटियाँ। 


होइछ टूटब आ फ्रैक्चर होयब एक्के, 
नहि छलन्हि बूझल से, 

कहल नहि चिंता करैत जाउ, 
भगवान रक्ष रखलन्हि, 

फ्रैक्चरे भेलन्हि, 


पैर टूटलन्हि नहि बाउ। 


२५ 


बापकें नोशि नहि भेटलन्हि 


यौ बुझलहुँ बुच्चुनक गप्प, 
नहि करैत छी खिधांश,सुनू हम्मर साँच। 


समयक छलए नहि हमरो अभाव, 
कहल हैँ सुनाउ किछु भाषण-भाख । 


देखि पुछलियैक बुच्चुनकें हौ, 

ई की उजरा नाँकसँ सुँघने जाइत छह, 
कहलक काका खोखीँ होइत छल, 
खोखीँक ई दवाइ अछि। 


औ बाबू बाप मरि गेलैक, मोशकिल रहय नाँसि भेटब, 
मुदा देखू बेटा सोंटैत अछि विक्स वेपोरब। 


नहि करैत छथि खिधांश,सुनियन्हु हुनकर साँच। 


२६ 


दहेज 


ट्रेनमे भेटलन्हि घटक, 
यौ फलना बाबू। 


मुँह देखाबक जोग नहि छोडल, 
आगाँ की-की बाजू। 


शाँत बैसू भेल की? 


अहाँक अछैत होइत की, 
एहि गरीबक पुत्रीक, 
कन्यादान संभव रहए की भाइजी? 


औ अहाँ गछि लेलियन्हि, 
भेल कोजगरा द्विरागमनो, 
भेटलन्हि किछुओटा नहि वरागतकें, 
कोनोटा इज्जत नहि राखलन्हि ओ। 


यौ अहूँ हद्द कएलहुँ। 
मोन नहि की-की गछलियन्हि। 


ओहि सुरमे छलुहुँ बेसुध, 

हँ मे हँ टा मिलेलियन्हि। 

कहैत गेलाह ओ एक पर एक, 
नहि कहि कऽ बुरबकी करितहूँ। 
लक्ष्मीपात्र छथि से लक्ष्मी देलियन्हि, 
आबो तँ जान बकसथु। 


मोटरसायकिल लय की करतथि, 
देहो-दशा ताहि लेले चाही, 
चेनक लेल बेचैन किय छथि, 


निचेन रहथु, 
बाकी अछि बात ई। 


ताकि रहल छी पुत्रक हेतु, 
तकैत रही अहींक आस, 
औ छलहुँ कतय भाँसल, 
अहाँ यौ घटकराज। 


कोनो मोटगर असामी, 

आनि करू उद्धार, 

तीनू बेटीक कर्जसँ उबारथि, 
चाही एहन गुणानुरागी । 


२७ 


बेचैन नहि निचैन रहू 


दौरि-दौरि कय पोस्ट-ऑफिस, 
भेलहुँ जखन अपस्याँत किएक तँ, 


मनीऑर्डरक छल आस। 


पुछल एखन धरि अछि नहि आयल, 
मनीऑर्डर यौ प्रभास । 


चिट्ठीयेक संग पठेने छलथि पाइ, 
चिठी तँ समयेसँ पहुँचल, 
टाका किए नहि बाउ। 


पोस्ट बाबू कए नेने रहथि, 
हुनकर पाइसँ कोनो उद्यम। 
कहल चिट्टी अबैत अछि, 

बेटा अछि छट्टू अहाँक, 

पाइ पठबैत समयसँ तँ पहुँचैत, 
मुदा पठबैत अछि छुच्छे संदेश । 


बेचैन किए छी, 
की अप्पन उद्यम करब, 


हम अहाँक टाकासँ, 
से बुझैत छी। 


दोसर गामक पोस्टबाबू, 
फेकैत अछि चिट्ठी कमलाक धारमे, 
हम छी बँटैत तँ कहैत छी, 


जे भेटल अछि मात्र संदेश, 


अहाँकें । 


२८ 


होइ अछि जे हुम लुक्खी नहि छी 


देखि हुनका (गारिपढुआकें), 
देबय लागलथि गारि, 
लुक्खीक नाम लय कय, 


सात पुरखाकोँ देलन्हि ताडि। 


ओ अनठेने ठाढ़ बूझल, 
दैत अछि ई लुक्खीकें गारि। 


कहल अन्तमे (गारि पढ़निहार), 

हौ की छह होइत ई, 

मूँह तँ छह देखह केहन अप्पन, 
लुक्खी नहि अपनाकें बुझैत छी? 


२९ 


क-ख सँ दर्शन 


ट्युशन पढ़बय जाइत छँह, 
इज्जत तँ करैत छौक? 
जलखै तँ नहिये परञ्च, 


चाहो-पानिक हेतु पुछैत छौह ? 


ट्युशन कय खाइत छी, 
की कहलहुँ हे से नहि बाजू। 
द्रोणक नव अवतार छी हम । 


से छियन्हि कहि देने, 

जाइत देरी करह जलखैक व्यवस्था, 
नहितँ छी नहि हम द्रोण, 

औठाँक नहि कोनो लालसा, 


मात्र पढेबन्हि छओ महिना, 
दर्शन नहि होयतन्हि क-ख केर, 
नहि से नहि बाजू, 

खुआ पिया कए केने अछि ढेर। 


३० 


क्रिकेट-फील्डिंग 


हम बाबा करू की पहिने, 
बॉलिंग आ कि बैटिँग। 


बॉलिंग कय हम जायब थाकि, 
बैटिंग करि खायब जे मारि। 


पहिले दिन तूँ भाँसि गेलह, 

से सुनह हमर ई बात बौआ, 
बैटिंग बॉलिंग छोडि-छाडि, 

पहिने करह गऽ फील्डिंग हथौआ। 


३१ 


मैट्रिक प्लक 


हौ सभकेँ सुनलहुँ केने बी.ए.,एम.ए., 


मुदा बुझल नहि छल डिग्री, 
दोसरो होइछ आनो-आनो। 


आइ एक पकठोस बटुक, 

अछि आयल दलान पर पूछल, 
कोन अंग्रेजिया डिग्री छी लेने, 
मैट्रिक प्लक एहने किछु बाजल। 


हौ काका अछि की ओ गेल, 
ओकर गेलाक बाद हम बाजब, 
कारण अछि भेल ओ फेल। 


३२बानर राजा 


सिँह राजसँ भेल पीड़ित वन-जन, 
इलेक्शन करायल मिलि सभ क्यो, 


संख्या वानरक हरिण मिला कय, 
छल बेशी से राजा भेल ओ । 
सिंहराजके तामस अयलन्हि, 

खाई गेल हरिणराजक बच्चा एकदिन । 


दाबीसँ हरिण गेल सम्मुख, 
वानर राजा कहलन्हि- 

बदमाशी अछि सिंहक, 

कहि निकलि गेल जंगल बिच। 


गाछक डारि पकडि छिप्पी धरि, 
खूब मचेलक धूम । 


तामसे विख भय सिंह राज खएलक, 
बच्चा सभटा मृगराजक चुनि, 

जखन सुनाओल जाय वनराजकें, 
फेर वैह धूम फेर मचाओल। 


मृगराज कहल हे नृप, 
एहि हरकंपसँ की होयत ? 
जीवित होएत की हमर संतान? 


कहल नुप कहू भाय, 
हम्मर मेहनतिमे अछि की कमजोरी, 
करल प्रयास हम भरिसक मुदा, 
बुझू हमरो मजबूरी । 


३३ 


काँकडु 


काँकडुगणकैँ छोडल एकटा ड्रममे, 
नहि बन्न कएलक ऊपरसँ, 
पुछल हम छी निःशंक अपने। 


यौ हमर टोलक ई अछि काँकडु सभ, 
एक दोसराक टाँग खींचत, 

बक्शा बन्द करबाक करू नहि चिन्ता, 
खुजलो सभटा सभ ठामे रहत। 


२४ 


कैप्टन 


वाँलीवाँलमे खेलाइत काल, 
पप्पू भाइक होइछ हुरदंग, 
खेलायब हम फॉरवार्डसँ, 
नहि नीक खेलाइत छी, 


तँ आगू खेलनाइ देखाएब हम | 


सभ सोचि विचार कय, 
बनाओल कैप्टन पप्पू भायकें, 
टीमक हारि देखि कय , 


खेलाइथ पाछुएसँ | 
फारवॉर्ड बनू अहीँ सभ, 


ww 


नहि तँ मैच हारब जाएब आगुएसँ। 


३५ 


दूध 


महीस लागल छल लागय, 
बहिन दाइक ठाम। 


पहुँचलहूँ आस लेने, 
ठाँऊ भेल, बैसलहूँ ओहि ठाम। 


दूध छल जाइत ऑटल, 
मुदा बहिन दाइ कें गप्पमे 


होसे नहि रहल । 


भोजन समाप्ते प्राय छल, 
दूध राखल आँटाइते रहल । 


कहल हम हे बहिन दाइ, 
अबैत रही रस्तामे देखल, 
साँप एक बड़-पैघ, 
एतयसँ ओहि लोहिया धरि, 
दूध जतय औआँटाइत | 


ओह भैया बिसरलहुँ हम, 

दूध रहल औँटाइत, 

मोनमे बात ततेक छल घुमरल, 
होश कहाँ छल आइ। 


३६ 


अटेंडेंस 


लेट किए अएलहुँ अहाँ, 
अटेंडेंस लगाऊ। 


लाल बहादुर अयलाह जखन, 
देखल छल क्रॉस लगायल। 
नहि देल ध्यान साइन कएल, 
पूछल अफसर लेट छी आयल? 
ऊपरसँ कएल हस्ताक्षर, 

क्रॉस नुकयबा लेल, 


मुदा नहि अछि मेटायल। 


लाल बहादुर कहल सुनू ई, 
के करत निर्णय तखन, 

हम कएल हस्ताक्षर पहिने, 
क्रॉस लगाओल अहाँ कखन? 


३७ 


शो-फटक्का 


की यौ बाबू शो-फटक्का, 

बड्ड देने छी आइ। 

पहिने कोनो दिन आबि बुझायब, 
नहि जायब पड़ताय। 


दहो-दिशा दस दिन देत काज, 
देत चालि संग चालिस साल। 
बड़ा देने छी शो-फतक्का, 
करू पहिने किछु काज। 


३८ 


भारमे माटि 


काबिल ठाकुर कहल जोनकें, 
भारमे माटि उघि लाऊ। 

दुहु दिशि भार रहत तँ, 
बोझ दुनू दिशि जायत । 

कम थाकब अहाँ आ, 

माटि सेहो बेशी आओत। 


दियाद कलामी ठाकुर देखि ई, 


सोचल ओकर नोकसानक भाँज। 
भरिया तोरा जान मारतह, 
एके बोनिमे दोबर काज ! 


पटकि भार भरिया पड़ायल, 
काबिल ठाकुर रहलाह मसोंसि । 
लंघी मारि पैर खींचि कय, 
अप्पन कोन भल भेल हे भाइ। 


३९ 


कंजूस 


तीमन माँगल भनसियासँ, 
सूँघा रहल छल गमक। 


कहियोतँ अयबह हमरा लग, 
देबह तखन उत्तर । 


शहर भगेलग पाइ कमेलहुँ, 
माँगल पाइ किछु दैह, 

बदला पाइक झनक सुनएबह, 
गमकसँ नहि अछि मोन भरैत। 


पद्य संग्रह 


हमर पद्य 


देखैत दुन्दभीक तान 


बिच शामिल बाजाक 


सुनैत शून्यक दृश्य 
प्रकृतिक कैनवासक 


हहाइत समुद्रक चित्र 


अन्हार खोहक चित्रकलाक पात्रक शब्द 
क्यो देखत नहि हमर चित्र एहि अन्हारमे 


तँ सुनबो तँ करत पात्रक आकांक्षाक स्वर 


सागरक हिलकोरमे जाइत नाहक खेबाह 


हिलकोर सुनबाक नहि अवकाश 


देखैत अछि स्वरक आरोह अवरोह 


हहाइत लहरिक नहि ओर-छोर 


आकाशक असीमताक मुदा नहि कोनो अन्त 
सागर तँ एक दोसरासँ मिलि करैत अछि 
असीमताक मात्र छदा, घुमैत गोल पृथ्वीपर, 


चक्रपर घुमैत अनन्तक छदा । 


मुदा मनुक्ख ताकि अछि लेने 
एहि अनन्तक परिधि 


परिधिकें नापि अछि लेने मनुक्ख। 


ई आकाश छट्मक तँ नहि अछि विस्तार, 
एहि अनन्तक सेहो तँ नहि अछि कोनो अन्त? 


तावत एकर असीमतापर तँ करहि पड़त विश्वास! 


स्वरकैँ देखबाक 
चित्रके सुनबाक 
सागरकें नाँघबाक । 


समय-काल-देशक गणनाक । 


सोहमे छोडि देल देखब 
अन्हार खोहक चित्र, 
सोहमे छोडल सुनब 


हहाइत सागरक ध्वनि। 


देखैत छी स्वर, सुनैत छी चित्र 
केहन ई साधक 
बनि गेल छी शामिल बाजाक 


दुन्दभी वादक । 


*राजस्थानमे गाजा-बाजावलाक संग किछु तँ एहेन रहैत छथि जे लए-तालमे बजबैत छथि मुदा बेशी एहन रहेत छथि जे बाजा मुँह 
लग आनि मात्र बजेबाक अभिनय करैत छथि। हुनका ई निर्देश रहैत छन्हि जे गलतीयोसँ बाजामे फूक नहि मारथि। यैह छथि 
शामिल बाजा । 


२. 
ढहैत भावनाक देबाल 


खाम्ह अदृढताक ठाढ 


आकांक्षाक बखारी अछि भरल 
प्रतीक बनि ठाढ़ 


घरमे राखल हिमाल-लकडीक मन्दिर आकि 
ओसारापर राखल तुलसीक गाछ 


प्रतीक सहृदयताक मात्र । 


मोन पाडत अछि इनार-पोखरिक महार, 


स्विमिंगपूलक नील देबाल, बनबैत पानिकें नील रंगक । 
मोनक रंगक अदृश्य देबाल 


ढहैत 
खाम्ह अदृढ़ताक ठाढ़ 


बहैत । 


बद्री विशाल केदारनाथ 
अलकनन्दा मन्दाकिनीक मेल 
हरहड़ाइत धार दुनू मिलैत 


मेघसँ छाडल ई ककर निवास। 


बदरी गेलाह जे 


नहि घुरलन्हि ओदरी हुनक ताहि, 


आइ बाटे-बाट आएल, 
शीतल पवनक झोंक, खसि रहल भूमि, 


स्खलन भेल जन्तु सबहिक, 


हिम छाडल ई ककर वास। 


हृदय स्तंभित देखि धार 

पर्वत श्रेणीक नहि अन्त एतए 
कटि एकर तीव्र, नीचाँ अछि धार 
दुहू कात छाडल पर्वतसँ ई, 


अलकनन्दे ई सौन्दर्य अहींक । 


मन्दाकिनी जे आकाश मध्य 
देखल आइ पृथ्वीक ऊपर 
हरहड़ाइत ई केहन फेनिल 


स्वच्छ निर्मल मनुक्ख निवसित । 


नव दृष्टि देलक देखबाक आइ, 


शीतल पवनक छाड़ल ई सृष्टि । 


पक्काक जाठि 


तबैत पोखरिक महार दुपहरियाक भीत, 


पस्त गाछ-बृच्छ-केचली सुषुम पानि शिक्त । 


जाठि लकडीक तँ सभ दैछ पक्काक जाठि ई पहिल, 


कजरी जे लागल से पुरातनताक प्रतीक । 


दोसर टोलक पोखरि नहि, अछि डबरा वैह, 


बिन जाठिक ओकर यज्ञोपवीत नहि भेल कारण सएह । 


सुनैत छिऐक मालिक ओकर अद्विज छल, 


पोखरिक यज्ञोपवीतसँ पूर्वहि प्रयाण कएल। 


पाइ-भेने सख भेलन्हि पोखरि खुनाबी, 


डबरा चभच्चा खुनेने कतए यश पाबी। 


देखू अपन टोलक पक्काक जाठि इई, 
कंक्रीट तँ सुनैत छी, पानियेमे रहने होइछ कठोर, 


लकड़ीक जाठि नहि जकर जीवन होइछ थोड़। 


निन्नक जीवन विचित्र । 


डैनियाही दुपहरियाक घामक बीच, 


सपनाइत, सहस्रबाढनिक दानवाकार आकृति | 


प्रेयसीपर झपटैत ओकर कंठ मचोड़ैत, 
प्रेमी पकड़ैत अछि सहस्रबाढुनिक झोंट, 
पोखरिमे अछि खसैत प्रेमीक पएर बान्हि लेलक झोंटासँ, 


डैनियाही दुपहरियामे पोखरिक झोंटाबला पनिडुब्बी । 


तांत्रिक-सहस्रबाढनिक झाँझसँ निकलि, 
अपन प्राणान्त करैत प्रेयसीकें बचबैत, 
प्रेमीक निन्न अछि खुजैत रौदसँ घमैत नहाएल घामसँ, 


घोर निद्राक तृप्ति रहैछ मुदा हेराएल। 


देखैत देशवासीकें पछड़ैत, 
मंत्र-तंत्रयुक्त दुपहरियामे जागल, गुनधुनी बला स्वप्न, 
बनैत अछि सभसँ तीव्र धावक, अखरहाक सभसँ फुर्तिगर पहलमान, 


दमसाइत मालिकक स्वर तोड़ेत छैक ओकर एकान्त। 


कारिख चित्रित रातिक निन्न, 


टुटैत-अबैत-टुटैत निन्न आ स्वप्रक तारतम्य, 


बनि राजनेता करैत देशक समस्याक अन्त । 


बड्ड थोपडी अछि बजैत न्यायक डंका गुंजैत, 
धर्म-जाति-आतंकवाद, समस्या-समझौता करैत, 
प्राणघातक प्रहारकें छातीपर सहैत- जितइत, 
निन्न अछि टुटैत, मुदा तकर अछैत, 


घोर-निद्रा तृप्तिक अनुभूति अछि छुटैत। 


निन्नकँ आस्ते-आस्ते देलक माहुर मिलि कए सभ मित्र, 


कएलक निन्नक जीवन विचित्र । 


बंशी पाथि पकड़बाक प्रयास । 


आकाँक्षाक पंखयुक्त अश्वक, 
बोर देने सफलताक सूत्रक, 


अनन्त प्रतीक्षा निस्बद्ध चुप्पीक । 


पानिक तल स्थिर नियन्ताक रूप, 
छोट कीड़ीक गमन उठबैत अछि सूक्ष्म हिलकोर, 


आशाक विश्वासक प्रतिरूप । 


बंशी पथने ठाढ़, पाथि पकडबाक प्रयास, 
अंधविश्वासक छोड़, विज्ञानक ओर, 

बोर देने ज्ञानक पिण्ड, 

प्रतीक्षाक अन्त! प्रशान्त शान्ति, 

सोंस, काछु, हरकाछुसँ रिक्त पानि, 


निर्माताक निर्मितिक अंत कएल व्याधि। 


बीया-जीरा माछक रोपि, 

बंशी पाथि पकड़बाक कएल हियाउ, 
आकांक्षाक अश्व, सफलताक सूत्र, 

ज्ञानक पिण्ड निर्माताक निर्मितिक साधांश, 
ठाढ्च बिच अनन्त अकास, 

यंत्रवत बिच अनन्त विस्तार, 


शान्त-प्रशान्त-वाकहीन मनुक्ख। 


सूक्ष्मतर भावनाक जखन आबए हिलकोर, 


विह्वल करैत मनुक्खकें छल जे छुच्छ-रुक्ख। 


सुरसराइत ग्वालक झुण्ड । 


कमलाक धारमे पिछडि हेलबाक दूंद, 
धारक विरुद्ध चलबाक क्रम, 
ढेकरैत माल-जालक अबैए शब्द, 


घुरि जाइछ गाम दिस झुण्डक-झुण्ड । 


घरक वातावरण गारि-मारिक, 
बकरीक नेरीक बीच जीवन साइत, 
पलायन नगर दिस भेल आब ई दैव, 


घृणा, विरक्ति, प्रदूषण आ ई एड्स। 


कैक संगी मृत एड्सक भेंट, 
नगरक चमक मोन पाड्रैछ गामक द्वैध । 
अगिलही पहिने, आब सुन्न अछि घर-द्रार, 


कोठा-कोठामे भेल मुदा की सुखहाल? 


गामक गाम सुड़डाह पलायनक अगिलहीमे, 
नहि जानि की षड्यंत्र अछि ई महीमे? 
गाममे बेचने तरकारी लोक की कहत, 


नगरमे के ई जाए देखत? 


आह भेल नजरिक भेद लोकक एतहु, 


चारू कात ताकी अपन जे भेटत कतहु। 


अपन लोक सेहो अछि दैत अहम्‌, 


अहमक मारि मरैत पुस्तक-पुस्त आगाँक । 


आह ई खून-खुनाहनि असामक, 


ई हाल, की निचुलका पीढ़ीक होएत भरि भारत। 


तखन कोन भयेँ छोडल अपन देस, 
केकर षडयन्त्र किए नहि बुझि पाओल कियो? 


छोड़ल धरती जडि नहि ताकि पाओल किएक । 


तहिया मोन खराप भेने नहि डॉक्टर छल, 
बाढि अकालमे के ककर आसरा बनत, 
जाति-पाति-धर्मक देबाल बिच, 


पिचाएल जाइत मचुक्खक पलायन बाट छल। 


मुदा जे आएल नहि रहल ओतहि सएह, 
अछि समृद्ध, डॉक्टर वैद्य अछि, 
जाति टूटल पाँति टूटल, टूटल धर्म-सम्प्रदाय की? 


लोक समृद्ध भेल जनसंख्याक कम भेने आर बाट की? 


मुदा दिअ हमरो अहाँ यश एहि समृद्धिक लेल, 
सभ बहराएल ताहिँ बोझ धरतीक कम भेल, 
देस-कोस घर-द्वार आब हमर ईएह, 

वेदना हमरामे अछि अगुलका पीढीक, 


तँ ई सम्बलो ने हएत। 


अभिनव भातखगण्डे 


( शास्त्रीय संगीतक शास्त्रकार आ गायक श्री रामाश्रय झा “रामरंग” जीक मृत्यु १ जनवरी २००९ के भऽ गेलन्हि। हमर रचित 
“मिथिलाक ध्वज गीत”क संगीत हुनके देल छन्हि। हुनकर स्नेहमे अनायासे किछु पाँती पद्य रूपमे बहराएल अछि।) 


भातखण्डेक अमरत्वक, 

पाश्चात्य संगीतक जे रहए षडयन्त्र, 

भारतीयताक, भारतक संगीतक स्वाधीनताक अपहरण, 
दृष्टिदोषक कारण जतए, 

राजनैतिक नेतृत्व भेल पराजित, 

स्वाधीनता भेल अपहृत, 

मुदा भातखण्डेक चरित्र, 


रोकि देलक संगीतक पराधीनता । 


हे रामरंग, अहाँक अभिनव गीताञ्जलि, 


पढ़लहुँ हम सम्पूर्ण आ 


ठीके छी अहाँ अभिनव भातखण्डे, 


मिथिलाक धरतीक रत्न । 


कोनो मातवरक, नामवरक नहि अधीन, 
अहाँक पचासो बरखक साधना, 

कंठक शास्त्रसँ स्वाधीनताक परिभाषा, 
हनुमान-भक्त रामरंग अहाँक 

सम्पूर्ण संगीत-रामायणक आस्वाद लेने, 


मोन पड़लथि तुलसीदास । 


हुनक स्त्री-शूद्रक प्रति दुर्भावपर, 
अहाँक संगीत रामायणक विजय, 


स्वाधीनताक नव-नव अर्थ दैछ । 


राग वैदेही भैरव, राग तीर भुक्ति राग विद्यापति कल्याण मिथिलाकें देल, 
राग भूपाली आ राग बिलावलमे मैथिली भाषाक रचना कएल, 

राग विद्यापति कल्याणक दुत आ विलम्बित खयाल, 

अहाँक देल संगीत मिथिला ध्वज गीतके देलक नव अर्थ, 


नव अनुभूति । 


ध्वजक फहरएबाक अर्थ अछि स्वाधीनता, 
स्वाधीनता मनसिक, 
नाम खसि कए ठाढ़ होएबाक, 


आ बैशाखी छोड़ि दौगबाक । 


घृणाक आस्वाद कएनिहारक मस्तिष्कक, 


प्रक्षालन करैत संगीत लहरीसँ । 


हे सुखदेव झाक पुत्र, खजुरा गामक लोक भेटताह तँ कहबन्हि, 
रामरंगक मूर्ति गाममे लगबाए, 
नहि होमए जाएब उऋण हे बहिन-भाए, 


स्वाधीनताक शाखाक करए जाऊ विस्तार । 


रामरंग रहि वाराणसी-प्रयागक गंगा तटपर, 
कएल स्वाधीन संगीतकें ओ ऋषि, 
स्व अधीन विचार-बात होएत, 


तखने होएत श्रद्धांजलि रामरंगक हे खजुरावासी। 


युगक अन्त भेल आइ, माँगनक स्वरमे गाबए छी, 
माँगनक-रामरंगक नाम लिअ नहि लिअ, 

मुदा मोन राखू स्वाधीनताकें, 

विश्वाससँ निकलैत आत्मविश्वासकें, 

नहि बान्हि राखू मस्तिष्ककें सिक्कड़िमे, 

पएर भने बैशाखीपर रहए, 


माथ मुदा स्वाधीन रहए । 


शिल्पी 


शिल्पी बलिराजगढ़क 

हडाही पोखरिक, 

पस्टनक अकौरक आ नाहर-भगवतीपुरक बौद्ध खोह, 
अवलोकितेश्वर ताराक प्रतिरूप उच्चैठक मूर्तिं, 


स्त्रीगणक गीत सहस्त्राब्दि भरि सुनि-सुनि बनलीह काली-भगवती । 


वैजयन्तीपुर-जनकपुर आ मिथिलानगरीक उत्थान, 
अरि मर्दनक भूमि मथल जाइत छल जतए शत्रुकें, 
जन आ विश केर सम्राज्ञ जनक केर भूमि, 


दलित शिल्पीक सभटा ई कृति । 


मुदा आब के देत ओकर महत्व, 

चरण रज धोबि पीबू हिनक पएर, 

एतेक भेलोपर निष्कपट कएलन्हि मातुक सेवा, 
कमलाक भगता बनि जनकपुरक प्रदिक्षणा, 


मिथिलाक वृहत परिक्रमा । 


गहबर सभकेँ गोहारिकें, 


मुदा बनलाह अछूत, 


गामसँ बाहर के पठेलकन्हि हुजूर । 


तैयो संस्कृतिक ई शिल्पी, 

बनाओल बुद्धायन , 

अहांक बुद्ध अहींक शिव राम कृष्ण, 
मन्दिरमे प्रवेश निषेधक अछैत, 


नहि कएलन्हि पलायन । 


धर्म-जातिक बोझ माथपर लेने रहलाह, 

पूजन करू पएर रज पखारि कऽ, 

बौद्ध मूर्तिक शिल्पी, ब्रह्मा विष्णुक मूर्तिक आधार, 

कलाकृति भाँसि गेल, हेराएल 

केलहुँ सभ मिलि गामक बाहर हिनका ठाढ़ । 

तखन विनती 

दीन भदरी, छेछन महाराज, गरीबन बाबा, लालमइन बाबा, 

अमर बाबा, मोती दाइ, गांगो देवी, कृष्णाराम,सलहेसक मूर्ति बनाऊ, 


चरण रज पूजि मुदा । 


अहाँक आँखिक मिलन भेने, 

दूर ओहिना होइत अछि चिन्ता, 

सागर तटपर जेना लहरि ल$ जाइत अछि, 
सभटा पात-खाद्य वस्तुकें करैत स्वच्छ, 
सभटा फिकिर तहिना बहैछ, 


शान्त स्वच्छ बनैछ मोनक तट । 


अहाँक हँसीमे बिसरैत छी, 

फेकैत छी अपन सभटा दुःख, 
दुःखक संगे अपन सभटा महत्वाकांक्षा, 
अहाँक प्रेरणा दैत अछि सम्भावना, 
आत्मविश्वास अबैत अछि फुर्तिक संग, 


अभिलाषाक पूर्तिक बढ़बैत आकांक्षा । 


बिसरैत अपनाकेँ अहाँक आँखिमे, 

अहाँक स्नेहसँ गप करब, 

मात्र एतबे 

अनैत अछि कतेक सम्भावना आ परिणाम, 


मुदा एकर विपरीत... 

आर्यभट्टक पाटलिपुत्रमे उद्घोष 
आन विद्याक तँ होइत अछि भेद-विभेद-प्रतिवाद, 


मुदा विज्ञानक तँ अछि ई सूर्य-चन्द्र गबाह । 


चन्द्रायणक स्वप्न पूर्ण केलन्हि वाह, 


लीलावती पढि सूर्य-चन्द्र-तरेगणक दूरी नापबाक कला। 


आइ पूर्ण सफल भेल परिश्रम जाए, 
अग्नि-ब्रह्लोस पूर्ण कएल ई अर्थ, 


ब्रह्मास्त्र-पाशुपतास्त्र केर अर्थ बुझलनि जाए आइ। 


मिथिला रत्न 


जनक याज्ञवलक्य विदथ माथव, 

मल्ल जगत्प्रकाश-जगतज्योतिरर 

माँगन खबास रामरंग यात्री हरिमोहन । 

सुन्दर झा शास्त्रीक पएरमे सिकड़ि बान्हल जेलक चित्र, 


सीरध्वज वेदवती मैथिली मैत्रेयी । 


जयमंगला-असुर-अलौली-कीचक-वरिजन-बेनू नौला गढ़ सभ 


आ गढ़ बलिराजपुरक । 


बुद्ध-महावीरक वस्सावसक भूमि, 
शिल्पी कृषकक क्षेत्र, 
खिखीर शाही नीलगाएक भ्रमण, 


आँखि लागल सभटामे ! 


हजारक-हजार साल जे भूमि कएलक निर्वहण, 
से अछि पलाएनक भूमि आब, 
पचास सालमे की भेल जे 


हजार सालमे नहि छल प्राप्त । 


लोचनक रागतरंगिणीक चर्च भातखण्डेमे 
भातखण्डेक चर्च रामरंगमे, 
गंगेश वाचस्पतिक तर्कक बीच 


कुतर्की कहियासँ भेलहुँ जाए । 


याज्ञवल्क्य द्वारा गुरुक शिक्षाक त्याग 
शुक्ल यजुर्वेदक निर्माणक नव अध्याय, 
मुदा पछातिक जाति-मंडित शास्त्र, 


इतिहाससँ तैयो क्षमाक करैत आश ! 


तँ शुरु किएक नहि करैत छी 


आबहु जाए, 


इतिहासक नव अध्याय ! 

पिताक स्वप्र 


पिताक छल आश 
झूठ बजनाइ पाप, 


गलत काजक सर्वदा त्याग । 


सभ होए समृद्ध, 


साधारण जीवन उत्तम विचारक बीच । 


करैत पालन देखल जे, 
बुरबक बुझैत अछि लोक 


तँ की बदली? अपन शिक्षाक अर्थ ! 


त्यागि रस्ता मुदा वैह लक्ष्य 


आ रस्ता जिदियाहवला ! 


मुदा बजने की ? बस करैत रहू 
सोझाँवलाकें बुझए दियौक, 


जे छी हम बुरबक । 


जावत बुझत तावत भऽ जएतैक हारि, 

पिताक सत्यकें झुकैत देखने रही स्थितप्रज्ञतामे 
तहिये बुझने रही जे 

त्याग नहि कएल होएत 


रस्ता ई अछि जे जिदियाहवला । 


सरोजिनी नगर मार्केटक बम विस्फोट 


डस्टबिनमे राखल बमक विस्फोट 
उड़ैत लोक कार वस्तु-जात 


खूनक धार, टटका निकलल लाल । 


पुरनाएल गप, खून खरकटि गेल, 


कारी स्याह बनल । 


आ एम्हर दिल्ली नगर फेर आबि गेल पटरीपर ! 


दिलवलाक छी ई नगर तें ! 


मुदा जिनका घरमे रोटी कमाएवलाक मृत्यु अछि भेल 
हुनक जीवनक रेल 
एक दू दिन की भरि जिनगीयो 


की आबि सकत पटरीपर। 


यौ शतानन्द पुरहित 


अगहन शुक्ल विवाह पंचमी, 
विवाहक सभसँ नीक दिन, 
पुरहित शतानन्द, 


राम सीताक विवाह कएल सम्पन्न । 


खररख वाली काकीक विवाह, 

सेहो विवाह पंचमीएकें भेल, 

पुरहित सेहो कोनो पैघे पण्डित रहथि, 
सीता दाइ कतेक कष्ट कटलन्हि, 


मड़बापर चित्रकला लिखल रहए मिथिलाक, 


परिछन, नैना-जोगिन सभटा भेल, 


ओहिना जेना भेल रहए सीता दाइक विवाहमे । 


बाल-विवाह तँ भेले रहन्हि खररख वाली काकीक, 
विवाहोक दिन सभसँ नीक, 
नैना जोगिन, जोगक गीत, 
किछुओ कहाँ बचा सकल, 


भऽ गेलीह विधवा । 


कहैत छथि हमर संगी, 

जहिया लऽ जाइत छथि ओ भौजीकें, 
पेंशनक लेल दानापुर कैण्ट, 

विधवा भौजीकें देखि, 


भीतरे-भीतरे कनैत रहेत छथि । 


बाबूके कहलन्हि जे विधवा विवाह हेबाक चाही, 
तँ मारि-मारिकें ओ उठलथि, 

नेऊराक राजपूत बाबूसाहेबक ई खानदान, 

बड़ काबिल भेलाह ई, 

मुदा अछि बुझल हमरो, 


कुहरैत रहैत छथि बापो । 


मुदा बोझ उठेने छथि समाजक कुरीतिक, 


उपाय कतए छनि कोन दोसरो। 


निगदति कुसुमपुरे$भ्यर्चितँ ज्ञानम्‌ 


चन्द्रयाणक पूर्वापर, 


आर्यभटक उद्घोष पड़ेत अछि मोन । 


एहि कुसुमपुरमे करैत छी ज्ञानक वर्णन, 
नापल पृथ्वी,सूर्य आ चन्द्रक व्यास, 
पृथ्वी अचला नहि 


अछि गतिमान ई भू । 


भं अछि तरेगण जे अछि अचल, 


ग्रहण नहि राहुक ग्रासः वरण अछि मात्र छाह। 


चलू चन्द्रयाणक लेल बधाई, 
इसरोक वैज्ञानिक लोकनिकॅ आ माधवन नायरकें, 


आएल अर्यभट्टक पंद्रह सए साल बादो तँ की ! 


ओहि देशवासी लए नहि विलम्बित, 


लीलावती पढियो कए जे नहि गानि सकलाह तरेगण, 
कुसुमपुर नहि तँ श्रीहरिकोटामे सैह ई दिन। 


कुसुमपुरमे ज्ञानक वर्णन नहि तँ, 

कमसँ कम कसुमपुरसँ दए तँ दियौक बधाइ, 
चन्द्रमा छूबाक लेल थारीमे पानि नहि राखब आब, 
आर्यभटस्त्विह निगदति कुसुमपुरेऽभ्यर्चितं ज्ञानम्‌ 


कमसँ कम कसुमपुरसँ दए तँ दियौक बधाइ। 

हमर १२ टा हैकू 


१.वास मौसमी, 


मोजर लुबधल 


पल्लव लुप्ता 


२.घोडन छत्ता, 


रेतल खुरचन 


मॉछक झक्का 


३. कोइली पिक्की, 


गिदरक निरैठ 


राकश थान 


४.दुपहरिया 


भुतही गाछीक 


सधने श्वास 


५.सरही फल 


कलमी आम-गाछी, 


ओगरबाही 


६.कोलपति आ 


चोकरक टाल, 


गछपक्कू टा 


७.लग्गा तोडल 


गोरल उसरगि 


बाबाक सारा 


८.तीतीक खेल 


सतघरिया चालि 


अशोक-बीया 


९.कनसुपती, 


ओइधक गेन्द आ 


जूडिशीतल 


१०.मारा अबाङ 


डकहीक मछैड़ 


ओड़हा जारि 


११.कबइ सन्ना 


चाली बोकरि माटि, 


कठफोड़बा 


१२.शाहीक-मौस, 


काँटो ओकर नहि 


बिधक लेल 


१८ 


पुरहित 


अर्थशास्त्र बनबैत अछि कम्पनीकें मनुक्ख, 


आ मनुक्ख बनैछ कनमुँह । 


घृणाक आस्वाद 
घृणामे आस्वाद 
संवादक अन्त 


मतवैभन्यक प्रारम्भ ! 


वेश्यावृत्तिक संसार- 

आब नर्तकीक घर नहि, 

गेल अछि पैसि राजनीति, 

धननीति आ पर्यटननीतिमे । 

आम्रपाली पहिरि चश्मा करैत छथि चालन वाहनक, 
नायक मृच्छकटिक भऽ गेल छथि होटल व्यवसायी, 
नव जाति व्यवस्थाक पुरोहित, 


आम्रपाली बनलि अनुलोम व्यवस्थाक शकुन्तला । 


मुदा गाम एखनो वैह, 


विधवा, दलित, गरीबीक खेरहा सैह। 
पीयर आ लाल होइत 

चौबटियाक बत्ती सभ, 

लुधकैत, गाडीक शीसा पोछैत, 
अखबार पत्रिका बेचैत, 

नव जाति-व्यवस्थाक दलित, 


बचिया-बच्चा सभक पाँती। 


कोरामे बच्चा लेने युवा भिखमंगनी, 

निरीह आँखि, पैर खञ्जित, 

खञ्जित पएरे बढ़ैत आगाँ। 

मुदा भने ओहि चौबटियापर 

शानसँ भीख मँगैत अछि बालगोविनक झुण्ड, 
भीख नहि आशिरवादी, 

पाइ देलहुँ तँ ठीक नहि तँ 


गारिक प्रसादी । 


औद्योगिक क्षेत्रमे सेहो 
कोयलाक भट्ठीक धुँआसँ 
कारी भूत भेल श्रमिक 


ईहो छथि नव जाति व्यवस्थाक दलित। 


लघु उद्योगक पुरोहितक 

घर जेना राजा सभक, 

दारू पीबि मँतल, 

मुदा सरकारक छन्हि जिद्द, 
लघु उद्योगकें करताह समृद्ध, 


लघु उद्योगकें वा लघु उद्योगक पुरोहितकोँ । 


बना कय कम्पनी, लए सरकारी क्रण, 
बन्द करथि कम्पनी, 

कम्पनीक मालिक नहि, निदेशक छी हम, 
कम्पनीकेँ होइछ घाटा तँ 

मजदूर छथि मरैत, 

नहि किछु होइछ निदेशकक, 


कम्पनी अछि मरैत। 


अर्थशास्त्र बनबैत अछि कम्पनीकें मनुक्ख, 


आ मनुक्ख बनैछ कनमुँह । 


दिल्ली-मुम्बईक हाट, 
तरकारी माँछक बजार, 


होटलक बनथि भनसिया, 


पुत्र-पुत्रीक विवाह दुनूमे जाति गौण, 
विधवा-विवाह क्षम्य, 

मुदा जखन यैह सभ घुरैत छथि गाम, 
नील-टीनोपाल दए नव व्यवस्थाक दलित, 


बनि जाइत छथि पुरातन व्यवस्थाक पथिक । 


तरकारी बेचनिहार जयबार, 
औद्योगिक क्षेत्रक कारी मुरुत, 
साबुनसँ रगडि चाम, 


भए जाथि गामक भलमाचुष । 


होटलक भनसिया भऽ जाइत छथि सोइत, 
सरदारजीक मोहररिर कायस्थ, 

पासवानजी भऽ जाइत छथि दलित, 

घुरैत काल ट्रेनहिमे फेर सभ मिलि 


नव व्यवस्थाक आ पुरातनक, करथि मेल। 


ट्रेन अछि साक्षी, एहि मनसि द्वैधक, 
अमूर्त व्यवस्थाक धँँसल आँखिक, 
उजड़ा नूआक व्यथाक, युवा विधवाक, 
आम्रपालीक आ 


मृच्छकटिक नायक चारुदत्तक आ बसन्तसेनाक । 


१९ 


इच्छा-मृत्यु 


हे भीष्म अहाँक कष्टक बखान, 
सुनल छल खाइत पान-मखान, 
मुदा बुझलहुँ नहि ई बात , 
ईच्छा-मृत्यु किए कै तात ! 


भीषणताक कथा नहि थोड, 
भूख,अत्यचार गरीब पर जोड 
हरिजन शोलकन्ह थोडहि-थोड, 


केलन्हि भयावह क्षत्रिय तोर, 
घोषनि-ब्राह्मण सभ मोर, 
केलन्हि रटन्ता विद्या तोर। 


एक युधिष्ठिरपर छोडि कय राज, 
छोडल अहाँ निसास ! 


हमर युधिष्ठिर पाँच सय चालीस, 
पहिरथि खादी-रेशमी खालिस, 


बुझल भीष्म हम आब ई बात, 
पेलहुँ इच्छा-मृत्युएँ अहाँ निजात । 


२० 


वार्ड नं २९ बेड नं. ३२ सँ 


सफदरजंग हाँस्पीटलसँ, 
आइ देखल हम मीत, 
डॉक्टर-पेशेंट फ्री इलाजक, 
दंभ भरइ छथि, हा इष्ट। 


साबुन-तेल सभपर टैक्स, 
भर्‌इ छथि सभ वासी, 
लैटरीन गंदा अछि पुछने, 
नर्स बिगडि देखबइ छथि अपोलोक पगपाती । 


जाऊ अपोलो गंदगी जाँ लागय, 
टैक्सक बात फिनान्स मिनिस्टरेकें जाऊ बूझाबय । 


२१ 


ट्रेन छल लेट 


जायब दिल्ली कोना, 
अस्पतालक भर्ती कक्षमे, 
ट्रेन अछि लेट, 

डॉक्टर अछि व्यस्त । 


पहुँचलहुँ दिल्ली, 

दिल्ली दूर अस्त, 

दिल्लीक सरकारी डाँक्टर, 

आउ आइ, काल्हि, परसू भेलहुँ पस्त । 


युग बदलल, गणतंत्र आयल, 
मुदा ट्रेन दिल्ली जायबला, 
आ डॉक्टर दूनू फुर्र, 

दिल्ली अखनहुँ अछि दूर। 


२२ 


सूर्य-नमस्कार 


ॐ मित्राय नमः | ।1॥ 


आँखि करताह ठीक मह, 

हिनकर लाली” कत्था-पान, 

दाँतक तरमे जखन चबान, 

हनूमानक सूर्यक ग्रहण करब पड़ल मोन, 
लाली देखल चढिकय मचान। 


सूर्य-ग्रहणक वर्ण अछि, नहि ई राहुक ग्रास, 
विज्ञानक छैक सभ बात, कहलन्हि कुलदीप काक । 


पृथ्वी घुमैछ पश्चिम सँ पूर्व आ, 
सूर्य के घूमबैत अछि पूर्व सँ पश्चिम । 
मुदा कहू जे गर्मीमे उत्तर-पूर्व आ 


जाड़मे उत्तर-पश्चिम किये छथि सूर्य । 


की नहि चलैत छथि अपन अक्ष, 
ग्रहणक हेतु राहुक नहि काज, 

चन्द्रमा बीचमे किरणक करै छथि ग्रास। 
सभ गणना कय ठामे देल, 

बूडि पंडित केलक अपवित्रक खेल । 


खेल-खेलमे देश गेल पाछू, 


ww 


आबहु तँ सभ आगू ताकू। 


पुनि-पुनि करि दण्ड हम देल, 
स्थिरचित्त नेत्र ई सभक लेल; 
राहू-केतु सभक दिन आब गेल। 


गंगामे गोदावरी तीरथमे प्रयाग, 

धन्यभाग कौशल्यामायकें राम लेल अवतार । 
स्नानक बादक मंत्रक ई भाग, 

खोलत भरत प्रगति-एकताक द्वार । 


शक्ति देहु हे भानु मामहः; 
ॐ रवये नमः। ।2॥ 


मेरुदण्ड-पग होयत सबल, 
सूर्य-नमस्कारक परञ्च पाठ प्रबल । 
सूर्यवंशीयोक अहह अभाग, 
कर्ण-तर्पणक नहि करू बात। 


जाति-कर्मक ज्ञानक ओर, 

छल ओतय, नहि किएक पकड़ल । 
राहू-ग्रासक बातक मर्म, अहह; 

ॐ सूर्याय नमः॥3॥ 


सात अश्व-रथक उमंग, 
रथमूसल अजातशत्रूक संग, 
महाशिलाकंटकक जोड़ 
केलक मगध काज नहि थोड़। 


जर्मनी-इटलीक एकताक प्रयास, 
दुइ सहस्त्राब्दी पहिनहि काश, 
रश्मिक सात-अश्वक रहस्य, 
बूझल मगध ताहिये पहर । 
छोड़ल भाव पकड़लहूँ अर्थ, 
हा भरतपुत्र केलहुँ अनर्थ । 


भरु शक्ति हे सूर्य अहाँ; 
ॐ भानवे नमः। 


श्वासक-कूंभक केलहूँ अभ्यास, 
मोन पड़ल कुन्तीक अनायास | 
सूर्यमेल सुफल भऽ गेल, 
कवच-कुण्डल भेटल, 

सेहो इन्द्रहि संगे गेल । 


एकलव्यके पहिनहि द्रोण केलन्हि फेल, 
अर्जुन, कर्णक विजय कय लेल? 
प्रतिभाक रूप छय विकृत कैल, 


अखनहूँ धरि की तू ई सहबह !! 


ॐ खगाय नमः॥5॥ 


सूर्या आश्विन गमनमे फेर, 
अछि परस्पर दूंदक देरि, 
गुरु बृहस्पति ठाढ़े-ठाढ़ , 
करतथि ई सभक उद्धार । 


अखनहुँ गुरु छथि गूड, 

शूल दैत जोड पर हम ऋणी, 
कहैत जे बनओताह हमरा चिन्नी, 
रहताह स्वयं कुसियारक गूड, 
गुरुक-गुरुत्व उष्ण-सुड्डाह हह, 


ॐ पूष्णे नमः॥6॥ 


जकर अंकसँ निकलल विश्व 


विश्वक प्राण, 
आ तकर श्वासोच्छवास, 
गुरुत्वक खेलकें बनेलहूँ अहाँ, 
काछुक, सहस्त्रनागक फनि जानि कि-की ? 


एकटा रहस्य आर गहिरायल, 
भरत-पुत्र गेल हेरायल । 


तकर ध्यान हेयास्तदवृत्तयः; 


ॐ हिरण्यगर्भाय नमः॥7 । । 


सूर्यकिरण पसरि छय गेल, 
कतेक रहस्य बिला अछि गेल, 
तिमिरक धुँध भेल अछि कातर, 
मुदा ई की अद्भुत भेल। 


रात्रि-प्रहर देखलहुँ सप्त-ऋषिगण, 
दिनमे सभ-किछु स्वच्छ अछि भेल, 
मुदा नहि तरेगणक लेल ई भेल। 
सत्यक परत तहियायल बनल खेल, 
हा विश्ववासी शब्दक ई मेल, 

अहाँक दर्शनक स्तंभ किए भेल। 
ते व्यक्तसूक्ष्मा गुणात्मानः । 


ॐ मरीच्ये नमः॥8। । 


अहँँक तेजमे हे पतंग प्रभाकर, 
सागराम्बरा अछि जे नहायल, 
सौर ऊर्जाक नव-सिद्धांत, 

नहि की देलक कनियोटा आस । 


मेघा-मास नहि अहाँक अछि जोड, 
तखन मनुक्खक बात की छोड। 
पढ़ल ग्रंथ ब्रह्मांडक बात, 

तरणि सहस्त्र एकरा पार, 
अंशुमाली तपनसँ पैघगर गाल । 


तकर ऊष्णता की हम सहब ? 


ॐ आदित्याय नमः॥9॥ 


पिताक बात अछि आयल मोन, 
बिना सावित्रीक गायत्रीक की मोल, 
दुइ वस्तुक मेल कखनहुँ नीक, 
कहुखन परिणाम भेल विपरीत । 


कटहर-कोआ खेलाह तात, 
देलन्हि ऊपर पानक पात। 
पेट फूलल भेल भिसिण्ड, 
परल मोन रसायन-शास्त्र । 


तीवृसंवेगानामासन्नः; 


ॐ सवित्रे नमः॥10॥ 


मोन पडल चोरि केर बात, 
चोरक आँखिमे आकक पात, 
पातक दूध पडला संता चोर, 
सोचलक आब आँखि गेल छोडि। 


कहलक मोने बुद-बुद्काय, 
करु तेल नहि देब मोर भाय। 


अर्कक दूधक संग करु तेल, 
बना देत सूरदासक चेल । 


गौवाँ केलन्हि बुरबकी एहि बेर, 
चोरक बुनल जालक छल फेर । 
तेल ढ़ारि पठौलन्हि चोरके गाम | 


मुदा रसायन भेल विपरीत, 

चोरक आँखि बचि गेल हे मीत। 
गौआँक काजक हम लेब नहि पक्ष, 
बस सुनायल रटन्त विद्याक विपक्ष । 


ध्यान धरह आ ई कहह; 


ॐ अर्काय नमः॥11॥ 


पोथीक भाष्य आ भाष्यक भाष्य, 
अलंकारक जाल-जंजाल, 
विज्ञानक पाखंड, 


ऋतम्भरा बुद्धि कतय छल गेल। 


योगश्चित्तवृत्तिनिरोधः; 
ॐ भास्कराय नमः॥12 । । 


करु स्वीकार हमर ई कविता, 
हे दुःखमोचन हे, हे सविता । 
दूर करू विकार संपूर्ण; 
केलहुँ सूर्य-नमस्कार हम पूर्ण । 


२३ 


सन सत्तासीक बाढि 


कमलामहारानीके पार कएल पैरे, 
बलानकें मुदा नाउक सहारे । 
मुदा आइ ई की भेल बात, 
दुनू छहरक बीच ई पानि, 
झझा देत किछु कालमे लिअ मानि। 


चरित्रक ई परिवर्तन देलक डराय, 


नव विज्ञानक बात सुनाय। 


बाँध-बान्हि सकत प्रकृति की ? 
भीषण भेल आर अछि ई। 


हुदयमे देलक भयक अवतार, 
देखल छल हम गामक बात। 


बड़का कलम आ फुलवारीमे, 
बड़का बाहा देल छल गेल; 
पानिक निकासी होइत छल खेल। 


नव विज्ञानी ई की केलथि, 
बाहा सभटा बन्न भेल। 


फाटक लागल छहरक भीतर, 
बालु मूँहकें बन्न कएल। 


एक पेरिया पर छलहुँ चलल हम, 
आरिये-आरिये, देखल रुक्ष । 
पहिने छल अरिया दुर्भिक्ष, 

आब दुर्भिक्ष अछि छुच्छ। 


सिल्ली, नीलगाय सभटा सुन्न, 
उपनयनमे शाही काँट अनुपलब्ध । 
जूडिशीतलक भोगक छल राखल, 
गाछक नीचाँ सप्ताह बीतल । 
नहि क्यो वन्यप्राणी आयल खाय, 
चुट्टीक पाँत पसरायल जाय। 


छहरपर ठाढ़ अभियन्ताक गप, 
छलहुँ सुनैत हम निर्लिप्त । 

मुदा जाहि धारके कएल पएरे पार, 
तकर रूप अछि ई विस्तार ! 


नवविज्ञानक चरित्रानुवाद होयत एहन नहि छल हम जानल, 
मुदा देने छल ओकरा दुत्कार, 

कुसियारक किछु गाछ, बाढ़िक पानिक बीचमे ठाढ़। 
माटिक रंगक पानि आ हरियर कचोड़ गाछ, 


छहरक ऊपरसँ झझायल पानि, 
लागल काटय छहरकेँ धारक-धार । 


ठाम-ठाम कटल छल छहर, 
ऊपरसँ बुन्नी पडि रहल। 

सभटा धान-चारु,भीतक कोठी, 
टूटि खसल,पानिक भेल ग्रास। 


हेलिकॉप्टरसँ खसल चूड़ा-गूड, 

जतय नहि आयल छल बाढ़ि, 

किएकतँ पानिमे खसाकय होयत बर्बाद । 
हेलीकॉप्टरक नीचाँ दौड़ेत छल भीड़, 
भूखल पेट, युवा आ वृद्ध। 


ओ बूढ़ खा रहल छथि चूड़ा-गूड, 
बेटा-पुतोहुक शोक की करि सकत पेटक क्षुधा दूर? 


एकटा बी.डी.ओ.क बेटा छल मित्र, 
कहलक ई सरकार अछि क्षुद्र, 

ओकरा पिताकें शंटिंग केलक पोस्टिंग, 
गिरीडीह सँ झंझारपुरक डिमोशन, कनिंग। 


मुदा भाग्यक प्रारब्ध अछि जोड़, 
आयल बाढि पोस्टिंग भेल फिट। 


सोचलहुँ जे हमरेटा प्रारब्ध अछि नीच, 
शनियो नीच, सरस्वती मँगेतथि की भीख? 


पहुँचलहुँ गाम, पप्पू भाइक मोन छोट, 
विकासक रूपरेखा, जल-छाजन,निकासी...... 


बात पर बात फेर सरकारक घोषणा, 

बाढ़ि राहत, एक-एक बोरा अनाज, 

सभ बोरामे पंद्रह किलो निकाललथि ब्लॉकक कर्मचारी । 
बूरि छी पप्पू भाई अहूँ, 

मँगनीक बरदक गनैत छी दाँत, 

पिछला बेर ईहो नहि प्राप्त । 


हप्ता दस दिनक बादक बात, 

क्यो गेल बंबई, क्यो धेलक दिल्लीक बाट; 
गाममे स्त्री, वृद्ध आ बच्चा, 

बंबईमे तँ तरकारी बेचब, बोझो उठायब; 
सभ क्यो केलक इई प्रण, 

मायक स्वप्र अछि कोठाक होय घर, 
अगिलहीक बाद फूस आ खपड़ा, 

पुनः बनायल बखारी जखन भेल बखड़ा। 


भने भसल बाढ़िमे भीत, 
बनायब कोठाक घर हे मीत। 


खसए लागल ईटा गाममे, 
कोठा-कोठामे भेल ठाम-ठाममे । 


पुरनका कोनटा सभ गेल हेराय, 
जतय हेरयबाक नुक्का-छिप्पी खेलायल हम भाय। 


आब सुनु सरकारक खटरास, 
आर्थिक स्थिति सुधारल हम मेहथमे कऽ खास | 
आदर्श ग्राम प्रखंडक एकरा बनाओल, 

कहैत छी जे हम बंबई दिल्लीमे कमाओल ! 


सुनु तखन ई बात, 

जौं रहैत अस्थिर सरकार, 

तँ रहैत नहि दिल्ली नहि बम्मई, 
विजयनगरम साम्राज्यक हाल, 
पुरातात्विककें अछि बूझल ई बात। 


धन्यभाग ई मनाऊ, हमरा जितबिते रहू हे दाऊ। 
प्रगति-परिश्रम अहाँ करू, 
हमर समस्यासँ दूर रहू। 


बाढि आयल सत्तासीमे, 
तबाही देखलहूँ, मुदा कहैत छी हम, 
देखू आबाजाहीकें । 


धन्यभाग हे नेता भाई, 

अहीसँ तँ मनोरंजन होइत अछि, 
मेला-ठेला खतम भय गेल, 
हुक्कालोली भेल दिवाली, 


आ जूडिशीतलक थाल-कादो-गर्दा भेल होली। 
तखन अहूँक बात सुनने दोष नहि । 


कमाय लेल हमहू तँ दिल्ली-बंबई आयल छी, 
कमसँ कम अहाँक ई बड़कपन, 

जे गामकें नहि छोड़ल, 

मनोरंजनो करैत छी, कमाइतो छी, खाइतो छी। 
आ दिल्ली बंबइ सेहो घुमैत छी । 

महाबलीपुरममे 


असीम समुद्रक कातक दृश्य, 
हृदय भेल उमंगसँ पूरित | 


सूर्य-मंदिर पाँडव-रथ संग, 
आकाश-द्वीपक दर्शन कयल हम । 


नूनगर पानि जखन मुँह गेल, 
भेलहुँ आश्चर्यित,गेलहुँ हम हेल। 


लहरिक दीवारिसँ हम टकराय, 
अंग-अंग सिहरि-सिहराय । 


देखल सुनल समुद्रक बात, 
बिसरल मन-तन लेलहूँ निसास। 


सुनेलक 'मणि' गाइड ई बात, 
एलथि विदेशी खोललथि ई सत्य, 
पल्लव वंशक ई छल देन, 
भारतवसी बिसरल तनि भेर। 


मोन पडल अंकोरवाटक मंदिर, 
राजा खतम भेल बिसरल जन, हरि-हरि। 


टूटल इतिहासक तार जखन, 
स्वाति भेल हास अखन; 


कास्पियन सागरक पानिक भीतरक मंदिर, 
भारतीय व्यापारीक द्वारा निर्मित । 


आब एखन अछि हम्मर ई हाल, 
गामक बोरिंग पम्पसेट अमेरिकन इंजीनियरक खैरात। 
छोड़ू भसियेलहुँ कतय अहाँ फेर, 
प्रीति,पत्नी,हँसि-हँसि भेलथि भेर। 

स्मृति-भय 


शहरक नागरिक कोलाहलमे, 
बिसरि गेलहुँ कतेक रास स्मृति, 
आ एकरा संग लागल भय, 
भयाक्रांत शिष्यत्व-समाजीकरणक । 


समयाभाव,आकि फूसियाहिंक व्यस्तता, 
स्मृति भय आकि हारि मानब समस्यासँ 
आ भय जायब, 

स्मृतिसँ दूर, भयसँ दूर, 


सामाजिकरणसँ दूर- खाँटी पारिवारिक | 


मुदा फेर भेटल अछि समय, युगक बाद, 
बच्चा नहि, भऽ गेलहुँ पैघ; 

फेरसँ उठेलहुँ करचीक कलम, 

लिखबाक हेतु लिखना, मुदा 

दवातमे सुखायल अछि रोशनाइ, 

युग बीतल, स्मृति बिसरल, भेलहुँ एकाकी । 


सहस्त्रबाढ़नि जेकाँ दानवाकार, 
घटनाक्रमक जंजाल, 


फूलि गेल साँस, 

हड़बड़ाक उठलहुँ हम, आबि गेल हँसी, 
स्वप्रानुशासन, लटपटाकें खसलहूँ नहि, 
धपाक; 

भ” गेलहुँ अछि पैघ। 


बच्चामे कहाँ छल स्वप्रानुशासन, 
खसैत छलहुँ आ उठैत छलहुँ, 
शोनितसँ शोनितामे भेल, 
उठिकय 


होइत घामे-पसीने 


नहायल । 


स्मृति-भयक छोड नहि भेटल, 

ब्ह्मांडक कोलाहल, गुरुत्वसँ बान्हल, 

चक्कर कटैत, करोड़क-करोड़ मील दूर सूर्य, 
आ तकर पार कैकटा सूर्य। 


के छी सभक कर्ता-धर्ता, 
आ जां अछि क्यो, तँ ओकर 


निर्माता अछि के ? ओह ! नहि भेटल छोर। 


लेलहुँ निर्णय पढ़िकें दर्शन, 
नहि करब चिन्तन, 


तोरल कलम, करची आ दवात। 


के छी ई सहस्त्रबाढ़नि, 
घूमि रहल अछि एकटा परिधिमे, 


शापित दानव आकि कोनो ऋषि, 

ताकैत छोर समस्याक, 

आ समस्यातँ वैह, 

के ककर निर्माता आ तकर कतय अंतिम छोर, 
के ककड स्वामी आ सभक स्वामी के? 


आ तकरो के अछि स्वामी ! 


भेटल स्वप्रानुशासन, टूटल शब्दानुशासन, 
तकबाक अछि समाधान, 

फेर गेलहुँ स्वप्रमे लटपटाय, 

खसब नहि धपाक,तकबाक अछि छोर। 


शंका-समाधान लग, 


डगमग होमय लागल अपना पर विश्वास । 


जेना कोनो भय, कोनो अनिष्ट, 
बढ़ा देलक छतीक धरधरी, 
आ कि नेनत्वक पुनरावृत्ति ! 


जन्म-जन्मांतरक रहस्य, आत्माक डोरी? 
आ कि किण्वन आ विज्ञान केलक सृष्टिक निर्माण! 


पीयूष आ विषक संकल्पना, 

स्वाद तीत, कषाय, क्षार, अम्ल कटु की मधुर ! 
खाली बोनमे उठैत स्वर, 

षडज, ऋषभ, गान्धार, मध्यम, पंचम, धैवत, निषाद ! 
खोजमे निकलि गेलथि अत्रि, अंगिरा, मरीचि, 


संग लेने पुलऋतु, पुलस्त्य आ वशिष्ठ | 

प्राप्त करबालेल अष्टसिद्धि अण्मिक, 

महिमाक, गरिमाक, लघिमाक, प्राप्तिक, प्राकाम्यक, 
ईशित्व आकि वशित्व, 

सप्तऋषिक अष्टसिद्धि । 


नौ निधिक खोज-पद्म, महापद्म, शंख, मकर, 
कच्छप, मुकुन्द, कुन्द, नील आ खर्व, 
बनल आधार दशावतारक । 


मत्स्यावतार बचेलन्हि वेद, सप्तर्षिकें, 
आ संगे मनुक परिवार । 

कूर्मावतार संग मंदार-मेरु आ 

वासुक व्याल, आनल सुधा-भंडार । 
वाराहावतार आनल पृथ्वीकें बाहर, 
चारि अंबुनिधिक कठोर छल जे पाश, 
मारल हिरण्याक्ष । 


नरसिंह भगवान बचाओल प्रह्लाद, 
मारिकय हिरण्यकश्यप, 


वामन मारल बालि नापल, 
दू पगमे पृथ्वी 


आ तेसरमे दैत्यराज । 


परशुराम, राम आ कृष्ण; 
केलन्हि असुरक संहार, 


आ बुद्धि बदललन्हि तकर विचार। 

तैं की जे हुनक प्रतिमा, 

खसौलक देवदत्तक संतान। 

छिः। क्यो रोकि नहि सकल बामियान। 


नहि कल्कि नहि मैत्रेय, 

जल्दीसँ आऊ श्वेत-सैंधव सवारि, 
चौदह भुवन आ तेरह विश्वक, 
अनबा युग-कलधौत । 

अर्णवक कोलाहलमे जाय छल, 
नेनत्व डराय। 


मुदा अखन विज्ञान टोकलक मोन, 
ई तँ अछि किण्वनक सिद्धांत । 
दशावतारे तँ छथि, 

उत्पत्तिक आधुनिक सिद्धांत । 


मत्स्य, कूर्म, तखन वाराह, 
फेर नरसिंह, तखन वामन। 
एकसँ दोसर कड़ी मनुष्यक रंग-रूपक, 
ताकय लेल छल निकलल। 


दऽ देलन्हि अवतारक नाम, 
भरत-तनय रोकलन्हि वैज्ञानिक सोच, 
कड़ी गेल टूटि, ताकयमे कल्कि, 
ओ ताहि द्वारे तँ नहि एलाह मैत्रेय । 


लागि रहल अछि भेटल सूत्रक ओर 


आर, 
फूसिये छलहुँ डरायल करब षोडषोपचार | 


वेद, पुराण, महाभारत, रामायण, अर्थशास्त्र 


ओ, 
आर्यभट्टीय, लीलावती, भामती, राजनीति, गणित, भौतिकी केर समग्र चरित्र । 
कर्मक शिक्षा गेल ऊधियाय, बिहारिमे अंधविश्वासक । 


दर्शन भेल जतय अनुत्तरित, 

आ विज्ञान देलक किछु समाधान, 
तँ पकरब छोर एकर गुरुवर, 

जे केलक समस्या दूर। 


एकर परिधि भने अछि छोट, यदि परिधि करब पैघ, 
तँ फेर बदलताह दर्शनक कांट्रेक्टर, 
दर्शनकें धर्ममे आ धर्मकें 

नरक-स्वर्गक प्रकार-प्रकारान्तरमे । 


भौतिकी आ एस्ट्रोनोमीकें बनेलथि एस्ट्रॉलोजी 


विज्ञान बनल अंधविश्वास । 


जखन नेति-नेति बनत उत्तर | 


तखन भने रहय दियौक प्रश्ने अनुत्तरित । 


सभ गेलथि आगू, मुदा भरत-तनय छथि पाछू। 
लीलावतीयोमे, भानुमतीयोमे कोना कए तकताह जातिगत भेद, 
एकलव्यक प्रशंसामे व्यासजीक लेख मुदा कार्य नहि क्यो बढ़ेलक आगू। 


सहस्त्राब्दीक अंतराल देलक जातिगत करताल । 
विज्ञान आ कला, भूख आ अन्न; 
भेलाह जातिगत छोडताह की स्वाछन्न। 


मोन पड़ल गामक भोज, ब्राह्मण आ शोलहकन्हक फराक पाँति, 
पहिल पाँतिमे खाजा-लड़डू परसन पर परसन, 

दोसर पाँतिमे एक्के बेर देल। 

रोकल कला-विज्ञानक भागीरथीक धार, 

भेटल राहूक ग्रास । 


मोन पड़ैछ पिताक श्राद्धकर्म, 


भरि दिन कंटाहा ब्राह्मणक अत्याचार, 
आ साँझमे गरुड़ पुराणक मारि। 


सौर-विज्ञानक रूपांतर आ ग्रहणक कलन, 
दक्षिणाक हेतु भेल कलुषित | 


रक्षा-विज्ञानक रामायणक पाठ, 
कखन सिखेलक भीरुताक अध्यात्म । 


ब्यासजीक कर्ण-एकलव्य-कृष्णक पाठ सामाजिक समरसताक; 
अखनहु धरि अछि जीवंत, नहि भेल खतम; 

दू-सहस्त्राब्दी पहिनेक उदारवादी सोच; 

सुखायल किएक विद्या, सरस्वती-धार जेकाँ भेल अदिन । 


तखनहि जखन विद्या-देवी छोडलन्हि, 
सुखा गेलीह बिन पानिक बिन बुद्धिक । 
फेर अओतीह कि घुरि कए बदलि भेष, 
एतय, हम्मर भारत देश? 


हजार बर्षक घोँघाउज, कि होयत बंद? 

आकि एकलव्य-कर्ण-कृष्णक पाठ छोडि, 
युधिष्ठिर-शकुनिक एक्का-दुक्का-पंजा-छक्काक पढ़ब पाठ। 
कच्चा बारहकें शकुनि बदलताह पक्का बारहमे, 

आ करताह अपन पौ-बारह । 


तीनटा पासा आ चारि रंगक सोरे-भरि गोटी, 
करत भाग्यक निर्माण? 


चौपड़क चारि फड़ आ एक फड़मे चौबीस घर, 
की ई फोड़त भारतक घर? 


युधिष्ठिर जौं भेटताह तँ कहितियन्हि, 
जे चारि लोकक सोझ कला पासाक, 
खेलयतहुँ जकर नियम होइछ हल्लुक । 


दू व्यक्तिक रंगबाजी खेलकें अहाँ ओझरेलहुँ, 

खेला खेलक संग नहि वरना खेलेलहुँ देश आ स्त्रीक संग। 
तैं दैत छी हम ई उपराग, 

शकुनियोसँ पैघ कैल अहँ अपराध। 


जकरे नाम लालछड़ी सैह चलि आबय ठोकर मारि पड़ाय, सतघरिया; 
ती-ती तीतार तार, मेना बच्चा अंडा पार; 


बच्चामे खेलाय छलहुँ आमक मासमे ई खेला; 


पासाक खेल सेहो खेलेलहुँ द्विरागमनक बाद भरफोड़ी धरि कनियाक संग। 
वासर-रैन हे युधिष्ठिर-रूपी भरत-तनय नहि खेलाऊ ई खेल, 

सभकें दिअ ई शिक्षा, दिअऊ संगीतक मेल; 

स्मृति भय तोड़ल सुर, दियह सुमति वर हे अय गोसाझुनि, 

गाबि सकी हम गीत। 


कज्जल रूप तुअ काली कहिअए, 
मात्र ईएह नहि सत्य हे मीत, 
उज्जल रूप तुअ वाणी कहिअए; 
सएह होयत हमर परिणीत । 


झम्पि बादर दूर भेल भय, 

गगन गरजि उठेलक हुतासन कए, 
हृदय मध्य बाउग कए, 

मौलि-मउल छाउर दए। 

शंख-फूकब वीर रससँ, 

करब शुरु भय-भंजन; 

स्मृति-स्वप्रक दंडसँ, 

खनहि तोड़ब खन-खन, करब मंथन। 


सागर-द्वारि पर आनब भुजदंडसँ, 

गामक दूटा पाँतिक भोजनक आस्वादन । 

खोलब बंद बुद्धि-विवेक, रुण्डमालमसानीसँ, 

तोड़ब पाँति नहि तँ करब नगरकें पलायन। 

गाम गाम रहत नहि तँ, 

डुबायब भागीरथीक धारसँ; 

जे रोकलथि एकर धार प्रलय-सन, 

डूबताह-डूबेताह दू पाँतिबला गामकें अपन कुकर्मसँ। 


भेल भूमि विलास कानन, 

निविल बोन विहसि आनल; 
कण्टक मध्य कुसुम विकल छल, 
दर्शन-घोषनि-ब्राह्मण ओझरल । 


धरणि विखिन छल, गंगा-तनु झामर, नहि कल-कल । 
विज्ञान गणितक कोमल-गल, 


अभाग्य तापिनि केलक छल। 


बुद्धक नगर बसायब हम भल, 
अहाँ देव रहब स्वर्ग करि-केलि, 
गामक लोकहि बजायब ठाम, 
सोंपलि गाम, पाँति तोहाऊ, 
चलब दर्शन-अद्वैत मोहाऊ, 
गामेमे रहब हम मीत, 

गायब नव-दर्शनक गीत । 


अपन दर्शनक लेल जे देलक, 
अहाँके गामक वनवास, 

लेब तकर बदला हम जा कय, 
कष्ट सहब देब अहाँकें निसास। 


अपन दर्शनक लेल, दुइ सहस्त्राब्दिक खेल खेलेलन्हि जे, 
तनिकर गामक स्वरूप हम करब कानन, 

बुद्धक नगर बनेलन्हि जे कण्टक, 

कुसुम ततय आनब, हम आनब। 


सयमे दूटा दर्शन लेल फाजिल, 

पासा फेकब सहस्त्राब्दीक चौपड़ चारि युग पर, 

जे अज्ञात तकरो ताकब हम तात, 

परञ्च जे ज्ञात, तकर तँ करए दिअ हिसाब-किताब | 


२६ 


गाय 


लाठी मारबामे कोनो देरी नहि, 
बाछी भेला पर शोको थोड नहि, 
परन्तु छी पूजनीया अहाँ, 

निबंध लिखैत छी अहाँ पर क्षमा ! 


२७ 


पाइ 


देखू पाइ नहि लिअ अहाँ, 
बेटा विवाहमे 

कारण जे, 

पुतोहु करत उछन्नड, 

पाइ बाली आयत जाँ। 


पूछल 


अहाँ सभ जे छलियैक लेने, 
बेटा विवाहमे पाइ, 
कहलन्हि अहूमे गप्प अछि दूटा। 


पहिल जे पाइ दबबैत अछि लोककें। 
मुदा दोसर, 


जे दबा दैत छियैक, 
हमरासभ पाइकैँ । 


जे कहलहुँ गुनू तकरे, 
हमरा सभपर नहि आउ दाइ गे। 


२८ 


असत्य 


हम कक्कर काज नहि कएलहूँ, 
बेर पर मुदा काज क्यो आयल? 
असत्य नहि कहियो छी बाजल, 
सत्यक आस नहि छोडलहुँ आ 
असत्यक बाट सेहो नहि ताकल। 


यौ अहाँ, एहनो क्यो बजैत अछि, 
असत्य नहि छी कहियो बाजल, 
एहिसँ पैघ कोनो असत्य अछि । 


ww केलहुँ. 


क्यो दुःखी कहलक तँ काज ) 
अपने जा कय तँ नहि पुछलहुँ, 
ओक्कर काज भय जाइत छैक, 

तँ उपकरि कय पुछैत छी, 

जाँ काजमे भाँगठ होइत छैक तँ, 
निपत्ता भय जाइत छी, 

बेर पर एहने काज अहाँ अबैत छी। 


हम आलांकारिक प्रयोग केलहुँ तें, 
टाँग पकड़ैत जाइत छी ? 


२९ 


मसोमात 


मलेमासक मेला-ठेला, 

ट्रेनक धक्का मुक्की। 
हँसैत-हँसैत पेट छी पकड़ल, 
हे यै कनियाकाकी । 


कहैइत छलीह एकटा मसोमात, 
भीड़मे ओहि गाड़ीमे, 

एतेक दुःखतँ ओहू दिन नहि भेल, 
भेलहुँ राँड जाहि दिन, हौ सवारी। 


३० 


श्राद्ध नहि मरा जाय 


एक मृत्यु फेर दोसर मृत्यु, 
नेनाक पिताक-काकाक । 


कक्काक लोकवेद छलन्हि दबंगर, 
से चिन्तित छल छोटका भाइ। 


श्राद्धावधिमे दोसर मृत्यु भेने, 

एक्के श्राद्धसँ होइछ दोसराक श्राद्ध, 
एकक श्राद्ध जायत मराय, 

छल चिंतित दूनू भाय। 


कमजोरहाक संग पण्डितो देत नहि, 
शास्त्र धरि किछुओ कहय, 


मामागाम खबरि दियौक, 
पिताक श्राद्ध ने मरा जाय। 


३१ 


समुद्री 


संस्कृतक पाठ नहि पढ़ल, 
कोन पाठ अहाँ पढ़ने छी, 
पंडित कहि बजबैत अछि सभ क्यो, 
त्रिपुण्ड धारण कएने छी ! 


रहथि हमर पुरखा पंडित, 

छोडू हमरा हमर इतिहास देखू । 
मिथिलाक गौरव याज्ञवलक्य, 
कपिल कणादक देश छी ई, 
जैमिनीक,गौतमक अछैतहुँ, 


पुछ छी पण्डित केहन छी। 


सामुद्रिक विद्या ज्योतिषिक जनय छी, 


नहि सुनल फेर बहस किए केने छी । 
फेर छी हँसी करैत अहाँ यौ, 
भविष्यक छी हम हाल लेने। 


३२ 


गाम 


तीस वर्ष नौकरी कइयो कय, 
नहि बनल एकोटा मित्र। 


आस-पडोसी चिन्हैतो नहि अछि, 
ऑफिसक पूछू नहि गति। 


गाम छोड़ि शहर छी आयल, 
हम मुदा अछि मोन। 

सात जनम घूरि नहि जायब, 
गाम छोडि नगरक कोनो कोन। 


३३ 


लोली 


एहि शब्द पर भेल धमगिज्जर, 
लोल हम्मर अछि नहि बढ़ल, 
एतेक सुन्दर ठोढ़कें छी अहाँ 


लोली कहि रहल ? 


हुँसल हम नहि स्मृतिकें, 
छोडि छी सकलहुँ अहाँ, 
फँशन-लिपिस्टिक युगोमे, 
लोलीकें खराब बुझलहुँ अहाँ । 


२४ 


जाति 


आँफिसमे छल काज बाँझल, 

किरानी पर एकगोट तमसायल । 

कोन जातिक छी अहाँ, धैर्य आब नहि बाँचल, 
दशो लोककेँ कैक दिनसँ छी झुट्टो घुमाओल | 


छाती ठोकिकय जातिक नाम छल ओ बाजल, 
दसो लोकक दिशि निन्गहारि ताकल, 
ताहिमेसँ एक सजाति उठल बाजल । 


घोल-आसम्ईक बीच कहलक नहि बाजू, 
जातिक नाम धय कय, ई यादि राखू। 


काज अछि हमरो बाँझल, मुदा जातिक अछि बात जाँ, 
अछि कलेजावला जाति ई, से काज कतबो लेट हो। 


३५ 


कोठिया पछबाइ टोल 


बूढ़ छलाह मरैक मान, 

पुत्र पुछल अछि कोनो इच्छा, 
जेना मधुर खयबाक मोन, 
नीक कपड़ा पहिरबाक मोन, 
फल-फूल खयबाक मोन। 


कोठाक घर बनयबाक इच्छा, 

पूर्ण भय पायत किछु सालक बादे, 
कहू कोनो छोट-मोट इच्छा, 

पूर करब हम ठामे। 


हौ, कहितो लाजे होइत अछि, 
पछिबारि टोल कोठियाक सस्ता, 
दुरिगरो रहला उत्तर ओकरे धेलहुँ, 
जाइत दुर्गास्थान 


कारण, 
टोल छल ओ अडवांस्ड। 


मोनमे लेने ई इच्छा जाइत छी, 
जे ओहि टोलमे होइत विवाह । 


कहैत तावत हालत बिगडि गेलन्हि, 
ओ बूढ़ स्वर्गवासी भेलाह । 


२६ 


पुत्रप्राप्ति 


लुधियानाक मन्दिर पर रहैत छी, 
पूजा पाठ करैत छी, करबैत छी। 


कहैत छी अहाँ ठकि कय हम खाइत छी, 
गाममे तँ एक साँझ भुखले रहैत जाइत छी। 


दस गोटेकें पुत्र प्रप्तिक आशीर्वाद देल, 


पाँचटाके फलीभूत भेल । 


पुत्री जकरा भेलैक से हमरा बिसरि गेल, 
मुदा पुत्रबला कएलक हमर प्रचार, 
मिथिलाबाबाके ठक कहैत छह, 

गामक हमर ओ दियादी डाह। 


२७ 


दिन 


विवाह दिन तकेबाक बात, 

युवक बाजल पंडितजी अहूँ, 

नहि बुझलहुँ अमेरिकाक प्रगति, 
ओतय के दि'न तकबैत अछि कहू। 


अहाँ अधखिज्जू विद्वान सुनू। 


हमर तकलाहा दिनमे विवाह कय, 
झगड़ा-झाँटि करितहु बुझु, 
जिनगी भरि पड़े अछि निमाहय। 


ओतय बिनु दिनुक विवाह, 
भोरसँ साँझेमे भय जाइछ समाप्त । 


३८ 


बिकौआ 


बड़ पैध भोज उपनयनक, 
पछबारि पारक छथि नव-धनिक । 


बी.के.नाम नहि सुनल, 
ओतय ठाढ़ ओ धनिक। 


आरौ बिकौआ छँ तूहीँ, 


दूटा पाइ भेल ओ भाइ, 
कलकत्ता नगरीक प्रतापे । 

नहि तँ मरितहूँ बिकौए बनि, 
बी.के. नाम भेल आब जा कए। 


३९ 


गद्दरिक भात 


गत्र- गत्र अछि पाँजर सन, 


हड्डी निकलल बाहर भेल। 
भात धानक नहि भेटय तँ, 
गद्दरियोक किए नहि देल। 


औ बबू गहूमक नहि पूछू, 
अछि ओकर दाम बेशी भेल। 
गेल ओ जमाना बड़का, 
बात-गप्पक नहि खेलत खेल। 


४० 


एकटा आर कोपर 


गप्प पर गप्प, 
प्रकाण्डताक विद्वताक । 


हम्मर पुरखा ई, 
हाथीक चर्चा, 
सिक्कडि-जंजीर टा जकर बाँचल । 


आँगनमे लालटेन नहि वरन्‌ डिबिया टिमटिमाइत । 


लालटेन गाममे समृद्धिक प्रतीक । 


फेर दलान पर गप्पक छोड़, 
एकटा कोपर दियौक आउर । 


४१ 


महीस पर वी.आइ.पी. 


छलहुँ हम सभ जाइत, 

आर मारि लोकसभ पैरे-पैरे । 
दुर्गास्थानमे छल कोनो मेला, 
देखि हमरा सभकें बाट देल। 


मारि लोक छल ओतय छलहुँ, 

महीस पर हम चारिटा वी.आइ.पी.ये, 
ओकर सभक बात छल लौकिक जाँ, 
हमरा लोकनिक आध्यात्मिक तें, 
मूल-गोत्रक प्रभावे ! 


४२ 


गप्प-सरक्का 


नहि गेलथि घूमय बूरि, 
बुझैत अछि बड्ड छैक काज। 


आइ-काल्हि तँ अहाँक चलती अछि, 
हमरा सभतँ करैत छी बेकाजक काज ! 


४३ 


फलनाक बेटा 


भोज देलन्हि रेंजरक बाप। 
आह कमेने अछि तँ 


फलनाक बेटा । 


भोज समाप्ति पर लय, 
पान सुपारी लय देखल, 


रेंजरके जे लोक। 
अओ कहू कोन बोनकें, 
साफ कएल एहि भोजक लेल। 


४४ 


ट्रांसफर 


नॉर्म्सक हिसाबे ट्रांसफर, 
कएल हम अहाँक, 

कहलन्हि ओ छल एकर कोन, 
छल महाशय जरूरति। 


कएल सेवा हम अहाँक, 
राति-दिन भोर धरि। 


अप्पन घरक काज छोडल, 
अहाँक काजकें आगू राखल। 
ताहिमे नहि हम लगायल नॉर्म्स, 
नॉम्स केर नहि गप्प छल आयल। 


ट्रांसफरमे ई कतयसँ, 

आबि गेल श्रीमान। 

तखनहि रोकल हुनक, 
ट्रांसफर, औफिसर तत्काल । 


४५ 


मजूरी नहि माँगह 


भरि दिन खटि हम गेलहुँ, 
माँगय अपन मजूरी । 
कहलन्हि जाँ मजूरी मँगबह, 
मारि देबह हम छूरी। 


कहल नहि बरू दिय मजूरी, 
मारू नहि परञ्च ई छुरी। 


जियब जखन हम करब काज, 
कय आनो ठाम जी-हजूरी। 


४६ 


दोषी 


दोषी छह तों। 
नहि छी मालिक । 
देलक दू सटक्का। 


हम छी दोषी बाजल, 
तखन बता संगीक पता। 


साँझ धरि पड़ल मारि, 
परञ्च नहि बता सकल ओ, 
नाम सङ्गीक । 


कारण छल नहि ओ दोषी, 
नाम बतायत तखन कथीक। 


४७ 


लंदनक खिस्सा 


लन्दनक साउथ हॉलमे शहीद भिंडरा, 
लेस्टरमे शहीद सतवंत-बेअंत, 

नहि मानब हम गुरुकुलकें, 

होयत खिधांश सुनू तखन। 


लेस्टरमे सभ अपने लोक, 

नहि भेटैछ अंग्रेज एकोटा। 

भेटने हमही मँगैत जाइत छी, 
वीसा,पासपोर्ट सेहो अंग्रेज सभसँ सभटा। 


४८ 


गुड-वेरी गुड 


भारतीय वाङमय केर, 
व्याख्या एहि तरहेँ भेल, 

जाँ किछु नीक भेल तँ नीक, 
आ जाँ उलटा तँ सेहो ठीक। 


प्रारब्धक भेल मेल, 
आ लिखलहाक भेटबाक बात, 
नीक भेल तँ गुड आ 


वेरी गुड जाँ भेल अधलाह। 


४९ 


दूध 


प्रथम जनवरी देखल एक, 
भोरे-भोर दूधक लेल, 
लागि लाइन जखन आयल बेर, 


खुशी-प्रफुल्लित पाओल फेर | 


मुदा रस्ताक बीचहि खसल दूध, 
ओह भेल अपशकुन बहुत। 


सुनि खाँजाइ कहल नहि से, 
पता नहि शकुने होअय जे। 


कहल हँ-हँ शकुने थीक, 
माँ पृथ्वीकै लागल अर्घ्य, 


प्रथमे पायल प्रथमक भोग, 
हरतीह सभटा दुःख आ रोग। 


५० 


हर आ बरद 


मोन गेल भोथियायल, 
जोति बरद सोचिमे पड़लहुँ, 


एतय-ओतय केर बात, 
हर जोतने भेल साँझ, 
हरायल बरद ताकी चारू कात। 


कहबय ककरा ई गप्प, 

सुनि हँसत हमरा पर आइ, 
मोने अछि भोथियायल, 

अप्पन सप्पत कहय छी भाय। 


५१ 


ऑफिसमे भरि राति बन्द 


साँझ परल सभ उठल, 
गेल अप्पन-अप्पन घर | 
बाबूजी रहथि फाइलमे , 
करैत अपनाकें व्यस्त । 


चौकीदार नहि देलक ध्यान, 

केलक बन्द ओहि राति। 

हमरा सभ चिंतित भेलहुँ, 

कएलहुँ चिंतित कछमछ धरि प्राति। 


भोरमे जखन दरबान खोलि, 
देखलक हुनका ऑफिसमे, 
माफी माँगि आँघायल, 
पहुँचेलक घर जल्दीसँ। 


एक बूढ़ी हमर पड़ोसी, 

कहलन्हि कोना रहल भेल, 

हमरा सभ तँ नहि तकितहूँ बाट, 
राति भरिमे भय जयतहुँ अपस्याँत | 
बेटा सभ लजकोटर, मुँहचूरू, 
छन्हि हिनक हे दाइ (हमर माइ) । 


हॉलीक्रॉस स्कूल दरभंगामे, 
भेल छल घटित एक बात, 


गर्मी तातिलमे बच्चाकें, 
बन्द कएल दरबान। 


महिना भरि खोजबीन भेल, 
नहि चलल पता कथूक, 
स्कूल खूजल देखल बच्चाक, 
लहाश सभ हुजूम। 


बाप ओकर मुँहचुरू छल, 
स्कूलसँ जाँ बच्चा नहि आयल, 
सुतले छोड़ि गएल तखन, 

गेल रहय पछतायल। 


बच्चा देबाल पर लिखने रहय, 
अपन कष्टक बखान, 

पानि भोजन बिना, 

भेलय ओकर प्राणांत। 


५२ 


नानीक पत्र 


पत्र आयल मोन ठीक नहि, 
लक्ष्मी अहाँ देखि जाउ, 
एहि बेर नहि बाँचब 


नहि ई गप बुझु बाउ। 


पेटक अलसर अछि खयने, 

चटकार सँ खाओल जेना मसल्ला। 
अंतिम क्षण देखबाक बड्ड अछि मोन, 
चिट्टी लिखबाले अयलाह तेहल्ला । 


क्यो नहि पहुँचेलकन्हि लक्ष्मीकें, 
कहल चिट्टीमे अछि भारभीस कएल, 


एक टा आर चिट्टी आएल जे, 
माय गेलीह देह छोड़ि। 

लक्ष्मीक बेटा बोकारि पारि कानय, 
कहलक छी हम सभ असहाय। 


नहि अयतीह हमर लक्ष्मी, 
मायक मुँह देखय अंतिम बेर, 
नाम रटैत अहाँक ई बूढ़ि, 


गुजरि गेलि जग छोड़ि। 


अपन घरक हाल की कहू, 
भगवाने छथि सहाय, 
घरघुस्सू सभ घरमे अछि, 
दैव कृपा हे दाय। 


५३ 


केवाड बन्द 


बाहरसँ आबयमे भेल लेट, 

छोट भाय कएल केवाड़ बन्द, 

किछु कालक बाद जखन खुजल, 
भेय्या कहल हे अनुज, 

दुःखी छी हम पाडि ई मोन, 

अहिना जखन छलहुँ हम सभ बच्चा, 
पिता कएलन्हि घर बन्द । 


कनेक देरी होयबाक कारण, 
पुछलन्हि नहि ओ तुरंत। 
तुरंत काका सेहो बुझाओल, 
बाल विज्ञानक दुंद, 

जे भेल से बिसरि शुरू, 
करू नव जीवन स्वाच्छंद | 


५४ 


जेठांश 


छोट भायकैँ देल परती, 
आ राखल सेहो जेठांश, 


मरल जखन कनियाँ तखन, 
भोजक कएल वृत्तांत। 


कहल नमहर भोज करू, 
पाइ नहि तकर ने बहन्ना। 
जकरे कहबय से दय देत, 
चीनी चाउर सलहाना। 

खेत बेचि कय हम कएलहुँ, 
श्राद्ध पिताक ओहि बेर। 


अपना बेरमे नहि चलत बहन्ना, 
फेर बुझू एक बेर। 


५५ 


सादा आकि रंगीन 


ब्लैक एण्ड ह्वाइटक गेल जमाना, 
सादा आकि रंगीन। 


दरिभंगा काली मंदिर लगक, 


लस्सी बलाक ई मेख-मीन। 
जखन बूझि नहि सकलहूँ, 

तखन कहल एकगोट मीत, 
सादा भेल सादा आ 

भांगक संग भेल रंगीन। 


५६ 


गंगा ब्रिज 


मोन पड़ैत अछि मजूर सभक मृत्यु, 

चक्करि खाइत खसैत नीचाँ पानिमे, 

पचास टा मृत्युमे सँ दस टाक भेल रिपोर्ट, 
चालीस गोटेक कमपेनसेसन गेल खाय, 
नेता ठीकेदार आ अफसर। 


एहि खुनीमा ब्रिजक हम इंजीनियर, 
कहैत छी हमरा ईमानदार, 
घूस कोना लेल होइत छैक ककरो, 


देखैत गुनैत ई सभ यौ सरकार | 


५७ 


जोंकही पोखरिमे भरि राति 


सुनैत छलहुँ जे बडबडियाबाबू साहेबक, 
लगान देलामे जाँ होइत छल लेट, 

भरि राति ठाढ़ कएल जोंकही पोखरिमे, 
बीतल युग अयलाह फेर जखन हाथी पर, 
लेबाक हेतु लगान-लहना जहिना, 
गारि-गूरि दैत हाथी पर, छूटल, 
टोलक-टोल, मुँह दुसना । 


जमीनदारी खतम भेलो पर सोचल, 
किछु ली असूलि, 

मुदा लोक सभ बुधियारी कएल, 
नहि अएलाह ओ घूरि। 


५१८ 


गैस सिलिण्डरक चोरि 


गेलहुँ रपट लिखाबय, 

भेल छल सिलिण्डरक चोरि। 
मोंछ बला थानेदार बजलाह, 
बूरि बुझैत छी हमरा सभकें, 
डबल सिलिनडर चाही, 

एफ. आइ. आर. सस्ता नहि, 
अछि एतेक हे भाइ। 


हम कहल डबल सिलेण्डर, 
तँ अछिये हमरा, 


अच्छा तँ 


तेसर सिलेण्डर लेबाक अछि देरी। 
ताकल कतय चोरकेँ अहाँ, 
अहाँक तकनाइ अछि जेना, 
चलैत अछि कोल्हूक बरद। 


भरि दिन घुमैछ नहि बढ़ैछ, 
एको डेग, अहँ नहि करू सैह, 
प्रगतिक नाम पर एहि बेर। 


स्कूटरक चोरिक बेर कहलक, 
इंस्योरेंसक पाइ चाही, 


कहू अहाँसँ कोर्टमे भऽ पएत, 
देल अहाँसँ गबाही। 


फेरी पडि जायत अहाँकें 
पुनःप्रत होएत कोर्टमे जायब, 
उलटा निर्णयो भऽ जायत, 
बूझि फेर से आयब। 


संग गेल ड्राइवर कहलक नोकरी, 
छैक एकरे ठीक, 
पाइयो अछि कमाइत करैत रंगदारी, 


फेकैत पानक पीक। 


५९ 


फैक्स 


फैक्टरी पहुँचि कहल, 

करू सर्च वारंट पर साइन, 

मालिक कहल रुकू किछु काल धरि, 
फोन करय छी आइ। 


ट्रांसकरक ऑर्डर आयल, 
रिलीविङगक संगहि, 

अफसर निकलल ओतयसँ, 
वारंट बिना एक्सीक्यूट केनहि । 


६० 


दीया-बाती 


आयल दीया बाती, 

कतेक अमावस्या अछि बीतल, 
जकर अन्हारमे लागल चोट, 
कतेक जीव थकूचायल पैरहि, 
अन्हारक छल छाती। 


दीया बाती अनलक प्रकाश, 
ज्ञान-ज्योतिक अकाश, 

नमन करय छी हम एहि बातक, 
अंधकार-तिमिर केर होबय नाश। 


६१ 
इटालियन सैलून 


घर भेल समस्तीपुर, दिल्लीमे छी आयल, 
खोलि सैलून इटालियन, अयलहूँ कमायलेल । 


पुलिसक रोक देखि कय गेलहुँ गाम घुरि, 
पुनः छी आयल, सैलून कतय बानाओल? 


ईटा पर जे छी अहाँ बैसल, सैह कहबैछ, 
इटालियन, 


अहू पर अछि पुलिसक मौखिक-रोक, 
सेहो अखनो धरि नहि बूझल यौ अहाँ। 


६२ 


शव नहि उठत 


गामक कनियाँ मूइलि शव अँगनामे राखल, 
सभ युवा कएने अछि नगर दिशि पलायन, 
जे क्यो रहथि से घुमैत रहथि ब्लाँक दिशि, 
साँझमे अयलाह देखल, कहल भेलथि मुइल। 


गामपर क्यो नहि उठेलक शवके किएक, 
हम कोना छुबितहूँ भाबहु ओ होयतीह । 

मुइल पर भाबहु की भैसुर केलहुँ अतत्तह, 
समय बदलल नहि बदलल ई गाम हमर। 


६३ 


अतिचार 


तीन साल छल अतिचार, नहि होयत एहि कारण । 
पंडितबे सभ बुझथुन्ह, छन्हि पतरा सभ बिकाइत, 
पकड़त सभ बनारसी पतराकें, सेहो नहि बिकायत , 


समय अभावे होयत ई, जाँ अतिशय भऽ जायत। 


६४ 


रबड खाऊ 


रबड़ खाऊ आ वमन करू चट्टी, 

अपचनीय तथ्य सभ देखल भ्रात, 

बड़ छल बुधियार, केलक घटकैती, 

शुरू जखन भेल सिद्धांत, विवाद, 

विवाह ठीक भेलाक बादक दोसर सिद्धांत, 
लड़का विवाह कालमे बिसरलाह भाषण, 

नव सिद्भांतक सृजन कय केलन्हि सम्मार्जन | 


६५ 


मुँह चोकटल नाम हँसमुख भाइ 


मुँह चोकटल नाम छन्हि हँसमुख भाइ, 
बहुत दिनसँ छी आयल करू कोनो उपाय, 
मारि तरहक डॉक्युमेंट देलन्हि देखाय, 
पुनः-प्रात भऽ जायत देल नीक जेकाँ बुझाय, 
शॉर्ट-कट रस्ता सुझाय देलन्हि मुस्काय, 

मुँह चोकटल नाम हँसमुख भाय। 


६६ 


बाजा अहाँ बजार 


मेहनति अहाँ करू, 
फल हमरा दिअ। 


चित्र अहाँ बनाऊ, 
आवरण सजाऊ, 
हमर किताबक । 


नृत्य हम करू, 
बाजा अहाँ बजार । 


कृति हमर रहत, 
मेहनति करब अहाँ, 
आइसँ नहि ई बात, 


अछि तहियासँ जहियासँ शाहजहाँ। 


६७ 


पिण्डश्याम 


दहेज विरोधी प्रोफेसर, 
केर सुनू ई बात, 
पुत्री विवाहमे कएल, 
एकर ढेर प्रचार। 


पुत्रक विवाहमे बदलि सिद्धांत, 
वधू रहय श्याम मुदा, 

मारुति भेटय श्वेत, 

सिद्धांतक मूलमे, छोडू विवेक ! 


६८ 


पाँच पाइक लालछड़ी 


परिवार छल चला रहल, 

बेचि भरि दिन, 

पाँच पाइक लालछडी, 

दस पाइमे कनेक मोट लपेटन। 


देखैत नहाइत साँझमे, 
ठेला चला कय आयल, 
बेटाकें पढ़ायल, 
आइ.आइ.टी.मे पढ़ि, 
निकलल कएलक विवाह, 
जजक छलि ओ बेटी। 


पिता कोन कष्टसँ पढाओल, 

गेल बिसरि, पिताक स्मृतिसँ दूर । 
नशा-मदिरामे लीन, कनियाँ परेशान, 
लगेलन्हि आगि, झड़कलि, 

ओकरा बचेबामे ओहो गेला झड़कि । 


कनियाँतँ गुजिरि गेलीह ठामे, 


मुदा ओ तीन मास धरि, 
कष्ट काटि पश्चात्ताप कए, 
मुइलाह बेचारे । 


६९ 


चोरुक्का विवाह 


सिखायब हिस्सक छूटत, 
नहि आनब कनियाँकेँ, 
भायक माथ टूटत। 


भेल धमगिज्जर सालक साल बीतत, 
युवक-युवती दुनू भेल चोर विवाहक कैदी, 


नहि छल कोनो हाथ परंच, 
छल सजा पबैत। 


भागल घरसँ युवक आब पछतायल घरबारी, 
मुदा की होयत आब, 

ओ समाजक व्यभिचारी । 

एलेक्शनक झगड़ामे भाय-भायकों मारल, 
चोरुक्का विवाहक घटनामे ओकरा दोहरायल । 


७० 


भ्रातृद्वितीया 


कय ठाँऊ बैसलि, 
आसमे छलि, 

भाय आयत, बीतल, 
साँझ आयल। 


आँखिक नोर छल सुखायल, 
सालमे एक बेर छल अबैत, 
चण्डाल कनियाँक गप पर, 


सेहो क्रम ई टूटल। 


कय ठाँऊ बैसलि, 
धोखरि अरिपन विसर्जित, 
छल साँझ आयल। 


७१ 


नव-घरारी 


साँप काटल नन्दिनीकें, 
नव घरारी लेलक खून। 
टोलक घरारी छोडू जुनि। 


ई विशाल जनसंख्या एतय, 
छल बनल एकटा काल, 

ई नव-घरारी लेलक प्राण, 
टोलक घरारी साबिकक डीह, 
परञ्च अछि छोट आब की। 


खून लेलक आब ई बनि गेल अख्खज, 
नव घरारी होयत छोट किछु काल अनन्तर । 


७२ 


बुद्ध 


हृदय लग अछि जेबी, 

से जखन रहय खाली, 

मोन कोना रहत प्रसन्न। 

बुद्ध सेहो कहि गेल छलाह ई। 


मुम्बइमे सूप मँगलहुँ, 

पुछलक अहाँ सभमे जैनी कैकटा छी। 

देत लहसुन की नहि रहय तात्पर्य, 

आपद्काले रहि गेल अछि आइ काल्हि सदिखन। 


सेल टैक्समे करैत छी भरि दिन काज, 
तैँ प्रोननशियेशन भेल अछि मराठी, 
उत्पाद विभाग तँ अछि केन्द्रीय सरकार, 
संपर्क बाहरीसँ बेशी | 


छत्तीसगढ़क छत्तीस घंटाक यात्रा, 
उत्तर-मध्य क्षेत्रक स्तूपकें देखल, 
बंगाल घूमल पंजाब घूमल, 
बंगाली कहलन्हि सुनि जे जाँ, 
बंगाली जायत संग करत कानूनी बात, 
सरदारजी कहलन्हि रोड पर, 
रेड लाइट रहलो करू पार, 


सोझाँसँ अबैत छल एकटा सरदार, 
कहल करत आब ई अराडि। 


सक्सेना कहलक एक मैथिलकें- 
मैथिल अछि मैथिलक परम शत्रु । 
हम कहल सक्सेनाकें, हे 


जुनि करू हुनका दूरि। 


काज समटा झट कराऊ जुनि भड़काऊ । 


बुद्धक भूमिसँ घुरि आयल छथि, 
दिल्लीक सड़क पर एहि बेर। 
पाटलिपुत्र रहय राजधानी, 

हम छलहुँ ततय पुन फेर, 


दिल्ली बनल राजधानी भारतक, 
कोन जुलुम हम कएल आबि एतए। 


कणाद कपिल गौतम जेमिनी 
देतथि जाँ नहि काज, 
कहलन्हि ई ठीके हृदय लग, 
जेबी देने अछि सीबि। 


हुदय कोना प्रसन्न रहत जखन, 


पेट रहत गय खाली। 


जेबीमे पाइ नहि रहत, 
उपासे करब हम भाइ। 
बुद्ध सेहो कहि गेलाह ई। 


७३ 


रिक्त 
पाँचम वर्गसँ सातम वर्गमे, 
तडपि गेल छलहुँ हम। 


छट्ठा वर्गक अनुभव अछि रिक्त | 
बा' आ बाबा जन्मक पहिनहि, 


प्राप्त कएलन्हि मृत्यु, 
वात्स्ल्यक अनुभव भेल रिक्त। 


माँ एके बहिनि छलि तें, 
मौसी-मौसाक अनुभवो नहि, 
ईहो रहल रिक्त । 


क्यो कहैत अछि जे छठामे पढ़ैत छी, 

बा’ आ बाबाक संग घुमैत छी, 
मौसी-मौसाक काज उद्यममे जाइत छी, तँ 
हम कहैत छी, जे ई कोन संबंध, 

कोन वर्ग अछि ई, छोडि सकैत छी। 


उत्तर भेटैछ, अहाँ नहि बुझब। 


मुदा नव संबंध, नब नगर, 
नव भाषा, नवीन पीढ़ीकें, 
कोना बुझायब, ओ कोना बुझत। 


ओ तँ नहि बूझि सकत काका-काकी, 
नहि बूझत दीया-बाती, 

खटैत दौड़ैत आ नहि घुरि आओत, 
ककरा बुझायब आ के बूझत। 


७४ 


चित्रपतङ्ग 


उड़ैत ई गुड्डी, 

हमर मत्त्वाकांक्षा जेकाँ, 

लागल मंझा बूकल शीसाक, 
जेना प्रतियोगीक कागज-कलम । 


कटल चित्रपतङ्ग, 

देखबैत अछि वास्तविकताक धरा। 
जतयसँ शुरू ओतहि खत्म, 

मुदा बीच उड़ानक स्मृति, 

उठैत काल स्वर्गक आ, 

खसैत काल नरकक अनुभूति । 


७५ 


प्रवासी 


संगहि काटल घास, 
महीस संगे चडेलहुँ, 
पुछैत छी गहूम ई, 
पाकत कहिया? 


दू दिन दिल्ली गेलहुँ, 
सभटा बिसरेलहँ, 

ईहो बिसरि गेलहुँ, 

जे धान कटाइछ कहिया । 


७६ 


वेदपाठी 


वेद वाक्य परम सत्य, 

संस्कृत साहित्य अति उत्तम । 
करैत छी अहाँ वक्तव्य, 

मुदा अहाँ की अहाँक पुरखा, 

मरि गेलाह बिन सुनने, वेद वाक्य, 


बिन पढ़ने संस्कृत । 


यौ अहाँ, नहि पढ्लहुँ अहाँ, 
अनका अनधिकार बनेबाक चेष्टा, 
कएलहुँ अहाँ। 


छी वेदक अप्रेमी, नहि अछि क्षमता, 
वेदक पक्ष आकि विपक्षमे बजबाक । 
वेद वाक्य सत्य एकरा बनेने छी, 
अहाँ फकड़ा। 


७७ 


बिसरलहुँ फेर 


खूब ठेकनेने जाइत, 

जे नहि बिसरब आइ, 
मुदा गप्प पर गप्प चलल, 
कृत्रिमता गेल ढहाइत। 


फेर काजक बेर मोन, 

नहि पड़ल पड़ैत-पड़ैत मोन, 
कर्णक मृत्युक छोट- छीन रूप, 
आ तकरा बाद मसोसि कय 


रहि जाइत छी गुम्म। 


७८ 


तक्षशिला 


तक्षशिला अछि पाकिस्तानमे, 
इतिहासक उनटबैत पन्ना, 


चक्र घूमल, टूटल हमर देश, 
अरारि ठाढ़ कएलक दियाद। 


मुदा सोचैत छी। 

जे भने दियाद अछि समीप, 
आ कएने अछि अरारि, 
ताहि बहन्ने छी हम सजग, 


करैत रहैत छी तैयारी। 


१९६२ धरि हिमालयकें बुझल बेढ़, 
जेना १४९८ धरि छल समुद्र, 
द्वार खोलैत छल खैबर दर्रा मात्र । 


पड़ोसीयो पर आक्रमण होइत छल, 
दूर-दूरसँ अबैत छल अत्याचारी, 
भने दियाद अछि कएने आरारि, 
जे करैत रहेत छी तैयारी । 


७९ 


चोरि 


गेलहुँ गाम आ एम्हर, 

आयल फोन, समाचार चोरिक। 
छुट्टी होयबला छल समाप्त, 
मुदा चोरक गणना छल ठीक। 


आबयसँ एक्के दिन पहिने, 
लगेलन्हि घात। 

तोड़ि कय केबाड, 
उधेसल घर-बार । 

नहि पाबि कोनोटा चीज, 
घुरल माथ पीटि। 


भोरमे पड़ोसी कएलन्हि डायल सए, 

पुलिस आयल हारि थाकि कय। 

पडोसीसँ किनबाय दू टा अतिरिक्त ताल, 

(पुलिस महराज अपन घरक हेतु एकटा बेशीये क$), 
चाभी लेलन्हि अपन काबिजमे। 


चोर हडबडीमे छल चलि गेल, 
मुदा एहि महाशयक हाथ चाभी आएल, 
आ शो-केशक चानीक नर्तकी गुम भेल। 


चोरके छल डर गेटक दरबानक, 
से छलाह ओ गहनाक आ नकदीक ताकक । 


मुदा पुलिस महाराज दय राब दौब दरबानहुँकें, 
निकललाह चोरि कय बरजोड़ीसँ। 


काल्हि 


भोरे उठि आँफिस जाइत छी, 

आ साँझ घुरि खाय सुतैत छी। 
कतेक रास काज अछि छुटैत, 
अनठाबैत असकताइत मोन मसोसैत | 


जखन जाइत छी छुट्टीमे गाम, 
आत्ममंथनक भेटैत अछि विराम । 
पबैत छी ढ़ेर रास उपराग, 
तखन बनबैत छी एकटा प्रोग्राम । 


कागजक पन्ना पर नव राग, 
विलम्बक बादक हृदयक संग्राम । 
चलैत छल बिना तारतम्यक, 
बिना उद्देश्यक-विधेयक । 

कनेक सोचि लेल, 

छुड्टीमे जाय गाम। 


विलम्बक अछि नहि कोनो स्थान, 
फुर्तिगर, साकांक्ष भेलहुँ आइ, 

जे सोचल कएल, नित चलल, 
जीवनक सुर भेटल आब जाए। 


८१ 


मोन पाड़ैत 


मोन अछि नहि पडि रहल, 
पाडि रहल छी मोन। 


लिखना करची कलमसँ लिखैत, 
फेर फाउन्टेन पेनक निबमे बान्हि ताग, 
छलहुँ लिखाइकें मोट करैत, 


मास्टर साहब भऽ जाइथ कनफ्यूज। 


केलहुँ अपने अपकार ठढ़े-ठाढ़, 
अक्षर अखनो हमर नहि सुगढ़। 


फेर मोन पाड़ैत छी, 

दिनमे बौआइत रही, 

कलममे बाँझी तकैत, 

दोसर ठाढ़ि तोड़ने पड़ेत छल, 
बुरबक होयबाक संज्ञा, 

ईहो छी नहि बुझैत, 

मोजर होइत तँ खैतहुँ आम, 
अगिला साल। 


बाँझीमे नहि कोनो आस, 
घूरमे होइछ मात्र काज | 


फेर छी पाड़ैत, 

अंडीक बीया बीछब, 

पेराइ-कटबाय अनैत छलहुँ तेल बनबाय, 
ओहिमे छनल तिलकोड़क स्वाद, 
राजधानीक शेफकें करैछ मात। 


तेलक कमीसँ भभकैत कबइक स्वाद, 
की नीक बनल ! केर मिथ्यावाद। 

महिनामे आध किलो करू तेलक खर्च, 
भऽ जाइत एक किलो, पाइक माश्चर्ज । 


कंजूसी नहि, जबरदस्ती ठूसी। 


मोन पाड़ैत छी धानक खेत, झिल्ली कचौड़ी, 
लोढ़ैत काटल धानक झद्ठा, 

ओहि बीछल शीसक पाइसँ कीनल लालछड़ी। 
'जकरे नाम लाल छड़ी’ आ सतघरियाक खेल । 


आमक जाबी, बंशीसँ मारैत माछ, 
खुरचनसँ सोहैत आम काँच। 

चूनक संग काँच आमक मीठ स्वाद, 
बडका दलान, दाउन, 

बाढ़िक पानि सँ डूबल शीस होइत खखड़ी, 


धानमे मिला देला पर पकडैत छल कुञ्जडनी। 


भैरव स्थानक काँच बैरक स्वाद, 
बिदेसरक रवि दिनक बूझल? 
फूल-लोटकीसँ बिदेसर पूजल। 

चूडा लय जाइत रही गामसँ, 
दही-जिलेबी कीनि घुरैत भोजन कय। 


जमबोनीक बनसुपारीक स्वाद, 
पुरनाहाक धातरीमक गाछ। 

साहर दातमनिक सोझ नीक छड, 
जे अनैछ छी बुधियारी तकर । 


तित्ती खेलाइत बाल, 

गुल्ली डंटा, गोलीक खेल, 

अखराहाक झमेल । 

हुक्का लोलीक, बाँसक कनसुपती, 

फेर कपड़ाक गेनी मटिया तेलमे डुबाय, 


छलहुँ रहल जराय। 


छठिक भोरमे फटक्का फोड़ल, 
जूडिशीतलक धुरखेल खेलएल। 


आयल बाढि दुर्भिक्ष, 
छोड़ल गाम यौ मित्र । 


मोन नहि पड़ैछ,छी पाड़ैत, 
बैसि बैसि बैसि। 


८२ 
होली 


धुरखेलक कादो-माटिसँ रहथि अकच्छ, 
रंग अबीर भने आयल मुदा लगैछ टका, 


साफ-सुथड़ा बुझैत छलहूँ एकरा मुदा, 
निबंध निकलैत अछि रंगक केमिकलक, 
विषय अछि पुरनके, छल ठीक यौ कका। 


दारू पिनहार सोमरसक चर्चा करैत नहि अघाइत छथि, 
देवतो पिबैत रहथि ओकरा पुरनका नामसँ, अछि होली, 


मित्रता बढ़ेबासँ बेशी घटा रहल अछि आइ काल्हि ई। 


८३ 


सपना 


सपना, 


सपना सुन्दर सुन्दर? 


नजि, नजि छल ओतेक सुन्दर, 
बच्चामे ई खूब डरओलक तोडैत, 
आँखिसँ छिनैत सुतबाक उत्सुकता , 


जखन मोन उखडैत छल घबड़ाइत। 


देश कालक सीमा बन्हलहुँ, 
पुरखाक भ्रमकें अपनओने, 
मुदा प्रथम बीजी-पुरुषक छद्म, 


नहि छल जाइत मोनक भ्रम। 


बचहनक मोनक-छाती धक-धक, 


करैत छल खोज जगक जन्मक, 
नहि पओने कोनो प्रश्नोत्तर, 


छोडैत ईश्वर पर ई शाश्वत । 


मुदा ईश्वरक मोन आ शाश्वत स्वरूपक, 
नहि सोझ भेल ससरफानी पडल गिरह, 
छाती-मोनक करैछ, बढल जे धकधकी, 


सपना सेहो नञि, जाँ अबैछ निन्न बेशी । 


संसारके सहबाक इहो अछि प्रहेलिका, 
बिनु समस्या समाधानक करेत छी, 

हँसैत बिहुँसैत बनबैत सर्वोपरि भाग्यराजकें, 
करैत छी सभटा अपने, आ ई छी कहैत, 


कहैत जे हम छी भाग्यराजक कठपुतली । 


इश्वरक ई लीला? अछि मोनक छातीक संग, 


भौतिक छातीकें सेहो, जे धकधकी ई बढ़बैत । 


सपना सुन्दर आकि डरओन नहि कोनो, 


अछि आब अबैत। 


८४ 


अखण्ड भारत 


धीर वीर छी मातु बेर की, 
अबेर होइत सङ्कल्पक क्षण ई, 
बुद्धि वर्चसि पर्जन्य बरिसथि, 
सभा बिच वाक्‌ निकसथि, 
औषधीक बूटी पाकए यथेष्ठा, 


अलभ्य लभ्यक योग रक्षा। 


आगाँ निश्चयेण कार्यक क्रमक, 
पराभव होए सभ शत्रु सभक, 
वृद्धि बुद्धिक होअए नाश शत्रुत्वक, 


मित्रक उदय होअए भरि जगत। 


नगर चालन करथि स्त्रीगण, 
कृषि सुफल होए करू प्रयत्न । 
वृक्ष-जन्तुक संग बढि आब, 


ठाढ होऊ नहि भारत भेल साँझ, 


दोमू वर्चसिक गाछ झहराऊ पाकल फलानि, 


नञि सोचबाक, अनुकरणक अछि बेर प्राणी | 


वर्चस्व अखण्ड भरतक मनसिक जगतमे, 


पूर्ण होएत मनोरथ सभक क्यो छुटत नञि। 


८५ 


मोनक जड़िमे 


पंक्तिबद्ध पुनः किञ्च नजि जानि किए सेजल 


मोनक जडिमै राखल सतत कार्यक क्रम भेटल। 


पर्वत शिखर सोझाँ अबैत हियाऊ गमाबथि, 
बल घटल जेकर पार दुःखक सागर करैत। 
करबाक सिद्धि सोझाँ छथि जे क्यो विकल, 


ww 


भोथलाइत प्यासल अरण्यपथ मे हँ बेकल। 


मोनक जडिमे राखल सतत कार्यक क्रम भेटल, 


पंक्तिबद्ध पुनः किञ्च नञि जानि किए सेजल। 


हाथ दए तीर आनि दए कराँट तखन तत, 
मनसिक अन्हारक मध्य विचरणहि सतत । 
प्रकाशक ओतए कए उत्पत्ति ठामहि तखन, 


विपत्तिक पड़ल क्यो आब नजि होएत अबल। 


मोनक जडिमे राखल सतत कार्यक क्रम भेटल, 


पंक्तिबद्ध कए पुनः किञ्च जानि किए सेजल । 


करबाक अछि लोक कल्याणक मन वचन कर्महि , 
नञि अछि अपन अभिमान छोड़ब अधः पथ ई। 
घुरत अभिमान देशक तखन अभिमानी हमहूँ छी, 


नञि तँ फुसियेक अभिमान लए करब पुनः की। 


मोनक जड़िमे राखल सतत कार्यक क्रमक ई, 


पंक्तिबद्ध पुनः किञ्च जानि कए सेजल छी। 


८६ 


पुनः स्मृति 


बितल बर्ख बितल युग, 
बितल सहस्राब्दि आब, 
मोन पारि थाकल की, 


होयत स्मृतिक शाप। 


वैह पुनः पुनः घटित, 
हारि हमर विजय ओकर, 
नहि लेलहुँ पाठ कोनो, 


स्मृतिसँ पुनः पुनः । 


सभक योग यावत नहि, 
होएत गए सम्मिलन, 
हारि हमर विजए ओकर, 


होएत कखनहु नहि बन्द। 


८७ 


पथक पथ 


स्मृतिक बन्धनमे 
तरेगणक पाछाँसँ 
अन्हार गह्वरक सोझाँमे 


पथ विकट | आशासँ! 


पथक पथ ताकब हम 


प्रयाण दीर्घ भेल आब। 


विश्वक प्रहेलिकाक 
तोड़ भेटि जायत जाँ 
इतिहासक निर्माणक 


कूट शब्द ताकब ठाँ। 


पथक पथ ताकब हम 


प्रयाण दीर्घ भेल आब। 


विश्वक मंथनमे 
होएत किछु बहार आब 
समुद्रक मंथनमे 


अनर्गल छल वस्तु-जात 


पथक पथ ताकब हम 


प्रयाण दीर्घ भेल आब। 


Ll 


मिथिलाक ध्वज गीत 


मिथिलाक ध्वज फहरायत जगतमे, 
माँ रूषलि,भूषलि,दूषलि, देखल हम, 


अकुलाइत छी, भँसियाइत अछि मन। 


छी विद्याक उद्योगक कर्मभूमि सँ, 
पछाडि आयत सन्तति अहाँक पुनि, 
बुद्धि, चातुर्यक आ शौर्यक करसे, 


विजयक प्रति करू अहँ शंका जुनि। 


मैथिली छथि अल्पप्राण भेल जाँ, 
सन्ध्यक्षर बाजि करब हम न्योरा, 
वर्ण स्फोटक बनत स्पर्शसँ हमर, 


ध्वज खसत नहि हे मातु मिथिला । 


कथा गल्प 


आर्या 


विवाहक उपरान्त ढेरी-ढाकी लोक हमरासँ भेट करबाक हेतु सासुरमे आबि रहल छलाह। ताहिमे छलि एकटा 
नवम्‌ कक्षाक छात्रा आर्या आ ओकर पितामही आ माए। 


ओ माएक संग नहि आबि असगरे आएल छलीह। खूब कारी, दुबर-पातर, आवश्यकतासँ बेशी अनुशासित आ 
शिष्ट आ नापि-जोखि कए बजनिहारि। हमरासँ सभ गपमे उलटा। हमर कनियाँ हुनकासँ हमर परिचय 
करओलन्हि आ ओकर प्रशंसा सेहो कएलन्हि। किछु कालक बाद ओकर पितामही आ माए हमरासँ भेंट 
करबाक हेतु अएलीह ।हमरा अनुभव भेल जे हुनकर पितामहीक तँ लेहाज राखल गेल छल मुदा हुनकर 
माएक अवहेलना सन हमर कनियाँ आ सासु केने छलखिन्ह। गप्प करबामे ओ नीक छलीह आ जाइत-जाइत 
कहि गेलीह जे हमरा सभ अहाँक ससुरक किरायादार छी आ उपरका महला पर रहैत छी। से भीड़-भाड 
कम भेला पर अवश्य आऊ। 


ई गप्प जाइत-जाइत हमर सासु प्रायः सुनि लेलन्हि से हमर पल्नीकें स्थिरेसँ मुदा आज्ञार्थक रूपें कहलन्हि जे 
ऊपर जएबाक कोनो जरूरी नहि छैक। हम पल्नीसँ पुछलियन्हि जे बेचारी एतेक आग्रहसँ बजओलन्हि अछि। 
पत्नी कहलथि जे सुनलियैक नहि, माँ मना कएलन्हि अछि। कारण पुछला पर गप अन्ठा देलन्हि। 


किछु दिनुका बादक घटना छी, अन्हरोखेमे गेटक झमाडि कए खुजबाक अबाज भेल। लागल जे क्यो पीबि 
कए बड़बड़ा रहल अछि। हमर अतिरिक्त क्यो ओहि अबाज पर ध्यान नहि देलन्हि आ अन्ठयबाक स्वांग 
कएलन्हि। हम बाहर अएलहुँ तँ एकटा अधवयसु झुमैत अबैत दृष्टिगोचर भेलाह। हमरा देखि डोलैत हाथसँ 
जमायबाबू कहि नमस्कार कएलन्हि। ओ अखन धरि हमरासँ भेट नहि होएबाक कारण हमर पत्नीकें 


फडिछओलन्हि आ डोलैत ऊपर सीढ़ीक दिशसँ चलि गेलाह। हमर पत्नी हाथ पकडि कए हमरा भीतर आनि 


लेलन्हि आ ईहो सूचना देलन्हि जे ईएह आर्याक पिता थीक । अनायासहि हमरा माथमे आएल जे रंग जे 
आर्याक छैक से बापे पर गेल छैक। बादमे हमर सासु ऊपर जा कए भाषण दए अयलीह आ एक महिनाक 
भीतर घर छोड़बाक अल्टीमेटम सेहो आर्याक परिवारकें दए देलन्हि। हमर सार कहलथि जे ई दसम 
अल्टीमेटम छैक मुदा हमर सासु अडिग छलीह जे किछु भए जाय एहि बेर ओ नहि मानतीह। जमाय की 
बुझताह जे केहन भाड़ादार रखने छी हम सभ। पहिने ठकिया-फुसिया कय बहटारि लैत छल। 


पुछला पर पता चलल जे आर्याक पिता डॉक्टर छैक आ सेहो होमियोपैथिक, आयुर्वेदिक किंवा भेटनरी नहि 
वरन्‌ एम.बी.बी.एस. । मुदा लक्षण देखियौक। ओना सासु ईहो गप कहलन्हि जे ई पीने रहबाक उपरान्तो गप्प 
एकोटा अभद्र नहि बजैत अछि, जेना आन पीनहार सभक संग होइत छैक। मनुक्खो ठीके अछि मुदा यैह जे 
एकटा गड़बड़ी छैक से बड़ड भारी। 


अगला दिन नशा उतरलाक बाद पति-पत्नी दुनू गोटे नीचाँ अएलीह आ सासुकें कहलन्हि जे आर्याक बोर्डक 
बाद ओ सभ पटना चलि जयतीह से हुनका सभक खातिर नहि मुदा आर्याक खातिर तावत धरि रहए दिअ। 
घॉँघाउजक बाद से मोहलति भेटि जाए गेलन्हि। तकरा बाद हुनकर पत्नीक नजरि हमरासँ मिलल तँ ओ 
कहलन्हि जे अहाँ तँ ऊपर नहिये आएब। आ एहि बेर ऊपर अयबाक आग्रहो नहि कएलथि । 


किछु दिन बीतल आ फेर सासुर जयबाक अवसर भेटल। किछु दिनमे पता चलल जे किरायादार बदलि गेल 
छथि। घरक लोक मात्र एतबे कहलथि जे आर्याक पिताक मृत्यु भऽ गेलन्हि आ अनुकम्पाक आधार पर 
ओकर माएकें नौकरी भेटि गेलैक। आब ओ सभ क्यो पटनामे रहैत छथि। 


घरक लोक आगाँ किछु नहि कहलन्हि मुदा कनियाँक एकटा पितयौत भाए आयल रहथि, से कहलथि जे 

डॉक्टरी रिपोर्टमे विष खा कए आत्महत्याक वर्णन रहए। फेर आगाँ पति-पल्लीक मध्य मचल तुमुलक चर्च 

भेल। कनियाँ कहइत रहथिन्ह जे ई डॉक्टर बड़ड पिबैत छथि ताहि लेल झगड़ा होइत अछि तँ डॉक्टर 
साहब कहथि जे झगड़ाक द्वारे पिबैत छी। अस्तु मृत्युक बाद हुनकर कनियाँक भाव एहन सन छल जेना 
मुक्ति भेटि गेल होअए आ एहि बातमे सभ क्यो एक मत रहथि। 


फेर दिन बितैत रहल आ बादमे फोन पर समाचार भेटल जे आर्या सेहो आत्म हत्या कए लेलक। फेर बहुत 
रास बात मोनमे घूमि गेल। आर्या भावुक छलि, किछु बेशी तनावमे रहिते छलि। गपकें गंभीरतासँ लैत छलि। 


एकटा सारि रहथि, हुनकर गप सेहो मोन पड़ल। एक गोट युवकक विषयमे आर्या कहैत छलि । ओकरा 
संगीकें होइत छैक जे ओ युवक ओकरासँ प्रेम करैत अछि। मुदा आर्याक मत छल जे ओ युवक ओकर 
संगीसँ नहि वरन्‌ आर्यासँ प्रेम करैत छल। हम सारिकें कहने रहियन्हि जे आर्या बच्चा अछि, ओहिना हँसी 


कएने होएत। मुदा ओ कहलन्हि, जे नहि यौ। बड्ड भावुक अछि आर्या। कहैत अछि जे ओहि युवकके प्राप्त 
करबाक हेतु किछुओ करत। 


एहि बात पर हम तखन कोनो बेशी ध्यान नहि देने रहियैक। मुदा एहि बातक आब महत्त्व बढि गेल छल। 
हम फोन दोबारा लगेलहुँ। पता चलल जे ओ युवक कोनो पुरान महारानीक बेटीक बेटा छी। ओकर माता 
शिक्षिका अछि आ बाप मेरीनमे काज करैत अछि। साल-छह मास पर अबैत अछि। आ जखन अबैत छल तँ 
जे मास-पंद्रह दिन रहैत छल से मारि-पीटमे बिता दैत छल। पूरा मोहल्लामे बदनामी छैक। माएक शील- 
स्वभाव बड्ड नीक, बोलीसँ फूल-झड़ेत छैक। बापकें तँ लोक चिन्हितो नहि छैक। खाली झगड़ाक अबाजे 
सुनैत अछि लोक। 


एक बेर आर्याक संगीकें स्कूल बससँ उतरबा काल क्यो तंग कएने छल तँ ओ युवक सभकेँ मारि-पीटि कए 
भगा देने छल आ तकर किछु दिनुका बाद आर्या एहि शहरसँ दूर भऽ गेल। ओ माएकें कहैत रहलि जे 
परीक्षा धरि रहए दिअ मुदा माए विमुक्त भेलाक बाद एको पल पुरान कटु-स्मृतिकें देखए नहि चाहैत छलीह । 


हम फोन पर पुछए गेलियन्हि जे ओहि युवकक विवाह आर्याक मृत्युसँ पहिने भऽ गेल छल से कतए भेल 
छल। तँ सासुरक लोक अचंभित भऽ पुछलन्हि, जे ओकर विवाह तँ भेल मुदा अहाँ कोना बुझलहूँ। 


पता चलल जे सिलीगुड़ी-दिशक कोनो कन्यागत रहथि आ ओ युवक अपन बाप जेकाँ घर-जमाए बनि रहबाक 
नियार कएने अछि। एहि शहरक लोकको तँ विवाहक हकारो नहि भेटल। 


हम आर्याकें एकटा दृढ़ बालिका बुझैत रही। मुदा ओकर 'किछुओ कड़य पड़त से करब” केर अर्थ आब जा 
कए बुझलहुँ। ओहि युवकक बियाह भऽ गेल होएतैक से हमर अन्दाज मात्र रहए आ से आर्याक आत्महत्याक 
घटनाक जानकारी भेलाक बाद । 


आ ओकर आत्महत्याक दोष ककरा पर अछि। ओ जे दारू पिबैत रहए से बाप। आकि ओ मी जे बापक 
संग तंग आबि गेल रहए। ओ प्रेमी। 


हमरा जनैत एकर सभक कारण अछि आर्याक परिवारक सम्बन्धी आ परिवारिक दोस-महीम सभ जे एक तरहें 
आर्या सभकेँ बारि देने रहए। ओ समाज जे ओकर परिवारक घटनाक चटखारा लऽ कए चर्च करैत छल । 


ओ घटना सभ जे ओकर पिताक मृत्युक रहए । 


ओकर पिता द्वारा गेट पिटबाक घटनाक चरचा आकि आर कोनो गप।बालिका भावुक रहए कोना सहि सकैत 
छलीह। आत्महत्याक नाम दए ओकरा मृत्युदण्ड देलक समाज । 


र 


हम नहि जायब विदेश 

“यौ भैय्या। कनेक काकासँ भेंट नहि करा देब”। 

“काका छथि अहाँक। आ भेंट करा दिअ हम?” 

“यौ। ओ तँ हमरा सभकें चिन्हितो नहि छथि। बच्चेमे गामसँ निकलि गेलथि , से घुरि कए कहाँ अएलाह”। 


“बेश। तखन चलू भेट करबा दैत छी। मुदा कोनो पैरवी आकि काज होअए तँ पहिने कहि दैत छी, से ओ 
नहि करताह” । 


“नहि। कोनो काज नहि अछि। मात्र भेँट करबाक इच्छा अछि। भारत वर्षमे एतेक नाम छन्हि, सभ चिन्हैत 
छन्हि मुदा नहिये हमरा सभ चिन्हैत छियन्हि आ नहि वैह चिन्हैत छथि” । 


लाल गेल छलाह दस दिन परिने द्विजेन्द्र जीक घर पर। जाइते देरी लालक कटाक्ष शुरू भऽ जाइत छन्हि। 
गामकें बिसरि गेलियैक। घुरि कऽ देखबो नहि कएलहुँ। खोपड़ीकें घर तऽ बना लैतहुँ। 


आ जबाबो भेटन्हि, ओहिना बनल बनाओल की हएत ? जा कए की करब। एक कट्ठाक घरारी आ ताहि पर 
बाबूक कतेक भाँए। आ फेर वामपंथी विचारधाराक चिन्तन शुरू भऽ जाइत छलन्हि। 


गाम अछि धनिकक लेल। यावत गामक जनसंख्या कम नहि होएत तावत धरि तँ अवश्ये। गरीबीमे लोककें 
लोक नहि बुझैत अछि क्यो। मुदा नगर मात्र दिल्ली, कलकत्ता नहि अछि। यावत मधेपुर, मधेपुरा, महोत्तरी, 
जनकपुर, बनैली आ झंझारपुरक विकास नहि होएत, शोषित वर्ग रहबे करत। 


तावत द्विजेन्द्र जीक कनियाँ चाह राखि गेलखिन्ह । 


द्विजेन्द्रजी गामेमे प्राथमिक शिक्षा प्राप्त कएलन्हि। झंझारपुरमे मिड्ल स्कूल आ हाइ स्कूल पएरे जाथि। 
पिताजी राँचीमे ठिकेदारी करैत छलखिन्ह। माए पढ़ल-लिखल छलीह। लोक कहैत छल जे उपन्यास सेहो 
पढ़ेत छलीह । 


दरभंगासँ सोझै प्रयाग पहुँचि गेलाह द्विजेन्द्र। पिता छलाह नबका बसातक लोक। खूब कमाथि आ खूब खर्च 
करथि। गामसँ कोनो सरोकार नहि। कनियाँक खोजो-खबरि नहि लैत छलाह। लोक कहैत छल जे दोसर 
बिआह कऽ लेने छलाह राँचीमे। लोक इहो कहैत अछि जे यावत ओ गाममे छलाह तहियो वैह हाल छलन्हि। 


बेरू पहर तीन बजेसँ कनियाँ हुनका लेल भाङ पीसब प्रारम्भ कऽ दैत छलीह। मुदा बड़का बेटाकैँ खूब मानैत 
छलाह। कारण छोटका बेटा हुनके पर गेल छलन्हि जकर नाम छल हरेन्द्र । 


आ लोक कहैत अछि जे हरेन्द्र पटनाक कोनो गैराजमे काज करैत रहथि। द्विजेन्द्र गुरु-गम्भीर, पढ़बामे तेज, 
सभ विषयमे पितासँ विपरीत आ तें पिता मानबो करैत छलखिन्ह। आ ताहि द्वारे पिता हुनकर खर्च पठेबामे 
कोनो विलम्ब नहि करैत छलाह। एहि पठाओल पाइसँ द्विजेन्द्र छोट भाइकें सेहो नुकाकें पाइ पठा दैत छलाह । 
आ लोक कहैत अछि जे माएक सुधि मुदा हुनको नहि रहैत छलन्हि आकि भऽ सकैत अछि जे ओतेक पाइ 
आ समय नहि रहैत होएतन्हि । 


माए बेचारीकें क्यो कहि दएन्हि जे बेटाकें फेर फर्स्ट डिवीजन भेल अछि आकि पतिकें हाइवे केर ठेका भेटि 
गेल छन्हि, तँ ओ तिरपित भऽ जाइत छलीह। गाममे बटाइदार सभ जे किछु दऽ दएन्हि ताहिसँ कोनो तरहेँ 
गुजर चलि जाइत छलन्हि। नील रंगक नूआ, रुबिया वाइल कहैत छल कोटाक दोकान बला सभ ओहि 
नुआकें, सेहो सस्तमे भेटि जाइत छलन्हि, ओहि कोटा बला दोकानसँ। रने-बने गाछीमे घुमए पड़त छलन्हि 
जारनिक हेतु। गाममे सभक गुजर कोहुनाके भऽ जाइत छैक । 


आ एम्हर ठेकेदार साहेब पैघ बेटाकै समय पर पाइ पठेबाक अतिरिक्त अपन सभ कर्त्तव्य बिसरि गेल छलाह। 
कमाउ आ खाउ छल मात्र हुनकर मंत्र। गाम-घरसँ कोनो मतलबे नहि। 


द्विजेन्द्र इलाहाबाद विश्वविद्यालयमे सभक आदर्श बनि गेल छलाह। इतिहास विषयक तिथि सभ हुनकर संगी 
बनि गेल छल। विश्वविद्यालयमे प्रथम तँ अबिते रहथि, संगहि हुनकर चालि-चलन, गुरु-गम्भीर स्वभाव, परिपक्व 
मानसिकता एहि सभसँ सभ क्यो प्रभावित रहैत छल। संगी-साथी सेहो कम्मे छलन्हि। एकटा संगी छलन्हि 
उपेन्द्र आ एकटा आलोक। महिला संगी कोनोटा नहि। 


आ से ओ सभ कहितो छलीह जे द्विजेन्द्र तँ घुरि तकितो नहि छथि। ओहिमे एकटा छलीह अरुन्धती । पढ़बामे 
तेज, राजनीति विज्ञानक विद्यार्थी। प्रतियोगी स्वभावक छलीह। बापक दुलारू आ पिताकें हुनका पर सेहो 
असीम विश्वास छलन्हि। एडवान्स कहि सकैत छी। द्विजेन्द्रसँ बहुत बिन्दु पर सुझावक आकांक्षी छलीह। मुदा 
द्विजेन्द्र बाबू तँ दोसरे लोक छलाह। घरक कोनो गप तँ ककरो बुझल नहि रहैक। मुदा से कारण छल जे 
द्विजेन्द्र सभक प्रति निरपेक्ष रहैत छलाह । 


“यौ उपेन्द्र। राजनीति विज्ञानमे तँ हमरा कोनो दिक्कत नहि अछि मुदा इतिहासमे तिथि आ दृष्टिकोणसँ बड्ड 
दिक्कतिमे पडि गेल छी” | अरुन्धती उपन्द्रसँ पुछलन्हि । 


आ दुनू गोटे इतिहास पर अपन-अपन दृष्टिकोण एक दोसरकेँ देबए लगलथि । रासबिहारी बोस आजाद हिन्द 
फौजक स्थापना कएलन्हि सुभाष चन्द्र बोस नहि आ नीलक खेतीक हेतु सरखेज जे गुजरातमे छल बड्ड 
प्रसिद्ध छल, धोलावीर सभसँ पैघ सिन्धु घाटी आकि सरस्वती नदी सभ्यताक स्थल छल आ दारा शिकोहकें 
सभसँ पैघ मनसब देल गेल छल । उपेन्द्र ई सभ गप द्विजेन्द्रसँ पूछि कए आबथि आ फेर अरुन्धतीसँ 
वार्तालाप करथि। एहिमे समयक हानि होइत छलन्हि, से उपेन्द्र कहलन्हि जे किएक नहि द्विजेन्द्रकें सेहो 
अपन समूहमे शामिल कए लेल जाय। 


“मात्र द्विजेन्द्रके शामिल करू। बेशी गोटेकें आनब तँ पढाइ कम आ गप सरक्का बेशी होएत” । अरुन्धतीक ई 
विचार बनल । 


उपेन्द्रक कहलासँ द्विजेन्द्र आबए लगलाह, सामूहिक अध्ययनमे | 


तावत एक दिन समाचार आएल जे पिताक मोन बड़ड खराब छन्हि। पहुँचलाह तँ लीवर खराब होएबाक 
समाचार भेटलन्हि। सतमाएसँ सेहो भेट भेलन्हि।गाम-घर पर कोनो खबरि नहि। फेर १५ दिनमे मृत्यु भऽ 
गेलन्हि पिताक । गाम पर तखन जा कए खबरि भेल। नहि तँ कोनो पता, नहिये कोनो फोन। माए बेचारी 
कनैत रहि गेलीह। बेटा दाह-संस्कारक बाद सोझे प्रयाग चलि गेलाह। गाम घुरियो कऽ नहि गेलाह । 


माएक खिस्सा यैह अछि जे फेर ओ गुम-शुम रहए लगलीह। कोनो चीजक ठेकान नहि रहन्हि। एक बेर तँ 
डिबिया सँ चारक घरमे तेहन आगि लागि गेल जे साँसे टोल जरि गेल। ओहि समयमे सभकें चारक घर 
रहैक। सभ घर एक दोसरसँ सटल। पूरा टोल जरि गेल। सभ कहए आकि बनती बनाबए जे द्विजेन्द्रक 
माए उपन्यास पढ़ैत-पढ़ेत सुति गेलीह आ डिबियामे हाथ लागि गेलन्हि।साँसे टोल जरैत रहए आ ओ भेर धरि 
सूतल रहलीह। ककरो फुरेलइ तँ हुनका उठा-पुठा क्‌ऽ बाहर कएलक। बादमे हुनकर आरो अवहेलना होमए 
लगलन्हि। लोक गारि सेहो पढ़ि देने छलन्हि कताक बेर। 


ओहिनामे एक बेर जारक झपसीमे गुजरि गेलीह। द्विजेन्द्रक पता सेहो नहि छलन्हि ककरो लग। घरारीक 
लोभमे एक गोट समाङ आगि देलकन्हि। 


द्विजेन्द्रक निकटता अरुन्धतीसँ बढ़ए लगलन्हि। उपेन्द्रकें अरुन्धती एक बेर कहियो देलखिन्ह जे अहाँ सीढ़ी 
छलहुँ हमर आ द्विजेन्द्रक बीचमे। 


अरुन्धतीक माए सेहो बच्चेमे गुजरि गेल छलीह। पिताक दुलरी छलीहे ओ। अरुन्धतीक कहला पर द्विजेन्द्र 
आबि गेलाह हुनका घर पर रहबाक लेल। संगे पढ़लन्हि आ फेर दुनू गोटे प्रयाग विश्वविद्यालयमे प्रोफेसर बनि 
गेलाह । विवाह सेहो भऽ गेलन्हि। मात्र मधुबनीक एक गोट पीसाकें बुझल छलन्हि हिनकर विवाहक बात ।पीसा 


छलाह पत्रकार आ मधुबनीक कोनो हाँस्पीटलमे काज केनहारि केरलक नर्स सँ ताहि जमानामे विवाह कएने 
छलाह । घर परिवार हुनका सेहो बारि जेकाँ देने छलन्हि। मुदा छलाह बड्ड नीक लोक। 


द्विजेन्द्रके वैह बेर-बखत पर कहियो काल मदति करैत छलाह । मुदा विवाहमे ओहो नहि अएलाह। अपन सलाहो 
देने छलाह एहि विवाहक विरुद्ध। अपन उदाहरण देलन्हि जे कतेक दिक्कत भेलन्हि। मुदा संगमे इहो कहलन्हि 
जे अहाँकें तँ बाहर रहबाक अछि, से ओतेक दिक्कत नहि होएत। हम तँ मधुबनीमे रहैत छलहुँ, कहियो 
कनियाकेँ गामो नहि लऽ जाऽ सकलहुँ । 


दिजेंन्द्रक रिसर्च पर रिसर्च प्रकाशित होइत गेलन्हि। देश-विदेशमे सेमीनार पर जाथि। अरुन्धती जेना बेर पर 
मदति कएने छलीह तकरा बाद द्विजेन्द्र अपना पर भरोस कएनाइ छोडि देने छलाह। वामपंथी इतिहासकारक 

रूपमे छवि बना कए मात्र इतिहास आ पुरातत्त्व सँ सम्पर्क बनओने छलाह। सालक-साल बितैत गेल। गामक 
लोकमे मात्र लाल छलाह जे ओहि नगरमे रहैत छलाह आ ताहि द्वारे कहियो काल भेट कऽ अबैत छलखिन्ह । 


लालक गप पर अनुत्तरित भऽ जाइत छलाह द्विजेन्द्र। माएक कोनो चर्चा पर नोर पीबि जाइत छलाह। सोचने 
रहथि जे किछु बनि जयताह तँ माएकें संग आनि रखितथि आ सभ पापक पश्चाताप कऽ लितथि। मुदा यावत 
अपन खर्चा नहि जुमन्हि तावत तँ ओ जीवित रहलीह आ जखन किछु बनलाह तँ तकर पहिनहि छोड़ि 
गेलीह। कोन मुँह ककरा देखेतथि । 


आ जखन लाल पहुँचलाह हुनका लगमे ई बजैत जे लियह, भातिज आएल छथि भेँट करबाक हेतु, अहाँ तँ 
कोनो सरोकार ककरोसँ रखबे नहि कएलहुँ, तँ पहिल बेर बजलाह द्विजेन्द्र- 


“कोन सरोकार माएसँ पैघ छल यौ लाल । जे अहाँ कहैत छी जे हम ककरोसँ सरोकार नहि रखने छी”। 


३ 
संगीत 
“गबैया परिबार छैक। तान जँ चढैत छैक तँ उतरिते नञि छैक” | 


“एकसँ एक कबिकाठी सभटा, परिबारमे क्यो गप छोड़बामे ककरोसँ कम नहि” । 


“से की कहेत छियैक। परिबारक कोन कथा, साँसे टोल मे सभटा कबिकाठिये भेटत” | 


उदितक हारमोनियमक तानक विवेचन साँसे गाम कए रहल छल। 


उदितक बाबू आ काका दुनू गोटे बड़ड पैघ गबैय्या। खानदानी गायन आ वादन प्रतिभा हुनका लोकनिक 
रक्तमे छलन्हि। उदित पाँचे वर्षसँ संगीत सीखए लागल छलाह, हुनकर स्वरक स्वाभाविक उदात्त आ अनुदात्त 
स्वरूपसँ पिता मुग्ध भए जाइत छलाह। मुदा गामक लोकक संगीतक ज्ञान अष्टजाममे मृदंग, झाइल आ 
हारमोनियम बजेबा तक आ निर्दिष्ट वाक्यके गएबा तक सीमित छल । आ से प्रायः सभ गोटे सहज रूपे कए 
लैत छलाह। आङ्ल लोकनिक राज्य छल, मैकाले महोदय संस्कृत शिक्षाक स्थान पर आङ्ल भाषा अनबा पर 
उतारू छलाह । उदितक पिताजी एहिसँ संबंधित एकटा कथा कहैत छलाह। मैकाले महोदय जखन भारत 
अएलाह तँ एकटा गेस्ट हाउसमे ठहरल छलाह। खिड़कीसँ बाहर देखि रहल छलाह तँ देखलन्हि जे गेस्ट 
हाउसक मैनेजर परिसरमे प्रवेश कए रहल छलाह। आ ओ प्रवेश कएला उत्तर गेस्ट हाउसक दरबानके पैर 
छुबि कए प्रणाम कएलन्हि। बादमे जखन मैकाले हुनकासँ पुछलन्हि, जे अहाँ मैनेजर छी आ तखन सामान्य 
दरबानके पएर छुबि किएक प्रणाम कए रहल छलहुँ। एहि पर हुनका प्रत्युत्तर भेटलन्हि जे ओ सामान्य दरबान 
नञि छल वरन्‌ संस्कृतज्ञ सेहो छल। ताहि दिन मैकाले सोचि लेलन्हि जे भारतकें पराजित करबाक लेल 
भारतक संस्कृतिकें नष्ट करए पड़त। आ एहि लेल संस्कृतकं नष्ट करबाक प्रण लेलन्हि, जकर अछैत 
भारतीय कला संगीत आ संस्कृतिसँ पराडमुख भए जएताह। अस्तु तावत, उदित एहि तरहक वातावरणमे 
आगाँ बढ़ए लगलाह । 


अडरेज लोकनि द्वारा पाश्चात्य सङ्गीतकें अनबाक प्रयासक पलुस्कर, भातखण्डे आ रामामात्य द्वारा देल गेल 
समीचीन उत्तर, ई शिक्षाक क्षेत्रमे किएक नञि भए सकल, उदितक बाल मोन अकुलाइत छल। अस्तु तावत 
उदित संगीतोद्भारक भातखण्डेकें आदर्श बनाए आगाँ बढ़ए लगलाह । 


लोक गबैय्या कहए तँ कोनो बात नहि, एक दिन आएत जखन एहि गबैय्याक सोझाँ समस्त अखण्ड भारतक 
मनसि श्रद्धासँ देखत, अस्तु तावत। 


काका आ पिताक संरक्षणमे गामक रामलीला मंडली द्वारा प्रस्तुत कएल जायबला नाटकमे सेहो उदित भाग 
लैत छलाह, हुनकर गाओल गीत गाममे सभक ठोर पर आबि गेल छल। मुदा खेती बारी तेहन सन नहि 
छलन्हि। एक बीघा बटाइ करैत जाइत छलाह, सेहो सुनए पड़न्हि जे गबैय्याजी बुते की खेती कएल 
होएतन्हि, मुँहसँ गओनाइ आ हाथसँ काज करबामे बड़ड अंतर छैक । 


जीवनक रथ आगाँ बढ़ैत रहैत मुदा विदेशीक शासनमे सेहो धरि संभव नहि होइत छल। कखनो हैजा तँ 
कखनो प्लेग तँ कखनो मलेरिआ। अहिना एक बेर गाममे प्लेग पसरल। लोक एक गोटाकें डाहि कए आबय 
तँ गाम पर दोसर व्यक्ति मृत पड़ल रहैत छल। उदितक माएकें सेहो पेट आ नाक चलए लगलन्हि, देह 
आगि जेकाँ जड़ैत रहन्हि मुदा बेटाकें लग नहि आबए देथिन्ह जे कतहु हुनको प्लेग नहि भए जाइन्ह। दू 
दिनुका बाद बेचारी दुनियाँ छोडि देलन्हि। दुनू बाप-बेटा दाह संस्कार कए अएलाह। दुनू गोटेक आँखिमे नोर 
जेना सुखा गेल छलन्हि। पिता गुम-सुम रहए लगलाह। कण्ठसँ स्वर नहि निकलन्हि मुदा हस्त परिचालनसँ 
बेटाकें अभ्यास कराबथि। दू-तीन बर्ष बीतल उदितक बयस वैह १०-११ साल होएतन्हि आकि पिताकें 
मलेरिआ पकडि लेलकन्हि। 


रातिमे निन्द नहि होइन्ह। सिरमामे भातखण्डे स्वरलिपि रहैत छलन्हि ताहि आधार पर बेटाकें किछु गाबि 
सुनाबए कहैत छलखिन्ह। उदितके आभास भए गेलन्हि जे माताक संग पिता सेहो दूर भए जएताह। ई सोचि 
कोढ़ फाटि जाइन्ह। कुनैनक प्रभाव सेहो आब पिता पर नहि होइत छलन्हि। रातिमे थरथरी पैसि जाइत 
छलन्हि। उदित सभटा केथरी-ओढ़ना सभ ओढ़ा दैत छलखिन्ह, मुदा तैयो थरथरी नहि जाइत छलन्हि। लोक 
सभ दिनमे आबि खोज-पुछाड़ी कए जाइत छलन्हि। गामक नाटक मण्डली सेहो बन्दे छल कारण मुख्य 
कार्यकर्ता हर्षित नारायण छलाह आ ओ बनारस चलि गेल छलाह कोनो नाटक मण्डलीमे। ओ गाम आएल 
छलाह आ जखन सुनलन्हि जे उदितक पिताक मोन खराप छन्हि तँ पुछाड़ी करए अएलाह। 


Rd 


“हर्षित। हम तँ आब जा रहल छी। उदित नेना छथि। काका पर बोझ बनताह ताहिसँ नीक जे अपन पैर 
पर ठाढ़ भए जाथि, संगीत साधना करथि। ई देवक लीला अछि जे एहि समय पर अहाँ गाम आबि गेलहुँ। 
गामक हबामे जेना रोगक कीटाणु आबि गेल छैक। एतए मत्यु टा निश्चित छैक आर किछु नहि। एहना 


स्थितिमे संगीतक मृत्यु भए जाए ताहिसँ नीक जे उदित अहाँक संग बनारस नाटक मण्डलीमे चलि जाथि। 
अहाँ बुते ई होएत हर्षित”? 


“की कहैत छी गुलाब भाइ। उदित अहाँक पुत्र छी आ हमर क्यो नहि? मुदा संगीतक पारखीक प्रतिभा 
नाटक मण्डलीमे कुण्ठित नहि भए जएतैक? नाटक मण्डली तँ हमरा सनक अल्प ज्ञानीक लेल छैक” । 


“नहि हर्षित। ओतए उदितकें हनुमानक आ रामक आशीर्वाद भेटतन्हि। संगीतक कतेक रास पक्ष छैक। नव- 
नव बाधा पार करताह आ अल्प समयमे संगीत फुरेतन्हि। ओतएसँ हिनकर साधना आगाँ बढ़तन्हि”। 


गुलाब जेना हर्षितक बाट जोहि रहल छलाह। बजिते-बजिते प्राण जेना उखड़ए लगलन्हि। बेटाक माथ पर 
थरथराइत हाथ रखलन्हि तँ दौगि कए हर्षित गंगा जल आनि मुँहमे एक दिशिसँ देलन्हि मुदा जल मुँहक 
दोसर दिशिसँ टघरि कए बाहर आबि गेल। 


काशीक तट पर विद्यापतिक बड़ सुख सार पाओल तुअ तीरे सँ लऽ कए भिन्न-भिन्न धार्मिक आ लौकिक गीत 
गाबथि ओकर सुर बनाबथि आ ताहि लेल उदितकें प्रशंसा सेहो भेटन्हि। आयुक न्यूनता सेहो कहियो काल 
उपलब्धिक मार्गकें रोकि दैत छैक। उदित मात्र ११ वर्षमे काशी गेलाह आ तहि द्वारे हुनकर स्वरक आ 
सुरक बहुत गोटे ग्राहक बनि गेलन्हि, ग्राहक नञि शोषक कहू। सभटा परिश्रम हिनकासँ करबाए लैत छलन्हि 
आ नाम अपन दऽ दए जाइत छलाह। मुदा उदित समय, आयु आ गुरुक आसमे दिन काटि रहल छलाह। 
दिन बड़ मुशकिलसँ कटैत छैक मुदा जाँ एकहि ढर्रा पर चलैत जाइत छैक तँ लागए लगैत छैक जे सालक 
साल कोना बीति गेल। उदित ११ वर्षसँ २६ वर्षक उमरि धरि नाटक कम्पनीमे काज करैत रहलाह। 


“शास्त्री जी। ई सुर तँ हमही बनओने छी मुदा मोन कनेक विचलित अछि तहि द्वारे दोसर सुर नञि बनि 
पाबि रहल अछि। उदितकें बजा लैत छी। ओहो हमरासँ किछु सिखने अछि, किछु समाधान निकालि लेत” । 
महान संगीत उपासक भट्ट जीक सोझाँ हर्षित बाजि रहल छलाह। 


हँ हँ। अवश्य बजा लिऔक”। भट्ट जी बजलाह । 


मुदा उदित जखन आबि कए संगीतकें सरलतासँ सिद्ध कए सुर गाबि देलन्हि, ताहिसँ भट्टजीकें बुझबामे भाँगठ 
नहि रहलन्हि, जे वास्तविक कलाकार हर्षित नहि उदित छथि। भट्ट जी एकटा एहन शिष्यक ताकिमे छलाह 


जे प्रतिभावान आ साधक होथि, जिनका भट्टजी अपन सभटा कला निश्चिन्त भए दए सकथि। आइ से शिष्य 
भेटि गेलन्हि हुनका । 


उदितकैँ अपना आश्रममे चलबाक जखन ओ गुरु नोत देलन्हि तँ उदित दौगि कए अपन प्रकोष्ठ चलि गेलाह 
आ पिताक फोटो निकालि कए जे कननाइ शुरू कएलन्हि तँ १५ सालसँ रोकल धार छहर तोडि बहराए 
लागल । 


नाटक कम्पनीमे जेहन एकरूपता छल, तकर विपरीत गुरुआश्रममे वैविध्यता छल। सभ दिन उदित सूर्योदयसँ 
पूर्व उठैत छलाह आ संगीत साधनामे लीन भए जाइत छलाह। शिष्य गुरुके पाबि धन्य छल आ गुरु शिष्यकें 
पाबि कए। दिन बीतए लागल मुदा भातखण्डे आ पलुस्कर महाराज द्वारा संस्कृत साहित्यक आधार पर 
संगीतक कएल गेल पुनुरोद्धार तँ गङ्गाक धार जेकाँ निर्मल आ चिर छल। जतेक गँँहीर उदित ओहि धारमे 
उतरथि, मोन करन्हि जे आर गँहीर जाइ। २५ साल धरि गुरुक आश्रममे उदित रहलाह। ५१ वर्षक जखन 
भेलाह तँ गुरु ई कहि बिदा कएलन्हि जे उदित आब अहाँ शिष्य नहि गुरुक भूमिका करू। संगीतशास्त्र 
पुनरोद्धार भए चुकल छैक, आङ्ल लोकनिक पाश्चात्य संगीत पद्धति अनबाक प्रयास विफल भए चुकल अछि, 
आ आब भारत स्वतंत्र सेहो भए चुकल अछि। जाऊ आ शास्त्र द्वारा प्रदत्त संगीतक दोसर पुनर्जागरणक 


योद्धा बनू। 


५१ वर्षक आयुमे स्वतंत्र भारतमे उदित नोकरी तकनाइ शुरू कएलन्हि। काशीक एकटा संगीत विद्यालय सहर्ष 
हुनका स्वीकार कए लेलकन्हि। मुदा ३६ वर्षक संगीत साधनाक साधल स्वर काशी विश्वविद्यालय तक पहुँचि 
गेलैक। शिष्यक पंक्ति लागए लगलन्हि। श्रद्धाक प्रतीक मुदा भारतक नव स्वरूपमे कतेको गोटे शास्त्रीय 
संगीतक व्यापार सेहो शुरु कएलन्हि। मुदा प्रचारसँ दूर मात्र गुरु शिष्य परम्पराकें आधार बना कए आगू 
बढ़बैत रहलाह्‌ उदित। हुनकर शिष्य सभ देश विदेसमे नाम करए लागल। तखन काशी विश्वविद्यालय शिक्षक 
रूपमे हिनका नियुक्त कए लेलकन्हि। मुदा ओतए नियम छल जे बिना पी.एच.डी. कएने ककरो विभागक 
अध्यक्ष नहि बनाओल जा सकैत अछि। मुदा विभागमे उदितसँ बेशी श्रेष्ठ तँ क्यो छल नहि। जेना आङ्ल 
जन कए गेल छलाह, गुरुकुलसँ पढ़निहारकें कोनो डिग्री नहि भेटैत छल आ ओ सरकारी नोकरीक योग्य नहि 
होइत छल। उदितक लगमे सेहो ताहि प्रकारक कोनो औपचारिक डिग्री नहि छलन्हि। विश्वविद्यालयक सीनेटक 
बैसकी भेल आ ताहिमे विश्वविद्यालय अपन नियमक शिथिल कएलक आ उदितकें संगीतक विभागाध्यक्ष 
बनाओल गेल। ओतए सेवानिवृत्ति धरि उदित अपन प्रशासनिक क्षमताक परिचय देलन्हि। भातखण्डेक अनुरूप 
कतेक खण्डमे संगीतक शास्त्रक परिचय देलन्हि उदित। उदितक शिष्य सभक दृश्य-श्रव्य रेकार्ड बहरा गेल 
छलन्हि मुदा उदित स्टुडियो आ जनताक समक्ष अपन कार्यक्रमसँ अपन साधना भंग नहि करैत छलाह । 
भोरक साधनासँ साँझक सुर भेटन्हि आ साँझक साधनासँ भोरक। हुनकर शिष्य सभ उदितकें बिना कहने 


एकटा अभिनन्दन कार्यक्रम रखलन्हि। ओतए रेकार्डिङ्ग केर व्यवस्था छल। उदित अभिनन्दन कार्यक्रमे 
अएलाह। आयु ७५ वर्षक छलन्हि हुनकर। श्रोता रहथि देशक सर्वश्रेष्ठ शास्त्रीय संगीतकार लोकनि आ 
उदितक शिष्य-मण्डली । 


जखन उदित शुरू भेलाह तखन हुनकर शिष्य लोकनि चारू दिशि ताकि रहल छलाह। हुनकर लोकनिक 
गुरुक स्वर हुनका सभकेँ छोड़ि सद्यः आर क्यो नहि सुनने छल। मुदा शिष्य लोकनिकें सुनला उत्तर सभकेँ 
अभिलाषा छलैक जे जखन शिष्य लोकनि एहन छथि तखन गुरु केहन होएताह। ७५ वर्षक एहि योद्धाकें 
सुनैत सुनैत सगीतक महारथी नव रसक संग हँसथि आ प्रसन्न भए रहल छलाह मुदा शिष्य लोकनि विभोर 
भए मात्र कानि रहल छलाह । 

पहरराति 


“सुन्‌। प्रयोगशालाक स्विच ऑफ कए दियौक”। 


चारि डाइमेन्शनक वातावरणमे अपन सभटा द्वि आ त्रि डाइमेन्शनक वस्तुक प्रयोग करबाक लेल धौम्य 
प्रयोगशालामे प्रयोग शुरू करए बला छथि। हुनकर संगी-साथी सभ उत्सुकतासँ सभटा देखि रहल छथि। 


“दू डाइमेन्शनमे जीबए बला जीव तीन डाइमेन्शनमे जीबए बला मनुक्खक सभ कार्यकें देखि तऽ नहि सकैत 

छथि मुदा ओकर सभटा परिणामक अनुभव करैत छथि। अपन एकटा जीवन-शैलीक ओ निर्माण कएने छथि। 
ओहि परिणामसँ लड़बाक व्यवस्था कएने छथि। तहिना हमरा लोकनि सेहो चारि डाइमेन्शनमे रहए बला कोनो 
सम्भावित जीवक वा ई कहू जे तीनसँ बेशी डाइमेन्शानमे जिनहार जीवक हस्तक्षेपकें चिन्हबाक प्रयास करब” । 
धौम्य कहैत रहलाह । 


एक आ दू डाइमेन्शनमे रहनिहारक दू गोट प्रयोगशालाक सफलताक बाद धौम्यक ई तेसर प्रयोग छल। 


“एक विमीय जीव जेना एकटा बिन्दु। बच्चामे ओ पढ़ैत छलाह जे रेखा दू टा बिन्दुकें जोडत छैक। नजि 
तऽ बिन्दुमे कोनो चौडाइ देखना जाइत अछि आ नहिये रेखामे। रेखा नमगर रहैत अछि मुदा बिन्दुमे तँ 
चौड़ाइक संग लम्बाइ सेहो नहि रहैत छैक। एक विमीय विश्वमे मात्र आगाँ आ पाछाँ रहैत अछि। नञि अछि 
वाम दहिनक बोध नहिये ऊपर नीचाँक । मात्र सरल रेखा, वक्रता कनियो नहि। आब ई नहि बुझि लिअ जे 
अहाँ जतए बैसल छी, ओतए एकटा रेखा विचरण करए लागत। वरण ई बुझू जे ओ रेखा मात्र अछि, नहि 
कोनो आन बहिः । 


“द्वि बीमीय ब्रह्माण्ड भेल जतए आगू पाछूक विहाय वाम दहिन सेहो अछि मुदा ऊपर आ नीछाँ एतए नहि 
अछि। ई बुझू जे अहाँक सोझाँ राखल सितलपाटीक सदृश ई होएत, जाहिमे चौडाइ विद्यमान नहि अछि।“ 


“मुदा श्रीमान्‌ ई चलैत अछि कोना। गप कोना करत, एक दोसरकें संदेश कोना देत”। 
“आऊ। पहिने एक विमीय ब्रह्माण्डक अवलोकन करैत छी” | 


धौम्य एक विमीय प्रयोगशालाक लग जाइत छथि। ओतए बिन्दु आ बिन्दुक सम्मिलन स्वरूप बनल रेखा सभ 
देखबामे अबैत अछि। ई जीव सभ अछि। एक विमीय ब्रह्माण्डक जीव जे एहि तथ्यसँ अनिभिज्ञ अछि जे 
तीन विमीय कोनो जीव ओकरा सभकें देखि रहल छैक । 


“देखू। ई सभ जीव एक दोसराके पार नहि कए सकैत अछि। आगू बढ़त तँ तावत धरि जा धरि कोनो 
बिन्दु वा रेखासँ टक्कर नहि भए जएतैक। आ पाछाँ हटत तावत धरि यावत फेर कोनो जीवसँ भेँट नहि 
होएतैक । एक दोसराकें संदेश सेहो मात्र एकहि पँक्तिमे दए सकत कारण पंक्तिक बाहर किछु नहि छैक । 
ओकर ब्रह्माण्ड एकहि पंक्तिमे समाप्त भए जाइत अछि। 


“आब चलू द्वि बीमीय प्रयोगशालामे”। 
सभ क्यो पाछाँ-पाछाँ जाइत छथि। 


“एतय किछु रमण चमन अछि। पहिल प्रयोगशाला तँ दू तहसँ जाँतल छल, दुनु दिशिसँ आ ऊपरसँ सेहो । 
मात्र लम्बाइ अनन्त धरि जाइत छल। मुदा एतय ऊपर आ नीचाँक सतह जाँतल अछि। ई आगाँ पाछाँ आ 
वाम दहिन दुनू दिशि अनन्त धरि जा रहल अछि। ताहि हेतु हम दुनू प्रयोशालाकें पृथ्वीक ऊपर स्वतंत्र नभमे 
बनओने छी। एतुक्का जीवकें देखू। सीतलपाटी पर किछुओ बना दियौक। जेना छोट बच्चा जे आधुनिक 
चित्रकार बनबैत छथि। एतय ओ सभ प्रकार भेटि जाएत। मुदा ऊँचाइक ज्ञान एतए नहि अछि। एक 
दोसरकें एक बेरमे मात्र रेखाक रूपमे देखैत अछि ई सभ। दोसर कोणसँ दोसर रेखा आ तखन स्वरूपक 
ज्ञान करैत जाइत अछि। लम्बाइ आ चौडाइ सभ कोणसँ बदलत। मुदा वृत्ताकार जीव सेहो होइत अछि। 
जेना देखू ओ जीव वाम कातमे। एक दोसराकें संदेश ओकरा लग जा कए देल जाइत अछि। पैघ समूहमे 
संदेश प्रसारित होयबामे ढ़ेर समय लागि जाइत अछि” । 


“श्रीमान, की ई संभव अछि, जेना हमरा सभक सोझाँ रहलो उत्तर ओ सभ हमरा लोकनिक अस्तित्वसँ 
अनभिज्ञ अछि तहिना हमरा सभ सेहो कोनो चारि आ बेशी विमीय जीवक अस्तित्वसँ अनभिज्ञ होइ” । 

हुँ तकरे चर्चा आ प्रयोग करबाक हेतु हमरा सभ एतए एकत्र भेल छी। अहाँमे सँ चारि गोटे हमरा संग एहि 
नव कार्यक हेतु आबि सकैत छी। ई योजना कनेक कठिनाह अछि। कतेक साल धरि ई योजना चलत आ 
परिणाम कहिया जा कए भेटत, तकर कोनो सीमा निर्धारण नहि अछि” । 


पाँच टा विद्यार्थी श्वेतकेतु, अपाला, सत्यकाम, रैक्व आ घोषा एहि कार्यक हेतु सहर्ष तैयार भेलाह। धौम्य पाँचू 
गोटेकँ अपन योजनामे सम्मिलित कए लेलन्हि । 


“चारि बीमीय विश्वमे तीन बीमीय विश्वसँ किछु अन्तर अछि। तीन बीमीय विश्व भेल तीन टा लम्बाइ, चौडाइ 
आ गहराइ मुदा एहिमे समयक एकटा बीम सेहो सम्मिलित अछि। तँ चारि बीमीय विश्वमे आकि पाँच बीमीय 
विश्वमे समयक एकसँ बेशी बीमक सम्भावना पर सेहो विचार कएल जाएत। मुदा पहिने चारि बीमीय विश्व पर 
हमरा सभ शोध आगाँ बढ़ाएब। एहिमे मूलतः समयक एकटा बीम सेहो रहत आ ताहिसँ बीमक संख्या पाँच 
भए जायत। समयको मिलाकए चारि बीमक विश्वमे हमरा सभ जीबि रहल छी। जेना वर्ण अन्धतासँ ग्रसित 
लोकके लाल आ हरिअरक अन्तर नहि बुझि पड़ैत छैक ताहि प्रकारसँ हमरा सभ एकटा बेशी बीमक विश्वक 
कल्पना कए सकैत छी, अप्रत्यक्ष अनुभव सेहो कए सकैत छी”। धौम्य बजलाह । 


सभा समाप्त भेल आ सभ क्यो अपन-अपन प्रकोष्ठमे चलि गेलाह। सैद्धांतिक शोध आ तकर बाद ओकर 
प्रायोगिक प्रयोगमे सभ गोटे लागि गेलाह। त्रिभुज धरातल पर खेंचि कए एक सय अस्सी अंशक कोण जोडि 
कए बनएबाक अतिरिक्त पृथ्वीकार आकृतिमे खेंचल गेल त्रिभुज जहि मे प्रत्येक रेखा एक दोसरासँ नब्बे 
अंशक कोण पर रहैत अछि । मुदा रेखा सोझ नहि टेढ़ रहैत अछि। ओहिना समय आ स्थानके टेढ भेला 
पर एहन संभव भए सकैत अछि जे हमरा सभ प्रकाशक गतिसँ ओहि मार्गे जाइ आ पुनः घुरि आबी। प्रकाश 
सूर्यक लगसँ जाइत अछि तँ ओकर रस्ता कनेक बदलि जाइत छैक । 


श्वेतकेतु आ रैक्व एकटा सिद्धान्त देलन्हि- जेना कठफोरबा काठमे, वृक्षमे खोह बनबैत अछि, तहिना एकटा 
समय आ स्थानके जोडएबला खोहक निर्माण शुरू भए गेल। अपाला एकटा ब्रह्माण्डक डोरीक निर्माण 
कएलन्हि, जकरा बान्हि कए प्रकाश वा ओहूसँ बेशी गतिसँ उड़बाक सम्भावना छल। सत्यकाम एकटा एहन 
सिद्धान्तक सम्भावना पर कार्य शुरू कएने छलाह, जकर माध्यमसँ तीन टा स्थानिक आ एकटा समयक बीमक 
अतिरिक्त कताक आर बीम छल जे बड़ लघु छल, टेढ छल आ एहि तरहेँ वर्तमान विश्व लगभग दस बीमीय 
छल। घोषा स्थान समयक माध्यमसँ भूतकालमे पहुँचबासँ पूर्व देशक विधिमे ई परिवर्त्तन करबाक हेतु 
कहलन्हि जाहिसँ कोनो वैज्ञानिक भूतकालमे पहुँचि कए अपन वा अपन शन्नुकें जन्मसँ पूर्व नहि मारि दए। 
घोषा विश्वक निर्माणमे भगवानक योगदानक चरचा करैत रहैत छलीह। जाँ विश्वक निर्माण भगवान कएलन्हि, 
एकटा विस्फोट द्वारा आ एकरा सापेक्षता आ अनिश्चितताक सिद्धांतक अन्तर्गत छोडि देलन्हि बढ़बाक लेल तँ 


ww 


फेर समयक चाभी तँ हुनके हाथमे छन्हि। जखन ओ चाहताह फेरसँ सभटा शुरू भए जायत। जाँ से नहि 


अछि, तखन समय स्थानक कोनो सीमा, कोनो तट नहि अछि, तखन तँ ई ब्रह्माण्ड अपने सभ किछु अछि, 
विश्वदेव, तखन भगवानक कोन स्थान? घोषा सोचैत रहलीह । 


आब धौम्यक लेल समय आबि गेल छल। अपन पाँचू विद्यार्थीक सभ सिद्धांतकें ओ प्रयोगमे बदलि देलन्हि। 
आ आब समय आबि गेल। पहरराति। 


पुष्पक विमान तैयार भेल स्थान-समयक खोहसँ चलबाक लेल। ब्रह्माण्डीय डोरी बान्हि देल गेल पुष्पक पर | 
धौम्य सभसँ विदा लेलन्हि। प्रकाशक गतिसँ चलल विमान आ खोहमे स्थान आ समयकें टेढ़ करैत आगाँ बढि 
गेल । ब्रह्माण्दक केन्द्रमे पहुँचि गेलाह धौम्य। पहरराति बीतल छल। आगाँ कारी गह्वर सभ एहि समय आ 
स्थानके टेढ़ कएल खोहमे चलए बला पुष्पकक सोझाँ अपन सभटा भेद राखि देलक । 


भोरुका पहरक पहिने धौम्यक विमान पुनः पृथ्वी पर आबि गेल। मुदा एतए आबि हुनका ई विश्व किछु बदलल 
सन लगलन्हि। श्वेतकेतु, अपाला, सत्यकाम, रैक्व आ घोषा क्यो नहि छलाह ओतए। विमानपट्टी सेहो बदलल 
सन। विश्वमे समय-स्थानक पड़ी सभ भरल पड़ल छल। 


“यौ। समय बताऊ कतेक भेल अछि” । 
“कोन समय। सोझ बला वा स्थान-समय विस्थापन बला। सोझ बला समय अछि, सन्‌ ३१०० मास...” । 


ओ बजिते रहि गेल छल मुदा धौम्य सोचि रहल छलाह जे स्थान-समय विस्थापनक पहररातिमे हजार साल 
व्यतीत भए गेल। ककरा बतओताह ओ अपन ताकल रहस्य। आकि एतुक्का लोक ओ रहस्य ताकि कए 
निश्चिन्त तँ नहि भए गेल अछि? 


बैसाखी 


“गरमी तातिलक छुट्टीक बाद कॉलेज कहिया खुजतैक”। एकटा विद्यार्थी कॉलेजक एकटा कर्मचारीकें पुछने 
छलाह । 


“हमरा कपार पर लिखल छैक आकि नोटिस बोर्ड पर जा कए देखबैक”। ओल सनक बोल बाजल ओ 
कर्मचारी जकर नाम गुणदेव छल। 


“ओहो गुणदेबा भयङ्करे छल। एडमिशन क्लर्क छल, ताहि द्वारे चलतीमे छल” । 


“नञि यौ। चपरासी छल। एडमिशन क्लर्क तँ मुँहदुब्बर रहए आ ताहि द्वारे सभ ओकरे एडमिशन क्लर्क 
बुझैत छलाह” । 


रतीश आ फूलक बीचमे ई वार्तालाप चलि रहल छल। बहुत दिनका बाद दुनू गोटेकें एक दोसरासँ भेट भेल 
छलन्हि। स्कूल आ कॉलेजमे संगे-संग दुनू गोटे पढ़ने छलाह। मुदा तकरा बाद सालक साल बीति गेल छल, 
आ आइ एहि कॉलेजमे अपन-अपन बेटाकें अभियान्त्रिकीक प्रवेश परीक्षा दिअएबाक लेल दुनू गोटे आएल छलाह 
आकि अनायासहि एक-दोसरासँ भेट भए गेलन्हि। दुनू गोटेक बालक परीक्षा हॉलमे रहथि से दुनू गोटेक लग 
गप करबाक लेल तीन घण्टाक समय छलन्हि। 


करची कलमसँ लिखना लिखैत-लिखैत रतीश आ फूल दुनू गोटेक अक्षर सुन्दर भए गेल छलन्हि। रोशनाइक 
गोटीकें गरम पानिमे दए आ तखन दवातमे दए ओहिमे करची कलम डुबा कए लिखना लिखैत छलाह दुनू 


गोटे। अपन-अपन गामसँ हाइ स्कूल पहुँचैत छलाह दुनू गोटे। विज्ञानक प्रायोगिक कक्षाक कॉपी ओना तँ 
रतीशक सेहो साफ आ स्पष्ट होइत छलन्हि मुदा फूलक अक्षर फूल सन सुन्दर होइत छलन्हि। मैट्रिकमे 
रतीशकें प्रथम श्रेणी आएल छलन्हि मुदा पूलकें द्वितीय श्रेणी अएलन्हि। आइ.एस.सी. केर बाद रतीश तँ 
इंजीनियरिडमे नाम लिखा लेलन्हि मुदा रतीश पोस्ट ऑफिसमे किरानीक नोकरी पकड़ि लेने छलाह। आ तकर 
बाद १८ साल धरि दुनू गोटेकेॅ एक दोसरासँ भेंट नहि भेल छलन्हि। नोकरी लगलाक बाद फूलक विवाह भए 
गेलन्हि । 


“विवाहक बाद की भेल। हम तँ विवाहोमे नहि जा सकल छलहुँ। पहिने ओतेक फोन-फानक सेहो प्रचलन 
नहि छल। ताहि द्वारे सम्पर्क सेहो नहि रहल” । 


“नोकरीक बाद छोट भाए आ कनियाँकें लए नोकरी पर कोहिमा चल गेलहुँ। छोट भाए एकटा हाथसँ लुल्ह 
रहथि। दोसर हाथे प्रयाससँ लिखैत छलाह। किछु दिनुका बाद विकलांगक लेल आरक्षणक अंतर्गत हुनका 
सेहो किरानीमे केन्द्र सरकारक अंतर्गत नोकरी लागि गेलन्हि आ ओ पटना चलि गेलाह। हमर माएकें हुनकर 
विवाहक बड़ सौख छलन्हि। मुदा घटको आबए तखन ने ? से कतेक दिनुका बाद जखन माए हमरा 
ओहिठाम आएल छलीह तँ एक गोट मैथिल परिवार हमरा ओहिठाम घुमए लेल आएल रहथि। हमर माएक 
वयसक एक गोट महिला छलीह जे अपन पुतोहुक संग आएल छलीह । गपे-शपमे हुनका पता चलि गेलन्हि जे 
एहि घरमे एकटा विकलांग सरकारी नोकरी बला विवाहयोग्य बालक छैक। से ओ हठात्‌ अपन पुत्रीक विवाहक 
प्रस्ताव सोझाँ आनि रखलन्हि । 


-हमर माय बजलीह, “बहिनदाइ। अछि तँ हमर बेटा सरकारी नोकरी करैत मुदा ई पहिनहिये कहि देनाइ 
ठीक बुझैत छी जे बादमे अहाँ नहि कही। शील-स्वभाव सभमे कोनो कमी नहि छैक मुदा नहि जानि किएक 
भगवान एक हाथसँ लुल्ह कए देलखिन्ह। गाममे लोक सभ लुन्हा-लुल्हा कहि कए सोर करैत छैक। शुरूमे तँ 
हमरा बरदास्त नहि होइत छल, एहि गप पर झगड़ा भए जाइत छल। मुदा बादमे हमहू ई सोचि धैर्य धए 
लेलहुँ जे जखन भगवाने नजरि घुमा लेलन्हि तँ ककरा की कहबैक” । 


“से तँ हमरा गप-शपमे बुझबामे आबि गेल छल। आ ताहि द्वारे ई कथा करबाक साहसो भेल। अहाँ सँ की 
कहू। हमर बेटी पेदार अछि। पैर छोट-पैघ छैक। से साँसे तेहल्लाकें बुझल छैक। इलाकामे ककरो लग 
कथाक लेल जाएब सेहो हियाउ नहि होइत अछि। भगवान छथिन्ह, नजि नैहरे आ नहिये सासुरमे क्यो पेदार 
भेल छल। भगवान भल करथिन्ह, देखबैक हमर बुचियाक बच्चा सभ सर्वगुण सम्पन्न होएत” । 


ww 


-ई गप सुनिते हमर माए तँ सन्न दए रहि गेलीह। कनेक काल धरि गुम-सुम रहलाक बाद कहलन्हि जे सोचि 
कए खबरि पठाएब। घरमे किछु दिन धरि एहि गप पर चरचा भेल आ आगाँ जा कए मायक विचार भेलन्हि 
जे विवाह भए जएबाक चाही। 


-विवाहक उपरान्त कताक बेर बच्चा खराप भए जाइत छल। तीन चारि बेर एहिना भेल। हमर भाए तँ 
मोनकें बुझा लेलन्हि मुदा भाबहु विक्षिप्त जेकाँ भए गेलीह। राति-दिन घरमे उठा-पटकक अबाज पड़ोसी सभ 
सुनैत छल। मुदा आस्ते-आस्ते ओहो मोनके बहटारि लेलन्हि। मुदा दस बरखक बाद भगवानक कृपा जे 
एकटा बच्चा भेलन्हि, सभ अंग दुरुस्त। मुदा एक दिन तेल-कूर लगा कए बाहर हबामे देलखिन्ह भाबहु। भाए 
कहबो कएलन्हि जे बच्चाके भीतर कए लिअ मुदा होनी जे कहैत छैक। साँझसँ बच्चाकें हुकहुक्की लागि 
गेलैक । अगिला दिन भोर धरि ओ एहि जगकें छोडि चलि गेल। हमरो पदस्थापन ताधरि पटने भए गेल छल 
आ सभ गोटे संगे रहैत छलहुँ । 


-मुदा भगवानोक लीला। जखन सभ आस छोडि देने छल, तखन फेर एकटा बालक भेलन्हि छोट भाँयकें । 
एहि बेर हुनकर सासु सेहो बच्चाक टहल-टिकोर करबाक लेल आबि गेलखिन्ह। आब तँ बेश टल्हगर भए 
गेल अछि, हुष्ट-पुष्ट कोनो पैअ नहि छैक”। फूल बजिते रहलाह। 


रतीश कहलन्हि-'अहाँ एतेक परेशानीमे रहलहुँ एतेक दिन धरि। मुदा अहाँकें कैकटा बच्चा अछि, की करए 
जाइत छथि से नहि कहलहुँ”। 


“एकेटा छथि से परीक्षा हॉलमे छथि, कनेक कालमे देखिए लेबन्हि। मुदा अहाँ अपन बच्चाकें परीक्षा दिआबए 
किएक आयल छी। आइ.एस.सी. पास कएने छथि, बेश चेतनगर भए गेल होएताह”। फूल भाए कहलन्हि । 


“मुदा अहूँ तँ आएल छी...” । 


रतीश बजैत चुप भए गेलाह। कारण एक गोट बालक वैशाखी पर चलि फूलक लग आबि ठाढ़ भए गेल 

छल। परीक्षा खतम भए गेल छल आ रतीशकें ई बुझबामे बाङठ नहि रहलन्हि जे ई बालक फूलक छथिन्ह। 
कालक विचित्र गति, भाए-भाबहु विकलांग छन्हि मुदा तत्ता-सिहर देखेलाक बादो भगवान हृष्ट-पुष्ट नेना 
देलखिन्ह, आ फूल सन लिखनहार फूल भाइक लेल विधनाक कलम नहि चललन्हि। मुदा फूल भाए शांत-धैर्य 
धए बेटासँ परीक्षाक विषयमे पूछि रहल छलाह। 


६ 
डोमा 


“हे हम डोमाकैँ पढ़ा लिखा कए किछु बनबए चाहैत छी” । बुधन पासवान बाजल । चण्डीगढ़मे ओ रिक्शा 
चलबैत छथि । आब गाममे खेती बारीमे किछु नहि बचलैक । 


छोटका भाएय सभ जनमिते मरि जाइत रहए। से बुधनक एकटा छोटका भाएके माए-बाप जनमलाक बाद 
डोमक हाथसँ बेचलन्हि आ फेर पाइ दऽ कए किनलन्हि । ई सभटा काज ओना तँ सांकेतिक रूपें भेल 
मुदा एहिसँ ग्रह कटित भऽ गेलैक। आ छोटका भाय जे बुधन पासवानसँ १२ बरिख छोट रहन्हि बचि गेलाह 
| 


आ ताहि द्वारे ओकरा सभ डोमा कहि सोर करए लागल । 
बुधन अपन बाप-माएक संग हरवाही करथि मुदा भाएके पढ़ेबाक बड़ड लालसा रहन्हि । 


“सुनैत छिअए जे हमरा सभमे कनिओ पढ़ि-लिखि लेलासँ नोकरी भेटि जाइत छैक। एकरा जरूर पढ़ाएब, 
चाहे ताहि लेल पेट काटए पड़य आकि भीख माँगय पड़य”। 


भीख तँ नहि माँगलन्हि मुदा चण्डीगढ़क रस्ता धेलन्हि बुधन। भरि दिन रिक्सा चलाबथि आ साँझमे जखन 
दोसर संगी-साथी सभ देसी ठेकामे अपन ठेही दूर करबाक लेल जाथि तखन दस तरहक गप सुना कए 
बहन्ना बना कए बुधन अपन घर दिस घुमि जाथि। 


“की रे मीता। बामा-दहिना करै छे, निन्द नहि होइ छौ” । 


“नञि रौ भाइ। भरि दिन तँ बाइ मे रिक्सा घिचैत रहैत छी मुदा साँझ होइते अंगक पोर-पोर दुखाए लगै- 
ए” | 
“रौ भाइ। कहैत छियौक जे ठेकापर चल तँ दस बहन्ना बना कए घुरि जाइ छिहीँ। देख हमरा आउर कें. 


पीबि कए फॉफ कटैत रहैत छी। एक्के निन्रमे भोर आ सभ ठेही खतम”। 


कोरइलाक सभ गप सुनि कऽ गुमकी लाधि दैत छथि बुधन। मोनमे इहो होइत छन्हि जे किंसाइत डोमा पढ़ए 
आकि नहि पढ़ए । 


तखन जे आइ सभ गप पेटसँ निकालि देतथि तँ यैह सभ संगी-साथी सभ काल्हि भेने अही गपकें लऽ कऽ 
हँसी करतन्हि। दू चारि-टा पाइ जे बचत तकरा गामपर पठाएब। आ ताहिसँ डोमा पढ़त। 


मुदा गाममे जे स्कूल रहए ओतय किओ टा दलित आकि गरीबक बच्चा नहि पढ़ैत रहथि। 


सरकार एकटा योजना चलेलक , दलितक बच्चा सभकें बिना पाइ लेने किताब बाँटबाक । किताब लेबाक 
लेल घर-घर जा कए यादव जी मास्टर साहेब स्कूल बजेलन्हि बच्चा सभकें। नाम लिखलन्हि, बिना फीसक 
, मासूलक । सभ हफता-दस दिन अएबो कएल स्कूल। दुसधटोलीसँ , चमरटोलीसँ , धोबिया टोलीसँ सभ। 
डोमा सेहो। सभकें किताब भेटलैक आ सभ सप्ताह-दस दिनक बाद निपत्ता भऽ जाइ गेल । देखा देखी 
कमरटोली आ हजामटोलीक बच्चा सभ सेहो अएलाह पढ़ए, किताब मँगनीमे भेटबाक लोभे । मुदा ओतए ई 
कहल गेल जे अहाँ सभ पैघ जातिक छी, मुफ्त किताब योजना अहाँ सन धनिकक लेल नहि छैक । 


“बाबू ई काटए बला गप छैक की, छोट-छोटे होइत छैक आ पैघ-पैघे । स्टेटक आइ धरिक सभसँ नीक 
चीफ-मिनिस्टर कर्पूरी ठाकुर भेल छैक, की नञि छै हौ असीन झा” । जयराम ठाकुर अपन खोपड़ीक टूटल 
चारसँ हुलकैत सूर्यक प्रकाशक आसनीपर असीन जीक केश कटैत बजलाह । 


“से तँ बाबू ठीके”। असीन बजलाह । 


से गाममे फेर ब्राहाण आ भूमिहारके छोडि आर क्यो स्कूलमे पढ़एवला नहि बचल । अदहरमे सभटा किताब 
ई लोकनि किनैत गेलाह । 

“हे अदहरसँ बेसीमे नहि देब , मानलहुँ किताब नव अछि, मुदा अहाँ सभकें तँ मँगनीयेमे ने भेटल अछि” | 
आ दुसध टोली, चमरटोली आ धोबिया टोलीसँ सभटा किताब सहटि कऽ निकलि गेल । 


आ पता नहि डोमा पढ़लक आकि नहि। 


७ 


मराठी 


“एँ यौ ई की देखैत छी , , ऑफिसमे अफसर सेहो मिथिलाक आ बिहारक आ रिक्शाबला, खेनाइ बनबए बला सेहो सभ 
मिथिलाक आ बिहारक । से कोन गप भेल” । 


पुणे मे सिंहजी कॅ एक गोट मराठी सज्जन पुछलखिन्ह। बात सेहो ठीक रहए मुदा बाहरी लोकको बुझबामे नहि आबए । 


सिह साहेब भारतीय पुलिस सेवा मे रहथि आ हुनकर सहोदर भिखना-पहाड़ीमे प्रिंटिंग प्रेसमे क-ट सभ जोडैत छलाह, से 
हुनका कनेको अनसोहाँत नहि लागलन्हि। मैथिली साहित्यमे देखैत आएल छथि मात्र मैथिल ब्राहाण आ कर्ण कायस्थक 
लेखनीके चमकैत । रिक्शाबला तँ दरभंगाक होए आकि कटिहारक, खेनाइ बनबएबला झौआ रहबे टा ने करैत अछि।ई मराठी 
सभके पता नहि किएक अनसोहाँत लगैत छैक । 


बड्ड जातिवादी सभ अछि ई मराठी सभ। 


थेथर 


दू दिनसँ परबा असगरे बैसल रहए । ओकर कनियाँ उढरि कए कतहु चलि गैलैक । बच्चा सभ कतेको बेर ओकर 
खोपड़ीमे पानि आ दाना दऽ आएल रहए । मुदा आइ भोरे ओ खोपड़ी उजारि कतहु चलि गेल” । 


“किए यै नानी । ओहो किएक नहि दोसर बियाह कऽ लेलक । बेशी प्रेम करैत रहए कनियाँसँ”। 


“अहाँ नेना छी । ई कोनो थेथर मनुक्ख थोड़े छी जे कनियाँ मरए, माय-बाप मरए , बेटा-पुतोहु मरए , सर-समाज मरए , 
चारि दिन मुँह लटकाएत आ पाँचम दिनसँ फेर थेथर मऽ जाएत “| 


९ 


हिजडा 


“भरि गेलि बेचारी “| गौआँ सभ फलना बाबूक तेसर कनिआँक मुइलापर कहलन्हि । 
“फलना बाबू तेसर कनियाँक गरदनि काटि लेलन्हि “। एक गोटे कहलान्हि । 


“से ठीके कहैत छी । पहिल कनियाँमे बच्चा नहि भेलैक तँ दोसर बियाह कएलक । मुदा जखन दोसरोमे बच्चा नहि भेलैक 
तँ बुझबाक चाही छलए ने”।- दोसर गोटे कहलन्हि । 


हँ आ उनटे तेसर कनियाँकें कहैत रहथि जे भातिज सभकें नहि मानैत छिऐक तँ भगवान बच्चा नहि देलन्हि । बुझू??- 
तेसर गोटे कहलन्हि । 


“हिजड़ासार” ।- चारिम गोटे सभा समाप्त करैत बाजल । 


मुदा चारि गोटेक ई महा-सम्मेलन एहि गपपर सहमति मे छल जे पहिल दू टा बियाह करब उचित रहए। 


१० 


बेटी 


“बाबूक संगे खाएब” | -बुचिया बाजलि । 


“हे आब तूँ छोट नहि छें, एम्हर बैस”। माए कहलन्हि । 

फेर भाए सभ खेनाइ खेलक आ आब बुचिया आ बुचिया माएक बेर आएल । तरकारी सठि जेकाँ गेल रहए , दूध तँ बाबू 
आ भाएकैँ मात्र भेटलैक । माए बुचियाकें सठल जेकाँ तरकारी लोहियामेसँ छोलनीसँ जेना तेना निकालि ए देलन्हि आ 
अपने भात आ नून तेल लए बैसलीह। दूधक बर्तनसँ दाढ़ी खखोड़ि कए बादमे बुचिया खेलक । 


- ई खिस्सा सुनबैत मनोहर बजलाह जे हमरा सभ आब ई कऽ सकैत छी की ? 


पहिने खेनाइ-पिनाइसँ लऽ कऽ पढ़नाइ-लिखनाइ धरि बेटीक संग अन्याय होइत रहए। अपाला-गार्गी-मैत्रेयीक समय तँ आब 
जाऽ कऽ फेरसँ आएल अछि । 


११ 


गोरलगाइ 


जमाय पएर छूबि कए प्रणाम कएलन्हि तँ ससुर सए टका निकालि एक टाकाक नोटक सिक्काक लेल कनियाँकैँ सोर 
केलन्हि। खूब खर्च-बर्च कएने छलाह बेटीक बियाहमे पाइ अलग गनने छलाह आ नगरक चारि कठ़टा जमीन सेहो बेटीक 
नामे लिखि देने छलाह । 


“नञि बाबूजी। ई गोर-लगाइक कोन जरूरी छैक”? 
तावत कनियाँ आबि गेल रहथिन्ह, एक टकाक सिक्का लऽ कए। 
एक सए एक टाका जमायक हाथमे रखैत ससुर महराज बजलाह- 


“राखू-राखू । ई तँ पहिनहियो ने सोचितियैक” | 

इंटेलीजेन्ट 
इंटेलीजेन्ट 
मसूरीमे आइ.ए.एस. आ आइ. पी. एस. प्रोबेशनर सभक दारु पार्टी चलि रहल छल । 
“हम सभ एतेक तेज छी एक सय प्रश्नक सेट बना कऽ तैयारी कएलहुँ तखन जा कए सफल भेलहुँ । के अछि हमरासँ 
बेशी तेज?” । 


“रौ दिनेसबा । सतमामे तूँ पास नहि भेलँह , अठमामे सेहो एक बेरे पास नहि भेलँह । दसमामे द्विती श्रीणी भेलापर तोरा 
स्कूलसँ निकालि देलकऊ। प्रश्नक पैटर्नक हम आ तूँ प्रैक्टिस केलहुँ आ सफल भेलहुँ तँ एहिमे तेजी केर कोन बात 


आएल” । 


१३ 
जाति 


हैदराबाद पुलिस एकेडमीमे दारूक पार्टी चलि रहल छल । 
“क्यो किछु नहि बाजत, बस हमही टा बाजब”। 
छाती पिटैत- “राजपूतक छाती छी ई, क्यो किछु नहि बाज “। 


“भाइ यैह तँ अंतर छैक, दुनू गोटे आइ.पी.एस.छी , दुनू गोटे पीने छी। मुदा की हम ई कहि सकैत छी छाती पीटि कए- 
जे हम डोम छी, क्यो किछु नहि बाज”: 

कम्पेशनेट अप्वाइन्टमेन्ट 


“बड्ड दर्द भ$ रहल अछि बाबू, आब बर्दास्त नहि भ$ रहल अछि” । 


पता नहि कोन घाव रहैक । पुकार कुहरि रहल छथि । पिता स्वतंत्रता सेनानी रहथि, जखन डाक्टर आ कम्पाउन्डर 
मना कऽ देलक घाव छुबएसँ तँ अपने हाथे सेवा कऽ रहल छथि । उजरा पाउडरकेँ नारिकेरक तेलमे मिला कऽ 
घावक खपलौया हटा कऽ ओहिमे लगाबथि। पीजकें पोछथि। बाप आ छोट भाए दुनू सेवामे लागल रहथि । 


परूकाँ प्रथम श्रेणीमे उत्तीर्ण भेल छलखिन्ह पैघ बेटा, सत्यनारायण भगवानक पूजा भेल रहए। 


बूढ़ बापक पैघ आश रहथि बड़का बेटा। छोटका बेटा कोनो तेहन तेजगर नहि रहथिन। मुदा रोग एहन रहए जे एक 
दिन बड़का बेटाक प्राण लए लेलक अंग्रेजसँ लड़ैत खुशी-खुशी जेल गेल रहथि मुदा तखन युवा रहथि। बुढ़ारीमे ई 
शोक हुनका तोडि देलकन्हि । गुमशुम आ अपनेमे मगन रहए लगलाह । स्वतत्रता सेनानी पेंशनसँ घर चलाबथि । हूँ 
छोटका बेटा पैघ भाएक सटिफिकेट लऽ कलकता गेलाह आ ओहि सटिफिकेटक आधारपर हुनका एकटा प्राइवेट 
कम्पनीमे नीक नोकरी भेटि गेलन्हि। माने मात्र नाम बदलि गेलन्हि | 


लोककें बाप मरलापर नोकरी भेटैत छैक , हुनका भाएक मरलापर भेटलन्हि । 


१५ 


डकैती 


नगरमे डकैतीक घटना भेल । नूतन मीडिया अपन-अपन चैनलमे सर्वप्रथम ओकरे चैनलपर एकर सूचना देल जा रहल अछि ई 
ब्यौरा दैत, दू-दिनमे एकोटा गिरफतारी नहि होएबाक आ पुलिसक अक्षमताक-चर्च करैत गेलाह। 


पुलिस हेडक्वार्टरमे बैठकी भेल । सभ टी.वी. चैनल कहि रहल छल जे चारि गोटे मिलि कए डकैती केलन्हि मुदा एखन धरि एको 
गोटेक गिरफतारी नहि भेल अछि। एनकाउन्टर स्पेशलिस्ट बजाओल गेलाह। जेना सभ बेर होइत रहए एहि बेर सेहो ओ एक गोटें 
पकड़ि कए अनलन्हि। चारि डाँग पड़बाक देरी छल आकि ओ अपन डकैत होएबाक गप स्वीकार कए लेलक। फेर एनकाउन्टर 
स्पेशलिस्टक संग ऑफिसर लोकनि कैमराक सोझाँ फोटो खिचबेलन्हि। ओ डकैत अपन डकैत होएबाक गप सेहो स्वीकार 
कएलक । 


चारि दिन आर बीतल। सभ दिन तरह-तरह सँ ओहि कथित डकैतकें पीटल जाइत रहल, 
-“बता अपन तीन संगीक नाम जकरा संगे डकैती कएने छलह”। 


- सरकार चारिए डाँगमे अपन डकैत होएबाक गप स्वीकार कए लेलहुँ, हम डकैत रहितहुँ तँ ई करितहुँ। मुदा आर तीनटा संगीक 
नाम कतए सँ आनू आ ककरा फुसियाहींकें फसाऊ” । 


सप्ताह भरिक बाद मीडिया एकटा बम विस्फोटक अन्वेषणमे बाँझि गेल । मुख्य डकैत तँ पकड़ाइये ने गेल से आब डकैतीक 
कॉवरेज दर्शक नहि ने देखए चाहैत छथि! पब्लिक डिमान्ड नहि छैक से ओहि डकैतकें बेल भेटलैक आकि नहि से कोनो समाचार 
नहि आएल । 


१६ 
उद्योग 


गममे चौधरीजीक बड्ड रूतबा, डरे सभ सर्द रहैत छल । ककर दीन अछि जे हुनकर गम्हरायल धान 
काटि लेत आकि ... । 


ओ एकटा बस खोललन्हि- 


“दरभंगासँ गाम धरि चलत । सेकेंड हैंडमे भेटल अछि । पुरनका मालिकक लाइसेंस काज देत। संगमे 
बसक पुरनका मालिक तीन मासक लेल अपन ड्राइवर आ खलासी सेहो देलक अछि, तकर बाद अपन ताकि 
लेब १ 


चौधरीजी मन्दिरपर बसक पूजा करैत काल गौआँ सभसँ बजलाह । 
“सुनैत छिऐक बस-स्टैण्डमे बड़ बदमस्ती करैत जाइत छैक”। एक गोटे गौआँ बजलाह 


“धुर, चौधरीजीक बस आ आदमीकें के छुबाक साहस करत” । दोसर गोटे प्रसाद लैत बजलाह । 


बसक रूट आकि रस्ता यात्रीगणक लेल सुभितगर रहैक से ओहि गाड़ीमे पैसेन्जर भरि जाइत रहए। दोसर 
बसबला सभ दबंग सभ। शाहीजी आ मिश्राजीक स्टाफ सभ बड़ सञ्जत! से चौधरीजीक स्टाफकें गरगोटिया 
दऽ बस स्टैण्ड सँ बाहर निकालि देलकन्हि। 

पोखरिक महारपरसँ चौधरीजीक बस खुजए लागल तँ ओतहु यात्री पहुँचए लगलाह । 


आब तँ बस-स्टैण्डक दादा सभकें बड्ड तामस उठलन्हि । दुनु ड्राइवर आ खलासीकें पुष्ट पीटल गेल आ 


इहो कहल गेल जे फेर एहि रूटपर चलताह तँ बसक एक्सीडेन्ट करबा देल जएतन्हि। शाही आ मिश्रा जीक 
तँ पचासो टा गाड़ी छन्हि एकटा थानामे एक्सीडेन्टक बाद पड़ले रहत तँ की। 


गामक रोआब दाब बला कौधरीजी बस-स्टेण्डक दादा सभक सोझाँ जेना बकडी बनि गेलाह। गाममे मन्दिरपर 
गाडी ठाढ छन्हि, ओहि पर कदीमाक लत्ती चढि गेल अछि पैघ-पैघ कदीमासँ बस झपा गेल अछि। खूब फडल 
छैक। गौआँसभ हँसीमे कहि रहल छथि- 


“चौधरीजीक बसक पाइ तँ एहि बेर कदीमा बेचिये कऽ उप्पर भऽ जएतन्हि!। 


दरभंगाक इन्डस्ट्रीयल स्टेटमे सेहो फैक्ट्री सम एहिना बन्द अछि आ ओकर देबाल सभपर एहिना तर-तीमनक 
लत्ती सभ भरल छैक” ।- दोसर गौआँ कहलक। 

उद्योग-२ 
मिथिलाक बोनमे रहनिहार जीव-जन्तु सभ आपसमे विचार कएलक- 


“अपन क्षेत्रक दादा सभ उद्योगक विनाश कएने अछि ओतुक्का भीरू लोक सभ उद्योग लगेबासँ परहेज करैत 
अछि” | - गीदड़ बाजल । 


“तखन अपनहि सभ किएक नहि फैक्टरी खोलैत छी , कोन दादाक मजाल जे हमरा सभ लग आओत”।- 
बाघ कड़कल । 


प्रस्ताव पास भेल जे आब जंगलमे फैक्ट्री खुजत आ नगर जा कए उद्योग विभागसँ एकर पंजीकरण करबाओल 
जाएत । ओतय भीरू मैथिल सभक राज अछि जे बड़ड ओस्ताज होइत अछि। गीदड़, बानर , लोमडि, 
नीलगाय संग गदहा सेहो पंजीकरण लेल अपन सेवा देबाक लेल अगू बढ़लाह। सभसँ पहिने लोमड़िकें मौका 
भेटल कारण ओ सेहो जंगलक ओस्ताज अछि। 


किछु दुनुका बाद भागि, दौग-बड़हा केलाक बाद ओ हारि मानि लेलक। 


“यौ बाघ महाराज। बड्ड कोन-कोन तरहक दस्तावेज मँगैत अछि नहि भऽ सकत हमरा बुते”। 


फेर एक एक कए सभ जाइत गेलाह आ घुरि कए अबैत गेलाह । गदहा कहैत रहल जे एक मौका हमरो 
देल जाए मुदा सभ सोचथि जे बुझू एहेन पेंचीला सभ विफल भऽ आबि गेलाह मुदा फैक्टरीक पंजीकरण नहि 
करबाए सकलाह आ ई गदहा जे मूर्खताक लेल आ बोझ बहबाक लेल प्रसिद्ध अछि की कऽ सकत ? 


“ठीक छैक”। अन्तमे हारि कए बाघ कहलन्हि- 
“जाउ अहँ देखि आउ एक बेर”। 


मुदा ई की ? साँझ होइत देरी गदहा महाराज जे छलाह से फैक्ट्रीक पंजीकरण प्रमाणपत्र लऽ सोझाँ हाजिर 
भऽ गेलाह । 


बाघ पुछलन्हि- “औ जी गदहा महाराज ! एतेक कलामी जन्तु सभ जतए विफल भऽ गेलथि ओतए अहाँक 
सफलताक मंत्र की”? 


गदहा महाराज उत्तर देलन्हि, 


“महाराज एकर मंत्र अछि जातिवाद आ भाइ-भतीजावाद। उद्योग विभागमे हमर सभ सरे-सम्बन्धी लोकनि छथि 
ने”! 

भूख आ प्रवास 


एहि वेरक बाढि पछिला जेकाँ सन नहि । सभटा सुड्डाह कऽ देलक आगियोसँ जल्दी। खेत पथारमे रेत आ 
रेतमे खाली अल्हुआक खेती। दुनू साँझ पप्पू भाइ अल्हुआ खाइत अकच्छ भऽ गेल छथि। वैदिक थिकाह , 
मुदा एहि कोसिकन्हामे ... 


मुदा देखू भाग्य! 


हरिद्वार सँ भातिजक चिठ्टी अबैत अछि- “आबि जाऊ काका, एतय वैदिक लोकनिक बड़ड पूछि अछि। भरि 
दिन हस्त-सन्चालन आ उदात्त, अनुदात्त आ स्वरित स्वरक मेलसँ वेदक पाठ करू आ साँझमे नीक 
निकुइत मिष्टान्न, खीर-पूरी खाऊ” । 


वैदिक जी ट्रेन धेलन्हि आ पहुँचि गेलाह हरिद्वार ओतए पहुँचि स्नान-ध्यान कऽ भरि दिन कंठ फाडि आ हाथ 
घुमाए वैदिक मंत्रक पाठ केलन्हि । साँझमे मनसूबा बान्हि खेनाइपर बैसलाह जे आब बड्ड दिनुका बाद खीर- 
पूड़ी खएबाक अवसर भेटत । 


मुदा एम्हर हिनका हरिद्वार पहुँचबासँ पहिनहि दोसर पंडित लोकनिमे विचार-विमर्श भेल कारण ओ लोकनि 
खीर- पूडी खाइत-खाइत अकच्छ भऽ गेल छलाह। से सर्वसम्मतिसँ विचार कएल गेल जे आइसँ किछु दिनक 
लेल खेनाइक मेन्यू बदलल जाए। विचार भेल जे आइसँ वेदपाठक बाद अल्हुआ आ दूध किछु दिन धरि देल 
जाए । 


वैदिक जी खाइ लेल मनसूबा बन्हने बैसल छलाह जे आइ जे खेनाइ आएत तँ ओहि खेनाइकें हिस्सक छोड़ा 
देबैक । 


मुदा तखने वज्रपात भेल, सोझाँ अल्हुआ महाराज विद्यमान । 
वैदिक जी हाथ जोड़ैत अल्हुआ महराजसँ बजलाह- 


“सरकार हम तँ ट्रेनसँ आएल छी मुदा अहाँ कोन सवारीसँ अएलहुँ जे हमरासँ पहिनहिसँ विराजमान छी ।“ 

सामन्त 


संगीक छोट भाए गाममे रहथि। गामे मारि-पीट करैत छलाह से हुनका दिल्ली बजाओल गेल । एतहु गप-गप 
पर झगडा करए लागथि। 


हमरा सोझेंमे एक गोटेकैँ धमकी दऽ रहल छलाह- 


“दस मिनटमे पहुँचि जाह नहि तँ गोली मारि देबह। बीस किलोमीटर दूरमे छह आकि चालीस किलोमीटर दूर 
हमरा ओहिसँ कोनो मतलब नहि अछि”। 


हम हुनका विषयमे सुनिते रही मुदा आइ देखलहुँ । 


हमर संगी बुझबए लगलखिन्ह- “ठीक छैक, हम नहि कहैत छी जे नहि मारियौक। मुदा एकटा गप कहू जे 
दिल्लीमे बीस किलोमीटर दूरसँ आबएमे तीन मिनट प्रति किलोमीटरक हिसाबसँ साठि मिनट लगतैक से ओ 
दस मिनटमे कोना आओत”? 


विद्यार्थी भीतर चलि गेलाह। हम संगीकें पुछलियन्हि- 
“विद्यार्थी तँ कतहु गुरगाँवमे नोकरी ने करैत रहथि “। 


हँ एक ठाम दस हजारक नोकरी धरेने रहियन्हि मुदा छोड़ि लेलन्हि। कहलन्हि जे हमर लेबलक पुरान 
सामन्त जोकर ई नोकरी नहि। आब हिनकर लेबल कहैत छी- कताक प्रयास कएलहुँ जे मैट्रिक पास भए 
जाथि मुदा मध्यमोसँ पास नहि कए सकलाह। 

की नाम राखी एहि कथाक 
“हम यादवजीक पत्नी बाजि रहल छी, ओ छथि की?” फोनपर एकटा गम्भीर स्वर आएल। यादव जी 
एखने अपन प्रेमिकाक संग बाहर निकलल रहथि । 


अरिन्दमकैँ बाजल- “कोनो काजसँ बाहर गेल छथि, एखने दू मिनट पहिने। हुनकर मोबाइलपर फोन कऽ 
लिअ”? | 


“मोबाइल नॉन-रीचेबल छन्हि, कोनो ऑफिसक काजसँ गेल छथि की?” 
अरिन्दमके आब किछु नहि फुरएलैक- 
“नहि, से तँ लागैए जे कोनो व्यक्तिगते काज छन्हि कारण ऑफिसक काज रहितए तँ हमरा बुझल रहितए”। 


ओम्हरसँ फोन राखि देल गेल। अरिन्दमकें मोन पड़लैक जे यादवजी जाइसँ पहिने मोबाइल बिना ऑफ कएने 
बैटरी निकालि आ लगा कऽ मोबाइल बन्द कएने छलाह। स्वाइत नॉन-रीचेबल आबि रहल अछि। 


अरिन्दम लैपटापपर एक्सेल डॉक्युमेन्टमे ओझराएल हिसाब-किताब ठीक-ठाक करए लगलाह । 
किछु दिन पहिने एहिना एकटा स्वर फोनपर आएल रहैक- “यादवजी छथि की?” 
“अहाँ के”? 


“हम हुनकर पल्री”। अरिन्दम फोन यादवजीकें देने रहए आ यादवजी खूब आह्वादसँ पत्रीसँ गप कएने छलाह । 
ओहि दिन बॉसक पल्रीक अबाज ओतेक गम्भीर नहि लागल रहैक अरिन्दमकों। चुलबुलिया सन अबाज रहैक | 
होइत छैक। लोकक मोन क्षणे-क्षणे तँ बदलैत रहैत छैक । 


अरिन्दम अपन घरक शान्त-प्रशान्त जीवन मे रहैत अछि। कारसँ नित्य अबैत काल रेडलाइटपर हिजड़ा-सभ 
सभ दिने भेंट होइत छैक। पुरनका कारमे ए.सी. नहि रहैक, से शीसा खसेने रहैत छल। ढेर गप-शप बजैत 
ओ सभ हाथ-मुँह चमका कऽ की-की सभ सुना दैत रहए। मुदा आब ओ एहिसँ बचबाक लेल शीसा खसबिते 
नहि अछि। ओ सभ शीसाक बाहरसँ मुँह पटपटबैत किछु कालमे दोसर गाड़ी दिस बढ़ि जाइत अछि। परसू 
एकटा बालगोविना तमसा कऽ हाथक झुटकासँ ओकर कारमे स्क्रैच लगा देलकैक। पाँच टकाक लेबाक 
बदलामे ढेर नुकसान कऽ देलकैक। धुर। के करबैत गऽ डेंटिंग-पेंटिंग, स्क्रैच भने रहत किछु दिन। दिल्लीमे 
जे एहन चेंछमे डेंटिग पेंटिंग कराबए लागी तँ सभ दिने करबए पड़त। 


मुदा ई नवका बॉस जे आएल छैक से अरिन्दमक मस्तिष्कमे एकटा भूकम्प आनि देने छैक। रस्तोमे की सभ 
ने सोचाइत रहैत छैक । 


“काल्हि अहाँक पत्नीक फोन आएल रहन्हि”। 
“अच्छा, कखन?” यादवजी बजलाह । 

“अहाँक गेलाक किछुए कालक बाद” | 

कोनो जवाब बिनु देने यादवजी फोन मिलेलन्हि- 


“ऑफिसमे किएक फोन केलहुँ......मोबाइल बेसमेन्टमे नॉन-रीचेबल रहैत छैक तँ किछु काल प्रतीक्षा कएल 
नहि भेल...” । खटाकसँ फोन रिसीवरपर बजड़ल। 


अरिन्दम लैपटॉपसँ मुँह उठा कऽ देखलक । केहन परिवार छैक? साँझमे गामपर पहुँचल होएत तँ पल्नीसँ गपो 
नहि भेलैक की? गपक फरिछाहटि ऑफिसेसँ फोन कए कऽ रहल अछि। 


अरिन्दम डेस्कटॉप आ वाशिंग मशीन दुनुक हेल्पलाइनक नम्बरपर फोन मिलेलक, गामपर फुरसति कहाँ भेटैत 
छैक । गामपर दुनू चीज एके बेर खराप भऽ गेलैक। घरसँ ऑफिस निकलैत काल कनियाँ वाशिंग मशीनक 
खराब हेबाक तँ बेटा अपन कम्प्युटरपर गेम कैक दिनसँ खरापीक चलते बन्द रहबाक विषयमे कहने रहैक | 
जखने दुनू ठाम कम्प्लेन कऽ कए फोन राखलक आकि फोनक घंटी बजलैक- 


ww 


“कतेक कालसँ फोन इनगेज रखने छी। गप सुनु। ककरो फोन आबए तँ कहबैक जे यादवजीक 
स्थानान्तरण भऽ गेलन्हि”। बॉस बाहर कतहुसँ फोन कएने रहथिन्ह आ एके सुरमे सभटा बाजि गेल छलाह। 


काल्हि साँझमे पत्नीकँ छोडए लेल यादवजी गेल रहथि आ एम्हर हुनकर प्रेमिकाक फोन आएल रहन्हि 
ऑफिसमे। ओ कोनो होटलक नाम बाजल रहए आ कहने रहए जे यादवजीकें होटलक नाम बता देबन्हि ओ 
बुझि जएताह। अरिन्दम ई मैसेज यादवजीके तखने दऽ देने रहथि। आब आइ यादवजी नहि जानि कोन 
कारणसँ एखन धरि ऑफिस नहि आएल अछि। कनियाँ तँ गेलैक नैहरि आ तखन आब ककर फोन अएतैक 
जकरा कहबैक जे एकर स्थानान्तरण भऽ गेलैक। 


फोन तँ नहि आएल मुदा ओ आयलि रहए, बॉसक प्रेमिका। आइ ओ अपन नामो बतेलक, बड़ड नीक नाम 
रहैक ओकर- पारुल। 


“यादवजी कतए गेलथि” । 
“हुनकर स्थानान्तरण भऽ गेलन्हि” । अरिन्दम बाजल । 


“अच्छा” | ई कहि ओ चलि गेलि। 


अहाँकें फोनपर आएल प्रश्नक उत्तरमे ई कहबाक रहए, सोझाँ आएल लोककें नहि” । अरिन्दमक सहकर्मी 
रोहिणी हँसैत बाजलि। 


“हम कनेक भासि गेल छी। आब आइसँ ऑफिसक फोन रिसीव करबाक भार अहाँपर”। अरिन्दमक एकटा 
भार रोहिणीपर दैत बाजल । 


रोहिणी एहि गपकें हँँसीमे लेने रहए मुदा अरिन्दम तखनेसँ सभटा फोन रिसीव केनाइ छोडि देलक । 


एहन नहि रहए जे बॉस कार्यालय नहि अबैत छल। जखन धरि ओ कार्यालयमे रहैत छल बेशी काल अपने 
फोन रिसीव करैत रहए, काजमे सेहो फुर्तिगर रहए । 


“एकटा गप बुझलिऐ। अजय गणेशन आइ भोरसँ मुँह लटकौने अछि”। 


“किएक” | रोहिणीक प्रश्नक उत्तर दैत अरिन्दम बाजल । 


“इन्टरनेटपर कोने प्रेमिका संगे कतेक महिनासँ चैटिंग द्वारा प्रेमालाप करैत रहए। आइ पता लगलैक जे 
ओकरा संगे क्यो दोसर लड़का हँसी कऽ रहल छलैक। प्रेम वियोगमे अदहा बताह बनल अछि”- रोहिणी 
फरिछेलक । 


यादव जी कोनो चीज बिसरि गेल छलाह से लिफ्टसँ तखने कक्षमे आएल रहथि, रोहिणीक गप सुनि लेने 
छलाह । 


“हमरा तँ इन्टरनेटक ई माध्यमे आकाशीय लगैत अछि”- कहैत ओ अपन चश्मा लेलन्हि आ चलि गेलाह। 


रोहिणीके फोन रिसीव करबाक ड्युटी लगलन्हि तँ अरिन्दम निश्चिन्त भऽ गेलाह । 


“सुनैत छी। एक बेर फोनपर जे अबाज अबैत छैक जे हम यादवजीक पत्नी छी तँ ओहिमे कचबचियाक 
अबाज गुँजैत छैक । दोसर बेर जे फोन अबैत अछि जे हम यादव जीक पल्नी छी तँ ओहिमे गंभीरता रहैत 
छैक। की रहस्य अछि, किछु ने बुझाइए | 


“लोकक मूड होइत छैक” । 


“एहन कोन मूड होइत छैक जे घण्टे-घण्टामे बदलैत रहैत छैक। आ देखू एहि बॉसकें। जखन चुलबुलिया 
मूडमे फोन अबैत छैक तँ ई हँ-हँ हमर सरकार कहि कऽ गप करैत अछि आ जखन गम्भीर स्वरमे पल्नीक 
फोन अबैत छैक तँ झिरकिकँ बजैत अछि जे ऑफिसक फोनपर फोन किएक केलहुँ। बुझू”। 


“ई अपना रहलापर फोन अपने उठबैक प्रयास करैत अछि” । 
“कोनो डर छैक ताहि द्वारे” । 
अहाँकें तँ ओहिना लगैत रहैए, कथीक डर रहतैक एकरा” । 


आब अरिन्दमकें लगलैक जे रोहिणी कोनो चीजक अन्वेषणमे लागि गेल अछि। 


“दू दिनसँ देवगन तंग कएने अछि दुर्घटना बीमा करेबाक लेल”- रोहिणी बजलीह । 


“एजेन्सी लऽ लेलक अछि की?”- अरिन्दम उत्तरमे प्रश्न पुछलन्हि। 


देवगन ओहि ऑफिसमे चपरासी छल। 


हँ, एहि नगरमे जतेक पाइ भेटैत छैक ताहिसँ की होएतैक। से पत्नीक नामसँ एजेन्सी लेने अछि। हमरो 
कहैत रहए पन्द्रह सालक दुर्घटना बीमा लेबाक लेल” । 


ओ, तखन ई एल.आइ.सी. नहि जी.आइ.सी.क एजेन्सी लेने अछि” | 


“कम्मे प्रीमियम छैक लऽ लियौक, हमहू ल$ रहल छी” । 


देवगन खुशी खुशी दुनू गोटेकें फॉर्म भरबाक लेल देलक आ चाह बनेबाक लेल चलि गेल। तखने यादवजी 
धरधराइत अएलाह । 


“कोन फॉर्म सभ गोटे भरि रहल छी?” 


“देवगन कनियाँक नामसँ इन्स्योरेन्सक एजेन्सी लेने अछि, वैह दुर्घटना बीमा करबा रहल अछि सभक” । 
रोहिणी आ अरिन्दम जेना संगे बाजि उठलाह। 


तखने देवगन चाहक ट्रे लेने आएल। यादवजीकें फॉर्मक तहकीकात करैत देखि ओकर देह सर्द भऽ गेलैक । 
“दू टा फॉर्म हमरोसँ भरबा लिअ”- यादवजी देवगनके कहलखिन्ह | 

देवगनकें तँ कानपर विश्वासे नहि भेलैक। दौगि कऽ दू टा फॉर्म अनलक। 

“एकटा हमरा नामसँ भरू आ एकटा सबीना यादवक नामस” । 

“मेम साहबक नाम सबीना यादव छन्हि?” 

“हुँ” | 


फॉर्म जखन भराए लागल तँ नॉमिनेशनक कॉलम मे देवगन यादवजी बला फॉर्ममे सबीना यादव आ सबीना 
यादव बला फॉर्ममे यादव जीक नाम भरि देलक । 


“ई की केलहुँ, दुनू फॉर्म चेन्ज करू। नॉमिनेशनक की जरूरति अछि। हमरा पल्नीक पाइक कोनो खगता 
नहि अछि” । 


देवगन दुनू फॉर्म फाडि दू टा नव फॉर्म भरलक। अपन फाँममे यादवजी हस्ताक्षर कएलन्हि आ दोसर फॉर्म 
साइन करेबाक लेल देवगनकें पता लिखि कऽ देबऽ लगलाह । 


“हमरा अहाँक डेरा देखल अछि साहब” । 


“ई दोसर पता छी, राखू” । 


रोहिणीक कान ठाढ़ भऽ गेलन्हि। ओ यादवजीक बाहर गेलाक बाद देवगनक कानमे किछु कहलन्हि। अरिन्दम 
अपन काजमे लागल रहल। 


“यादवजी छथि?” फोनपर पारुल रहथि। 
“यादवजीक ट्रान्सफर भऽ गेलन्हि”। 
“झूठ नहि बाजू, हुनका फोन दियन्हु”। 


“हे, नहि तँ हम अहाँक नोकर छी आ नहिये अहाँक यादव जीक”।-ई कहेत अरिन्दम फोन पटकि देलक । 
बीचमे कतेक दिनसँ रोहिणी फोन उठबैत छलीह। आइ ओ कतहु एम्हर-ओम्हर छलीह से अरिन्दमके फोन 
उठाबए पड़ल रहैक । 


रोहिणी तखने पहुँचि गेल छलीह- “अभ्यास खतम भऽ गेने तामस उठि गेल अहाँकें”। अरिन्दम स्वीकृतिमे 
मूडी डोलेलक । 


आइ ऑफिस अबैत काल कारक एफ.एम.पर रेडियो मिर्ची पर चलि रहल अण्ट-शण्ट गप नीक लागि रहल 
छलैक अरिन्दमकें | 


“हमर बड़का बेटा सुमन्त तेलुगु खूब नीक जकाँ बजैत अछि मुदा छोटका हिन्दी बाजए लागल अछि। 
हैदराबादसँ दादाक फोन अबैत छैक तँ हुनको हिन्दीयेमे जवाब दैत अछि। हुनका हिन्दी अबिते नहि छन्हि। 
घरमे पति तेलुगु बजबाक अभियान शुरु कएने छथि”- रोहिणी बाजि रहल छलीह । 


८८ अच्छा” ५ | 


“बुझलहुँ, पारुलक फोन आएल रहए। कहैत रहए जे अरिन्दम जीक हम कोनो बकड़ी तँ नहि खोलि लेने 
छलियन्हि जे ओना कऽ फोनपर झझकारि उठल रहथि” | 


“हु! । 

“आ ई सेहो बाजि रहल छलि जे ओ यादवजी पर विश्वास कए धोखा खएलक”। 
“ओ”। 

“आ देवगन गेल रहए यादवजीक नवका घर” । 

“नवका घर? पुरनका घर बेचि देलन्हि की?” 


“नहि। देवगनेक कहल कहैत छी। पुरनका घरमे यादव जीक पहिल पत्नी रहैत छथिन्ह, वैह अहाँक गम्भीर 
स्वरवाली। आ नवका घरमे नवकी चुलबुली कनियाँ रहैत छन्हि। एकटा कोढ़चिल्को देखलक देवगन । 
यादवजीक बेटा रहन्हि प्रायः” । 


२१ 


लेटर बम 


साढ़े तीनसाँ चारि फीटक बीच लेटराक लम्बाइ छल। सभ कहत छैक जे ओकर माए-बाप दोसराक बच्चाको 
देखि कए शुद्ा-भुड्ा कहैत रहत छलाथि। से पता नहि की भेलैंक लेटर तकरा बाद बढ़िते ने अछि ओकर 
लम्बाइ एकदम्मेसँ बढ़ब रकि गेलैक । 


“कुर/ माए-बापक कतहु नजारि लगैत छेक बच्चाकों”/ 
“नजि यो, माएक तँ लगिते छैक, देखियो ने लेटराको”/ 


गआ सभ आपसमे गप करथि। जे से, सभ बच्चा पैध भेल।/ बढ़ए लागल । युदा लेटर घुटसुटाएले रहल । 
सभ क्यो ओकरा परोक्षमे लेटर आ झुँहपर लेटरबम कहए लगलाह। 


लट्बमक साए-बापको जमीन-जाल ततेक नहि/ से यहीसेपर निर्भर छलन्हि हुनकर सभक जीवन। लेटरा 
महीसक सेवामे भोरेसँ लागल रहैत छल ।/ भोरमे भोरहा कातमे रगाडि-रगाडि कऽ चिक्न बना दैत छल 
महीसको। पुआरक त्ररीसँ साफ करेंत काल गोट-गोट अठोरी निकालि बैत छल। बेरू पहर बौआ-चोरीमे 
महीस ब्रैत काल निसभेर भऽ सति रहैत छल महीसक पीठपर/ लोक सम हँगीमे कहितो रहए जे लेटरबम 
बोंआ-चोरी हाइ स्कूलसँ मैट्रिक पास कएने आछि। महीसो लक्ष्मी रहए ओकर ।/ आन माल-जाल सिंह लडाबए 
तँ लेटरबक महीस घास चरबामे लागल रहए। से साँझमे घर-घुरेत काल जखन आन सभ गोटेक महीसक 
पेट पॉजरमे धसल रहैत छल, लेटराक गहीसक ढुन पेट दुत दियन फूलि कए लटकि जाइत छल । बिना 
परिश्रम पन्हाइत छलैक महीस / 


लेटरा अपन माए-बापको तैयो प्रसन्न कए सकल की? ओ ढुत्र गोटे लेटराक गुजर कोना चलतैक, ओकरासँ 
बियाह को करतैक- एहि बात सभको लऽ सोचिते रहत छलाह । 


गाममे बैतरणी नाटक आएल रहैक/ कठएतली सभ मनुक्खक मरलाक बाद बैतरणी धार पार करबाक दृश्य, 
जे भयावहे-भयावह छल, खूब नीज जेकाँ प्रार्थित करेत छलाह। 


लेटरबम सेहो माए-बापक सँग नाटक देखि अएलाह। आ एतहिसँ लेटराक जीवन एकटा दिशा लए लेलक / 
लेटराक बाडुक पाछा बैतरणी नाटक कम्पनीक मालिक लागि गेल। धरोहि दऽ देलक, साॉझ-भोर ओकर घरपर 
पहुँचए लागल / 


लेटरा अपन महिसबारीमे मगन रहैत छल। उदा ओ अनुभव करए लागल जे आइ-काल्हि माए-बाप ओकरापर 
किछु बेशीए ममता राखए लागल छथि। सम कहत रहओ जे लेटराक जीवन कोना के चलतए से की 
ओकर माए-बाबूपर आब कोनो असारि थोरबेक पडतए। 


गुदा बैतरणी नाटक कम्पनीक मालिक लेटराक बापक पाछा पडि गेल/ कहए लागल जे ओ तँ लेटराकनीक 
नोकरी दियबा रहल अछि/ लेटरबमक बाबू सभसँ पुछथि जे की करी? सभ यैह कहँँत छन्हि जे ओ 
लेटराको कीनि रहल अछि नोकरी नहि दऽ रहल अछि। ई नाटक कम्पनी सभ बणवीर समको गामे-गाम 
तकने फिरत अछि आ शहरी सर्कस कम्पनी सभको बेचि दैत अछि।/ फेर एक बेर जे बेटा जाएत तँ की 
घुरिकऽ आएत? बेटा धन छी, बाणवीरे सही। 


अकश-तिकश करेत एक दिन माए-बाप लेटरसे पुछलान्हि- भगवानक इच्छा सर्वोपरि/ भगवान पेट दड छथिन्ह 
तँ ओकरा पोसबाक जोगार सेहो करत छथिन्ह। लोक सभ कहेंत रहल जे लेटराक गुजर कोना चलतए तँ 
ककरो गपक हम मोजर नहि दैत छलियैक / मुदा ई बैतरणी नाटक कम्पनी बला तँ पाछुए पडि गेल अछि। 
ल्कसभ कहय-ए जे ई सम शहरी सकस कम्पनीक लेल बाणवीर सभक ताकिये गामे-गाम फिरेत अछि आ 
ओहि कम्पनी सभये ओकरा सबके बेचि दैत आछि। उदा ई कह्य-ए जे से नहि छेंक। सभ दिनुका दिनचर्जा 
छैक। शहरे-शहरे घुमैत अछि ई सभ। जखन कतहु सर्कय नहि लगैत छैक तँ छुट्रिओ भेटिते छैक। आर 


को नोकरी देत एतेक कम लम्बाइ बलाको? से हम अहीँ पुछैत छी जे की कएल जाए?”/ 


लेटराक तँ आँखिसँ दहो-बहो नोर खसए लगलैक / गौँऔँ सभ ठीके कहेत रहए। माए-बाप तँ लागेए निर्णय 
कऽ लेने छथि। 


“माए-बाडू / हमरा डुझल अछि जे हमर बियाह-दान नाहि होएत । गुदा अपन पेट तँ कोहुना हम गाममे भिये 
लैत छी। गुजर तँ कए लैत छी। लोक सभ कहैत रहए जे तोहर माए-बाप तोरा बेचि देलक से ठीके 
अछि की? 


आब तँ कत्रारोहट उठि गेल। माए-बापक संग लेटराक कानबसँ औँगनामे अनघोल माचि गेल/ 


जेना छुति कऽ उठलाक बाद ढेर-रास गप महत्त्वपूर्ण कोटिसँ उतरि कऽ अमहत्वपूर्ण वा ततेक महत्वपूर्ण नहि 
रहि जाइत अछि तहिना दिन बिर्तेत लेटर सेहो अपन मोन मना लेलक / कनी देखियैक बाहरक दुनियाँ 
केहन होइत छैंक। माए-बाप तँ बेचिए लेने छथि ओतेक सिनेह रहितन्हि तँ बेचने करिताथि? त्क हमहीं 
किएक अधमागिया सिनेह राखी? 


बैतरणी कम्पनीबला लेटराकों एकटा सर्कस बला लग ल5 गेल।/ ओतए ई लगैत रहए जे जेना सभ बाणवीरक 
नोकरीक ओतए जोगार होअए। दुनियाँक सभ बाणवीरक नोकरी ओकरा लग पक्का रहए। लेटर जेना 
बाणवीरक देशमे पहुँचने गेल छल। यॉछबला, निषोछी, पातर-मोट नव-ब्ुढ- गुदा सभ धारि बाणवीर/ लद्‌ 
ओकरा सभक बीच रहए लागल । किछु दिन धारि तँ ओकरा लगैत रहए जे ओ कोनो विशिष्ट व्यक्ति अछि 
आ तें बेशी दुखी अछि आ दोसर बाणवीर सभ तँ अही योग्य अछि/ गुदा आस्ते-आस्ते जखन संगी-साथी 
सबसे ओकरा गप होमए लगलैक, तखन ओकरा बुझबाबे अएलैक जे सभक एक्को खेरहा छैक / 


फेर ओहि जेलरूपी घरमे हँची-खुशीसँ छोट-छीन झगडा-झाँटी आ मान-मनोौअलक सँग ओ आगाँ बढ़ए 
लागल/ अपन जिनगीक ई रूप ओकरा एहन सन लगैत छलेक जेना ओ नोकरिह्वारा होअए। आहो घरि 
जाएत गाम आ फोर आपस आएत नोकरीपर/ गामक दोसर नोकरिहार सभको ओ देखैत छल / गाम अबैत 
काल जतबे उल्लसित रहँत छलाह, नोकरीपर घुरंत काल सभक घुघना लटाकि जाइत छलन्हि / धुर माए-बाप 
हमरा बेचलक थोरबेक आछि। हमरा सन बाणवीरको प्रहिसँ नीक आर कोन नोकरी भेटतैक/ सरकसमे जखन 
हम कला देखबैत छी तँ बच्चा सभ कोना पेट पकाडि हैँषैत अछि कतेक थोपडी पडत अछि। थोपडीक 
अबाज तँ निसा आनि दैत अछि। कान्डि ओ दु जुडी बला बचिया, केहन लगैत रहए जेना अपने लोक रहए। 
गामे बडका कक्काक बेटीक बियाह नौगछिया भेलहि तँ हुनको दिआ तँ लोक सभ उरन्ती उड़ेने छल जे 
बेटी बेचि लेलन्हि/ कतेक दुरगर बियाह करा देलन्हि/ ई लोको सभु डु इनारक बेङ सभ छी। दिल्ली- 
युम्ब़ छुमत गछ तखन ने डुझबामे अओतेक जे भागलूपुर-नौगछिया कोनो ततेक दुरगर नहि छैक ।/ माए-बाप 
हमरा बेछि लेत?...अ ई सोचिते लेटराक कठ एुखा गेलेंक आ आँखि पनिया ग्रेलैक/ 


“रे थाइ, चल तैयारी करा लेल घण्टी बाजए बला छेंक। औओहियँ पहिने किछु खा-पीबि ली”/ 


प्रबन्ध-समीक्षा संग्रह 


मायानन्द मिश्रक इतिहास बोध - प्रथमं शैल पुत्री च/ मंत्रपुत्र/ / 
पुरोहित आ स्त्री-धन केर संदर्भे 


एहि प्रबन्धमे मायानन्दजीक स्त्रीधन, पुरोहित, मंत्र-पुत्र आ प्रथमं शैलपुत्री च- एहि चारि पोथीक जे कथा- 
विधान आ साहित्यिक विवेचन छल तकरा यथा संभव नञि छुअल गेल मात्र इतिहास-बोधक सन्दर्भमे 
विवेचना अछि ।प्रबंधमे मायानान्द जीक 1.प्रथमं शैल पुत्री च 2.मंत्रपुत्र 3.पुरोहित आ 4. स्त्री-धन एहि चारि 
ऐतिहासिक उपन्यास सभक आधार पर लेखक द्वारा लगभग दू दशकमे पूर्ण कएल गेल इतिहास यात्राक 
समीक्षा कएल गेल अछि। एहिमे प्रयुक्त पुस्तकमे मंत्रपुत्र मैथिलीमे अछि आ शेष तीनू उपन्यास हिन्दीमे , 
तथापि यात्रा पूर्णताक दृष्ट्वा आ श्रृंखलाक तारतम्य आ समीक्षाक पूर्णताक हेतु चारू किताबक प्रयोग अनिवार्य 
छल । 


कालक्रमक दृष्टिसँ प्रथमं शैल पुत्री च प्रथम अछि एहिमे 1500 ई.पू.सँ पहिलुका इतिहासक आधार लेल गेल 
अछि। मंत्रपुत्रमे 1500 ई.पू. सँ 1200 ई.पू. धरिक इतिहास उपन्यासक आधार अछि। ई सभ आधार 
भारत युद्धक पहिलुका अछि। पुरोहितमे 1200 ई.पू.सँ 1000 ई.पू. धरिक इतिहास अछि- एकरा ब्राह्मण 
साहित्यक युगक इतिहास कहि सकैत छी। स्त्रीधनक आधार अछि सूत्र-स्मृतिकालीन मिथिला । 


मुदा रचना भेल मैथिली मंत्रपुत्रक पहिने -नवंबर 1986 मे। प्रथमं शैल पुत्री च एकर दूसालक बाद रचित 
भेल आ ताहिमे मायानन्द जी चारू किताबक रचनाक रूपरेखा देलन्हि मुदा ई हिन्दीक संदर्भमे छल। एकर 
बाद सभटा किताब हिन्दी मे आएल। हिन्दी मंत्रपुत्र आयल जाहि कारणसँ तेसर पुस्तक पुरोहित किछु देरीसँ 
1999 मे प्रकाशित भेल। स्त्रीधन जे एहि श्रृंखलाक अंतिम पुस्तक अछि, पछिला साल 2007 ई. मे 
प्रकाशित भेल। 


“प्रथमं शैल पुत्री च” केर प्रस्तावनाक नाम कवच छल। 


मंत्रपुत्रक प्रस्तावनाक नाम ऋचालोक छल आ इई पुस्तकक अंतमे राखल गेल। किएकतँ ई लेखकक प्रथम 
ऐतिहासिक रचना छल, प्रस्तावनाकें अंतमे राखि कय रहस्य आ रोमांचक बनाओल राखल गेल । पुरोहितक 
प्रस्तावनाक नाम विनियोग छल आ एकरासँ पहिने दूर्वाक्षत मंत्र राखल गेल जे भारतक आ विश्वक प्रथम 
देशभक्ति गीत अछि। मिथिलामे एकरा आशीर्वादक मंत्रक रूपमे प्रयोग कएल जाइत अछि जकर पक्ष-विपक्षमे 
विस्त चरचा बादमे होएत । 


स्त्रीधनक प्रस्तावनाक नाम लेखक पृष्ठभूमि रखने छथि जे उपन्यासक एतिहासिक पृष्ठभूमि प्रदान करबाक 
कारण सर्वथा समीचीन अछि। 


मायानन्दक इतिहास-बोधक समीक्षा हम श्रुति, परम्परा, तर्क आ भाषा-विज्ञानक आधार पर कएने छी। पाश्चात्य 
विद्वान सभक उच्छिष्ट भोज सँ निर्मित भारतीय इतिहास-लेखन सँ बचि कए इतिहासक समीक्षा भेल अछि आ 
मध्य एशिया आ यूरोपक कनियो प्रभाव समीक्षा पर नहि पड़ए से प्रयास कएल गेल अछि। 


1.प्रथमं शैल पुत्री च- कवच रूपी प्रस्तावनाक बाद ई पुस्तक 1. अग्ना, 2.अग्न-शैला, 3. शैला- कराली, 4. 
कराली- महेष, 5. महेष- पारवती, 6. गणेष, 7. हरकिसन, 8. किसन, 9. हरप्पा : मोअन गाँव, 10. गणेष 
का श्रीगणेश, 11. किश्न, 12. महाजन, 13. मंडल, 14. किश्र मंडल, 15. मंडल : मंडली, 16. पतनः 
पुरंदर आ 17. उपसंहार : पलायन खंडमे विभक्त अछि। 


1.अग्ना- 2000 ई. पू. सँ आरम्भ होइत अछि ई उपन्यास। खोहमे रहएबला मनुष्यक विवरण शुरू होइत 
अछि। बा एकटा दलक सर्वाधिक बलिष्ठ मनुष्य अछि। पूर्वज बा सेहो बलिष्ठ छल। एतेक रास बच्चा 
सभक बा। एकटा छोट आ एकटा पैघ पाथरक आविष्कार कएने छलाह पूर्वज बा। अम्‌ दलाग्राकें कहल जैत 
छल। बा भयंकर गंधवला पशुक नाम सेहो छल। हाथक महत्त्व बढ़ल आ बढ़ल वृक्षसँ दूरी। सर्पकें मारि 
कए खायल नहि जाइत अछि, से गप पूर्वजसँ ज्ञात छल। प्राचीन देव वृक्ष, दोसर नाग देव आ तेसर नदी 
देव छलाह। अम्बासँ बा संतान उत्पन्न करैत आएल छलाह। नव कुठार आ नव काताक आविष्कार भेल। अः 
आः अग अग्ग केर देखि कय वन्य पशुके भागैत देखि एकर जानकारी भेल। मानुषी हुनकर संख्या वृद्धि 
करैत छलि। प्रथम मानुषीक नाम पड़ल अग्ना। ओकर मानुष-मित्र छलाह अग्ग। अग्ना दलाग्रा बनि गेलीह 
आ हुनकर नेतृत्वमे दल उत्तर दिशि बढ़ल। फेर लेखक लिखैत छथि जे पृथ्वीक उत्पत्ति लगभग 200 
करोड़ वर्ष पूर्व भेल जे सर्वथा समीचीन अछि। कर्मकाण्डमे एक स्थान पर वर्णन अछि- “ब्राह्मणे द्वितीये परार्धे 
श्री स्वेतवाराह कल्पे वैवस्वत मन्वंतरे अष्ठाविंशतितमे कलियुगे प्रथम चरणे” आ एहि आधार पर गणना कएला 


उत्तर 1,97,29,49,032 वर्ष पृथ्वीक आयु अबैत अछि । रेडियोएक्टिव विधि द्वारा सेहो ईएह उत्तर अबैत 
अछि। यूरोपमे सत्रहम शताब्दी तक पृथ्वीक आयु 4000 वर्ष मानल जाइत रहल। ईरानक विद्वान 1200 वर्ष 
पहिने पृथ्वीक उत्पत्ति मानलन्हि। ई दुनू दृष्टिकोण वैज्ञानिक दृष्टिकोणसँ देखलापर हास्यास्पद लगैत अछि। 


अग्ना-शैलासँ शुरू होइत अछि दोसर भाग। 10000 ई.पू. । भाषाक आरंभक प्रारंभ मायानन्द मिश्र एहिमे 
प्रकट कएने छथि। एहिमे बड्ड नीक जेकाँ संकेत भाषासँ ध्वनिक संबंध परिलक्षित कएल गेल अछि। चलंत 
सँ स्थिर जीवनक शुरुआत सेहो देखायल गेल अछि। तकर बाद शैला कराली अध्यायक प्रारंभ होइत अछि। 
7500 वर्ष पूर्वसँ। गौ पालनक चर्चा होइत अछि, गायक संख्यामे पर्याप्त वृद्धि भेल छल। सभ रहथि 
चरबाह, चर्म धारी। आ कटिमे पाथरक हथियार। भेड़, बकरी आ सुग्गर छल किछु आन पोसिया जंतु जात 
सेहो रहए। घासक रस्सी, त्रिशूल आ नागदेवक चर्चा होइत अछि। बाक नाम आब भऽ जाइत अछि, ओजा। 


दलाग्राक नाम पड़ेत अछि शैला कराली। पशुक संख्या बढ़ल तँ पशुक चोरि सेहो शुरू भऽ गेल ।पीपरक 
गाछक नीचाँ बैठकीक शुरुआत भेल। करालीक अंबा नाम पड़ल। 


कराली-महेष अध्यायमे 5000 ई.पू. मे कृषिक प्रारम्भ देखाओल गेल अछि। महेष बीया बागु कए रहल छथि। 
जवके पका कऽ खयबाक चर्चा होइत अछि। आब धारक नाम सेहो राखल जाय लागल। महेष कुल द्वारा 
पोस केर माँस खेनाइ तँ एकदम निषिद्ध भऽ गेल।ओजा लिंग स्थानमे बैसल रहैत छलाह । 


Rd 


तकर बाद महेष-पारवती अध्याय शुरु होइत अछि 4 सँ 5 हजार वर्ष पूर्व। धानक फसिलक प्रारंभ भेल। 
पारवती जहिया अयलीह तहिया ओतुक्का प्रथाक अनुसार लाल माटि माथमे लगा देल गेल। पुत्रक नाम गणेष 
पड़ल। एहिसँ पहिने संतानक परिचय नहि देल जाइत छल। 


गणेष- ई अध्याय 4000 वर्ष पूर्वसँ शुरू होइत अछि। स्त्री-पुरुष संबंध आ पितृ कुलक आरंभक चर्चा शुरू 
भेल। नून अनबाक आ खेबाक प्रारंभ भेल। नून अनबासँ कुलक नाम नोनी पडल। जव आ गहूमक खेतीक 
प्रारंभ आ दूध दुहबाक आरंभ देखाओल गेल अछि। हाथीक पालनक प्रारंभ आ अदल-बदलीसँ विनिमयक प्रारंभ 
सेहो शुरू भेल। शिस्न देव पर जल आ पात चढ़ेबाक प्रारंभ सेहो भेल। यवके कूटब आ बुकनी करबाक 
प्रारंभ भेल। गहूमकें चूरब आ पानिमे भिजा कय आगिमे पकायब प्रारंभ भेल। पक्षिपालन करयबला एकटा भिन्न 
दल छल। मृतक-संस्कार आ मृत्यु पर कनबाक प्रारंभ सेहो भेल ।लिपिक प्रारंभ सेहो भेल। 


हर- एहि अध्यायक प्रारंभ 3500 ई.पू. देखायल गेल अछि। नूनक व्यापार आ सुगढ़ नावक निर्माण प्रारंभ 
भेल। पइलीक कल्पना नपबाक हेतु भेल। हर आ बरदक सम्मिलन प्रारंभ भेल। इनार खुनबाक प्रारंभ आ 
जनक ल॑ंबवत केर अतिरिक्त चौड़ाइमे बसबाक प्रारंभ सेहो भेल। घर बनएबाक प्रारंभ सेहो भेल | कारी, गोर 
आ ताम्रवर्णी कायाक बेरा-बेरी आगमन होइत रहल । 


हरकिसन अध्यायक प्रारम्भ 3400 वर्ष पूर्व होइत अछि। कृषि विकासक संग स्थायी निवासक प्रवृत्ति बढ़य 
लागल। तकरा बाद परिवारक रूप स्पष्ट होमय लागल | कृषि-विकाससँ वाणिज्य विस्तारक आवश्यकता 
बढ़ल। ऊनक वस्त्र, चक्की, भीतक घर आ इनारक घेराबा बनए लागल। 


किसन अध्यायक प्रारम्भ 3300 ई.पूर्व भेल। श्रम-बेचबाक प्रारम्भ भेल। पटौनीक प्रारम्भक संग कृषि-विकास 
गति पकड़लक। भूगोल जानकारी भेलासँ वाणिज्य बढ़ल। अल॑ंकारक प्रवृत्ति बढ़ल। 


हड़प्पाःमोहनगाँव अध्याय 3200 वर्ष पूर्व देखाओल गेल अछि | श्रम-बेचबाक हेतु काठक टोलक उदाहरण अबैत 
अछि। अलंकार प्रवृत्ति बढ़ल। गोलीक मालाक संग कुम्हारक चाक सेहो सम्मुख आयल। समाजमे वर्ग 
विभाजनक प्रारम्भ भेल । 


गणेषक श्रीगणेष अध्याय 3100 इ. पूर्व प्रारम्भ भेल। दक्षिणांचल लोकक आगमन बाद हड़प्पा हुनका लोकनिक 
द्वारा बनेबाक चर्च लेखक करैत छथि। मोहनजोदड़ो, लोथल आ चान्हूदोडोक विकास व्यापारिक केन्द्रक रूपमे 
भेल। लिपि, कटही गाड़ी आ मूर्तिकलाक आविष्कार भेल आ वस्तु विनिमयक हेतु हाट लागए लागल । 
मेसोपोटामियाक जलप्लावन आ सुमेरी आ असुरक आगमनक चर्चा लेखक करैत छथि। 


किश्च अध्यायक प्रारम्भ 3000 ई.पू. सँ भेल। विदेश व्यापारक आरम्भ भेल। तामक आविष्कार भेल। कृषि 
दासत्वक सेहो प्रारम्भ भेल। बाढ़िसँ सुरक्षाक हेतु ऊच डीह बनाओल जाए लागल। 


महाजन अध्याय 2800 ई. पू. प्रारमभ होइत अछि। नगरक प्रारम्भ वाणिज्यक हेतु भेल। नहरि पटौनीक हेतु 
बनाओल जाय लागल। डंडी तराजूक आविष्कार आवश्यकता स्वरूप भेल | प्रकाशक व्यवस्थाक ब्याँत लागल । 


मंडल अध्यायमे चर्च 2600 ई.पू.क छैक। संस्था निर्माण, विवाह व्यवस्था आ दूरक यात्राक हेतु पाल बला 
नावक निर्माण प्रारम्भ भेल। 


किश्च मंडल अध्याय 2400 ई.पू. केर कालखण्डसँ आरम्भ कएल गेल अछि। एहिमे वर्षाक अभावक चरचा 
अछि। आर्यक पूर्व दिशामे बढ़बाक चर्चासँ लोकमे भयक सेहो चर्चा अछि। 


मंडल:मंडली अध्याय 2200 इई.पू.सँ प्रारम्भ भेल। आर्यक आगमनक आ वर्षाक अभाव दुनूकें देखैत लोथल 
वैकल्पिक रूपसँ विकसित होमए लागल। 


पतनःपुरंदरः एहि अध्यायक कालखण्ड 2000 ई.पू.सँ प्रारम्भ भेल अछि। आर्यक राजा द्वारा पुरके तोडि महान 
केंद्र हड़प्पाकें ध्वस्त करबाक चर्चासँ मायानन्द जी अपन पहिल किताब प्रथमं शैल पुत्री च' केर समापन 
करैत छथि। आर्य हड़प्पाकें हरियूपियासँ संबोधित कएल, आर्य बाहरसँ अएलाह प्रभृत्ति किछु सिद्धांतक आधार 


पर रचित ई उपन्यास ऐतिहासिक उपन्यास होएबाक दावा करैत अछि। आ एहिमे 20,000 ई.पू.सँ 1800 
ई.पू. धरिक इतिहासोपाख्यानक चर्चा अछि। मुदा मौलिक ऐतिहासिक विचारधारा आ नवीन शोधक आधार पर 
एकर बहुतो बात समीचीन बुझना नहि जाइत अछि। 


अग्नासँ शुरू भेल ई कथानक बड्ड आशा दिअओने छल। लेखक पहिल अध्यायमे लिखैत छथि जे पृथ्वीक 
उत्पत्ति लगभग 200 करोड़ वर्ष पूर्व भेल जे सर्वथा समीचीन अछि। कर्मकाण्डमे एक स्थान पर वर्णन अछि- 
“ब्राह्मणे द्वितीये परार्धे श्री स्वेतवाराह कल्पे वैवस्वत मन्वंतरे अष्टाविंशतितमे कलियुगे प्रथम चरणे” आ एहि 
आधार पर गणना कएला उत्तर 1,97,29,49,032 वर्ष पृथ्वीक आयु अबैत अछि | रेडियोएक्टिव विधि द्वारा 
सेहो ईएह उत्तर अबैत अछि। ई अनुमानित अछि जे यूरेनियमक 1.67 भाग 10,00,00,000 वर्षमे सीसामे 
बदलि जाइत अछि। विभिन्न प्रकारक पाथर आ चट्टानमे सीसाक मात्रा भिन्न रहैत अछि। एहि प्रकारसँ गणना 
कएला पर ई ज्ञात होइछ जे रेडियोएक्टिव पदार्थ 1,50,00,00,000 वर्ष पहिने विद्यमान छल। एहि प्रकारें 
कोनो शैलक आयु 2,00,00,00,000 वर्षसँ अधिक नहि भऽ सकैछ। यूरोपमे सत्रहम शताब्दी धरि पृथ्वीक 
आयु 4000 वर्ष मानल जाइत रहल। ईरानक विद्वान 1200 वर्ष पहिने पृथ्वीक उत्पत्ति मानलन्हि। एहि 
तरहक पाश्चात्य शोधकें लेखक पहिल अध्यायमे तँ नकारि देलन्हि मुदा अंत धरि जाइत-जाइत ओ आर्य 
लोकनि हड़प्पाकें हरियूपिया कहैत छथि एहि प्रकारक पाश्चात्य दुराग्रहक प्रभावमे आबि गेलाह। पश्चिमी विद्वानक 
उच्छिष्ट भोजसँ बचि श्रुति परम्पराक परीक्षा तर्कसँ नहि कए सकलाह। एहि प्रकारे प्रथमं शैल पुत्री च' निम्न 
आधार पर अपन इतिहासोपाख्यान साहित्यिक रूपसँ नहि बना पओलक । 


पुरातात्त्विक ,भाषावैज्ञानिक आ साहित्यिक साक्ष्य एहि पक्षमे अछि जे आर्य भारतक मूल निवासी छलाह। आर्य 
भाषा परिवारक नामकरण मैक्समूलर द्वारा कएल गेल छल। द्रविड़ परिवारक नामकरण पादरी रॉबर्ट काल्डवेल 
द्वारा कएल गेल छल ।आर्यक आक्रमणक सिद्धांत आयल प्रिफिथक ऋग्वेदक अनुवादमे देल गेल फूटनोटसँ। 
पहिने तँ ई नामकरण विदेशी विद्वान द्वारा देल गेल छल ताहि द्वारे ओकर अपन उद्देश्य होयतैक । 


सरस्वती नदी, जल-प्रलय, मनु आ महामत्स्यक कथा, गिल्गमेश कथा काव्य, प्राणवंतक देश गिल्गमेशक खोज, 
सृष्टिकथा आ देवतंत्रक विकास एहि सभटा समाजशास्त्रीय विकासक विश्लेषन आर्य लोकनिक भारतक मूल 
निवासी होएबाक साक्ष्य प्रस्तुत करैत अछि। 


ऋग्वेदमे मात्सत्तात्मक व्यवस्थाक स्मृतिक रूपमे बहुवचन स्त्रीलिंगक प्रयोगक बहुलता अछि। 


ww 


सघोष आ महाप्राण ऋग्वेदिक आ भारतीय भाषाक ध्वनिक प्रतिरूप नहि तँ ईरानी आ नहिये यूरोपीय भाषा 
सभमे भेटैत अछि। सरस्वती आ सिन्धु धारक बीचक सभ्यता छल आर्यक सभ्यता। सरस्वती धारक तटवर्त्ती 
भरत, पुरु आ अन्य गण सभ मिलि कए ऋगवेदक रचना कएलन्हि। सरस्वतीमे जल-प्रलयक बाद ई सभ्यता 


सारस्वत प्रदेश सँ हटि कए कुरु-पांचाल आ ब्रह्मर्षि प्रदेश-मध्यदेश- पहुँचि गेल। इतिहासमे भरत लोकनिक 
महत्त्व समाप्त भऽ गेल। एहि जल प्रलयक बाद आर्यजन लोकनिक वंशज मोहनजोदडो आ हड़प्पा नगरक 
निर्माण कएने होएताह सेहो सम्भव। हड़प्पा सभ्यताक 800 मे सँ 530 सँ ऊपर स्थान एहि लुप्त सरस्वती 
धारक तट पर अवस्थित छल। सिन्धुक धार पर एहि स्थल सभक बड़ड कम निर्भरता छल आ जखन 


ww 


सरस्वतीमे पानिक प्रवाह घटल तँ एहि सभ केन्द्रक ह्लास प्रारम्भ भऽ गेल। 


पहिने सरस्वतीमे जल-प्रलयसँ आर्यक पलयन भेल (ऋगवेद आ यजुर्वेदक रचनाक बाद) आ फेर सरस्वतीमे 
पानिक कमी भेलासँ दोसर बेर आर्यक पैघ पलायन भेल (अथर्ववेदक रचनाक पहिने)। अरा-युक्त रथक वर्णन 
वेदमे भेटैत अछि। नहि तँ ई पश्चिम एशियामे छल आ नहिये यूरोपमे। भारतीय देवनाम,शिल्प,कथा, 
अश्वविद्या,संगीत, भाषिक तत्त्व आ चिंतनक संग ई उद्घाटित होमय लागल पश्चिम एशिया, मिश्र, आ यूनानमे। 
दोसर सहस्राब्दी ई.पूर्व अरायुक्त रथ , भारतीय देवनाम, भारतक धार, ऋगवेदिक तत्त्वचिंतन, अश्वविद्या, 
शिल्प-तकनीकी आ पुरातन्‌ कथा भारतसँ पच्छिम एशिया, क्रीट-यूनान दिशि जाए लागल। कालक्रमसँ मिश्र, 
सुमेर-बेबीलोन, आदि सभ्यता आ मित्तनी आ हित्ती सभ्यतासँ बहुत पहिनहि ऋगवेदक अधिकांश मंडलक रचना 
भऽ गेल छल। 


मायानन्दजीक एहि सीरीजक दोसर रचना मंत्रपुत्र अछि। एहिमे ऋगवैदिक आधार पर जीवन-दर्शनके राखल 
गेल अछि । 


ऋगवेद 10 मंडलमे (आ आठ अष्टकमे सेहो) विभक्त अछि। मायानन्द मिश्रजी मंडलक आधार पर मंत्रपुत्रक 
विभाजन सेहो 10 मण्डलमे कएलन्हि अछि। एहि पुस्तकक भूमिकाक नाम अछि ऋचालोक आ ई पुस्तकक 
अंतमे 10म मण्डलक बाद देल गेल अछि। 


प्रथम मण्डलमे काक्षसेनी पुत्री ऋजिश्वाक चर्च अछि संगहि ऋतुर्वित पुत्री शाश्वतीक सेहो। जन सभा आ जन- 
समिति द्वारा राजाकें च्युत करबाक/ निर्वासन देबाक आ दोसर राजाक निर्वाचन करबाक चर्चा सेहो अछि। 
नेत्रक नील रंग रहबाक बदला श्यामल भऽ जयबाक चर्चा आ एकर कारण खास तरहक विवाहक होयबाक 
चर्चा सेहो भेल अछि।वितस्ता तटसँ कृष्ण सभक निरन्तर उपद्रवक चर्चा सेहो अछि। सुवास्तु तटसँ रक्त 
मिश्रणक प्रक्रियाक वर्णन अछि। गोमेधकें वर्जित कएल जाय, ई विचार विमर्श कएल जाय लागल। दासक 
चर्चा सेहो अछि। हरियूपिया पतन आ ओकर विभिन्न नगर सभ उजरि जयबाक चर्चा अछि आ पश्चात्‌ बल्बूथ 
द्वारा अनार्य सभक ध्वस्त वाणिज्य व्यवस्थाकें संगठित करबाक चर्चा अछि। 


द्वितीय मण्डलमे राजाक समिति द्वारा एहि गपक लेल पदच्युत कएल जएबाक चर्चा अछि, कि धेनुक चोरिक 
बादो गव्य-युद्ध ओ नहि कएलन्हि। अभिषेकक सङ्ग राजा सेहो प्रायः निश्चित होमए लगलाह आ कौलिक 
परम्परा चलि गेल। पहिने समितिक निर्णयक बादे क्यो समर्थन-याचनामे जाइत छलाह, राजदण्ड सम्हारैत 
छलाह। धेनुक हरण कएने छल अनास दस्यु सभ। सुवास्तु, क्रुमु, वितस्ता आ अक्खनीक तट पर श्रुति 
अभ्यास आ युद्धु-कार्य संगहि चलैत छल, एके संग ब्राह्मण, क्षत्रिय आ वैश्य कर्म करैत छथि मुदा सरस्वतीक 
तट पर बात किछु दोसरे भऽ गेल, ऋषिग्राम फराक होमय लागल। सभटा अनास दस्यु दास बनि गेल आ 
दासीसँ आर्यगणक संतान उत्पन्न होमय लगलन्हि। दासीपुत्र लोकनिकें तँ गाममे घर बनेबाक अनुमति छलन्हि 
मुदा अनास दस्युकें ओ अनुमति नहि छलन्हि। एहि गपक चर्चा अछि, जे आर्य चर्म वस्त्र पहिरैत छलाह आ 
अनास दस्यु ओकनिक संपर्कसँ सूतक वस्त्र आ लवणक प्रयोग सिखलन्हि। एहि दुनू चीजक आपूर्ति एखनो 
अनास लोकनिक हाथमे छलन्हि। अनार्य लोकनिक संपर्कसँ अपन शब्द कोश बिसरबाक आ तकर संकलनक 
आवश्यकताक पूर्तिक हेतु निघण्टुक संकलनक चर्चा सेहो अछि। गंधर्व विवाहक सेहो चर्चा अछि। 


तृतीय मण्डल 
अग्निष्टोम यज्ञक चर्चा अछि। छागर आ महीसक बलि केर चर्च अछि। 


माँस-भात महर्षि लोकनिकें प्रिय लगलन्हि, तकर चर्चा अछि मुदा भातक बदला गहूमक सोहारीक प्रचलन 
एखनो बेशी होएबाक चर्चा अछि। 


चतुर्थ मण्डल 


राजाक अभिषेक यज्ञक चर्चा आ ओहिमे अरिष्टनेमिक ब्रह्मा बनबाक चर्चा अछि। ग्रामणी, रथकार, कम्मरि, 
सूत, सेनानी सेहो यज्ञमे सम्मिलित छलाह । 


'अति प्राचीन कालमे सृष्टि जलमय छल!' एकर चर्चा मायानन्द मिश्रजी नहि जनि ऋगवेदिक युगमे कोना कए 
देलन्हि । 


पञ्चम मण्डल 


अश्वारोहन प्रतियोगिताक चर्चा अछि। अनास दास-रंजक नाट्यवृत्तिक चर्चा सेहो अछि। राजा द्वारा एकर 
अभिषेक कार्यक्रममे स्वीकृति आ एकर भेल विरोधक सेहो चर्चा अछि। दासकें स्वतंत्र कृषि अधिकार आ 
एकरा हेतु विदथक अनुमति राजा द्वारा लेल जाए आकि नहि तकर चर्चा अछि। 


षष्ठ मण्डल 


महावैराजी यज्ञक चर्चा अछि। समस्त दस्यु ग्रामक दास बनि जएबाक सेहो चर्चा अछि आ ओ सभ पशुपालन 
आ पणि कार्य क$ सकैत छथि। नग्नजितक प्रसंग लए मंत्र गायन केनिहार ब्राह्मण, गविष्ठि युद्ध कएनिहार 
क्षत्रिय आ एकर अतिरिक्त जे कृषि विकासमे बेशी ध्यान दैत छालाह से विश- सामान्य जन छलाह मुदा एहिमे 
मायानन्द जी वैश्य शब्द सेहो जोडि देने छथि। 


सप्तम मण्डल 


बर्बर उजरा आर्यक आक्रमणक चर्चा आब जा कए भेल अछि। प्रायः विदेशी विशेषज्ञक एक भागक संग 
मायानन्द जी सेहो पैशाची आक्रमणकें बादमे जा कए बूझि सकलाह आ एकरा सेहो आर्यक दोसर भाग बना 
देलन्हि। आर्य हरियूपियाके डाहि कए नष्ट कए देने छलाह एकर फेर चर्च आबि गेल अछि। मोहनजोदड़ो 
आतंकसँ उजडि गेल फेर भूकम्पो आयल ताहूसँ नगर ध्वस्त भेल। आब मायानन्दजी ओझरायल बुझाइत 
छथि। वर्षा कम होएबाक सेहो चर्चा अछि। 


अष्टम्‌ मण्डल 


ऋषिग्रामक चर्चा अछि। कुलमे दास आ दासी होएबाक संकेत अछि। वृषभ पालनक सेहो संकेत अछि। 
मंत्र-पुत्रक ग्रामांचल चलि जएबाक आ विशः-वैश्य बनि जएबाक सेहो चर्चा अछि। मुदा आगाँ मायानन्दजी 
ओझराइत जाइत छथि। कश्यप सागर तटसँ प्रस्थान-पूर्व द्यौस आ त्वराष्ट्री केर गौण देव भऽ जएबाक चर्चा 
अछि। ब्राह्मण आ क्षत्रियक विभाजन नहि होएबाक चर्च अछि आ क्यो कोनो कर्म करबाक हेतु स्वतंत्र छल। 
देवासुर संग्राम आ हेलमन्द तटक युद्ध आ पशुपालनक चर्चा अछि। पश्चात ब्रह्मण आ क्षत्रियक कर्मक फराक 
होएब प्रारम्भ भए गेल। पश्चात्‌ मंत्र-द्रष्टा ऋषि द्वारा मंत्रमे देवक आ अपन नाम राखब प्रारम्भ भेल- एकर 
चर्चा अछि | श्रुति अभ्यासक प्रारम्भ होएबाक चर्चा अछि कारण मंत्रक संख्या बढि गेल छल। 


नवम्‌ मण्डल 


वस्तु विनमयक हेतु हाट व्यवस्थाक प्रारम्भ भेल। हाटमे मृत्तिका प्रभागमे दास-शिल्पी पात्रक उपस्थिति आ 
वस्त्र प्रभागक चर्चा अछि। मृत्तिका, हस्ति-दन्त, ताम्र सीपी आदिक बनल वस्तुजातक चर्चा अछि। शिशु- 
रंजनक वस्तु जात- जेना हस्ति, वृषभ आदिक मूर्त्तिक, लवणक, अन्नक, काष्ठक आ कम्बलक बिक्रीक चर्चा 
अछि । 


दशम्‌ मण्डल 


श्वेत-जनक आगमनक -बर्बर श्वेत आर्य- सूचना नागजनकें भेटबाक चर्चा अछि। नाग जन द्वारा अपन 
दलपतिकें राजा कहल जायब, नागक पूर्व-कालमे ससरि कए यमुना तट दिशि आयब आ ओतुका लोककें ठेल 


कए पाछाँ कए देबाक सेहो चर्चा अछि | कृष्ण जनक काष्ठ दुर्ग आ नागक संग हुनका लोकनिकैँ सेहो अनास 
कहल गेल अछि। मुदा ओ लोकनि दीर्घकाय छलाह आ नागजन कनेक छोट। एहि मण्डलमे दासक संग 
शूद्रक आ गंगा तटक सेहो चर्चा आबि गेल अछि। आर्य, दास आ शूद्रक बीचमे सहयोगक संकेत अछि। 


अंतमे ऋचालोक नामसँ भूमिका लिखल गेल अछि। देवासुर संग्रामक बाद इन्द्र असुर उपाधि त्यागलन्हि, 
हित्ती मित्तानी चलल आ आर्य पूर्व दिशा दिशि बढ़ल- आदिक आधार पर लिखल ई मंत्रपुत्र ऐतिहासिकताक 
सभटा मानदण्ड नहि अपना सकल। 


मायानन्द मिश्रजी साहित्यकारक दृष्टिकोण रखितथि आ पाश्चात्य इतिहासकारक एक भाग द्वारा पसारल 
गॉसिपसँ बचितथि तँ आर्य आक्रमणक सिद्धांतकें नकारि सकितथि। सरस्वतीक धार ऋगवेदक सभ मंडलमे 
अपन विशाल आ आह्णादकारी स्वरूपक संग विद्यमान अछि। सिन्धु आकि सरस्वती नदी घाटीक सभ्यता 
तखन खतम आकि ह्लासक स्थितिमे आएल जखन सरस्वती सुखा गेलीह। अथर्ववेदमे सेहो सरस्वती जलमय 
छथि। ऋगवेदमे जल-प्रलयक कोनो चर्च नहि अछि आ अथर्ववेदमे ताहि दिशि संकेत अछि। भरतवासी 
जखन पश्चिम दिशि गेलाह, तखन अपना संग जल-प्रलयक खिस्सा अपना संग लेने गेलाह। जल-प्रलयक बाद 
भरतवासी सारस्वत प्रदेशसँ पूब दिशि कुरु-पांचालक ब्रह्मर्षि प्रदेश दिशि आबि गेलाह । 


ww 


सरस्वती रहितथि तँ बात किछु आर होइत मुदा सुखायल सरस्वती एकटा विभाजन रेखा बनि गेलीह, आर्य- 
आक्रमणकारी सिद्धांतवादी लोकनिकें ओहि सुखायल सरस्वतीकें लँघनाइ असंभव भऽ गेल। 


सिन्धु लिपिक विवेचन सेहो बिना ब्राह्मीक सहायताक संभव नहि भऽ सकल अछि। 


ग्रिफिथिक ऋगवेदक अनुवादक पादटिप्पणीमे पहिल बेर ई आशंका व्यक्त कएल गेल जे आर्य आक्रमणकारी 
पश्चिमोत्तरसँ आबि कए मूल निवासीक दुर्ग तोड़लन्हि। दुर्गमे रहनिहार बेशी सभ्य रहथि। 1947 मे ह्वीलर ई 
सिद्धांत लऽ कए अएलाह जे विभाजित पाकिस्तान सभ्यताक केन्द्र छल आ आर्य आक्रमणकारी विदेशी छलाह । 
एकटा भारतीय विद्वान रामप्रसाद चंद ताहिसँ पहिने ई कहि देने रहथि जे एहि नगर सभक निवासी ऋगवेदक 
पणि छलाह। मुदा मार्शल 1931 ई मे ई नव गप कहने छलाह जे आर्यक भारतमे प्रवेश 2000 ई.पूर्व भेल 
छल आ तावत हड़प्पा आ मोहनजोदड़ोक विनाश भऽ चुकल छल। 1934 मे गॉर्डन चाइल्ड कहलनि जे आर्य 
आक्रमणकारी संभवतः भऽ सकैत छथि। 1938 मे मकॉय मोहनजोदाडोक आक्रमणकें नकारलन्हि, किछु 
अस्थिपञ्जडक आधार पर एकरा सिद्ध कएनाइ संभव नहि। डेल्स 1964 मे एकटा निबन्ध लिखलन्हि 'द 
मिथिकल मसेकर ऑफ मोहंजोदाडो' आ आक्रमणक दंतकथाक उपहास कएलन्हि। तकर बाद ह्वीलर 1966 
मे किछु पाँछा हटलाह मुदा मकाँयक कबायलीक बदलामे सभटा आक्रमणक जिम्मेदारी बाहरी आर्यगणक माथ 
पर पटकि देलन्हि। आब ओ कहए लगलाह जे आर्य आक्रमणकें सिद्ध नहि कएल जा सकैत अछि मुदा जाँ ई 


ww 


संभव नहि अछि तँ असंभव सेहो नहि अछि। स्टुआर्ट पिगॉट 1962 तक ह्वीलरक संग ई दुराग्रह करेत 
रहलाह। पिगॉट आर्यकें मितन्नीसँ आएल कहलन्हि। नॉर्मन ब्राउनकें सेहो पंजाब प्रदेशक शेष भारतक संग 
सांस्कृतिक संबंधक संबंधमे शंका रहलन्हि। संस्कृत आ द्रविड भाषाक अमेरिकी विशेषज्ञ एमेनो लिखलन्हि जे 
सिन्धु घाटी कखनो शेष भारतसँ तेना भऽ कए सांस्कृतिक रूपसँ जुडल नहि छल। जे आर्य ओतए अएलाह 
सेहो ईरानी सभ्यतासँ बेशी लग छलाह । 


मुदा पॉर्जिटर 1922 मे साहित्यिक परम्परासँ सिद्ध कएलन्हि जे भारत पर आर्यक आक्रमणक कोने प्रमाण 
नहि अछि। ओ सिद्ध कएलन्हि जे भारतसँ आर्य पश्चिम दिशि गेलाह आ तकर साहित्यिक प्रमाण उपलब्ध 
अछि। लैंगडन सेहो कहलन्हि जे आर्य भारतक प्राचीनतम निवासी छलाह आ आर्यभाषा आ लिपिक प्रयोग 
करैत छलाह। ब्रिजेट आ रेमण्ड ऑलचिन आ कौलीन रेनफ्रीव आदि विद्वान प्राचीन भारतक पूर्वाग्रहक विश्लेषण 
कएने छथि। 


मितन्नी शासक मित्र, वरुण, इन्द्र आ नासत्यक उपासक छलाह। हित्ती राज्यमे सेहो वैदिक देवता लोकनिक 
पूजा होइत छल।आलब्राइट आ लैंबडिन सेहो दू हजार साल पहिने दक्षिण-पश्चिम एशियामे इंडो आर्य भाषा 
बाजल जाइत छल आ संख्यासूचक शब्द सेहो भारतीय छल, एहि तथ्यके मानलन्हि । 


ई लोकनि भारतीय छलाह आ ऋगवेदक रचनाक बाद भारतसँ बाहर गेल छलाह। बहुवचन स्त्रीलिंग रूप, 
ऋगवेदक देवगणक विशिष्ट रूप अन्यत्र उपलब्ध नहि अछि। इंडो योरोपियन देवतंत्रमे भारतीय देवीगणक 
विरलता पूर्ववर्ती भारतीय मातृसत्तात्मक व्वस्थाक बादक योरोपीय परवर्ती पितृसत्तात्मक व्यवस्थाक परिचायक 
अछि । 


आब आऊ सुमेरक जल प्रलयपर जेकि 3100 ई.पू. मे मानल जाइत अछि। भारतीय कलि संवत 3102 
ई.पू. मानल जाइत अछि। अतः एहि तिथिसँ पूर्व ऋगवेदक पूर्ण रचना भऽ गेल छल। 


देवासुर संग्रामक बाद इन्द्र असुर उपाधि त्यागलन्हि आदि गप पोथीक समाप्ति पर ऋचालोकमे मायानन्द जी 
लिखैत छथि। किछु पाश्चात्य विद्वान सेहो ऋगवेदक दार्शनिक महत्त्वके कम करबाक लेल ई गप कहैत छथि 
जे यूनानमे देवतंत्र पूर्ण रूपसँ पल्लवित छल मुदा ऋगवेदिक समाज घुमंतु छल आ देवतंत्र ताहि द्वारे विकसित 
नहि छल। ओ लोकनि ई सेहो कहैत छथि जे ऋगवेदक रचना अश्व पर घुमंतु जीवन यापित केनहार पश्चिमी 
आक्रमणकारी कएने छथि। ऋगवेदिक कवि लोकनि आरंभिक सामूहिक संपत्ति आ रक्त संबंध आधारित 
गणसमाज दुनूसँ परिचित छलाह मुदा स्वयं ओहिसँ बाहर आबि गेल छलाह आ व्यक्तिगत आ कुटुम्बक 
संपत्तिक आधार बला व्यवस्था शुरू कए देने छलाह। संपत्ति पुरुष केंद्रित आ परिवार पितृसत्तात्मक छल। 


मुदा मातृसत्तात्मक व्यवस्थाकें ओ बिसरल नहि छलाह कारण ओ आपः मातरः कहि बहुवचनमे जलदेवीक 
उपासना आ स्मरण करैत छथि, संगहि मरुतगण सदिखन गणक रूपमे स्मरण आ उपासना करैत छथि। 


आब जा कए एंगेल्स कहैत छथि जे यूनानमे मातृसत्तासँ पितृसत्ता प्राचीन कालक सभसँ पैघ क्रान्ति छल। ई 
क्रान्ति ऋगवेदिक कालमे घटित भए गेल छल। श्रमक वैशिष्टीकरणसँ उत्पादनमे गोत्रक भूमिका घटि जाइत 
अछि आ कुटुम्बक बढि जाइत अछि। गण, गोत्र, कुल आ कुटुम्बक क्रमशः विकास सामूहिक भूसंपत्तिक 
संगठनसँ होइत अछि। ऋगवेदमे कुम्भकार, कमार (काष्ठकार), लोहार आ धातु शिल्पक चर्च अछि। प्राचीन 
ईरानमे असुरक प्रतिरूप अहुरक प्रयोग भेल। ओ लोकनि एकर उपासक छलाह मुदा असुर-उपासक भारतीय 
जनक प्रभाव ईरान धरि सीमित छल, आगाँ एकर प्रसार नहि भेल। भारतमे असुर दुष्ट छथि मुदा ईरानमे देव 
दुष्ट छथि। असुरक गरिमा सम्पूर्ण ऋगवेदमे अछि। कोनो मण्डल एहन नहि अछि जाहिमे कोनो एक वा आन 
देवताके असुर नहि कहल गेल होए। मुदा एहनो असुर छथि जे देवक विरोधमे छथि आ इन्द्रसँ एहन अदेवाः 
असुराः केर नाशक हेतु आह्वाण कएल गेल अछि।इन्द्रक समान अग्नि सेहो असुरक नाश करैत छथि आ 
इन्द्र आ बृहस्पति दुनू गोटे स्वयं असुर छथि। असुर देवताक उपाधि छल। ऋगवेदमे देव आ असुरक सदूश 
असुर एकट भिन्न वर्ग छल असुर श्वास लैत छलाह मुदा देव नहि। देवसँ असुर बेशी प्राचीन छथि ताहि द्वारे 
असुर वरुण देव आ मनुष्य दुहूक राजा छथि। 


पुरोहित 


पुरोहित हिन्दीमे अछि आ श्रुँखलाक तेसर पोथी थीक। दूर्वाक्षत जकरा मायानन्दजी सुविधारूपें आशीर्वचन सेहो 
कहि गेल छथि सँ एकर प्रारम्भ भेल अछि। 


पुरोहित केर आरम्भ दूर्वाक्षत आशीर्वचन मंत्रसँ होइत अछि। शुक्ल यजुर्वेदक अध्याय २२ केर मंत्र २२ “3; 
आब्रह्मन...” सँ “नः कल्पताम्‌? धरि अछि। मिथिलामे एहि मंत्रक संग अन्तिममे “ॐ मंत्रार्था सिद्धयः संतु 
मनोरथाः । शत्रूणां बुद्धिनाशोऽस्तु मित्राणामुदयस्तव | ॐ दीर्घायु / ७४ सौभाग्यवती भव/ “ एकर सेहो मंत्रोच्चार 
होइत अछि आ एहि चारि पादसँ ई मंत्र आशीर्वचनक रूप लए लैत अछि। 


कारण यजुर्वेदीय २२/२२ मंत्र सौसेँ भारतमे देशभक्ति गीतक रूपमे मंत्रोच्चारित होइत अछि। 


दूर्वाक्षत बंत्रशुक्ल यजुर्वेद अध्याय २२, मंत्र २२) 


आ ब्रह्मात्रित्यस्य प्रजापतिऋषिः । लिंगोक्ता देवताः । स्वराडुत्कृतिश्छन्दः / षड्जः स्वरः॥ 


आ ब्रह्मन्‌ ब्राह्मणो बन्निवर्चसी जायतामा राष्ट्रे राजन्यः दुर्रेइषव्योऽतिव्याधी महारथो जायतां दोग्रीं 
धेनुवॉ्बानडवानाछुः सप्तिः परन्धियोर्वा जिष्णु रथेष्ठाः सभेयो युवास्य यजमानस्य वीरो जायतां निकामे-निकामे नः 
पर्जन्यो वर्ष फर्लवत्यो नऽओरषधयः पच्यन्तां योगोक्षमो न कल्पताब्‌॥२२॥ 


मन्त्रार्थाः सिद्धयः सन्तु पूर्णाः सन्तु मनोरथाः। शत्रूणां बुद्धिनाशोऽस्तु मित्राणामुदयस्तव । 


ॐ दीर्घायुर्भव । ॐ सौभाग्यवती भव। 


हे भगवान्‌ । अपन देशमे सुयोग्य आ” सर्वज्ञ विद्यार्थी उत्पन्न होथि आ' जुद्धकाँ नाश कएनिहार सैनिक उत्पन्न 
होथि/। अपन देशक गाय खूब द्ध दय बाली, बरद भार वहन करएगे सक्षम होथि आ” घोडा त्वरित रूपें 
दगया बला होए। स्त्रीगण नगरक नेतृत्व करबामे सक्षम होथि आ” युवक सभागे ओजपूर्ण भाषण देबयबला आ” 
नेतृत्व देबामे सक्षम होथि। अपन देशमे जखन आवश्यक होय वर्षा होए आ' औषधिक-ब्रुटी सर्वदा परिपक्व 
होइत रहए। एवं क्रमे सभ तरहेँ हमरा सभक कल्याण होए। शठ्ठक डुद्धिक नाश होए आ” मित्रक उदय होए॥ 


मनुष्यको कोन वस्ठुक इच्छा करबाक चाही तकर वर्णन एहि मंत्रमे कएल गेल अछि। 


एहिमे वाचकलठुप्तोपमालडकार अछि। 


अन्वय- 


ब्रह्मन्‌ - विद्या आदि गुणस परिपूर्ण ब्रह्म 


राष्ट्रे - देशमे 


अनवर्चसी-ब्रह्मा विद्याक तेजस युक्त 


आ जायता- उत्पन्न होए 


राजन्यः-राजा 


झरे बिना डर बला 


इवव्यो- बाण चलेबामे निपुण 


ऽतिव्याधी-शङ्टुको तारण दय बला 


महारथो-पैघ रथ बला वीर 


दोग््री-कामना(द्रध पूर्ण करए बाली) 


धेनवोढानडवानाछुः धेनु-गौ वा वाणी बेढानडवा- पैघ बरद नाशुः-आछुः-त्वारित 


सप्तिः-घोडा 


पुरन्धियोर्वा- युर॑न्धि- व्यवहारको धारण करए बाली योर्वा-स्त्री 


जिष्णू-शङ्ुको जीतए बला 


रेष्ठा:-रथ पर स्थिर 


सभेयो-उत्तम समामे 


युवास्य-युवा जेहन 


यर्जधानस्य-राजाक राज्यये 


वीरो-शङ्ुको पराजित करएबला 


निकामे-निकामे-निश्षययुक्त कार्यम 


न/-हमर सभक 


_पूर्जन्यो-मेघ 


वर्षत्‌-वर्षा होए 


फलवत्यो-उत्तम फल बला 


ओषधिय:-ऑषधि: 


पच्यन्ता- पाकए 


योगेक्षयो-अलथ्य लभ्य करेबाक हेतु कएल गेल योगक रक्षा 


न/हमरा सभक हेतु 


कल्पताम्‌-समर्थ होए 


ग्रिफिथक अनुवाद- हे ब्रह्माण, हमर राज्यमे ब्राह्मण नीक धार्मिक विद्या बला, रजन्य-वीर तीरंदाज, दूध दए 
बाली गाय, दौगय बला जन्तु उद्यमी नारी होथि/ पार्जन्य आवश्यकता पडला पर वर्षा देथि, फल देय बला 
गाछ पाकए हम सभ संपत्ति आर्जित/सरक्षित करी। 


तकर बाद लेखकीय प्रस्तावना जकरा पुरोहितमे विनियोगक नाम देल गेल अछि, केर प्रारम्भ होइत अछि। 
पुरोहित शतपथ ब्राह्मणकालीन समाज पर आधारित अछि। 


विनियोगमे पूर्व आ उत्तर वैदिक युग, महाभारत काल इत्यादिक काल निर्धारण पर चरचा कएल गेल अछि। 
संन्यास आ मोक्ष धारणाक प्रवेश, सूत्र साहित्य, आरण्यक आ उपनिषद आ ब्राह्मण ग्रंथक रचनाक सेहो चरचा 
अछि | कर्मणा केर बदलामे जन्मना सिद्धांतक प्रारम्भ आ शूद्र शब्दक उद्धव, नगरक, आहत मुद्राक, उद्योगक 
सुदृढ़ीकरणक आ लोहाक प्रयोगक सेहो चरचा भेल अछि। फेर मायानन्द जी ई लिखि जाइत छथि जे 
दाशरज्ञ युद्ध ई.पू. १८०० मे भेल- भरत आ कुशिक-कस्साइटक सम्मिलित समूह सरस्वती तटसँ व्यास नदी 
पार करैत इलावृत पर्वत प्रदेश होइत ओ लोकनि कोशल मिथिलाक राजतंत्रक, कुरु-पांचालक संस्कृतिक 
विकसित होएबासँ पूर्वहि, स्थापना कएने छलाह । 


पुरोहित तेरह टा सर्गमे विभक्त अछि आ एकर अन्त उपसंहारसँ होइत अछि। प्रथम सर्ग दक्षिण पांचालक 
कांपिल्य नगरसँ शुरू होइत अछि। अथर्वणपल्लीक पशुशालामे साँझ होइत देरी उठैत धुँआक चरचा अछि। 
मेधा आ कुशबिन्दुसँ कथा आगू बढ़त अछि। ऋषि गालबक आश्रममे ऋगवेदकें कंठाग्र कराएल जएबाक आ 
बादमे जा कए कृषि संबंधी शिक्षा देल जएबाक वर्णन अछि। 


दोसर सर्गमे राजा प्रवाहण जैबालिक मूर्ख पुत्र द्वारा ब्राह्मणक अपमानक, प्रथम श्रोत्रिय आ दोसर पुरोहित 
ब्राह्मणक वर्णन अछि। 


तेसर सर्गमे आचार्य चाक्रायणक अपमानक कारण पुरोहित वर्ग द्वारा पौरहित्य कर्म नहि करबाक निर्णयसँ 
प्रजाजनक दैनिक अग्निहोत्र कार्य आ बिना लग्नक कृषि आ वाणिज्य कार्यमे होए बला भाङठक वर्णन अछि। 


चतुर्थ सर्गमे व्यास कथा आ भारत युद्धक चर्चा अबैत अछि आ एतए मायानन्द जी पाश्चात्य दृष्टिकोणक 
अनुसरण करैत छथि। जय काव्यकें भारत युद्ध कथाक रूप दए देल गेल- ई वक्तव्य अनायासहि दए रहल 
छथि मायानन्द मिश्र । 


पाँचम सर्गमे वैश्य द्वारा उपनयन संस्कार छोड़बाक चरचा अछि मुदा क्षत्रिय पुत्र आ पुत्री दुनूक उपनयन 
करैत छलाह। वैश्य कन्या शिक्षासँ दूर जा रहल छलीह आ ब्राह्मण कन्या गुरुकुलक अतिरिक्त पितासँ शिक्षा 
लए रहल छलीह। ब्राह्मणकें पौरहित्यसँ कम समय भेटैत छलन्हि। 


छठम सर्गमे ब्राह्मण पुरोहित द्वारा अथर्व वेदकें नहि मानबाक चरचा अछि। 


सातम सर्गमे अथर्वनपल्लीमे अथर्ववेदीय संस्कारक शिक्षा आ प्रथम श्रेणीक ब्राह्मण द्वारा ओतए नहि जएबाक 
चरचा अछि। 


आठम सर्ममे इद्रोत्सवमे रथदौड, अश्वारोहण, मल्लयुद्ध, असिचालन, लक्ष्यमेद आ विलक्षण अनुकृतिक चरचा 
अछि आ व्यासपल्लीक लोक द्वारा अनुकृति करबाक चरचा अछि। व्यासपल्लीमे व्रात्य करुष भारत युद्धक 
कथा कहि रहल छलाह। भारत युद्धक बहुत पूर्व भरत, त्रित्सु, किवी आ सृंजय मिश्रित जनक आर्यवर्तमे शूद्र 
नामसँ सुमेरियाक जियसूद्रक स्मृतिमे अपनाकेँ गौरव देबाक हेतु सूद्र कहबाक वर्णन अछि। 


नवम सर्गमे तन्तुवाय द्वारा स्त्री निमित्त वस्त्रमे तटीयता देल जएबाक कारण भेल अन्तरक चरचा अछि, पहिने 
ई अन्तर नहि छल। अथर्वण आ याज्ञिक ब्राह्मणमे भेदक चरचा अछि। 


दशम्‌ सर्गमे शिश्चदेवक पूजा अनार्य द्वारा होएबाक आ अथर्वण पुरोहित द्वारा एकर अनभिज्ञताक चरचा अछि। 
व्यासपल्लीमे अक्षर लिपिक प्रयोग आ आचार्य गालबक श्रुति आश्रममे अंक लिपिक अतिरिक्त किछु अन्य देखब 
वर्जित होएबाक गप कहल गेल अछि। 


एगारहम सर्गमे गालब आश्रममे दण्डनीति पर चरचा निषिद्ध होएबाक बादो दक्षिण पांचालक सभासदक आग्रह पर 
एतद संबंधी चरचा होएबाक गप अछि। राजा शिलाजित द्वारा राजपद प्रधान पुरोहितकें देबाक चरचा अछि। 


बारहम सर्गमे भारत युद्धक बाद नियोग प्रथाक अमान्य भऽ बन्द भऽ जएबाक बात अछि। शिश्रदेवक शिवदेवसँ 
एकाकारक चरचा सेहो अछि। 


तेरहम सर्गमे क्रैव्यराजक अभिषेक उत्सवक चरचा अछि। दूर्वाक्षत मंत्रमे 


“ॐ मंत्रार्था सिद्धयः संतु मनोरथाः। शत्रूणां बुद्धिनाशोऽस्तु मित्राणामुदयस्तव” आ दीर्घायुर्भव केर मेल शुक्ल 
यजुर्वेदक २२/२२ मंत्रसँ कए दूबि अक्षत लए, विशेष लए ताल गति यति मे गएबाक वर्णन अछि। अनुवाद 
सेहो मायानन्द जी देने छथि, जे ग्रिफिथक अनुवादसँ प्रेरित अछि। 


समस्त विश्वमे ब्राह्मण विद्याक तेजक वर्चस्व स्थापित करए बला, सर्वत्र, वाण चएबामे निपुण, निरोगि, महारथी, 
शूर, यजमान राज्य सभक जन्म होए, सर्वत्र अधिकाधिक दूध दएबाली धेनु होए, शक्तिशाली वृषभ होए, 
तेजस्वी अश्व होए, रूपवती सध्वी युवती होथि, विजयकामी वीरपुत्र होथि, जखन हम कामना करी पर्जन्य वर्षा 
देथि, वनस्पतिक विकास होए, औषधि फलवती आ सभ प्राणी योगक्षेमसँ प्रसन्न रहथि । राजन शतंजीवी होथि। 


क्रैव्यराजक अभिषेकक लेल ई मंत्र हाथमे अक्षत, अरबा, ब्रीहि आ दूर्वादल लए आ मंत्र समाप्ति पश्चात राजा 
पर एकरा छीटबाक आ फेर दहीक मटकूरीसँ दही लए महाराजक भाल पर एहिसँ तिलक लगएबाक वर्णन 
अछि। एहि प्रकरणमे मायानन्द जी लिखैत छथि जे एहि मंत्रक, जकरा मिथिलामे दूर्वाक्षत मंत्र कहल जाइत 
अछि, रचना याज्ञवल्क्य द्वारा वाजसनेयी संहिताक लेल कएल गेल। एहि मंत्रक उपयोग मिथिलामे उपनयनक 
अवसर पर बटुकक लेल आ विवाहक अवसर पर वर-वधुककें आशीर्वचनक रूपमे प्रयुक्त होए लागल। 


पुरोहितक अन्त होइत अछि उपसंहारसँ। एतय वर्णित अछि, जे काशीक रस्ताक अनार्य ग्रामक आर्यीकरण 
भेल आ व्रात्यष्टोम यज्ञ भेल । शिश्वदेवाः पर चरचा अछि, शुनःशेप आख्याण आ भारत कथाक कहबाक 
परम्पराक प्रारम्भ आ मगध द्वारा आर्य धर्मक प्रति वितृष्णाक चर्च सेहो अछि। 


मायानन्दजी महाभारतक समस्याक समाधानमे सेहो पाश्चात्य विचारक लोकनिक अनुसरण करैत बुझना जाइत 
छथि। प्रोफेसर वेबर पहिल बेर एहि सिद्धांतकॅ लए कए आयल छलाह। ओ अपन विचार व्यक्त कएने छलाह 
जे ८८०० पद्यक जय संहिता छल आ पहिने युद्ध पर्व (१८ पर्व मे चारि पर्व भीष्म, द्रोण, कर्ण आ शल्य पर्व) 
मात्र छल। ओकर आधार ओ बनेने छलाह एकटा श्लोककें- 


अष्टौशलोक सहस्राणि..... अहं वेद्मि शुको वेत्ति सञ्जयो वेत्ति वा न वा 


संजय, व्यास आ शुक तीनू गोटे ८८००-८८०० प्रत्येक कए भारतक श्लोक मात्र स्मरण कए सकल छलाह । 
माने भारत एतेक विशाल छल जे प्रत्येक गोटे सम्पूर्ण स्मरण नहि कए सकल छलाह आ ताहि दृष्टिसँ भारत 
कहियो २६४०० श्लोकसँ कम नहि छल, जकरा व्यास लिखने छलाह। जय संहिता भारत आ महाभारत 
दुनुकें कहल जाइत छैक । युद्ध पर्व (१८ पर्व मे चारि पर्व भीष्म, द्रोण, कर्ण आ शल्य पर्व) तेना ने परस्पर 
दोसर पर्व सभसँ जुडल अछि जे बिना पछिला पर्व पढ़ने अगिलाक कोनो भाँज नहि लगैत छैक। इलियडक 
युद्ध १० साल धरि चलल छल मुदा इलियड मात्र ट्रॉयक घेरा धरि सीमित छल। मुदा महाभारत बहुत पहिने 
सँ १८ दिनुका युद्धक कारणसँ शुरु होइत अछि। भीष्म पर्व छठम पर्व अछि, द्रोण पर्व सातम, कर्ण पर्व 
आठम आ शल्य पर्व नवम। तकरा बाद ९ टा पर्व आर अछि। 


किएक तँ कैक बैसारीमे महाभारत केर पाठ सुनाओल जाइत छल ताहि द्वारे ई स्वाभाविक अछि जे पुरान पाठ 
सभ जे भए चुकल छल केर फेरसँ पुनःस्मरण बेर-बेर कएल जाइत छल। ताहिसँ ई अर्थ निकालब जे ई 
क्षेपक अछि, अनर्गल होएत। तहिना गीता सेहो पाश्चात्य विद्वान लोकनिक लेल क्षेपक अछि कारण ओ लोकनि 
भारतीय संस्कृति, साहित्य आ कलाक अनुभव विदेशी मानसिकतासँ करबाक कारण गलती करैत छथि। 
विदेशी विद्वान ई मानबामे कष्ट अनुभव करैत छथि जे महाभारत ओतेक पुरान भेलाक बादो ओतेक वृहत्‌ अछि 
आ इलियड ओकर सोझाँ किछु नहि अछि। से एक गोट प्यक वेबर द्वारा कएल गेल मिथ्या व्याख्याक 
आधार पर जय संहिता केर संकल्पना आयल। मात्र भारत आ महाभारत केर रूपमे एहि महाकाव्यक 
विकासकें बिना कोनो कारणसँ जय संहिता, भारत आ महाभारत रूपी तीन चरणमे प्रस्तुत कएल गेल। 
महाभारत केर सभसँ छोट रूपमे सेहो २४६०० सँ कम श्लोक नहि छल आ जय संहिता भारत आ 
महाभारतके सम्मिलित रूपसँ कहल जाइत छल। 


स्त्रीधन 


ई ग्रन्थ मायानन्द बाबूक इतिहास बोधक अन्तिम कडी अछि। प्रागैतिहासिक “प्रथम शैलपुत्री च”, ऋगवेदिक 
कालीन “मंत्रपुत्र”, उत्तरवैदिककालीन “पुरोहित” केर बाद ई पुस्तक सूत्र-स्मृतिकालीन अछि, ई ग्रंथ हिन्दीमे 
अछि। आ ई उपन्यास सूत्र-स्मृतिकालीन मिथिला पर आधारित अछि। ई पोथी प्रारम्भ होइत अछि 
मायानन्दजीक प्रस्तावनासँ जकर नाम एहि खण्डमे “पृष्ठभूमि” अछि। एतए मायानन्दजी रामायण-महाभारत केर 
काल गणनाक बाद इतिहासकार लोकनिक एकमात्र साक्ष्य शतपथ ब्राह्मणक चर्च करैत छथि। 


मिथिलाक प्राचीनतम नाम विदेह छल, जकर प्रथम वर्णन शतपथ ब्राह्मणमे आएल अछि। सार्थ-गमनक 
प्रक्रियाक विस्तृत वर्णन एहि ग्रन्थमे अछि, से मायानन्द जी कहैत छथि। 


ई ग्रन्थ प्रथम आ द्वितीय दू अध्यायमे अछि आ अन्तमे उपसंहार अछि। प्रथम अध्यायमे प्रथमसँ नवम नौ टा 
सत्र अछि। द्वितीय अध्यायमे प्रथमसँ अष्टम ई आठ टा सर्ग अछि। 


प्रथम अध्याय 
प्रथम सत्र 


एहिमे संजय द्वारा कएल जा रहल धर्म-पश्चात्ताप स्वरूप भिक्षाटनक, पल्री-त्यागी होएबाक कारण छह मास धरि 
निरन्तर एकटा महाव्रत केर पालन करबाक चरचा अछि। 


“द्वितीय वर” केर सेहो चरचा अछि। 
द्वितीय सत्र 


राजा बहुलाश्व जनकक ज्येष्ठ पुत्र कराल जनककें राजवंशक कौलिक परम्पराक अनुसार सिंहासन भेटलन्हि, 
तकर वर्णन अछि। 


तृतीय सत्र 


एतए पुरान आ नवक संघर्ष देखबामे अबैत अछि। वारुणी एक ठाम कहैत छथि जे जखन पूज्य तात हुनकर 
विधिवत उपनयन करबओलन्हि, ब्रह्मचर्यं आश्रममे विधिवत प्राचीन कालक अनुसार श्रुतिक शिक्षा देलन्हि, तँ 
आब हमहूँ भद्रा कन्या बनि अपन वरपात्रक निर्वाचन स्वयं कए विवाह करए चाहैत छी। 


चतुर्थ सत्र 


एतए कराल जनकक विरुद्ध विद्रोहक सुगबुगाहटिक चरचा अछि। कृति जनक आ बहुलाश्व जनकक कालमे 
भेल न्यायपूर्ण आ प्रजाहितकारी कल्याणकारी कार्यक चरचा भेल अछि तँ सँगहि सीरध्वज जनकक समयसँ 
भेल मिथिलाक राज्य-विस्तारक चरचा सेहो अछि। बहुलाश्च मरैत काल अपन पुत्र करालकैँ आचार्य वरेण्य 

अग्रामात्यखण्ड केर उपेक्षा-अवहेलना नहि करबाक लेल कहने छलखिन्ह मुदा कालान्तरमे वैह कराल जनक 
अग्रामात्यक उपेक्षा-अवहेलना करए लगलाह। आचार्य वरेण्य-खण्ड मिथिलासँ पलायन कए गेलाह । 


पंचम सत्र 


प्रणिपात, आशीर्वचन आ कुशल-क्षेमक औपचारिकताक वर्णन अछि आ स्त्रीधनक चरचा सेहो गप-शपक क्रममे 
आएल अछि। ईहो वर्णन आयल अछि जे वैशाली किछु दिन कौशलक अधीन छल आ भारत-युद्धमे ओ 
मिथिलाक अधीन छल। वन्य भूमिके कृषि-योग्य बनेबाक उपरान्त पाँच बसन्त धरि कर-मुक्त करबाक 
परम्पराकँ राजा कराल जनक द्वारा तोडि देबाक चरचा अछि। 


षष्ठ सत्र 


पांचाल-जन द्वारा अंधक वृष्णिक नायक वासुदेव कृष्णकें जय-काव्यक नायक मानल जएबाक चरचा अछि। 
जय-काव्य आ भारत-काव्यक पश्चिमक उच्छिष्ट भोज मायानन्दजीक मोनसँ नहि हटलन्हि आ जय-काव्यमे मुनि 
वैशम्पायन व्यास द्वारा बहुत रास श्लोक जोडि वृहतकायभारत काव्य बनाओल जएबाक मिथ्या तथ्यक फेरसँ 
चरचा अछि। जयकाव्यक लेखक कृष्ण द्वैपायन व्यासकें बताओल गेल अछि। आ एकर बेर-बेर चरचा कएल 
गेल अछि जेना कोनो विशेष तथ्य होअए। 


फेर देवत्वक विकासपर सेहो चरचा अछि। सरस्वती धारक अकस्मात्‌ सुखि जएबाक सेहो चरचा अछि। 
सरस्वतीक मूर्तिपूजनक प्रारम्भक आ मातृदेवीक सेहो चरचा भेल अछि। 
सप्तम्‌ सत्र 


सरस्वतीकें मातृदेवी बनाकए काल्पनिक सरस्वती प्रतिमा-पूजनक चरचा अछि। मिथिलामे पतिक नाम नहि 
लेबाक परम्पराक सेहो चरचा भेल अछि। 


अष्टम्‌ सत्र 


राजाक अत्याचार चरम पर पहुँचि गेल अछि। अपूर्वा द्वारा विवशतापूर्वक गार्हस्थ्य त्याग आ स्त्रीधन सेहो 
छोड़बाक चरचा भेल अछि। 


नवम्‌ सत्र 
सएसँ बेशी ग्राम-प्रमुख द्वारा सम्मेलन-उपवेशनक चरचा अछि। 


पाँच वसन्त धरि कर-मुक्ति आ ताहिसँ वन्यजन आ शूद्र जनक सम्भावित पलायनक चरचा अछि। सीरध्वज 
जनकक पश्चात्‌ धेनु-हरण राज्याभिषेकक बाद मात्र एकटा परम्परा रहि गेल, तकर चरचा अछि। मुदा कराल 
द्वारा अपन सगोत्रीय शोणभद्रक धेनु नहि घुमेबाक चरचा अछि। कराल द्वारा बीचमे प्रधान पुरहितकें हटेबाक 
चरचा अछि। चिकित्साशास्त्रक नवोदित चिकित्सक बटुक कृतार्थकें राजकुमारीक चिकित्साक लेल बजाओल 
जाइत अछि संगमे राजकुमारीक सखी आचार्य कृतक पुत्री वारुणीकें सेहो बजाओल जाइत अछि। ओ अपन 
अनुज बटुकक संग जाइत छथि आ कराल बलात्‌ अपन कक्ष बन्द कए हुनकासँ गांधर्व-विवाह कए लैत 
छथि। प्रजा विद्रोह आ राजाक घोड़ा पर चढ़ि कए पलायनक संग प्रथम अध्यायक नवम आ अन्तिम सत्र 
खतम भए जाइत अछि। 


द्वितीय अध्याय 
प्रथम सर्ग 


सित धारक चरचा अछि। वारुणिकें वरुण सार्थवाह सभक संग अंग जनपद चलबाक लेल कहैत छन्हि। आ 
संगे वरुण ईहो कहैत छथि जे अंग जनपदक आर्यीकरणक कार्य अखनो अपूर्ण अछि। 


द्वितीय सर्ग 


सार्थक संग धनुर्धर लोकनि चलैत छलाह, अपन श्वानक संग। सार्थक संग सामान्य जन सेहो जाइत 
छलाह | वरुण आ वारुणी हिनका सभक संग अंग दिशि बिदा भेलाह, एहि जनपदक राजधानी चम्पा कहल गेल 
अछि आ एकरा गंगाक उत्तरमे स्थित कहल गेल अछि। 


तृतीय सर्ग 


अंग क्षेत्रमे धानसँ सोझे अरबा नहि बनाओल जएबाक चरचा अछि, ओतए उसीन-सुखा कए ढेकीसँ बनाओल 
अरबाकें चाउर कहल जएबाक आ ब्रीहिकें धान कहबाक वर्णन भेल अछि। पूर्वकालक श्रेष्ठी द्विज वैश्य आ 
अद्विज नवीन वैश्यक चरचा भेल अछि। 


चतुर्थ सर्ग 


आर्यीकरणक बेर-बेर चरचा पाश्चात्य विद्वानक मायानन्दजी पर प्रभाव देखबैत अछि। आर्य आ द्रविड़ शब्द दुनू 
पाश्चात्य लोकनि भारतमे अपन निहित स्वार्थक लेल अनने छलाह। कोशल आ विदेहक प्रसारक, देवत्वक 
विकासक सम्पूर्ण इतिहास एतए देल गेल अछि |मिथिलाक दही-चूडाक सेहो चर्च आएल अछि। 


पञ्चम सर्ग 


दिनमे एकभुक्त आ रातिमे दुग्धपान मिथिला आ पांचाल दुनू ठाम छल। तथाकथित आर्य आ स्थानीय 
लोकनिक बीच छोट-मोट जीवनशैलीक अन्तर आ मायानन्दजी आर्यीकरण कहैत छथि ओकरा पाटब। 


षष्ठ सर्ग 


अंगक गृह आर्यग्राम जेकाँ सटि कए नजि वरन्‌ हटि-हटि कए होएबाक वर्णन अछि। हुनकासभ द्वारा छोट-छोट 
वस्त्र आ पशु चर्म पहिरबाक सेहो वर्णन अछि। वन्यजनक बीचमे नरबलि देबाक परम्पराक संकेत आ 
निष्कासित वन्यजनसँ भाषाक आदान-प्रदान सेहो मायानन्दजी पाश्चात्य प्रभावसँ ग्रहण कए लेने छथि। 


विक्रय-थान खोलबाक जाहिसँ भविष्यमे नगरक विकास संभव होएत, तकर चर्च अछि। 
सप्तम सर्ग 


उसना चाउरक अधिक सुपाच्य होएबाक आ ताहि द्वारे ओकर पथ्य देबाक गप कएल गेल अछि | लौह-सीताक 
लेल लौहकार, हरक लेल काष्ठकार, बर्तन-पात्रक लेल कुम्भकार इत्यादि शिल्पीक आवश्यकता आ ताहि लेल 
आवास-भूमि आ भोजनक सुविधा देबाक गप आएल अछि। 


अष्टम सर्ग 


कृषि उत्पादनक पश्चात्‌ लोक अन्नक बदला सामग्री बदलेन कए सकैत छथि, वृषभ-गाड़ीसँ सामग्रीक संचरण, 
एक मास धरि चलएबला यज्ञक व्यवस्था भूदेवगण द्वारा कएल जएबाक प्रसंग सेहो आएल अछि। भाषा-शिक्षण 
क्रममे ब्राह्मणगामक अपभ्रंश बाभनगाम आ वनग्रामक वनगाम भए गेल। भाषा सिखा कए घुरैत काल वारुणीपर 
तीरसँ आक्रमण भेल आ फेर वारुणिक मृत्यु भए गेल। 


उपसंहार 


दोसर वसन्त अबैत मिथिलामे गणतंत्रक स्वरूपक स्थापना स्थिर भए गेल। वैशाली आ मिथिलाक बीच 
परस्पर सम्वाद एक गणतांत्रिक सूत्रमे जुडबाक लेल होमए लागल। सितग्राम स्थित राजधानीमे पूर्वमे मिथिलाक 


सीमा-विस्तारक चरचा भेल । राजधानी सितग्राम आ पूर्वी मिथिलाक जितग्रामक बीच एकटा महावन छल। 
एकरा ब्राह्मणग्राम आ त्रिग्राम द्वारा मिलिकए जडाकए हटाओल गेल । 


भाषा विज्ञान- ऋगवैदिक ऋचामे प्राकृतक किछु विशेष शब्द, ध्वनि, प्रत्यय आ वाक्य रचना भेटैत अछि। 
संस्कृतक मानक भाषा आ प्रादेशिक तत्त्वसँ मुक्त भाषाक रूप ओ देने छलाह। कर्णाटकमे पानिकें नीरू आ 
उत्तर भारतमे जल कहल जाइत अछि। पानिक ई दुनू रूप संस्कृतमे भेटत। प्राकृतिक तत्त्वसँ मुक्त भाषा 
बनेबाक लेल पाणिनी कोने क्षेत्रक अवहेलना नहि कएने छलाह वरण सभक्षेत्रक शब्दकोष लए उच्चारणक 
भेदके खतम कएने छलाह। बहुत रास प्राकृत शब्द संस्कृतमे लेल गेल ध्वन्यात्मक संशोधन कए आ तहिसँ 
बादमे ई धारणा भेल जे प्राकृतक शब्द सभ तद्भव छल। संस्कृतमे तद्भव ताहि कारणसँ नहि देखबामे अबैत 
अछि। तहिना अपभ्रंश आ प्राकृत भाषा साँसे देशमे घुमए बलाक भाषा छल। 


भारतमे देवतंत्रक विकास पानि संबंधी धारणासँ जुडल अछि। यावत विश्व अव्यक्त अछि तँ अन्धकारमय 
अछि, अकास अछि, व्यक्त भेलापर ओ जल बनि जाइत अछि। अकास आ जल दुनू भारतीय चिन्तनमे तत्त्व 
अछि। मूर्तिपूजनक जे चित्र मायानन्दजी चित्रित करैत अछि ओ सरलीकरण अछि। भाषा-प्रसारक जे विधि 

ओ स्त्रीधनमे देखबैत छथि सेहो अति सरलीकरण अछि। 


श्रवण द्वारा परम्पराक निर्वहण साहित्यमे देखल गेल छल आ से महाभारतमे किछु ठाम बेर-बेर देखबामे अबैत 
अछि से ओकर कारण कतेको पर्वकें क्षेपक कहल जाएब सम्भव नहि। वेदक पातिशाख्यकें ओना देखलापर ई 
ज्ञात होएत जे लिखबाक परम्पराक अछैत ई सम्भव नहि छल मुदा महाभारत अबैट-अबैत कट्टरता बढ़ल। 
महाभारतमे वर्णन अछिः 


वेदविक्रयिणश्चैव वेदानांचैवदूषकः । 

वेदानांलेखकश्चैव तेवै निरयगामिनः॥ 

(वेदक विक्रेता, गलत-व्याख्या कएनिहार आ लेखक, सभ नरकक पथपर गेनिहार छथि।) 
कराल जनकक कुकृत्यक वर्णन अर्थशास्त्रमे एना आएल अछि: 


(१.६ विनयाधिकारिकेप्रथमाधिकरणे ष )ऽध्यायःइन्द्रियजये अरिषड्वर्गत्यागः) करालजनक केर पतनक 
चर्चा एना अछि। 


तद्विरुद्ववृत्तिरवश्येन्त्रियश्वातुरन्तोऽपिराजा सद्यो विनश्यति- यथा 


दाण क्यो नाम भोजः कामाद्‌ ब्राहमणकन्यायमभिमन्यमानः सबन्धराष्ट्रोविननाश करालश्च वैदेहः,...। 


भिक्षु प्रभामतीक जयमंगल भाष्य एहिमे जोडत अछि जे कराल योगेश्वर तीर्थमे भीड़ दिशि देखैत 
काल एकटा सुन्दर ब्राह्मण-स्त्रीकें देखलक आ ओकरा अपन राज्य जबर्दस्ती लए गेल। ओ ब्राह्मण 
ओकर राजधानी गेल आ कानि खीजि कए कहलक जे ई धरती किएक नहि फटैत अछि जतए 
एहन कुकर्मी राजा रहैत अछि। धरती फाटल आ ओहिमे कराल परिवार समेत धसि कए मरि 
गेल। 


एकटा ब्राह्मण स्त्रीक अपहरण करालक पतनक कारण छल ई चरचा अश्वघोषक बुद्धचरितमे सेहो 
आएल अछि जेना कौटिल्यक अर्थशास्त्रमे आएल अछि। मुदा दीपवंश कराल जनकक बाद सेहो 
ओकर पुत्र आ पौत्रक राजा होएबाक वर्णन करैत अछि। ब्राह्मण ग्रंथ सभ विदेहकें राजशाही आ 
बौद्ध ग्रन्थ सभ गणतंत्र (राजा समिति द्वारा चुनल) कहैत अछि आ मत विभिन्नताक से कारण। 


एहि प्रकारें मायानन्द मिश्रजीक ऐतिहासिक यात्रा बहुत रास एहन तथ्य अनलक जे कोनो तरहें 
तर्कसँ पुष्ट नहि भए सकल। 


केदारनाथ चौधरीक उपन्यास 
“चमेली रानी” आ "माहुर" 


केदारनाथ चौधरी जीक पहिल उपन्यास चमेली रानी २००४ ई. मे आएल । एहि उपन्यासक अन्त एहि तरहेँ खतम भेल जे एकर 
दोसर भागक प्रबल माँग भेल आ लेखककें एकर दोसर भाग माहुर लिखए पड़लन्हि। धीरेन्द्रनाथ मिश्र चमेली रानीक समीक्षा करेत 
विद्यापति टाइम्समे लिखने रहथि- “...जेना हास्य-सम्राट हरिमोहन बाबूकें “कन्यादान”क पश्चात्‌ “द्विरागमन” लिखए पड़लनि तहिना 
“चमेलीरानी?क दोसर भाग उपन्यासकारकें लिखए पडतन्हि” । 

ई दुनू खण्ड कैक तरहेँ मैथिली उपन्यास लेखनमे मोन राखल जाएत। एक तँ जेना रामलोचन ठाकुर जी कहैत छथि- “..पारस- 
प्रतिभाक एहि लेखकक पदार्पण एते विलम्बित किएक?” ई प्रश्न सत्ये अनुत्तरित अछि। लेखक अपन ऊर्जाक संग अमेरिका, ईरान 
आ आन ठाम पढ़ाइ-लिखाइमे लागल रहथि रोजगारमे रहथि मुदा ममता गाबए गीतक निर्माता घुमि कऽ दरभंगा अएलाह तँ अपन 
समस्त जीवनानुभव एहि दुनू उपन्यासमे उतारि देलन्हि। राजमोहन झासँ एकटा साक्षात्कारमे हम एहि सम्बन्धमे पुछने रहियन्हि तँ ओ 
कहने रहथि जे बिना जीवनानुभवक रचना संभव नहि,जिनकर जीवनानुभव जतेक विस्तृत रहतन्हि से ओतेक बेशी विभिन्नता आ 
नूतनता आनि सकताह। केदारनाथ चौधरीक “चमेली रानी” आ “माहुर” ई सिद्ध करैत अछि। चमेली रानी बिक्रीक एकटा नव 
कीर्तिमान बनेलक। मात्र जनकपुरमे एकर ५०० प्रति बिका गेल। लेखक “चमेली रानी”क समर्पण “ओहि समग्र मैथिली प्रेमीकें जे 
अपन सम्पूर्ण जिनगीमे अपन कैचा खर्च कऽ मैथिली-भाषाक कोनो पोथी-पत्रिका किनने होथि” कें करैत छथि, मुदा जखन अपार 
बिक्रीक बाद एहि पोथीक दोसर संस्करण २००७ मे एकर दोसर खण्ड “माहुर”क २००८ मे आबए सं पूर्वहि निकालए पड़लन्हि 
तखन दोसर भागमे समर्पण स्तंभ छोड़नाइये लेखकको श्रेयस्कर बुझेलन्हि। एकर एकटा विशिष्टता हमरा बुझबामे आएल २००८ केर 
अन्तिम कालमे जखन हरियाणाक उपमुख्यमंत्री एक मास धरि निपत्ता रहलाह, मुदा राजनयिक विवशताक अन्तर्गत जाधरि ओ घुरि 
कऽ नहि अएलाह तावत हुनकापर कोनो कार्यवाही नहि कएल जाऽ सकल। अपन गुलाब मिश्रजी तँ सेहो अही राजनीतिक 
विवशताक कारण निपत्ता रहलोपर गद्दीपर बैसले रहलाह्‌,क्यो हुनका हँटा नहि सकल। चाहे राज्यक संचालनमे कतेक झंझटि 
किएक नहि आएल होए। उपन्यास-लेखकक जीवनानुभव एकर सम्भावना चारि साल पहिनहिए लिखि कऽ राखि देलक । भविष्यवक्ता 
कोनो टोना-टापरसँ भेनाइ संभव नहि होइत अछि वरन्‌ जीवनानुभव एकरा सम्भव बनबैत अछि। एहि दुनू उपन्यासक पात्र चमत्कारी 
छथि, आ सफल सेहो कारण उपन्यासकार एकरा एहि ढंगसँ सृजित करैत छथि जेना सभ वस्तुक हुनका व्यक्तिगत अनुभव 

होइन्ह । 

उपन्यासक बुर्जुआ प्रारम्भक अछैत एहिमे एतेक जटिलता होइत अछि जे एहिमे प्रतिभाक नीक जकाँ परीक्षण होइत अछि। “चमेली 
रानी” उपन्यासक प्रारम्भ करैत लेखक एकर पहिल परीक्षामे उत्तीर्ण होइत छथि जखन एकर लयात्मक प्रारम्भ पाठकमे रुचि उत्पन्न 
करैत अछि। कीर्तिमुखक पाँच टा बीटाक नामकरणक लेल ओकर जिगरी दोस कन्टीरक विचार जे “पाँचो पाण्डव बला नाम 
बेटा सबहक राखि दहक। सुभिता हेतौ”। फेर एक ठाम लेखक कहैत छथि जे जतेक गतिसँ बच्चा होइत रहैक से कौरवक नाम 
राखए पड़ितैक। नायिका चमेली रानीक आगमन धरि कीर्तिमुखक बेटा सभक वर्णन फेर एहि क्रममे अंग्रेज डेम्सफोर्ड आ 
रूपकुम्मरिक सन्तान सुनयनाक विवरण अबैत अछि। फेर रूपकुम्मरिक बेटी सुनयनाक बेटी शनिचरी आ नेताजी रामठेंगा सिंह 


“चिनगारी”क विवाह आ नेताजी द्वारा शनिचरीके कनही मोदियानि लग लोक-लाजक द्वारे राखि पटना जाएब, नेताजीक मृत्यु आ 
शनिचरी आ कीर्तिमुखक विवाहक वर्णन फेरसँ खिस्साकें समेटि लैत अछि। तकर बाद चमेली रानिक वर्णन अबैत छथि जे बरौनी 
रिफाइनरीक स्कूलमे बोडिंगमे पढ़ेत छथि आ एहि कनही मोदियानिक बेटी छथि। कनही मोदियानिक मृत्युक समय चमेली रानी 
दसमाक परीक्षा पास कऽ लेने छथि। भूखन सिंह चमेली रानीक धर्म पिता छथि। डकैतीक विवरणक संग उपन्यासक पहिल भाग 
खतम भऽ जाइत अछि। 

दोसर भागमे विधायकजीक पाइ आकि खजाना लुटबाक विवरण, जे कि पूर्व नियोजित छल, एहि तरहेँ देखाओल गेल अछि जेना ई 
विधायक नांगटनाथ द्वारा एकटा आधुनिक बालापर कएल बलात्कारक परिणामक फल रहए। आब ई नांगटनाथ रहथि मुख्यमंत्री 
गुलाब मिसिरक खबास जे राजनीतिक दाँवपेंचमे विधायक बनि गेलाह। २००८ ई.क अरविन्द अडिगक बुकर पुरस्कारसँ सम्मानित 
अंग्रेजी उपन्यास “द ह्वाइट टाइगर”क बलराम हलवाइक चरित्र जे चाहक दोकानपर काज करैत दिल्लीमे एकटा धनिकक ड्राइवर 
बनि फेर ओकरा मारि स्वयं धनिक बनि जाइत अछि, सँ बेश मिलैत अछि आ चारि बरख पूर्व लेख एहि चरित्रक निर्माण कऽ 
चुकल छथि। फेर के.जी.बी. एजेन्ट भाटाजीक आगमन होइत अछि जे उपन्यासक दोसर खण्ड “माहुर” धरि अपन उपस्थिति बेश 
प्रभावी रूपे रखबामे सफल होइत छथि। 

उपन्यासक तेसर भागमे अहमदुल्ला खाँक अभियान सेहो बेश रमनगर अछि आ वर्तमान राजनीतिक सभ कुरूपताकें समेटने अछि। 
उपन्यासक चारिम भाग गुलाब मिसिरक खेरहा कहैत अछि आ फेरसँ अरविन्द अडिगक बलराम हलवाइकें मोन पाडत अछि। भुखन 
सिंहक संगी पन्नाकें गुलाब मिसिर बजबैत अछि आ ओकरा भुखन सिंहक नांगटनाथ आ अहमदुल्ला अभियानक विषयमे कहैत अछि। 
संगहि ओकरा मारबाक लेल कहैत अछि से ओ मना कऽ दैत छैक। मुदा गुलाब मिसिर भुखन सिंहकें छलसँ मरबा दैत अछि। 
पाँचम भागमे भुखन सिंहक ट्रस्टक चरचा अछि, चमेली रानी अपन अड्डा छोड़ि बैद्यनाथ धाम चलि जाइत छथि। आब चमेली 
रानीक राजनीतिक महत्वाकांक्षा सोझाँ अबैत अछि। स्टिंग ऑपरेशन होइत छथि आ गुलाब मिसिर घेरा जाइत छथि। 

उपन्यासक छठम भाग मुख्यमंत्रीक निपत्ता रहलाक उपरान्तो मात्र फैक्ट फाइंडिंग कमेटी बनाओल जएबाक चरचा होएबाक अछि जे 
कोलिशन पोलिटिक्सक विवशतापर टिप्पणी अछि। 


उपन्यासक दोसर खण्ड “माहुर”क पहिल भाग सेहो घुरियाइत-घुरियाइत चमेली रानीक पार्टीक संगठनक चारू कात आबि जाइत 
अछि। स्त्रीपर अत्याचार, बाल-विधवा आ वैश्यावृत्तिमे ठेलबाक संगठन सभकें लेखक अपन टिप्पणी लेल चुनैत छथि। 

माहुरक दोसर भागमे गुलाब मिसिरक राजधानी पदार्पणक चरचा अछि। चमेली रानी द्वारा अपन अभियानक समर्थनमे नक्सली नेताक 
अड्डापर जएबाक आ एहि बहन्ने समस्त आन्दोलनपर लेखकीय दृष्टिकोण, संगहि बोनक आ आदिवासी लोकनिक सचित्र-जीवन्त 
विवरण लेखकीय कौशलक प्रतीक अछि। चमेली रानी लग फेर रहस्योद्धाटन भेल जे हुनकर माए कनही मोदियाइन बड्ड पैघ 
घरक छथि आ हुनकर संग पटेल द्वारा अत्याचार कएल गेल, चमेली रानीक पिताक हत्या कऽ देल गेल आ बेचारी माए अपन 
जिनगी कनही मोदियाइन बनि निर्वाह कएलन्हि। ई सभ गप उपन्यासमे रोचकता आनि दैत अछि। 

माहुरक तेसर भाग फेरसँ पचकौड़ी मियाँ, गुलाब मिसिर, आइ.एस.आइ. आ के.जी.बी.क षड़यन्त्रक बीच रहस्य आ रोमांच उत्पन्न 
करैत अछि। 

माहुरक चारिम भाग चमेली रानी द्वारा अपन माए-बापक संग कएल गेल अत्याचारक बदला लेबाक वर्णन दैत अछि, कैक हजार 
करोड़क सम्पत्ति अएलासँ चमेली रानी सम्पन्न भऽ गेलीह । 

माहुरक पाँचम भाग राजनैतिक दाँव-पेंच आ चमेली रानीक दलक विजयसँ खतम होइत अछि। 

विवेचन: उपन्यास विधाक बुर्जुआ आरम्भक कारण सर्वातीजक “डॉन व्विक्जोट”, जे सत्रहम शताब्दीक प्रारम्भमे आबि गेल रहए, केर 
अछैत उपन्यास विधा उन्नैसम शताब्दीक आगमनसँ किछु समय पूर्व गम्भीर स्वरूप प्राप्त कऽ सकल। उपन्यासमे वाद-विवाद-सम्वादसँ 
उत्पन्न होइत अछि निबन्ध, युवक-युवती चरित्र अनैत अछि प्रेमाख्यान, लोक आ भूगोल दैत अछि वर्णन इतिहासक, नीक- खराप 


चरित्रक कथा सोझाँ अबैत अछि। कखनो पाठककें ई हँसबैत अछि, कखनो ओकरा उपदेश दैत अछि । मार्क्सवाद उपन्यासक 
सामाजिक यथार्थक ओकालति करैत अछि। फ्रायड सभ मनुक्खकें रहस्यमयी मानैत छथि। ओ साहित्यिक कृतिकें साहित्यकारक 
विश्लेषण लेल चुनैत छथि तँ नव फ्रायडवाद जैविकक बदला सांस्कृतिक तत्वक प्रधानतापर जोर दैत देखबामे अबैत छथि। नव- 
समीक्षावाद कृतिक विस्तृत विवरणपर आधारित अछि। 

जीवनानुभव सेहो एक पक्षक होइत अछि आ दबाएल इच्छाक तृप्तिक लेल लेखक एकटा संसारक रचना कएलन्हि जाहिमे पाठक 
यथार्थ आ काल्पनिकताक बीचक आड़ि-धूरपर चलैत अछि। 


नचिकेता जीक नाटक नो एण्ट्री: मा प्रविश 


नाटकक कथानक: प्रथम कल्लोल: ई नाटक ज्योतिरीश्वरक परम्परामे कल्लोलमे (वर्ण रत्नाकर कल्लोलमे मुदा 
धूर्त-समागम अंकमे विभक्त अछि) विभाजित अछि। चारि कल्लोलक विभाजनक प्रथम कल्लोल स्वर्ग (वा 
नरक) केर द्वारपर आरम्भ होइत अछि। ओतए बहुत रास मुइल लोक द्वारक भीतर प्रवेशक लेल पंक्तिबद्ध 
छथि। क्यो पथ दुर्घटनामे शिकार भेल बाजारी छथि तँ संगमे युद्दमे मृत भेल सैनिक आ चोरि करए काल 
मारल गेल चोर, उच्चक्का आ पॉकिटमार सेहो छथि। ज्योतिरीश्वरक धूर्तसमागममे जे अति आधुनिक अन्सर्डिटी 
अछि से ने एण्ट्री: मा प्रविश मे सेहो देखऽमे अबैत अछि। प्रथम कल्लोलमे जे बाजारी छथि से पंक्ति तोडि 
आगाँ बढ्ला उत्तर चोर आ उचक्का दुनू गोटेकें कॉलर पकडि पुनः हुनकर सभक मूल स्थानपर दए अबैत 
छथि। उचक्का जे बादमे पता चलैत अछि जे गुण्डा-दादा थिक मुदा बाजारी लग सञ्च-मञ्च रहैत अछि, अंगा 
छोड़बाक लेल कहैत अछि। मुदा जखन पॉकेटमार बाजारी दिससँ चोरक विपक्षमे बजैत अछि तखन उचक्का 
चक्कू निकालि अपन असल रूपमे आबि जाइत अछि आ पॉँकेटमारपर मारि-मारि कए उठैत अछि। मुदा जखन 
चोर कहैत छनि जे ई सेहो अपने बिरादरीक अछि जे छोट-छीन पॉकेटमार मात्र बनि सकल ओकर जकाँ 
माँजल चोर नहि, आ उचक्का जेकाँ गुण्डा-बदमाश बनबाक तँ सोचिओ नञि सकल, तखन उचक्का महराज 
चोरक पाछँ पडि जाइत छथि, जे बदमाश ककरा कहलँह। आब पॉकेटमार मौका देखि पक्ष बदलैत अछि आ 
उचक्काकॅ कहैत छन्हि जे अहाँकें नहि हमरा कहलक । संगे ईहो कहैत अछि जे चोरि तँ ई तेहन करए जनैत 
अछि, जे गिरहथक बेटा आ कुकुर सभ चोरि करैत काल पीटैत-पीटैत एतऽ पठा देलक आ हमर खिधांश 
करैत अछि। बड़का चोर भेलाऽ हँ। भद्र व्यक्ति चोरक बगेबानी देखि ई विश्वास नहि कए पबैत छथि जे ओ 
चोर थिकाह। ताहिपर पॉकेटमार, चोर महाराजकें आर किचकिचबैत छन्हि। तखन ओ चोर महराज एहि 
गपपर दुख प्रकट करैत छथि जे नहि तँ ओहि राति एहि पॉकेटमारकें चोरिपर लए जएतथि आ ने ओ हुनका 
पिटैत देखि सकैत। एम्हर बजारी जे पहिने चोर आ उच्क्काकें कॉलर पकड़ि घिसिया चुकल छलाह, गुम्म भेल 
सभटा सुनैत छथि आ दुख प्रकट करैत छथि जे एकरा सभक संग स्वर्गमे रहब तँ स्वर्ग केहन होएत से 
नहि जानि। आब बजारी महराज गीतक एकटा टुकड़ी एहि विषयपर पढ़ैत छथि। जेना धूर्तसमागममे गीत 
अछि तहिना ने एए्ट्री: मा प्रविश मे सेहो, ई एहि स्थलपर प्रारम्भ होइत अछि जे एहि नाटककें संगीतक बना 


दैत अछि। ओम्हर पाँकेटमारजी सभक पाँकेट काटि लैत छथि आ बटुआ साफ कए दैत छथि। आब फेर 
गीतमय फकडा शुरू भए जाइत अछि मुदा तखने एकटा मृत रद्दीबला सभक तंद्राके तोडि दैत छथि ई कहि 
जे यमालयक बन्द दरबज्जाक ओहि पार, ई बटुआ आ पाइ-कौड़ी कोनो काजक नहि अछि। आब दुनू मृत 
भद्र व्यक्ति सेहो बजैत छथि, जे हँ दोसर देसमे दोसर देसक सिक्का कहाँ चलैत अछि। आब एकटा 
रमणीमोहन नाम्ना मृत रसिक भद्र व्यक्तिक दोसर देसक सिक्का नहि चलबाक विषयमे टीप दैत छथि जे हँई 
तँ ओहिना अछि जेना प्रेयसीक दोसरक पत्नी बनब। आब एहि गपपर घमर्थन शुरू भए जाइत अछि। तखन 
रमणी मोहन गपक रुखि घुमा दैत छथि जे दरबज्जाक भीतर रम्भा-मेनका सभ हेतीह। भिखमंगनी जे तावत 
अपन कोरामे लेल एकटा पुतराकें दोसराक हाथमे दए बहसमे शामिल भऽ गेल छथि इर्ष्यावश रम्भा-मेनकाकों 
मुँहझड़की इत्यादि कहैत छथि। मुदा पॉकेटमार कहैत अछि जे भीतरमे सुख नहि दुखो भए सकैत अछि। 
एहिपर बीमा बाबू अपन कार्यक स्कोप देखि प्रसन्न भए जाइत छथि। आब पाकेटमार इन्द्रक वज्र पर रुपैय्याक 
बोली शुरू करैत अछि। एहि बेर बजारी तन्द्रा भंग करैत अछि आ दुनू भद्र व्यक्ति हुनकर समर्थन करैत 
कहैत अछि जे ई अद्भुत नीलामी, जे करबाऽ रहल अछि पॉकेटमार आ शामिल अछि चोर आ भिखमंगनी, 
पहिले-पहिल सुनल अछि आ फेर संगीतमय फकड़ा सभ शुरू भए जाइत अछि। मुदा तखने नंदी-भृंगी 
शास्त्रीय संगीतपर नचैत प्रवेश करैत छथि। आब नंदी-भुंगीक ई पुछलापर जे दरबज्जाक भीतर की अछि सभ 
गोटे अपना-अपना हिसाबसँ स्वर्ग-नरक आ अकास-पताल कहैत छथि। मुदा नंदी-भृंगी कहैत छथि जे सभ 
गोटे सत्य छी आ क्यो गोटे पूर्ण सत्य नहि बजलहुँ। फेर बजैत-बजैत ओ कहए लगैत छथि क्यो चोरि काल 
मारल गेलाह (चोर ई सुनि भागए लगैत छथि तँ दु-तीन गोटे पकड़ि सोझाँ लए अनैत छन्हि!) तँ क्यो 
एक्सीडेन्टसँ आ एहि तरहेँ सभटा गनबए लगैत छथि, मुदा बीमा-बाबू कोना बिन मृत्युक एतए आयल छथि से 
हुनकहु लोकनिक नहि बुझल छन्हि! बीमा बाबू कहैत छथि जे ओ नव मार्केटक अन्वेषणमे आएल छथि! से 
बिन मरल सेहो एक गोटे ओतए छथि! भृंगी नंदीकें ढ़ेर रास बीमा कम्पनीक आगमनसँ आएल कम्पीटिशनक 
विषयमे बुझबैत छथि! एम्हर प्रेमी-प्रेमिकामे घोंघाउज शुरू होइत छन्हि, कारण प्रेमी आब घुरि जाए चाहैत 
छथि। रमणी मोहन प्रेमीक गमनसँ प्रसन्न होइत छथि जे प्रेमिका आब असगरे रहतीह आ हुनका लेल मौका 
छन्हि। मुदा भृंगी ई कहि जे एतएसँ गेनाइ तँ संभव नहि मुदा ई भऽ सकैत अछि जे दुनू जोड़ी माय- 
बाप(!)के एक्सीडेन्ट करबाए एतहि बजबाऽ लेल जाए। मुदा अपना लेल माय-बापक बलि लेल प्रेमी-प्रेमिका 
तैयार नहि छथि। तखन नंदी भृंगी दुनू गोटेक विवाह गाजा-बाजाक संग कराऽ दैत छथि आ कन्यादान करेत 
छथि बजारी । 


दोसर कल्लोल: दोसर कल्लोलक आरम्भ होइत अछि एहि भाषसँ, जे क्यो नेता मरलाक बाद आबएबला छथि, 
हुनकर दुनु अनुचर मृत भए आबि चुकल छथि आ नेताजीक अएबाक सभ क्यो प्रतीक्षा कए रहल छथि, दुनू 
अनुचर छोट-मोट भाषण दए नेताजीक विलम्बसँ अएबाक (मृत्युक बादो!) क्षतिपूर्ति कए रहल छथि, गीतक 


योग दए। एकटा गीत चोर नहि बुझैत छथि मुदा भिखमंगनी आ रद्दीबला बुझि जाइत छथि, ताहि पर बहस 
शुरू होइत अछि। चोरकैँ चोर कहलापर आपत्ति अछि आ भिखमंगनीकॅ ओ भिख-मंग कहैत अछि तँ 
भिखमंगनी ओकरा रोकि कहैत छथि जे ओ सरिसवपाहीक अनसूया छथि, मिथिला-चित्रकार, मुदा दिल्लीक 
अशोकबस्ती आबि बुझलन्हि जे एहि नगरमे कला-वस्तु क्यो नहि किनैत अछि आ चौबटियाक भिखमंगनी बनि 
रहि गेलीह। चोर कहैत अछि जे मात्र ओ बदनाम छथि, चोरि तँ सभ करैत अछि। नव बात कोनो नहि 
अछि, सभ अछि पुरनकाक चोरि। तकर बाद नेताजी पहुँचि जाइत छथि आ लोकक चोर, उचक्का आ 
पॉकेटमार होएबाक कारण, समाजक स्थितिकें कहैत छथि। तखने एकटा वामपंथी अबैत छथि आ ओ ई 
देखि क्षुब्ध छथि जे नेताजी चोर, उचक्का आ पॉकेटमारसँ घिरल छथि। मुदा चोर अपन तर्क लए पुनः प्रस्तुत 
होइत अछि आ नेताजीक राखल “चोर-पुराण” नामक आधारपर बजारी जी गीत शुरू कए दैत छथि। 


तेसर कल्लोल: आब नेताजी आ वामपंथीमे गठबंधन आ वामपंथी द्वारा सरकारक बाहरसँ देल समर्थनपर 
चरचा शुरू भए जाइत अछि। नेताजी फेर गीतमय होइत छथि आकि तखने स्टंट-सीन करैत एकटा मुइल 
अभिनेता विवेक कुमारक अएलासँ आकर्षण ओम्हर चलि जाइत अछि। टटका-ब्रेकिंग न्यूज देबाक मजबूरीपर 
नेताजी व्यंग्य करैत छथि। वामपंथी दू बेर दू गोट गप नव गप कहि जाइत छथि, एक जे बिन अभिनेता 
बनने क्यो नेता नहि बनि सकैत अछि आ दोसर जे चोर नेता नहि बनि सकैछ (ई चोर कहैत अछि) मुदा 
नेता सभ तँ चोरि करबामे ककरोसँ पाछाँ नहि छथि। तखने एकटा उच्च वंशीय महिला अबैत छथि आ 
हुनकर प्रश्नोत्तरक बाद एकटा सामान्य क्यूक संग एकटा वी.आइ.पी.क्यू बनि जाइत अछि। अभिनेता, नेता आ 
वामपंथी सभ वी.आइ.पी.क्यूमे ठाढ़ भऽ जाइत छथि! ई पुछलापर की, कतार किएक बनल अछि ताहिपर चोर- 
पॉकेटमार कहैत छथि जे हुनका लोकनिकें पंक्ति बनएबाक (आ तोड़बाक सेहो) अभ्यास छन्हि। 


चतुर्थ कल्लोल: यमराज सभक खाता-खेसरा देखि लैत छथि आ चित्रगुप्त ई रहस्योद्धाटन करैत छथि जे एक 
युग छल जखन सोझाँक दरबज्जा खुजितो छल आ बन्न सेहो होइत छल। नंदी भृंगी पहिनहि सूचित कए 
देलन्हि जे सोझाँक दरबज्जा स्वप्र नहि, मात्र बुझबाक दोष छल। दरबज्जाक ओहिपार की अछि ताहि विषयमे 
सभ क्यो अपना-अपना हिसाबसँ अनुभवक उत्तर दैत छथि। चित्रगुप्त कहैत छथि जे ई सभटा छैक 
ओहिपार। नंदी-भृंगी सूचित करैत छथि जे एहि गेटमे प्रवेश निषेध छैक, नो एण्ट्री केर बोर्ड लागल छैक । 
आहि रे ब्बा! आब की होए! नेताजीकें पठाओल जाइत छन्हि यमराजक सोझाँ, मुदा हुनकर सरस्वती ओतए 
मन्द भए जाइत छन्हि। बदरी विशाल मिश्र प्रसिद्ध नेताजी केर खिंचाई शुरू होइत छन्हि असली केर बदला 
सर्टिफिकेट बला कम कए लिखाओल उमरिपर। पचपन बरिख आयु आ शश योग कहैत अछि जे सत्तरि से 
ऊपर जीताह से ओ आ संगमे मृत चारू सैनिककें आपिस पठा देल जाइत अछि। दूटा सैनिक नेताजीक संग 
चलि जाइत छथि आ दू टा अनुचर सेहो जाए चाहैत अछि। मुदा नेताजीक अनुचर सभक अपराध बड़ भारी, 
से चित्रगुप्तक आदेशपर नंदी-भृंगी हुनका लए, कराहीमे भुनबाक लेल बाहर लए जाइत छथि तँ बाँचल दुनू 


सैनिक हुनका पकडि कॅ लए जाइत छथि आ नंदी-भृँगी फेर मंचपर घुरि अबैत छथि। तहिना तर्कक बाद 
्रेमी-प्रेमिका, दुनू भद्र पुरुष आ बजारीकें सेहो त्राण भेटैत छन्हि ढोल-पिपहीक संग हुनका बाहर लए गेल 
जाइत अछि। आब नन्दी जखन अभिनेताक नाम विवेक कुमार उफ...बजैत छथि तँ अभिनेता जी रोकि दैत 
छथि जे कतेक मेहनतिसँ जाति हुनकर पाछाँ छोडि सकल अछि, से उफ तँ छोड़िए देल जाए। वामपंथी 
गोष्ठीकें अभिनेता द्वारा मदति केर विवरणपर वामपंथी प्रतिवाद करैत छथि। हुनको पठा देल जाइत छनि। 
वामपंथीक की हेतन्हि, हुनकर कथामे तँ, ने स्वर्ग-नर्क अछि आ ने यमराज-चित्रगुप्त। हुनका अपन भविष्यक 
निर्णय स्वयं करबाक अवसर देल जाइत छन्हि। मुदा वामपंथी कहैत छथि जे हुनकर शिक्षा आन प्रकारक 
छलन्हि मुदा एखन जे सोझाँ घटित भए रहल छन्हि ताहिपर कोना अविश्वास करु? मुदा यमराज कहैत छथि 
जे भऽ सकैत अछि , जे अहाँ देखि रहल छी से दुःस्वप्न होए, जतए घुसए जाएब ओतए लिखल अछि नो 
एण्ट्री । आब यमराज प्रश्न पुछैत छथि जे विषम के, मनुक्ख आकि प्रकृति? वामपंथी कहैत छथि जे दुनू, मुदा 
प्रकृतिमे तँ नेचुरल जस्टिस कदाचित्‌ होइतो छैक मुदा मनुक्खक स्वभावमे से गुन्जाइश कहाँ? मुदा वामपंथी 
राजनीति एकर (समानताक, सुधार केर) प्रयास करैत अछि। ताहिपर हुनका संग चोर-उचक्का आ पॉकेटमारकें 
पठाओल जाइत अछि ई अवसर दैत जे हिनका सभकें बदलू । चोर कनेक जाएमे इतस्तः करेत अछि आ ई 
जिज्ञासा करैत अछि जे हम सभ तँ जाइए रहल छी मुदा एहिसँ आगाँ? नंदी-चित्रगुप्त-यमराज समवेत स्वरमे 
कहैत छथि- नो एण्ट्री। भृंगी तखने अबैत छथि, अभिनेताके छोड़ने। यमराज कहैत छथि मा प्रविश। भृंगी 
नीचाँमे होइत चरचाक गप कहैत अछि जे एतुक्का निअम बदलल जएबाक आ कतेक गोटेकें पुथ्वपर घुरए देल 
जएबाक चरचा सर्वत्र भए रहल छथि। यमदूत सभ अनेरे कड़ाह लग ठाढ़ छथि क्यो भुनए लेल कहाँ भेटल 
छन्हि (मात्र दू टा अनुचर)। आब क्यो नहि आबए बला बचल अछि, से सभ कहैत छथि। चित्रगुप्त अपन 
नमहर दाढ़ी आ यमराज अपन मुकुट उतारि लैत छथि आ स्वाभाविक मनुक्ख रूपमे आबि जाइत छथि! मुदा 
चित्रगुप्तक मेकप बला नमहर दाढ़ी देखि भिखमंगनी जे ओतए छलीह, हँसि दैत छथि। भृंगी उद्घाटन करैत 
छथि जे भिखमंगनी हुनके सभ जेकाँ कलाकार छथि! कोन अभिनय! तकर विवरण मुहब्बत आ गुदगुदीपर 
खतम होइत अछि तँ भिखमंगनी कहैत छथि जे नहि एहि तरहक अभिनय तँ ओतए (देखा कए) भऽ रहल 
अछि। ओत्तऽ रमणी मोहन आ उच्चवंशीय महिला निभाक रोमांस चलि रहल अछि। मुदा निभाजी तँ बजिते 
नहि छथि। भिखमंगनी यमराजसँ कहैत छथि जे ओ तखने बजतीह जखन एहि दरबज्जाक तालाक चाभी 
हुनका भेटतन्हि, बुझतीह जे अपसरा बनबामे यमराज मदति दए सकैत छथि, ई रमणीक हृदय थिक एतहु नो 
एण्ट्री! यमराज खखसैत छथि, तँ चित्रगुप्त बुझि जाइत छथि जे यमराज “पंचशर”सँ ग्रसित भए गेल छथि! 
चित्रगुप्तक कहला उत्तर सभ क्यो एक कात लए जाओल जाइत छथि मात्र यमराज आ निभा मंचपर रहि 
जाइत छथि। यमराज निभाक सोझाँ- सुनू ने निभा... कहि रुकि जाइत छथि। सभक उत्साहित कएलापर 
यमराज बड़का चाभी हुनका दैत छथि, मुदा निभा चाभी भेटलापर रमणी मोहनक संग तेना आगाँ बढ़ैत छथि 
जेना ककरो अनका चिन्हिते नहि होथि! ओ चाभी रमणी मोहनकें दए दैत छथि मुदा ओ ताला नहि खोलि 


पबैत छथि। फेर निभा अपने प्रयास करए लेल आगाँ बढ़ैत छथि मुदा चित्रगुप्त कहैत छथि जे ई मोनक 
दरबज्जा थिक, ओना नहि खुजत। महिला ठकए लेल चाभी देबाक! बात कहैत छथि। सभ क्यो हँसी करैत 
छनि जे मोन कतए छोडि अएलहुँ? ताहिपर एकबेर पुनः रमणी मोहन आ निभा मोन संजोगि कए ताला 
खोलबाक असफल प्रयास करैत छथि। नंदी-भृंगी-भिखमंगनी गीत गाबए लगैत छथि जकर तात्पर्य ईएह जे 
मोनक ताला अछि लागल, मुदा ओतए अछि नो एण्ट्री। मुदा ऋतु वसन्तमे प्रेम होइछ अनन्त आ करेज कहैत 
अछि मैना-मैना, तँ एतहि नो एण्ट्री दरबज्जापर धरना देल जाए। 


विवेचन: भारत आ पाश्चात्य नाट्य सिद्धांतक तुलनात्मक अध्ययनसँ ई ज्ञात होइत अछि मानवक चिन्तन 
भौगोलिक दूरीकक अछैत कतेक समानता लेने रहैत अछि। भारतीय नाट्यशास्त्र मुख्यतः भरतक 
“नाट्यशास्त्र? आ धनंजयक दशरूपकपर आधारित अछि। पाश्चात्य नाट्यशास्त्रक प्रामाणिक ग्रंथ अछि 
अरस्तूक “काव्यशास्त्र” | 


भरत नाट्यकें “कूतानुसार” “भावानुकार” कहैत छथि, धनंजय अवस्थाक अनुकृतिकें नाट्य कहैत छथि। 
भारतीय साहित्यशास्त्रमे अनुकरण नट कर्म अछि, कवि कर्म नहि। पश्चिममे अनुकरण कर्म थिक कवि कर्म, 
नटक कतहु चरचा नहि अछि। 


अरस्तू नाटकमे कथानकपर विशेष बल दैत छथि। ट्रेजेडीमे कथानक केर संग चरित्र-चित्रण, पद-रचना, 
विचार तत्व, दृश्य विधान आ गीत रहैत अछि। भरत कहैत छथि जे नायकसँ संबंधित कथावस्तु आधिकारिक 
आ आधिकारिक कथावस्तुके सहायता पहुँचाबएबला कथा प्रासंगिक कहल जाएत। मुदा सभ नाटकमे प्रासंगिक 
कथावस्तु होए से आवश्यक नहि, नो एण्ट्री: मा प्रविश मे नहि तँ कोनो तेहन आधिकारिक कथावस्तु अछि आ 
नहिए कोने प्रासांगिक, कारण एहिमे नायक कोनो सर्वमान्य नायक नहि अछि। जे बजारी उच्क्काकें कॉलर 
पकड़ैत छथि से कनेक कालक बाद गौण पड़ि जाइत छथि। जाहि उच्क्काक सोझाँ चोर सकदम रहैत अछि 
से किछु कालक बाद, किछु नव नहि होइछ केर दर्शनपर गप करैत सोझाँ अबैत छथि। जे यमराज सभकें 
थरेनि छथि से स्वयं निभाक सोझाँमे अपन तेज, मध्यम होइत देखैत छथि। भिखमंगनी हुनका दैवी स्वरूप 
उतारने देखैत हँसैत छथि तँ रमणी मोहन आ निभा सेहो हुनका आ चित्रगुप्तकें अन्तमे अपशब्द कहैत छथि। 
वामपंथीक आ अभिनेताक सएह हाल छन्हि। कोनो पात्र कमजोर नहि छथि आ रिबाउन्ड करैत छथि। 


कथा इतिवृत्तिक दृष्टिसँ प्रख्यात, उत्पाद्य आ मिश्र तीन प्रकारक होइत अछि। प्रख्यात कथा इतिहास पुराणसँ 
लेल जाइत अछि आ उत्पाद्य कल्पित होइत अछि। मिश्रमे दुनूक मेल होइत छथि। नो एए्ट्री: मा प्रविश मे 
मिश्र इतिवृत्तिक होएबाक कोनो टा गुंजाइश तखने खतम भए जाइत अछि जखन चित्रगुप्त आ यमराज अपन 


नकली भेष उतारैत छथि आ भिखमंगनीक हँसलापर भृंगी कहैत छथि जे ई भिखमंगनी सेहो हमरे सभ जेकाँ 
कलाकार छथि! मात्र यमराज आ चित्रगुप्त नामसँ कथा इतिहास-पुराण सम्बद्ध नहि अछि आ इतिवृत्ति पूर्णतः 
उत्पाद्य अछि। अरस्तू कथानककें सरल आ जटिल दू प्रकारक मानैत छथि। ताहि हिसाबसँ नो एण्ट्री: मा 
प्रविश मे आकस्मिक घटना आदि जाहि सरलताक संग फ्लोमे अबैत अछि, से ई नाटक सरल कथानक 
आधारित कहल जाएत। फेर अरस्तू इतिवृत्तकें दन्तकथा, कल्पना आ इतिहास एहि तीन प्रकारसँ सम्बन्धित 
मनैत छथि। ने एण्ट्री: मा प्रविश कें काल्पनिकमूलक श्रेणीमे एहि हिसाबसँ राखल जाएत। अरस्तूक ट्रेजेडीक 
चरित्र, यशस्वी आ कुलीन छथि- सत्‌ असत्‌ केर मिश्रण। ने एण्ट्री: मा प्रविश मे जे चरित्र सभ छथि ताहिमे 
सभ चरित्रमे सत्‌ असत्‌ केर मिश्रण अछि। निभा उच्चवंशीय छथि मुदा रमणी मोहन जे बलात्कारक बादक 
पिटाई केर बाद मृत भेल छथि हुनकासँ हिलि-मिलि जाइत छथि। भिखमंगनी मिथिला चित्रकार अनसूया 
छथि। दुनू भद्रपुरुष बजारी आ चारू सैनिक एहि प्रकारें बिन कलुषताक सोझाँ अबैत छथि। भरत नृत्य 
संगीतक प्रेमीकॅं धीरललित, शान्त प्रकृतिकें धीरप्रशान्त, क्षत्रिय प्रवृत्तिकें धीरोदत्त आ इर्ष्यालूकें धीरोद्धत्त कहैत 
छथि। बजारी आ दुनू भद्रपुरुष संगीतक बेश प्रेमी छथि तँ रमणी मोहन प्रेमी-प्रेमिकाकें देखि कए ईर्ष्यालू, 
सैनिक सभ शान्त छथि क्षत्रियोचत गुण सेहो छन्हि से धीरोदत्त आ धीरप्रशान्त दुनू छथि। मुदा नो एण्ट्री: मा 
प्रविश मे एहि प्रकारक विभाजन सम्भव नहि अछि। 


भारतीय सिद्धांत कार्यक आरम्भ, प्रयत्न, प्राप्याशा, नियताप्ति आ फलागम धरिक पाँच टा अवस्थाक वर्णन 
करैत छथि। प्राघ्याशामे फल प्राप्तिक प्रति निराशा अबैत अछि तँ नियताप्तिमे फल प्राप्तिक आशा घुरि अबैत 
अछि। पाश्चात्य सिद्धांत आरम्भ, कार्य-विकास, चरम घटना, निगति आ अन्तिम फल। प्रथम तीन अवस्थामे 
उलझन अबैत अछि, अन्तिम दू मे सुलझन। 


कार्यावस्थाक पंच विभाजन- बीया, बिन्दु, पताका, प्रकरी आ कार्य अछि। ने एऱ्ट्री: मा प्रविश मे बीया अछि 
एकटा दुन्द मृत्युक बादक लोकक, बीमा एजेन्ट एतए बिनु मृत्युक पहुँचि जाइत छथि। यमराज आ चित्रगुप्त 
मेकप आर्टिस्ट निकलैत छथि। विभिन्न बिन्दु द्वारा एकटा चरित्र ऊपर नीचाँ होइत रहैत अछि। पताका आ 
प्रकरी अवान्तर कथामे होइत अछि से ने एण्ट्री: मा प्रविश मे नहि अछि। बीआक विकसित रूप कार्य अछि 
मुदा नो एण्ट्री: मा प्रविश मे ओ धरणापर खतम भए जाइत अछि! अरस्तू एकरा बीआ, मध्य आ अवसान 
कहैत छथि। आब आऊ सन्धिपर, मुख-सन्धि भेल बीज आ आरम्भकें जोड़एबला, प्रतिमुख-सन्धि भेल बिन्दु आ 
प्रयत्रकें जोड़एबला, गर्भसन्धि भेल पताका आ प्राघ्याशाकें जोड़एबला, विमर्श सन्धि भेल प्रकरी आ नियताप्तिकें 
जोड़एबला आ निर्वहण सन्धि भेल फलागम आ कार्यकें जोड़एबला। नो एण्ट्री: मा प्रविश मे मुख/ प्रतिमुख आ 
निर्वहण सन्धि मात्र अछि, शेष दू टा सन्धि नहि अछि। 


पाश्चात्य सिद्धांत स्थान, समय आ कार्यक केन्द्र तकैत अछि। ने एण्ट्री: मा प्रविश मे स्थान एकहि अछि, 
समय लगातार आ कार्य अछि द्वारक भीतर पैसबाक आकांक्षा। दू घण्टाक नाटकमे दुइये घण्टाक घटनाक्रम 
वर्णित अछि ने एण्ट्री: मा प्रविश मे कार्य सेहो एकेटा अछि। अभिनवगुप्त सेहो कहैत छथि जे एक अंकमे 
एक दिनक कार्यसँ बेशीक समावेश नहि होए आ दू अंकमे एक वर्षसँ बेशीक घटनाक समावेश नहि होय। नो 
एण्ट्री: मा प्रविश मे कल्लोलक विभाजन घटनाक निर्दिष्ट समयमे भेल कार्यक आ नव कार्यारम्भमे भेल 
विलम्बक कारण आनल गेल अछि। मुदा एहि त्रिकक विरोध ड्राइडन कएने छलाह आ शेक्सपिअरक नाटकक 
स्वच्छन्दताक ओ समर्थन कएलन्हि। मुदा नो एण्ट्री: मा प्रविश मे एहि तरहक कोनो समस्या नहि अबैत 

अछि। नो एण्ट्री: मा प्रविश मे आपसी गपशपमे- जकरा फ्लैशबैक सेहो कहि सकैत छी- ककर मृत्यु कोना 
भेल से नीक जेकाँ दर्शित कएल गेल अछि। 


भारतमे नाटकक दृश्यत्वक समर्थन कएल गेल मुदा अरस्तू आ प्लेटो एकर विरोध कएलन्हि। मुदा १६म 
शताब्दीमे लोडोविको कैस्टेलवेट्रो दृश्यत्वक समर्थन कएलन्हि। डिटेटार्ट सेहो दृश्यत्वक समर्थन कएलन्हि तँ 
ड्राइडज नाटकक पठनीयताक समर्थन कएलन्हि। देसियर पठनीयता आ दृश्यत्व दुनूक समर्थन कएलन्हि । 
अभिनवगुप्त सेहो कहने छलाह जे पूर्ण रसास्वाद अभिनीत भेला उत्तर भेटैत अछि मुदा पठनसँ सेहो रसास्वाद 
भेटैत अछि। नो एण्ट्री: मा प्रविश मे पहिल कल्लोलक प्रारम्भमे ई स्पष्ट भऽ जाइत अछि जे एतए दृश्यत्वकें 
प्रधानता देल गेल अछि। पश्चिमी रंगमंच नाट्यविधान वास्तविक अछि मुदा भारतीय रंगमंचपर सांकेतिक | 
जेना अभिज्ञानशाकुंतलम्‌ मे कालिदास कहैत छथि- इति शरसंधानं नाटयति। नो एण्ट्री: मा प्रविश मे भारतीय 
विधानकें अंगीकृत कएल गेल- जेना मृत्यु प्राप्त सभ गोटे द्वारा स्वर्ग प्रवेश द्वारक अदृश्य देबाडक गपशप आ 
अभिनय कौशल द्वारा स्पष्टता। अंकिया नाटमे सेहो प्रदर्शन तत्वक प्रधानता छल। कीर्तनियाँ एक तरहेँ 
संगीतक छल आ एतहु अभिनय तत्वक प्रधानता छल। अंकीया नाटक प्रारम्भ मृदंग वादनसँ होइत छल। नो 
एण्ट्री: मा प्रविश मैथिलीक परम्परासँ अपनाकें जोड़ने अछि मुदा संगहि इतिहास, पुराण आ समकालीन 
जीवनचक्रकें देखबाक एकटा नव दृष्टिकोण लए आएल अछि, सोचबाऽ लए एकटा नव अंतर्दृष्टि दैत अछि। 


ज्योतिरीश्वरक धूर्तसमागम, विद्यापतिक गोरक्षविजय, कीर्तनिञआ नाटक, अंकीयानाट, मुंशी रघुनन्दन दासक 
मिथिला नाटक, जीवन झाक सुन्दर संयोग, ईशनाथ झाक चीनीक लड्डू, गोविन्द झाक बसात, मणिपद्मक 
तेसर कनियाँ, नचिकेताजीक “नायकक नाम जीवन, एक छल राजा”, श्रीशजीक पुरुषार्थ, सुधांशु शेखर 
चौधरीक भफाइत चाहक जिनगी, महेन्द्र मलंगियाक काठक लोक, राम भरोस कापडि भ्रमरक महिषासुर 
मुर्दाबाद, गंगेश गुंजनक बुधिबधिया केर परम्पराकें आगाँ बढ़बैत नचिकेताजीक नो एण्ट्री: मा प्रविश तार्किकता 
आ आधुनिकताक वस्तुनिष्टताके ठाम-ठाम नकारैत अछि। वामपंथीकॅ यमराज इहो कहैत छथिन्ह, जे वामपंथी 
देखि रहल छथि से सत्य नहि सपनो भए सकैत अछि। विज्ञानक ज्ञानक सम्पूर्णतापर टीका अछि ई नाटक । 
सत्य-असत्य, सभ अपन-अपन दृष्टिकोणसँ तकर वर्णन करैत छथि। चोरक अपन तर्क छन्हि आ वामपंथी 


सेहो कहैत छथि कि चोर नेता नहि बनि सकैत छथि मुदा नेताक चोरिपर उतरि अएलासँ चोरक वृति मारल 
जाए बला छन्हि। नाटकमे आत्म-केन्द्रित हास्यपूर्ण आ नीक-खराबक भावना रहि-रहि खतम होइत रहैत अछि। 
यमराज आ चित्रगुप्त तक मुखौटामे रहि जीबि रहल छथि। उत्तर आधुनिकताक ई सभ लक्षणक संग नो 
एण्ट्री: मा प्रविश मे एके गोटेक कैक तरहक चरित्र निकलि बाहर अबैत अछि, जेना उच्चवंशीय महिलाक । 
कोनो घटनाक सम्पूर्ण अर्थ नहि लागि पबैत अछि, सत्य कखन असत्य भए जएत तकर कोनो ठेकान नहि। 
उत्तर आधुनिकताक सतही चिन्तन आ चरित्र सभक ने एए्ट्री: मा प्रविश मे भरमार लागल अछि, आशावादिता 
तँ नहिए अछि मुदा निराशावादिता सेहो नहि अछि। यदि अछि तँ से अछि बतहपनी, कोनो चीज एक तरहें 
नहि कैक तरहेँ सोचए बला- विद्यमान छथि। कारण, नियन्त्रण आ योजनाक उत्तर परिणामपर विश्वास नहि 
वरन संयोगक उत्तर परिणामपर बेशी विश्वास दर्शाओल गेल अछि। गणतांत्रिक आ नारीवादी दृष्टिकोण आ 
लाल झंडा आदिक विचारधाराक संगे प्रतीकक रूपमे हास-परिहास सोझाँ अबैत अछि। 


एहि तरहेँ नो एण्ट्री: मा प्रविश मे उत्तर आधुनिक दृष्टिकोण दर्शित होइत अछि, एतए पाठक कथानकक मध्य 
उठाओल विभिन्न समस्यासँ अपनाकें परिचित पबैत छथि। जे द्वन्द नाटकक अंतमे दर्शित भेल से उत्तर- 
आधुनिक युगक पाठककें आश्चर्यित नहि करैत छन्हि, किएक तँ ओ दैनिक जीवनमे एहि तरहक दुन्दक नित्य 
सामना करैत छथि। 


रचना लिखबासँ पहिने............... 


साहित्यक दू विधा अछि गद्य आ पद्य । छन्दोबद्ध रचना पद्य कहबैत अछि-अन्यथा ओ गद्य थीक। छन्द 
माने भेल-एहन रचना जे आनन्द प्रदान करए । मुदा एहिसँ ई नहि बौझबाक चाही जे आजुक नव कविता गद्य 
कोटिक अछि कारण वेदक सावित्री-गायत्री मंत्र सेहो शिथिल/ उदार नियमक कारण सावित्री मंत्र गायत्री 


छंदमे परिगणित होइत अछि तकर चरचा नीचाँ जा कए होएत जेना यदि अक्षर पूरा नहि भेल तँ एक आकि 
दू अक्षर प्रत्येक पादकें बढ़ा लेल जाइत अछि। य आ व केर संयुक्ताक्षरकें क्रमशः इ आ उ लगा कए 


अलग कएल जाइत अछि। जेना- 
वरेण्यम्‌=वरेणियम्‌ 


स्वः= सुवः । 


आजुक नव कविताक संग हाइकू/ क्षणिका/ हैकूक लेल मैथिली भाषा आ भारतीय संस्कृत आश्रित लिपि 
व्यवस्था सर्वाधिक उपयुक्त अछि। तमिल छोडि शेष सभटा दक्षिण आ समस्त उत्तर-पश्चिमी आपूर्वी भारतीय 
लिपि आ देवनागरी लिपि मे वैह स्वर आ कचटतप व्यञ्जन विधान अछि जाहिमे जे लिखल जाइत अछि सैह 
बाजल जाइत अछि। मुदा देवनागरीमे हृस्व 'इ' एकर अपवाद अछि, ई लिखल जाइत अछि पहिने, मुदा 
बाजल जाइत अछि बादमे। मुदा मैथिलीमे ई अपवाद सेहो नहि अछि- यथा 'अछि' ई बाजल जाइत अछि अ 
हृस्व 'इ' छ वा अ इ छ। दोसर उदाहरण लिअ- राति- रा इ त। तँ सिद्ध भेल जे हैकूक लेल मैथिली 
सर्वोत्तम भाषा अछि। एकटा आर उदाहरण लिअ। सन्धि संस्कृतक विशेषता अछि? मुदा की इंग्लिशमे संधि 
नहि अछि? तँ ई की अछि- आइम गोइङ टूवाड््सदएन्ड। एकरा लिखल जाइत अछि- आइ एम गोइङ 
टूवार्ड्स द एन्ड। मुदा पाणिनि ध्वनि विज्ञानक आधार पर संधिक निअम बनओलन्हि, मुदा इंग्लिशमे लिखबा 
कालमे तँ संधिक पालन नहि होइत छैक , आइ एम कें ओना आइम फोनेटिकली लिखल जाइत अछि, मुदा 
बजबा काल एकर प्रयोग होइत अछि। मैथिलीमे सेहो यथासंभव विभक्ति शब्दसँ सटा कए लिखल आ बाजल 
जाइत अछि। 


छन्द दू प्रकारक अछि । मात्रा छन्द आ वर्ण छन्द । 
वेदमे वर्णवृत्तक प्रयोग अछि मात्रिक छन्दक नहि । 


वार्णिक छन्दमे वर्ण/ अक्षरक गणना मात्र होइत अछि। हलंतयुक्त अक्षरके नहि गानल जाइत अछि। एकार 
उकार इत्यादि युक्त अक्षरकें ओहिना एक गानल जाइत अछि ओहिना जेना संयुक्ताक्षरकें। संगहि अ सँ ह कें 
सेहो एक गानल जाइत अछि।एकसँ बेशी मान कोनो वर्ण/ अक्षरक नहि होइछ ।मुख्य तीनटा बिन्दु मोन राखू- 


1.हलंतयुक्त अक्षर-0 
2.संयुक्त अक्षर-1 


3.अक्षर अ सँ ह -1 प्रत्येक । 


आब पहिल उदाहरण देखू 
ई अरदराक मेघ नहि मानत रहत बरसि के=1+5+2+2+3+3+1=17 


आब दोसर उदाहरण देखू 


पश्चात्‌=2 


आब तेसर उदाहरण देखू 


आब=2 


आब चारिम उदाहरण देखू 


स्क्रिप्ट=2 


मुख्य वैदिक छन्द सात अछि- 


गायत्री, उष्णिक्‌ , अनुष्टुप्‌ , बृहती, पङ्क्ति, त्रिष्टुप्‌ आ जगती। शेष ओकर भेद अछि अतिछन्द आ 


SA ? 


ww 


विच्छन्द । एतए छन्दकें अक्षरसँ चिन्हल जाइत अछि। यदि अक्षर पूरा नहि भेल तँ एक आकि दू अक्षर 
प्रत्येक पादकें बढ़ा लेल जाइत अछि। य आ व केर संयुक्‍्ताक्षरकें क्रमशः इ आ उ लगा कए अलग कएल 
जाइत अछि। जेना- 

वरेण्यम्‌=वरेणियम्‌ 


स्वः= सुवः 
गुण आ वृद्धिकें अलग कए सेहो अक्षर पूर कए सकैत छी। 
ए= अ + इ 


ओ= अ + उ 


ऐ= अ/आ + ए 


औ 


अ/आ + ओ 


छन्दः शास्त्रमे प्रयुक्त गुरु आ “लघु' छंदक परिचय प्राप्त करू | 

तेरह टा स्वर वर्णमे अ,इ,उ,त्र,ल्‌ ई पाँच हस्व आर आ,ई,ऊ,ऋ,ए.ऐ,ओ,औ, ई आठ दीर्घ स्वर अछि। 
ई स्वर वर्ण जखन व्यंजन वर्णक संग जुडि जाइत अछि तँ ओकरासँ 'गुणिताक्षर' बनैत अछि। 
क्‌+अ= क, 


क+आ=का । 


एक स्वर मात्र आकि एक गुणिताक्षरकें एक 'अक्षर' कहल जाइत अछि। कोने व्यंजन मात्रकें अक्षर नहि 
मानल जाइत अछि- जेना 'अवाक' शब्दमे दू टा अक्षर अछि, अ , वा । 


1. सभटा हृस्व स्वर आ हस्व युक्त गुणिताक्षर 'लघु' मानल जाइत अछि। एकरा ऊपर ) लिखि एकर 
संकेत देल जाइत अछि। 


2. सभटा दीर्घ स्वर आर दीर्घ स्वर युक्त गुणिताक्षर “गुरु” मानल जाइत अछि, आ एकर संकेत अछि, 
ऊपरमे एकटा छोट -। 


3. अनुस्वार किवा विसर्गयुक्त सभ अक्षर गुरू मानल जाइत अछि। 


4. कोनो अक्षरक बाद संयुक्ताक्षर किंवा व्यंजन मात्र रहलासँ ओहि अक्षरकें गुरु मानल जाइत अछि। 
जेना- अच्‌, सत्य। एहिमे अ आ स दुनू गुरु अछि। 


5. जेना वार्णिक छन्द/ वृत्त वेदमे व्यवहार कएल गेल अछि तहिना स्वरक पूर्ण रूपसँ विचार सेहो ओहि 
युग सँ भेटैत अछि। स्थूल रीतिसँ ई विभक्त अछि:- 1. उदात्त 2. उदात्ततर 3. अनुदात्त 4. अनुदात्ततर 
5. स्वरित 6. अनुदात्तानुरक्तस्वरित, 7.प्रचय (एकटा श्रुति-अनहत नाद जे बिना कोनो चीजक उत्पन्न होइत 
अछि, शेष सभटा अछि आहत नाद जे कोनो वस्तुसँ टकरओला पर उत्पन्न होइत अछि।)। 


1. उदात्त- जे अकारादि स्वर कण्ठादि स्थानमे ऊर्ध्व भागमे बाजल जाइत अछि। एकरा लेल कोनो चेन्ह नहि 
अछि। 2. उदातात्तर- कण्ठादि अति ऊर्ध्वं स्थानसँ बाजल जाइत अछि। 3. अनुदात्त- जे कण्ठादि स्थानमे 
अधोभागमे उच्चारित होइछ ।नीचाँमे तीर्यक चेन्ह खचित कएल जाइछ। 4.अनुदातात्ततर- कण्ठादिसँ अत्यंत 
नीचाँ बाजल जाइत अछि। 5. स्वरित- जाहिमे अनुदात्त रहैत अछि किछु भाग आ किछु रहैत अछि उदात्त। 
ऊपरमे ठाढ़ रेखा खेंचल जाइत अछि, एहिमे। 6. अनुदाक्तानुरक्तस्वरित- जाहिमे उदात्त, स्वरित किंवा दुनु 
बादमे होइछ ,ई 3 प्रकारक होइछ । 7.प्रचय-स्वरितक बादक अनुदात्त रहलासँ अनाहत नाद प्रचयक,तानक 
उत्पत्ति होइत अछि । 


1.पूर्वार्चिकमे क्रमसँ अग्नि, इन्द्र आ सोम पयमानकें संबोधित गीत अछि।तदुपरान्त आरण्यक काण्ड आ 
महानाम्नी आर्चिक अछि । आग्नेय, ऐन्द्र आ पायमान पर्वकें ग्रामगेयण आ पूर्वार्चिकक शेष भागकें आरण्यकगण सेहो 
कहल जाइछ। सम्मिलित रूपें एक प्रकृतिगण कहैत छी। 2.उत्तरार्चिक: विकृति आ उत्तरगण सेहो कहैत 
छी। ग्रामगेयगण आ आरण्यकगणसँ मंत्र चुनि कय क्रमशःउहगण आ ऊह्यगण कहबैछ- तदन्तर प्रत्येक गण 
दशरात्र, संवत्सर, एकह, अहिन, प्रायश्चित आ क्षुद्र पर्वमे बाँटल जाइछ। पूर्वार्चिक मंत्रक लयकें स्मरण क” 
उत्तरार्चिक केर द्विक,त्रिक, आ चतुष्टक आदि (2,3, आ 4 मंत्रक समूह)मे एहि लय सभक प्रयोग होइछ । 
अधिकांश त्रिक आदि प्रथम मंत्र पूर्वार्चिक होइत अछि, जकर लय पर पूरा सूक्त(त्रिक आदि) गाओल जाइछ। 


उत्तरार्चिक उहागण आ उह्यगण प्रत्येक लयकें तीन बेर तीन प्रकारें पढैछ। वैदिक कर्मकाण्डमे प्रस्ताव, 
प्रस्तोतर द्वारा, उद्गीत उदगातर द्वारा, प्रतिघार प्रतिहातर द्वारा, उपद्रव पुनः उदगातृ द्वारा आ निधान तीनू द्वारा 
मिलि कय गाओल जाइछ। प्रस्तावक पहिने हिंकार (हिं,हुं,हं) तीनू द्वारा आ ॐ उदगातृ द्वारा उदगीतक पहिने 
गाओल जाइछ। ई पाँच भक्ति भेल। हाथक मुद्रा- हाथक मुद्रा 1.1.आँठा(प्रथम आँगुर)-एक यव दूरी पर 


2.2.आँठा प्रथम आँगुरकेँ छुबैत 3.3.आँठा बीच आँगुरकैँ छुबैत 4.4. आँठा चारिम आँगुरकें छुबैत 5.5.औँठा 
पाँचम आँगुरकें छुबैत 6.11. छठम क्रुष्ट आँठा प्रथम आँगुरसँ दू यव दूरी पर 7.6. सातम अतिश्वर सामवेद 
8.7.अभिगीत ऋग्वेद 


ग्रामगेयगान- ग्राम आ सार्वजनिक स्थल पर गाओल जाइत छल | आरण्यकगेयगान- वन आ पवित्र स्थानमै 
गाओल जाइत छल। 


ऊहगान- सोमयाग एवं विशेष धार्मिक अवसर पर । पूर्वार्चिकसँ संबंधित ग्रामगेयगान एहि विधिसँ। ञह्यगान 
आकि रहस्यगान- वन आ पवित्र स्थान पर गाओल जाइत अछि। पूर्वार्चिकिक आरण्यक गानसँ संबंध। नारदीय 
शिक्षामे सामगानक संबंधमे निर्देश:- 1.स्वर-7 ग्राम-3 मूर्छना-21 तान-49 


सात टा स्वर सारे,ग,म,प,ध,नि, आ तीन टा ग्राम-मध्य,मन्द,तीवू । 7*3=21 मूर्छना। सातू स्वरक परस्पर 
मिश्रण 7*7=49 तान। 


ऋगवेदक प्रत्येक मंत्र गौतमक 2 सामगान (पर्कक) आ काश्यपक 1 सामगान(पर्कक) कारण तीन मंत्रक 
बराबर भऽ जाइत अछि। मैकडॉवेल इन्द्राग्नि, मित्रावरुणौ, इन्द्राविष्णु, अग्निषोमौ एहि सभकेँ युगलदेवता 
मानलन्हि अछि। मुदा युगलदेव अछि विशेषण-विपर्यय । 


वेदपाठ- 

१.संहिता पाठ अछि शुद्ध रूपमे पाठ । 

अग्निमींळे पुरोहित यघ्यस्य॑देवम्त्चिज॑म । होतारंरत्न धातमम्‌ । 

२. पद पाठ- एहिमे प्रत्येक पदके पृथक कए पढ़ल जाइत अछि। 


३.क्रमपाठ- एतय एकक बाद दोसर, फेर दोसर तखन तेसर, फेर तेसर तखन चतुर्थ। एना कए पाठ कएल 
जाइत अछि। 


४. जटापाठ- एहिमे जाँ तीन टा पद क, ख, आ ग अछि तखन पढ़बाक क्रम एहि रूपमे होयत। कख, 
खक, कख, खग, गख, खग। ५.घनपाठ-एहि मे ऊपरका उदाहरणक अनुसार निम्न रूप होयत- 
कख,खक,कखग,गखक,कखग। ६.माला, ७.शिखा, ८.रखा, ९.ध्वज, १०.दण्ड, ११.रथ। अंतिम आठकें 
अष्टविकृति कहल जाइत अछि। 


साम विकार सेहो 6 टा अछि, जे गानकें ध्यानमे रखैत घटाओल, बढ़ाओल जा सकैत अछि। 1.विकार- 
अग्नेकॅ ओग्नाय। 2.विश्लेषण- शब्द/पदके तोडनाइ 3.विकर्षण-स्वरकें खिंचनाई/अधिक मात्राक बराबर बजेनाइ। 
4.अभ्यास- बेर-बेर बजनाइ ।5.विराम- शब्दके तोडि कय पदक मध्यमे 'यति’। 6.स्‍स्तोभ-आलाप योग्य पदकें 
जोडि लेब। कौथुमीय शाखा 'हाउ' 'राइ' जोड़ैत छथि। राणानीय शाखा 'हावु', “रायि’ जोड़ेत छथि। 


मात्रिक छन्दक प्रयोग वेदमे नहि अछि वरन्‌ वर्णवृत्तक प्रयोग अछि आ गणना पाद वा चरणक अनुसार होइत 
रहए। मुख्य छन्द गायत्री, एकर प्रयोग वेदमे सभसँ बेशी अछि। तकर बाद त्रिष्टुप आ जगतीक प्रयोग 


अछि । 


1. यायत्री- 8-8 कोर तीन पाद/ दोसर पादक बाद विराम वा एक पदमे छह टा अक्षर। 
2. त्रिष्टुप- 11-11 केर 4 पाद। 

3. जगती- 12-12 केर 4 पाद। 

4. उष्णिक- 8-8 केर दू तकर बाद 12 वर्ण-संख्याक पाद | 

5. अनुष्टुप- 8-8 केर चारि पाद। एकर प्रयोग वेदक अपेक्षा संस्कृत साहित्यमे बेशी अछि। 
6. बृहती- 8-8 केर दू आ तकरा बाद 12 आ 8 मात्राक दू पाद। 

7. पंक्ति- 8-8 केर पाँच। प्रथम दू पदक बाद विराम अबैछ। 

यदि अक्षर पूरा नहि होइत अछि, तँ एक वा दू अक्षर निम्न प्रकारें घटा-बढ़ा लेल जाइत अछि। 
(अ) वरेण्यम्‌ के वरेणियम्‌ स्वः कें सुवः। 

(आ) गुण आ वृद्धि सन्धिकॅ अलग कए लेल जाइत अछि। 

ए= अ + इ 

ओ= अ+ उ 

ऐ= अ/आ + ए 


औ= अ/आ + ओ 


एहू प्रकारें नहि पुरलापर अन्य विराडादि नामसँ एकर नामकरण होइत अछि। 
यथा- गायत्री(24)- विराट्‌ (22), निचृत्‌(23), शुद्धा(24), भुरिक्‌ (25), स्वराट्‌(26) । 
ॐ भूर्भुवस्वः । तत्‌ सवितुर्वरेण्यं । भर्गो देवस्य धीमहि । धियो यो नः प्रचोदयात्‌ | 


वैदिक ऋषि स्वयंकें आ देवताकें सेहो कवि कहैत छथि। सम्पूर्ण वैदिक साहित्य एहि कवि चेतनाक वाड्मय 
मूर्ति अछि। ओतए आध्यात्म चेतना, अधिदैवत्वमे उत्तीर्ण भेल अछि, एवम्‌ ओकरा आधिभौतिक भाषामे रूप देल 
गेल अछि । 


कृषि-मत्स्य 
शब्दावली 


माँछ वंशीसँ सेहो मारल जाइत अछि। 
छोट माँछक लेल जाल- भौरी जालक प्रयोग होइत अछि। 


भिरखा- हाथसँ उठा कए फॅंकल जाइत अछि। एहिमे सूत आ लोहाक गोली प्रयोग होइत अछि, २५-२५ ग्रामक लोहाक गोली 
लगभग २-१/२ सँ ५ किलो धरि प्रयोगमे आनल जाइत अछि। अन्ता जाल छोट होइत अछि आ कछारमे रातिमे लगाओल जाइत 
अछि। 


कोठी जाल पैघ होइत अछि आ एहिमे बाँसक प्रयोग होइत अछि। 

बिसारी जाल- दिनमे माँछ हरकि जएतैक से रातिमे खुट्टी लगा कऽ रातिमे माँछ मारल जाइत छैक । 

चट्टी जाल- प्लास्टिकक, पैघ-छोट दुनू, दिनमे आषाढ-साओन दुनू मे। ५-१० मिनटमे उठाओल जाइत छैक । 
सूतक मोट पैराशूट जाल, सूत आ नाइलनक मिश्रणक करेन्ट जाल, सूतक बड़का हाटा जाल होइत छैक । 


पैराशूटसँ छोटकी माँछ उड़ि जएतैक । 


पैघ मछली बड़का वंशीसँ, बड़का चट्टी जालसँ, सूताक महाजालसँ मारल जाइत अछि। 

पैघ छोट दुनू माँछ बाँसक जंघासँ मारल जाइत छैक। एकरा ४ हाथ खड़ा नारियल आ नाइलोनक डोरीसँ बान्हल जाइत छैक । 
बाँसक करचीक छीपसँ सेहो माँछ मारल जाइत छैक। 

पटुआक सण्ठीक १००-२०० पुलली एकसाथ लगा कए सेहो माँछ मारल जाइत छैक । 

हाटा जाल किमी धरि पैघ होइत अछि आ सूताक बनैत अछि। 


चाँच कहड़ा बाँसक होइत अछि | धार/बदहाल घेरकें मारल जाइत अछि। पानिकें फुलाऽ कए डगरी लगाओल जाइत छैक, चाँच 
फहड़ामे चाँच फहड़ासँ घेरल जाइत अछि। 


माँछक प्रकार 


डाँरा मछली (डेरका मछली), मूँहा मछली, पोठी, लत्ता (पिआ माँछ), गड़इ, पलवा, टेंगड़ा, सिंघी, माँगुड, चपड़ा, पैना, रेवा, गड़ही, 
उड़न्था, मोहुल, बुआरी, बामी, बगहार, चेलवा, कौअल, गोर्रा, सौल,भौरा, कजाल, कलबौस, चित्तल, भोइ, कत्ती, भौकुड़ी, सिलोन, 
रेहू, मिरका, बिलासकप, सिल्वरकप, चाइना माँगुर, कबइ, चाइना कबइ। 


दरबा- छोट, पातर- २-३ इन्चक, पीठपर कारी, बगल सफेद 

गड़ई- कारी 

चोपड़ा- चाकर, कारी, मलिन 

पलबा- दुनू दिस काँट, पीठपर सेहो काँट, रंग- पीयर-उज्जर, मोंछ सेहो होइत छैक । 
टेंगडा- पैघ माँछ, एकरो तीन टा काँट, मुँहपर माँछ । 

सिंघी- पातर, दू टा काँट दुनू दिस, लाल रंगक आ लाल आ हल्का कारी 

मँगुरी- मोट आ महग सेहो।एकरो दू टा काँट, लाल आ हल्का कारी 

पैना- सफेद रंगक, पीठपर काँटा 

रेवा- सफेद, पौआ-आधा किलोक 

डढ़ी- पीठपर काँटा, सफेद 

उरन्था- पीठपर काँट, नीचाँ गामे झुकल, सफेद 

भालु- लम्बाइ मुँह, सफेद- खड़ा(पीयर), ऊपरमे काँटा, नाभिक लग काँट(सभ माँछमे) 


बोआली- पैघ मुँह- २० किलो तक, सफेद, पीठपर काँट, पखना दुनू दिस (सभ माँछमे) 


बामी- लम्बा, बिलमे रहैत अछि, मुँह आगू, गोल मुँह, सूआ जकाँ लम्बा, पीठपर काँट, नाभिपर दू टा काँट 
सौंस- माँछकें खाइत अछि। 


बघार- छोट, १ पौआसँ क्विंटल भरिक, कारी-खैरा (पीयर), काँट- पीठपर एकटा, बगलमे दू टा, पुच्छी-चाकर, मुँह चापट, चकड़ाई- 
बेसी । 


चेलबा- उज्जर, काँट नहि होइत छैक। चलैक लेल दुनू दिस पखना, माँछमे तेजगर। 

कौअल- सफेद, मुँह नमगर। 

गोर्रा- माँछ, दाढ़ी, काँटा, आगाँमे टेढ़ 

साउल- लाल आ पीयर, नमगर, २-३-५ किलोक 

भौरा-(गजाल), साउल, चितफुटरा, पैघ २०-२५०४० किलो तक, गोल-गोल उज्जर, हरियर आ कारी 
कलबौस- रंग हल्का कारी 

अंदाजी माँछ 

चित्तल- चकरगर बेसी, २०-२५ किलोक, २-३ फीट चकरगर 

सिलोन- पालतू,३-४ किलोक,पोखरिमे पोसल जाइत अछि। 

रोहु-पीयर, हल्का उज्जर, पीठपर काँट 

मिरका- हल्का लाल सफेद 

सिल्वरकप- पालतू 

चैना माँगुर- चलानी (पालतू), दुनू दिस काँट 

चैना कबइ- पालतू (चलानी), पीठपर जहाँ-तहाँ काँट 

कबई- कनफर आ पीठ दुनू ठाम काँट 

चेंगा माँछ- सुखायलोमे दूर धरि चलि जाइत अछि, कबई जकाँ 

सौंस- पानिमे माँछ खाइत अछि, आदमीकें नोकसान नहि, आदमी संगे खेलाइत अछि, सीटीक अवाज (डोलफिन) 
घड़ियाल- कुर्सैला लग गंगामे, मुँह लम्बा, एक-डेढ़ हाथ,दाँत- आँगुरक जेकाँ, रंग लाल, पुछरी नमगर, ३ हाथ 


बॉछ- आदमीक रंग रूप, कारी, माथपर चूल- केश पकडिकें डुमा दैत छैक 


जोडा बैल/ हर 

ईश- हरमे जोडि क$ पालोमे बान्हल जाइत छैक। 

लगना 

पालो- कन्हापर 

पालोमे दू टा कनैल दुनू बगल बरदकोँ एने- उने (एम्हर-ओम्हर) नञि होमए दैत छैक। 


कनैलसँ हटि कऽ एक सवा फीटक डोरी बान्हल जाइत छैक। समैल (पौन फीटक लकड़ीक/ बाँसक) मे डोरी बान्हल जाइत 
छैक । 


ईशक नीचाँमे पेटार ईशकें खुजए नहि दैत छैक, ऊँच-नीच करए दैत छैक। 

हलमे पुड्डी, नीचाँमे दू-फीटक अगल फल्ली पुट्टीमे सेट कएल जाइत छैक, माटि उखाड़ैत छैक । 

परहत (लगना)- हरवाह एहिपर हाथ धरैत अछि। तीन फीटक/ ६ इन्चक मुट्ठी पकड़ैबला लगनामे ठोकल जाइत छैक (मुठिया) । 
नाधा- पालो-ईशमे बान्हिकें जोडल जाइत छैक, डोरी होइत छैक ४-५ फीटक । 

दू टा मैडोर (डोरी)- १०-११ फीटक दू टा- एकरा चोकीमे बान्हि कऽ बरदमे बान्हि कऽ हरवाहा चौकी दैत अछि। 


चौकी- (बाँस/ लकड़ीक) ६-७ फीटक एहिपर हरवाह छढ़ि कऽ चौकी दैत अछि। हरवाहाक हाथमे एक टा झूर/ ज्वोली/ लाठी बरद 
हाँकए लेल रहैत अछि। 


गेहूँक जोताई ३ इन्च गहरा कऽ ४-५ टा चास दऽ होइत अछि। 


मक्कइ लेल ४-५ इन्च गहराइ करए पड़ैत अछि। 


बीया- एक एकड़ (१०० डिस्मिल) मे २ मन गहूमक बीया, १० किलो मक्कइक बीया। 
खाद- एकडमे २० कि. डी.ए.पी., ५ किलो पोटाश, ५ किलो यूरिया, ५ किलो जिंक गहूम बाउग करबा काल देल जाइत अछि। 


मकइमे डेढ सँ दू फीटक भेलाक बाद माटि चढाओल जाइत अछि। २ कतार २ फीट चौडाइसँ। एकड़मे २ क्विंटल खाद देल 
जाइत अछि। १०० किलो डी.ए.पी., ५० किलो यूरिया, २० किलो साल्फिक, १२० किलो पोटाश, १० किलो जिंक। पानि पटवन 
समयमे खाद दऽ कऽ माटि चढ़बैत छियैक, फेर पानि पटबैत छियैक। पानि पटेलाक बाद यूरिया एक एकड़मे एक क्विंटल देल 
जाइत अछि। 


तर-तरकारीक प्रकार 

सिंधिया करैला- बड़ा- हाइ ब्रेक/ प्लेन 

छोटकी करैला- हजरिया/ जुल्मी 

सफेद करैला- पटनिआ (नजली- मध्यम खुटक) 
तारबूज- 

नामधारी-स्वादिष्ट- भीतरमे लाल, ऊपरमे सफेदी/ चितफुटरा (हरियर-उज्जर) 
माइको- हल्का कारी 

पहुजा- माइकोसँ बेशी कारी 

राजधानी- कारी रंगमे 

महाराजा- पैघ छोट कारी रंगमे 

सैनी आ सुगरदीबी- कारी रंगक 

नाथ- हल्का चितफुटरा (उज्जर/ हरियर) 


गंगासागर- कुम्हर जेकाँ उज्जर साफ 


सोरैय्या- चितफुटरा 
खीरा 
जुल्मी- छोट 


हाइब्रीड 


माइको- नमगर/ हरियर/ पीअर 
महाराजा- खीरा 


खेतीबारी- हरियर रंगक , नमगर कम, पाछाँमे मोट बेशी आगाँ कम। 


मैथिली हाइकू/ हैकू/ क्षणिका 


हैक सौंदर्य आ भावक जापानी काव्य विधा अछि, आ जापानमे एकरा काव्य-विधाक रूप देलन्हि कवि मात्सुओ 
बासो १६४४-१६९४। एकर रचनाक लेल परम अनुभूति आवश्यक अछि। बाशो कहने छथि, जे जे क्यो 
जीवनमे ३ सँ ५ टा हैकूक रचना कएलन्हि से छथि हैकू कवि आ जे दस टा हैकूक रचना कएने छथि से 
छथि महाकवि । भारतमे पहिल बेर १९१९ ई. मे कविवर रवीन्द्रनाथ ठाकुर जापानसँ घुरलाक बाद बाशोक दू 
टा हैकूक शाब्दिक अनुवाद कएले रहथि । 


हैकूक लेल मैथिली भाषा आ भारतीय संस्कृत आश्रित लिपि व्यवस्था सर्वाधिक उपयुक्त अछि। तमिल छोडि 
शेष सभटा दक्षिण आ समस्त उत्तर-पश्चिमी आपूर्वी भारतीय लिपि आ देवनागरी लिपि मे वैह स्वर आ कचटतप 
व्यञ्जन विधान अछि जाहिमे जे लिखल जाइत अछि सैह बाजल जाइत अछि। मुदा देवनागरीमे हृस्व 'इ' एकर 
अपवाद अछि, ई लिखल जाइत अछि पहिने, मुदा बाजल जाइत अछि बादमे। मुदा मैथिलीमे ई अपवाद सेहो 
नहि अछि- यथा 'अछि' ई बाजल जाइत अछि अ हृस्व 'इ' छ वा अ इ छ। दोसर उदाहरण लिअ- राति- 
रा इ त। तँ सिद्ध भेल जे हैकूक लेल मैथिली सर्वोत्तम भाषा अछि। एकटा आर उदाहरण लिअ। सन्धि 
संस्कृतक विशेषता अछि? मुदा की इंग्लिशमे संधि नहि अछि? तँ ई की अछि- आइम गोइङ टूवार्ड्सदएन्ड | 
एकरा लिखल जाइत अछि- आइ एम गोइङ टूवार्ड्स द एन्ड। मुदा पाणिनि ध्वनि विज्ञानक आधार पर संधिक 
निअम बनओलन्हि, मुदा इंग्लिशमे लिखबा कालमे तँ संधिक पालन नहि होइत छैक , आइ एम कें ओना आइम 
फोनेटिकली लिखल जाइत अछि, मुदा बजबा काल एकर प्रयोग होइत अछि। मैथिलीमे सेहो यथासंभव 
विभक्ति शब्दसँ सटा कए लिखल आ बाजल जाइत अछि। 


जापानमे ईश्वरक आह्वान टनका/ वाका प्रार्थना ५ ७ ५ ७ ७ स्वरूपमे होइत छल जे बादमे ५ ७ ५ आ ७ 
७ दू लेखक द्वारा लिखल जाए लागल आ नव स्वरूप प्राप्त कएलक आ एकरा रेन्गा कहल गेल। रेन्गाक 
दरबारी स्वरूप गांभीर्य ओढ्ने छल आ बिन गांभीर्य बला स्वरूप वणिकवर्गक लेल छल। बाशो वणिक वर्ग 
बला रेन्गा रचलन्हि। रेन्गाक आरम्भ होक्लुसँ होइत छल आ हैकाइ एकर कोनो आन पंक्तिकें कहल जाऽ 
सकैत छल। मसाओका सिकी रेन्गाक अन्तक घोषणा कएलन्हि १९म शताब्दीक प्रारम्भमे जाऽ कए आ होक्कु 


आ हैकाइ केर बदलामे हैकू पद्यक समन्वित रूप देलन्हि। मुदा बाशो प्रथमतः एकर स्वतंत्र स्वरूपक निर्धारण 
कए गेल छलाह । 


हैकू निअम १. 


हैकू १७ अक्षरमे लिखू, आ ई तीन पंक्तिमे लिखल जाइत अछि- ५ ७ आ ५ केर क्रममे। अक्षर गणना 
वार्णिक छन्दगे जेना कएल जाइत अछि तहिना करू । 


वार्णिक छन्दक वर्णन क्रममे हम लिखने रही जे संयुक्‍्ताक्षरकॅं एक गानू आ हलन्तक/ बिकारीक/ इकार 
आकार आदिक गणना नहि करू। तकरा एतय पुनः प्रस्तुत कए रहल छी। 


साहित्यक दू विधा अछि गद्य आ पद्य । छन्दोबद्ध रचना पद्य कहबैत अछि-अन्यथा ओ गद्य थीक। छन्द माने 
भेल-एहन रचना जे आनन्द प्रदान करए। 


छन्द दू प्रकारक अछि।मात्रिक आ वार्णिक। वेदमे वार्णिक छन्द अछि। 


वार्णिक छन्दक परिचय लिअ। एहिमे अक्षर गणना मात्र होइत अछि। हलंतयुक्त अक्षरके नहि गानल जाइत 
अछि। एकार उकार इत्यादि युक्त अक्षरकें ओहिना एक गानल जाइत अछि जेना संयुक्ताक्षरकें। संगहि अ सँ 
ह कें सेहो एक गानल जाइत अछि।द्विमानक कोनो अक्षर नहि होइछ । मुख्य तीनटा बिन्दु यादि राखू- 


1.हलंतयुक्त अक्षर-0 
2.संयुक्त अक्षर-1 


3.अक्षर अ सँ ह -1 प्रत्येक । 


आब पहिल उदाहरण देखू 


ई अरदराक मेघ नहि मानत रहत बरसि के=1+5+2+2+3+3+1=17 मात्रा 


आब दोसर उदाहरण देखू 


पश्चात्‌=2 मात्रा 


आब तेसर उदाहरण देखू 


आब=2 मात्रा 


आब चारिम उदाहरण देखू 


स्क्रिप्ट-2 मात्रा 


मुख्य वैदिक छन्द सात अछि-गायत्री,उष्णिक्‌ ,अनुष्टुप्‌ ,बृहती,पङ्‌ कित्त,त्रिष्दुप्‌ आ जगती। शेष ओकर भेद 


SDA ? 


अछि अतिछन्द आ विच्छन्द। छन्दकें अक्षरसँ चिन्हल जाइत अछि। यदि अक्षर पूरा नहि भेलतँ एक आकि 
दू अक्षर प्रत्येक पादमे बढ़ा लेल जाइत अछि।य आ 


व केर संयुक्‍्ताक्षरकें क्रमशः इ आ उ लगा कय अलग केल जाइत अछि । जेना- 
वरेण्यम्‌=वरेणियम्‌ 

स्वः= सुवः 

गुण आ वृद्धिकें अलग कयकेँ सेहो अक्षर पूर कय सकैत छी। 

ए= अ + इ 

ओ= अ + उ 

ऐ= अ/आ + ए 


औ= अ/आ + ओ 


हैकू निअम २. 


व्यंग्य हैकू पद्यक विषय नहि अछि, एकर विषय अछि ऋतु। जापानमे व्यंग्य आ मानव दुर्बलताक लेल प्रयुक्त 
विधाकें "सेर्न्यु" कहल जाइत अछि आ एहिमे किरेजी वा किगो केर व्यकरण विराम नहि होइत अछि। 


हैकू निअम ३. 


प्रथम ५ वा दोसर ७ ध्वनिक बाद हैकू पद्यमे जापानमे किरेजी- व्याकरण विराम- देल जाइत अछि। 


हैकू निअम ४. 


जापानीमे लिंगक वचन भिन्नता नहि छैक। से मैथिलीमे सेहो वचनक समानता राखी सैह उचित होएत । 


हैकू निअम ५. 


जापानीमे एकहि पंक्तिमे ५ ७ ५ ध्वनि देल जाइत अछि। मुदा मैथिलीमे तीन ध्वनिखण्डक लेल ५ ७ ५ केर 
तीन पंक्तिक प्रयोग करू। मुदा पद्य पाठमे किरेजी विरामक ,जकरा लेल अर्द्धविरामक चेन्ह प्रयोग करू, 
अतिरिक्त एकहि श्वासमे पाठ उचित होएत। 


हैकू निअम ६. 


हैबुन एकटा यात्रा वृत्तांत अछि जाहिमे संक्षिप्त वर्णनात्मक गद्य आ हैकू पद्य रहैत अछि। बाशो जापानक बौद्ध 
भिक्षु आ हैकू कवि छलाह आ वैह हैबुनक प्रणेता छथि। जापानक यात्राक वर्णन ओ हैबुन द्वारा कएने छथि। 
पाँचटा अनुच्छेद आ एतबहि हैकू केर ऊपरका सीमा राखी तखने हैुनक आत्मा रक्षित रहि सकैत अछि, 
नीचाँक सीमा ,१ अनुच्छेद १ हैकू केर, तँ रहबे करत। हैकू गद्य अनुच्छेदक अन्तमे ओकर चरमक रूपमे 
रहैत अछि। 


हमर एकटा हैबून 


सोझाँ झंझारपुरक रेलवे-सड़क पुल। १९८७ सन्‌। झझा देलक कमला-बलानक पानिक धार, बाढ़िक दृश्य। 
फेर अबैत छी छहर लग। हमरा सोझाँमे एकठामसँ पानि उगडुम होइत झझात बाहर अछि अबैत। फेर 
ओतएसँ पानिक धार काटए लगैत अछि माटि। बढ़ए लगैत अछि पानिक प्रवाह, अबैत अछि बाढ़ि। घुरि गाम 
दिशि अबैत छी। हेलीकॉप्टरसँ खसैत अछि सामग्री। जतए आयल जलक प्रवाह ओतए सामग्रीक खसेबा लए 
सुखाएल उबेड़ भूमिखण्ड अछि बड़ थोड़। ओतए अछि जन- सम्मर्द। हेलीकॉप्टर देखि भए जाइत अछि 
घोल। अपघातक अछि डर हेलीकॉप्टर नहि खसबैत अछि ओतए खाद्यान्न। बढि जाइत अछि आगाँ। खसबैत 
अछि सामग्री जतए पानि बिनु पड़ैत छल दुर्भिक्ष, बाढ़िसँ भेल अछि पटौनी। कारण एतए नहि अछि अपघातक 
डर । आँखिसँ हम ई देखल। १९८७ ई.। 


पएरे पार 


केने कमला धार, 


आइ विशाल 


श्रीमति ज्योति झा चौधरीक इंग्लिश हैकू हमर मैथिली अनुवाद सहित । 


Illusion of eye 


Colourful appearance of 


Rainbow in the sky 


आँखिक भ्रम, 


आभास वर्णमय 


पनिसोखा द्यौ 


Rainbow declares 


Beginning of bright days and 


End of rainy ones 


पनिसोखाक, 


शुभ्र दिन आबह 


खिचाहनि जाऽ 


Filled with smoky fog 


The wood seems 10 be burning 


Thou’ it is winter 


धुँआ कुहेस 


जेना जड़ैत काठ, 


अछि ई जाड 


The words sound so sweet 


imitated by parrots 


Like baby babbles 


गुञ्ज मधुर 


सुग्गाक अभिनय, 


तोतराइत स्वर 


The sky is bright 


The wind has cleared the clouds 


Some still needs force 


अकाश श्वेत 


वायु टारैत मेघ, 


कनेक बल 


(१ सँ ५ धरि इंग्लिश हैकू श्रीमति ज्योति झा चौधरीक छन्हि आ एकर मैथिली अनुवाद हमरा द्वारा कएल 
गेल अछि।) 


मिथिलाक बाढि 


मिथिलाक धरती बाढ़िक विभीषिकासँ जूझि रहल अछि। कुशेश्वरस्थान दिसुका क्षेत्र तँ बिन बाढ़िक बरखाक 
समयमये डूमल रहैत अछि। मुदा ई स्थिति १९७८-७९ केर बादक छी। पहिने ओ क्षेत्र पूर्ण रूपसँ उपजाऊ 
छल, मुदा भारतमे तटबन्धक अनियन्त्रित निर्माणक संग पानिक जमाव ओतए शुरू भए गेल। मुदा ओहि क्षेत्रक 
बाढ़िक कोनो समाचार कहियो नहि अबैत अछि, कहियो अबितो रहए त मात्र ई दुष्प्रचार जे ई सभटा पानि 
नेपालसँ छोडल गेल पानिक जमाव अछि। ओतुक्का लोक एहि नव संकटसँ लड़बाक कला सीखि गेलाह । 
हमरा मोन अछि ओ दृश्य जखन कुशेश्वरस्थानसँ महिषी उग्रतारास्थान जएबाक लेल हमरा बढ़िक समयमे 
अएबाक लेल कहल गेल छल कारण ओहि समयमे नाओसँ गेनाइ सरल अछि, ई कहल गेल। रुख समयमे 
खत्ता, चभच्चामे नाओ नहि चलि पबैत अछि आ सड़कक हाल तँ पुछू जुनि। फसिलक स्वरूपमे परिवर्तन 
भेल, मत्स्य-पालन जेना तेना कए ई क्षेत्र जबरदस्तीक एकटा जीवन-कला सिखलक। कौशिकी महारानीक 


एहि बेरक प्रकोप ओहि दुष्प्रचारकें खतम कए पाओत आकि नहि से नहि जानि! 


पहिने हमरा सभ ई देखी जे कोशी आ गंडकपर जे दू टा बैराज नेपालमे अछि ओकर नियन्त्रण ककरा लग 
अछि। ई नियन्त्रण अछि बिहार सरकारक जल संसाधन विभागक लग आ एतए बिहार सरकारक 
अभियन्तागणक नियन्त्रण छन्हि। पानि छोड़बाक निर्णय बिहार सरकारक जल संसाधन विभागक हाथमे अछि। 
नेपालक हाथमे पानि छोडबाक अधिकार तखन आएत जखन ओतुक्का आन धार पर बान्ह/ छहर बनत, मुदा से 
५० सालसँ ऊपर भेलाक बादो दुनू देशक बीचमे कोनो सहमतिक अछैत सम्भव नहि भए सकल। किएक? 


सामयिक घटनाक्रम- कोशीपर भीमनगर बैरेज, कुशहा, नेपालमे अछि। १९५८ मे बनल एहि छहरक जीवन 
३० बरख निर्धारित छल, जे १९८८ मे बीति गेल। दुनू देशक बीचमे कोनो सहमति किएक नहि बनि 
पाओल? छहरक बीचमे जे रेत जमा भए जाइत अछि, तकरा सभ साल हटाओल जाइत अछि। कारण ई 
नहि कएलासँ ओकर बीचमे ऊंचाई बढ़ेत जाएत, तखन सभ साल बान्धक ऊँचाई बढ़ाबए पड़त। एहि साल 
ई कार्य समयसँ किएक नहि शुरू भेल? फेर शुरू भेल बरखा, १८ अगस्तकें कोशी बान्धमे २ मीटर दरारि 
आबि गेल। १९८७ ई.क बाढि हम आँखिसँ देखने छी। झंझारपुर बान्ध लग पानि झझा देलक, ओवरफ्लो 
भए गेल एक ठामसँ, आ आँखिक सोझाँ हम देखलहुँ जे कोना तकर बाद १ मीटरक कटाव किलोमीटरमे 
बदलि जाइत अछि। २७-२८ अगस्त २००८ धरि भीमनगर बैरेजक ई कटाव २ किलोमीटर भए चुकल 
अछि। आ ई करण भेल कोशीक अपन मुख्य धारसँ हटि कए एकटा नव धार पकड़बाक आ नेपालक 
मिथिलांचलक संग बिहारक मिथिलांचलकें तहस नहस करबाक । नासाक ८ अगस्त २००८ आ २४ अगस्त 


२००८ केर चित्र कौशिकीक नव आ पुरान धारक बीच २०० किलोमीटरक दूरी देखा रहल अछि। भीमनगर 
बैरेज आब एकटा कोशीक सहायक धारक ऊपर बनल बैरेज बनि गेल। 


राष्ट्रीय आपदा: जाहि राज्यमे आपदा अबैत अछि, से केन्द्रसँ सहायताक आग्रह करैत अछि। केन्द्रीय मंत्रीक 
टीम ओहि राज्यक दौरा करैत अछि आ अपन रिपोर्ट दैत अछि जाहिपर केन्द्रीय मंत्रीक एकटा दोसर टीम 
निर्णय करैत अछि, आ ओ टीम निर्णय करैत अछि जे ई आपदा राष्ट्रीय आपदा अछि वा नहि। बिहारक 
राजनीतिज्ञ अपन पचास सालक विफलता बिसरि जखन एक दोसराक ऊपर आक्षेपमे लागल छलाह, मनमोहन 
सिंह मंत्रीक प्रधानक रूपमे दौरा कए एकरा राष्ट्रीय आपदा घोषित कएलन्हि। कारण ई लेवल-३ केर आपदा 
अछि आ ई सम्बन्धित राज्यक लेल असगरे, नहि तँ वित्तक लिहाजसँ आ नहिए राहतक व्यवस्थाक सक्षमताक 
हिसाबसँ, एहिसँ पार पाएब संभव अछि। आब राष्ट्रीय आकस्मिक आपदा कोषसँ सहायता देल जाऽ रहल 


अछि, किसानक ऋण-माफी सेहो सम्भव अछि। 


उपाय की हो? कुशेश्वर स्थानक आपदा सभ-साल अबैछ, से सभ ओकरा बिसरिए जेकाँ गेलाह। मुदा आब 
की हो? दामोदर घाटीक आ मयूरक्षी परियोजना जेकाँ कार्य कोशी, कमला, भुतही बलान, गंडक, बूढ़ी गंडक 
आ बागमतीपर किएक सम्भव नहि भेल? विश्वेश्वरैय्याक वृन्दावन डैम किएक सफल अछि। नेपाल सरकारपर 
दोषारोपण कए हमरा सभ कहिया धरि जनताकें ठकैत रहब। एकर एकमात्र उपाए अछि बड़का यंत्रसँ 
कमला-बलान आदिक ऊपर जे माटिक बान्ध बान्हल गेल अछि तकरा तोडि कए हटाएब आ कच्चा नहरिक 
बदला पक्का नहरिक निर्माण। नेपाल सरकारसँ वार्ता आ त्वरित समाधन। आ जा धरि ई नहि होइत अछि 
तावत जे अल्पकालिक उपाय अछि, जेना बरखा आबएसँ पहिने बान्हक बीचक रेतकें हटाएब, बरखाक 
अएबाक बाट तकबाक बदला किछु पहिनहि बान्हक मरम्मतिक कार्य करब। आ एहि सभमे राजनीतिक 
महत्वाकांक्षाकें दूर राखब। कोशीकें पुरान पथपर अनबाक हेतु कैकटा बान्ह बनाबए पड़त आ ओ सभ एकर 
समाधान कहिओ नहि बनि सकत। 


कमला धार 


नहरिसँ लाभ हनि- एक तँ कच्ची नहरि आ ताहूपर मूलभूत डिजाइनक समस्या, एकटा उदाहरण पर्याप्त होएत 
जेना-तेना बनाओल परियोजना सभक । कमलाक धारसँ निकालल पछबारी कातक मुख्य नहरि जयनगरसँ 
उमराँव- पूर्वसँ पछबारी दिशामे अछि। मुदा ओतए धरतीक ढलान उत्तरसँ दक्षिण दिशामे अछि। बरखाक 
समयमे एकर परिणाम की होएत आकि की होइत अछि? ई बान्ह बनि जाइत अछि आ एकर उत्तरमे पानि 


थकमका जाइत अछि। सभ साल एहि नहर रूपी बान्हसँ पटौनी होए वा नहि एकर उतरबरिया कातक 
फसिल निश्चित रूपेण डुमबे टा करैत अछि। फलना बाबूक जमीन नहरिमे नञि चलि जाए से नहरिक दिशा 
बदलि देल जाइत अछि! 


कमला नदीपर १९६० ई. मे जयनगरसँ झंझारपुर धरि छहरक निर्माण भेल आ एहिसँ सम्पूर्ण क्षेत्रक 
विनाशलीलाक प्रारम्भ सेहो भए गेल। झंझारपुरसँ आगाँक क्षेत्रक की हाल भेल से तँ हम कुशेश्वरक वर्णन कए 
दए चुकल छी। मधेपुर, घनश्यामपुर, सिंधिया एहि सभक खिस्सा कुशेश्वरसँ भिन्न नहि अछि। कमला-बलानक 
दुनु छहरक बीच जेना-जेना रेत भरैत गेल ताहि कारणेँ एहि तटबन्धक निर्माणक बीस सालक भीतर सभ 
किछु तहस-नहस भए गेल। कमला धार जे बलानमे पिपराघाटमे १९५४ मे मिलि गेलीह, हिमालयसँ बहि कए 
कोनो पैघ लक्कडक अवरोधक कारण। आब हाल ई अछि जे दस घण्टामे पानिक जलस्तर एहि धारमे २ 
मीटरसँ बेशी तक बढि जाइत अछि। १९६५ ई.सँ बान्ह/ छहरक बीचमे रेत एतेक भरि गेल जे एकर ऊ॑चाइ 
बढ़ेबाक आवश्यकता भए गेल आ ई माँग शुरू भए गेल जे बान्ह/ छहरकें तोडि देल जाए! 


स्कूल कौलेजमे छुट्टी गर्मी तातिलक बदलामे बाढ़िक समए देबामे कोन हर्ज अछि, ई निर्णय कोन तरहेँ कठिन 
अछि? 

कोशी: 

कोशीक पानि माउन्ट एवेरेस्ट, कंचनजंघा आ गौरी-शंकर शिखर आ मकालू पर्वतश्रंखलासँ अबैत अछि। 


नेपालमे सप्तकोशी, जाहिमे इन्द्रावती, सुनकोसी (भोट कोसी), तांबा कोसी, लिक्षु कोसी, दूध कोसी, अरुण 
कोसी आ तामर कोसी सम्मिलित अछि। 


एहिमे इन्द्रावती, सुनकोसी, तांबा कोसी, लिक्षु कोसी आ दूध कोसी मिलि कए सुनकोसीक निर्माण करैत अछि 
आ ई मोटा-मोटी पच्छिमसँ पूर्व दिशामे बहैत अछि, एकर शाखा सभ मोटा-मोटी उत्तरसँ दक्षिण दिशामे बहैत 
अछि। ई पाँचू धार गौरी शंकर शिखर आ मकालू पर्वतश्रंखखाक पानि अनैत अछि। 


अरुणकोसी माउन्ट एवेरेस्ट (सगरमाथा) क्षेत्रसँ पानि ग्रहण करैत अछि। ई धार मोटा-मोटी उत्तर-दक्षिण 
दिशामे बहैत अछि। 


तामर कोसी मोटा-मोटी पूबसँ पच्छिम दिशामे बहैत अछि आ अपन पानि कंचनजंघा पर्वतश्रृंखलासँ पबैत 
अछि । 


आब ई तीनू शाखा सुनकोसी, अरुणकोसी आ तामरकोसी धनकुट्टा जिल्लाक त्रिवेणी स्थानपर मिलि सप्तकोसी 
बनि जाइत छथि। एतएसँ १० किलोमीटर बाद चतरा स्थान अबैत अछि जतए महाकोसी, सप्तकोसी वा 
कोसी मैदानी धरातलपर अबैत छथि। आब उत्तर दक्षिणमे चलैत प्रायः ५० किलोमीटर नेपालमे रहला उत्तर 
कोसी हनुमाननगर- भीमनगर लग भारतमे प्रवेश करैत छथि आ कनेक दक्षिण-पच्छिम रुखि केलाक बाद 
दक्षिण-पूर्व आ पच्छिम-पूर्व दिशा लैत अछि आ भारतमे लगभग १३० किमी. चललाक बाद कुरसेला लग गंगामे 
मिलि जाइत छथि। कोसीमे बागमती आ कमलाक धार सेहो सहरसा- दरभंगा- पूर्णिया जिलाक संगमपर मिलि 
जाइत अछि। 


कोसीपर पहिल बान्ह १२म शताब्दीमे लक्ष्मण द्वितीय द्वारा बनाओल वीर-बाँध छल जकर अवशेष भीमनगरक 
दक्षिणमे एखनो अछि। 


भीमनगर लग बैराजक निर्माणक संगे पूर्वी कोसी तटबन्ध सेहो बनि गेल आ पूर्वी कोसी नहरि सेहो। 


कुँअर सेन आयोग १९६६ ई. मे कोसी नियन्त्रणक लेल भीमनगरसँ २३ किमी. नीचाँ डगमारा बैराजक 
योजनाक प्रस्ताव देलक जे वाद-विवाद आ राजनीतिमे ओझरा गेल। एहि बैराजसँ दू फायदा छल। एक तँ 
भीमनगर बैरेजक जीवन-कालावधि समाप्त भेलापर ई बैरेज काज अबितए, दोसर एहिसँ उत्तर-प्रदेशसँ असम 
धरि जल परिवहन विकसित भऽ जाइत जाहिसँ उत्तर बिहारकें बड़ फायदा होइतए। मुदा एहि बैरेज निर्माण 
लेल पाइ आवंटन केन्द्रीय सिंचाई मंत्री डॉ के.एल.राव नहि देलखिन्ह। पश्चिमी कोसी नहरि एकर विकल्प 

रूपमे जेना तेना मन्थर गति सँ शुरू भेल मुदा एखनो धरि ओहिमे काज भइये रहल अछि। 


ww 


मुदा कोसी लेल ई नहि भऽ सकल। विचार आएल तँ योजना अस्वीकृत भए गेल। जतेक दिनमे कार्य पूरा 
हेबाक छल ततेक दिन विवाद होइत रहल, डगमारा बैराजक योजनाक बदलामे सस्ता योजनाको स्वीकृति 
भेटल मुदा सेहो पूर्ण हेबाक बाटे ताकि रहल अछि! 


विश्वेश्वरैय्या पड़ैत छथि मोन :हैदराबादसँ ८२ माइल दूर मूसी आ ईसी धारपर बान्ह बनाओल गेल आ नगरसँ 
६.५ माइलक दूरीपर मूसी धारक उपधारा बनाओल गेल। संगहि धारक दुनू दिस नगरमे तटबन्ध बनाओल 
गेल। कृष्णराज सागर बान्हक हुनकर प्रस्तावित १३० फुट ऊ॑च बनेबाक योजना मैसूर राज्य द्वारा अंग्रेजकें 
पठाओल गेल तँ वायसराय हार्डिज ओकरा घटा कए ८० फीट कए देलन्हि। विश्वेशरैय्या निचुलका भागक 
चौड़ाई बढ़ा कए ई कमी पूरा कए लेलन्हि। बीचेमे बाढि आबि गेल तँ अतिरिक्त मजदूर लगा कए आ 
मलेरियाग्रस्त आ आन रोगग्रस्त मजदूरक इलाज लए डॉक्टर बहाली कए, रातिमे वाशिंगटन लैम्प लगा कए आ 
व्यक्तिगत निगरानी द्वारा केलन्हि। देशभक्त तेहन छलाह जे सीमेन्ट आयात नहि केलन्हि वरन्‌ वालु, 


कैल्सियम पाथर आ पाकल ईटाक बुकनी मिला कए निर्मित सुरखीसँ एहि बान्हक निर्माण कएलन्हि। बान्ह 
निर्माणसँ पहिनहि द्विस्तरीय नहरिक निर्माण कए लेल गेल। 


दिल्ली अछि दूर एखनो! प्रधानमंत्री आपदा कोष आ मुख्यमंत्री आपदा कोषक अतिरिक्त स्वयंसेवी संगठन 
सभक कोषमे सेहो दिल्लीवासी अपन अनुदान दए सकैत छथि। मुदा दीर्घ सूत्री काज होएत निम्न बिन्दुपर 
दिल्लीमे केन्द्र सरकारपर दवाब बनाएब । 


१.स्कूल कौलेजमे गर्मी तातिलक बदलामे बाढ़िक समए छुट्टी देबामे कोन हर्ज अछि, ई निर्णय कोन तरहें 
कठिन अछि? सी.बी एस.ई आ आइ.सी.एस.ई. तँ छोडू बिहार बोर्ड धरि ई नहि कए सकल | दिल्लीवासी 
सी.बी एस.ई आ आइ.सी.एस.ई.सँ एहि तरहक कार्यान्वयन कराबी तँ लाजे बिहार बोर्ड ओकरा लागू कए देत। 


२.भारतमे डगमारा बैराजक योजनाक प्रारम्भ कएल जाए कारण भीमनगर बैरेज अपन जीवन-कालावधि पूर्ण 
कए लेने अछि। एहिमे फन्ड रेलवे आ सड़क दुनू मंत्रालयसँ लेल जाए कारण एहिपर रेल आ सड़क सेहो 
बनि सकैछ/ आ बनबाक चाही । 


३.बैरेज बनबाक कालवधियेमे पक्की नहरि धरातलक स्लोपक अनुसारे बनाओल जाए। 


४.कच्ची बान्ह सभकें तोडि कए हटा देल जाए आ पक्की बान्हकें मोटोरेबल बनाओल जाए, बान्हक दुनू कात 
पर्याप्त गाछ-वृक्ष लगाओल जाए। 


५.बिहारमे सड़क परियोजना जेना स्वप्रक सत्य होए जेना देखि परि रहल अछि, तहिना सभ विष्ञ-बाधा हटा 


कए युद्ध-स्तरपर काज एहि सभपर कार्य शुरू कएल जाए । 


उपरोक्त बिन्दु सभपर दिल्लीमे लॉबी बना कए केन्द्र सरकारपर/ मंत्रालयपर दवाब बनाएब तखने बिहार अपन 
नव छवि बना सकत। १२म शताब्दीमे शुरू कएल बान्ह तखने पूर्ण होएत आ धारसभ मनुक्खक सेविका बनि 
सकत | 


विस्मृत कवि- पं. रामजी चौधरी(1878-1952) 

जन्म स्थान- ग्राम-रुद्रपुर,थाना-अंधरा-ठाढ़ी,जिला-मधुबनी. मूल-पगुल्बार राजे गोत्र-शाण्डिल्य 
वंशावली- जीवन चौधरी(जन्म स्थान-पंचोभ-दरिभङ्गा),1801 ई.मे रुद्रपुर आगमन । 

-दुइ पुत्र--श्री रंगी चौधरी(रुद्रपुरमे जन्म) आ श्री कंत चौधरी(रुद्रपुरमे जन्म) 

-कंत चौधरीकें तीन पुत्र-श्री चुम्मन चौधरी,श्री बुधन चौधरी आ श्री रूदन चौधरी 

-चुम्मन चौधरीकें दुइ पुत्र श्री गोनी चौधरी आ श्री पं कवि रामजी चौधरी. 


श्री जीवन चौधरी- जे कविक वृद्ध-पितामह छलाह, तनिकर दोखतरी रुद्रपुरमे रहन्हि जाहि कारणसँ ओ 1801 
ई.मे पंचोभ छोडि रुद्रपुर बसि गेलाह । 


कविजीक पितामह बहुत पैघ गवैय्या रहथिन्ह। हुनकर गायनक मुख्य क्षेत्र युगल सरकार सीतारामक भक्ति 
गीत होइत छल, तकर प्रभाव कविजी पर खूब पड़ल। ओ अप्पन पौत्रक नाम रामजी एहि कारणसँ 
रखलन्हि। स्व.कविजी अपन नामक अनुरूप तुलसीकृत श्रीरामचरित मानस कंठस्थ कए गेल छलाह। ओ 
प्रत्येक प्रश्नक उत्तर रामायणक चौपाइसँ करैत छलाह। हुनकर जीवनक सभसँ दुःखद घटना छन्हि जे ओ 
तीन विवाह कएल मुदा कोनो पत्नी चारि सालसँ बेशी नहि जीबि सकलखिन्ह | अंतिम विवाह ओ 53 वर्षक 
अवस्थामे कएल , जे एक पुत्र, जनिकर नाम दुर्गानाथ चौधरी (दुखिया चौधरी) छन्हि, केर जन्म देलाक 15 
दिनक भीतरे स्वर्गवासी भए गेलीह । 


कविजी अप्पन जीवनकालमे दरिभङ्गा राजक अंतर्गत जेठ रैय्यतक पद पर कार्यरत छलाह आ तेसर पत्नीक 
मृत्युक उपरांत ओ ईहो पद त्यागि कए भगवद भक्तिमे लागि गेलाह। हिनकर एकमात्र प्रकाशित पोथीमे 
मैथिलीक संगे ब्रजबुलीक कविता सेहो अछि। 


हिनकर एहि कविता सभमे हिनाक पितामहक देल राग बोधक संगहि मिथिलाक महेशवाणी,चैतक ठुमरी आ 
भजन प्रभाती(परती) सेहो भेटैछ । 


जेना शंकरदेव असामीक बदला मैथिलीमे रचना रचलन्हि तहिना कवि रामजी चौधरी मैथिलीक अतिरिक्त 
ब्रजबुलीमे सेहो रचना रचलन्हि। कवि रामजीक सभ पद्यमे रागक वर्ण अछि ओहिना जेना विद्यापतिक नेपालसँ 
प्राप्त पदावलीमे अछि। इई प्रभाव हुनकर बाबा जे गबैय्या छलाहसँ प्रेरित बुझना जाइत अछि।मिथिलाक लोक 
पंचदेवोपासक छथि मुदा शिवालय सभ गाममे भेटि जायत, से रामजी चौधरी महेशवानी लिखलन्हि आ चैत 


मासक हेतु ठुमरी आ भोरक भजन (पराती/ प्रभाती) सेहो। जाहि राग सभक वर्णन हुनकर कृतिमे अबैत अछि 
से अछि: 


1. राग रेखता 2 लावणी 3. राग झपताला 4.राग ध्रुपद 5. राग संगीत 6. राग देश 7. राग गौरी 8.तिरहुत 
9. भजन विनय 10. भजन भैरवी 11.भजन गजल 12. होली 13.राग श्याम कल्याण 14.कविता 15. 
डम्फक होली 16.राग कागू काफी 17. राग विहाग 18.गजलक ठुमरी 19. राग पावस चौमासा 20. भजन 
प्रभाती 21.महेशवाणी आ 22. भजन कीर्तन। 


प्रस्तुत अछि हुनकर रचना। ई पाण्डुलिपि कविजी द्वारा श्री हरेकांत चोधरीसँ ( आब स्वर्गीय) लिखबाओल गेल 
आ श्री श्रीमोहन चौधरीजीक माध्यमसँ प्राप्त भेल। :- 


विविध भजनावली 
॥ श्री गणेशाय नमः ॥ 
१. 


॥ विनय ॥ 


जय गणेश शंकर सुत सुन्दर अति कृपालु दीनन जन 
पालक लम्बोदर अति रूप गजानन, युअ यश कहि न सकत सहसानन। 
हमछी अति गमार कछु जानन निज पद कमल देहु उर ध्यानन॥ 


रामजी अरज सुनहु कछु कानन। वर्णत चहत राम गुण आनन।॥ 


॥ राग ध्रुपद ॥ 


सेवो मन शंकर अति कृपाल सेवक दुःख भंजन हौ दयाल, 
जटा शोभित गंग धार तन छाय भस्म उर मुंड माल 

उपवित भुजंगम दृग विशाल बिजया नित पीबत फिरत मतवाल। 
कर त्रिशूल बघ छाल बिराजित दास आस राखन के सुर ररु 
कैलाश वास गिरजा लिअ संग बहुवजत ताल शोभए शशिभाल॥ 
काशीपति तेरो यश अपार सुनि आय धाय तेरो द्वार 


रामजी अति दीन कर नेहाल जिमि वेगि मिलए अव्धेश लाल॥ 


राग संगीत 


नाचत स्वयंग ये॥ 

कुंज बन चहुं ओर सुन्दर सघन बुक्ष बनाय मण्डित लकत सुमन लजाय सुर तरु जगमगात मयंक॥१॥ 
कठताल डम्फ मंजीर बाजत गोपी गण चहुं दिसि छाजत कुहिकि कलरव मोर नाचत राधा लेत मृदंग॥२॥ 
बेनु आदि स्वराग बाजत षट त्रिंशरागिन राग गावत गण सब सुनत धावत यमुना बढ़त तरंग॥३॥ 


तिहुं लोक आनन्द होत सुनि-सुनि पवनजल सब फिरत पुनि-पुनि रामजी गृह कार्य झाँकत कौतुक रंग॥४॥ 


तिरहुत 


वारि वयस पहु तेजल सजनी गे कि कहु तनिक विवेक, 
कबहु नैन नहि देखल सजनीगे अवधि बितल दुई एक। 
भावैन भवन शयन सुख सजनीगे ज्यौँ मिलत भरि अंक। 
एहेन जीवन लय कि करव सजनीगे आनो कहत कलंक । 
भूषण वसन भरि सम सजनी प्राण रहत अब से शेष। 


निर्दय भय पहु वैसल सजनीगे रामजी सहत कत शोक॥ 


तिरहुत 


निठुर श्याम नहि बहुरल सजनीगे कैलनि बचन प्रमाण । 
कओन विधि दिवस मनायव सजनीगे हित नहि दोसर आन॥ 
नयन वरिस तन भीजल सजनीगे दिन दिन मदन मलान। 
शिर सिन्दूर भावै सजनीगे भूषण भावे न कान॥ 

केहेन बिधाता निर्दय भेल सजनीगे आनक दुख नहि जान। 


रामजीके आश नहि पुरत सजनी मदन कयल निदान॥ 


भजन भैरवी 


आब मन हरि चरनन अनुराग । 

त्यागि हृदयके विविध वासना दम्भ कपट सब त्याग॥ 
सुत बनिता परिजन पुरवासी अन्त न आबे काज। 

जे पद ध्यान करत सुर नर मुनि तुहुं निशा आब जाग॥ 
भज रघुपति कृपाल पति तारों पतित हजार 

बिनु हरि भजन बृथा जातदिन सपना सम संसार 


रामजी सन्त भरोस छारि अब सीता पति लौ लाग॥ 


॥ राग विहाग ॥ 


को होत दोसर आन रम बिनु॥ जे प्रभु जाय तारि अहिल्या जे बनि रहत परवान॥ जल बिच जाइ गजेन्द्र 
उबारो सुनत बात एक कान॥ दौपति चीर बढ़ाई सभा बिच जानत सकल जहान॥ रामजी सीता-पति भज 
निशदिन जौ सुख चाहत नादान॥ 


चैत के ठुमरी 


चैत पिया नहि आयेल हो रामा चित घबरायेल | । 

भवनो न भावे मदन सताबे नैन नीन्द नहि लागल॥ 
निसिवासर कोइल कित कुहुकत बाग बाग फूल फूलल॥ 
रामजी वृथा जात ऋतुराजहि जौन कन्त भरि मिललरामा॥ 


चित घबरायेल चैत पिया नहि आयल॥ 


चैतके ठुमरी 


आबि गेल चैत बैरनमा हो रामा विधि भेल वामा॥ 
लाले-लाले चून्दरी लगाय पलंगपर पियवा न अयल सपनमा॥ 
जौवन जोर आर भेल दिन दिन विष सन लागत भवनमा॥ 


रामजी जीवन वृथा एहि तनमे प्रभु कोन देखलो नयनमा॥ 


चैतके ठुमरी 


आबि गेल सियाक खोजनमा हो रामा पवन सुअनमा॥ 
वरजि वरजि हारे सब निसिचर लडत कौ न सयनमा॥ 
उपवन नास रिसाय लंकपति मेघवासे कहत बयेनमा॥ 


मारसि जनि सुत बान्हिके लाऊ रामजी बुझत कारनमा हो रामा॥ 


११. 


महेशवाणी 


सुनु सुनु चण्डेश्वर नाथ कृपा दृष्ट से एक वेर ताकहु हम छी परम अनाथ॥ 
देव दनुज भूपति कत सेबल कियो न दुखके साथ, 

बड़े निरास आश धय रोपल अहाँक चरणमे माथ॥ 

भटकि-भटकि सबके रुचि बूझल सब स्वारथके साथ जे छथि 

मित्र अपेक्षित परिजन सभै रखे छथि क्वाथ॥ 

नहि किछ वेदपुराण जनए छी नहि पूजाके भाव 

निसि दिन चिन्ता उदरके फूसिफटकके बात | । 

अहाँ दयालु दीनेपर सब दिन जनैत अछि संसार 


रामजीके सकल मनोरथ पूर वहु भोला नाथ॥ 


१२. 


महेशवानी 


बम भोला छथि अनमोल कतेक दुखी हम 

जाइत देखल करैत अति अनघोल॥ 

ककरहु देविक दैहिक दुख छनि 

ककरहु भौति कलेस 

कियो अबै छथि आश अन्न टकाके लेल॥ 

कतेक बिकल छथि पुत्र दार ले कतेक अनेक कलेस 
कतेक अहाँके भजन करै ये परमारथके लेल॥ 

परसि मणि अहाँ झारी वैसल सवके दुख हरि लेल॥ 


रामजी किछु कहि न सकैछी अपराधी के लेल॥ 


१३. 


महेशवानी 


एहन बडके खोजि आनलन्हि पारवतीके लेल॥ 


जिनका घर नहि धन परिजन नहि जाति पातिक झेल, 
डमरु बजावथि गिरिपर निसि दिन भूत प्रेतसँ खेल॥ 
अन्नक खेती किछु नहि राखथि भांग धुथुर अलेल, 
भूषण गत्र-गत्रमे लटकट बिषधर देखि उर मेल॥ 

परम बताहक लक्षण सभ छनि अंग भस्म लेपि लेल, 
हाथी घोडा त्यागि पालकी वोढ़ बरद चढि लेल॥ 
कहथि रामजीभाग ऊदय अब लेल, 


त्रिभुवन पति गौरी पति हेता साजू पूरहर लभे॥ 


१४. 


महेशवाणी 


हमरो जीवन व्यर्थ बीति गेल। 

कहियो बिल्बपत्र नहि तोडल, फूल रोपि नहि भेल। 
अक्षत धूप, दीपलै, चानन शंकर पूजि नहि भेल॥ 
कतेक वासना मनमे करि-करि दिवस रैन बिति गेल। 
कवहुँ ध्यान शान्त चित्त भए बम-बम कहियो न भेल॥ 
सुत बनितादि विषय बस कवहुँ, मन बिश्राम न भेल। 


चिन्ता करति करति दिन बीतल, अब जर्जर तन भेल॥ 


कहथि रामजी सकल आश तजि शिव सेबू अलबेल। 


शिब बिनु दोसरके हरत दुसहदुःख निश्चय मन करिलेल॥ 


१५. 


महेशवानी 


शिवकें सुनै छियन्हि दयाल 

दुखियाक कहिया सुनता सवाल। 

जय गंग चन्द्र भाल, कंठ मुण्डमाल, भंग ले बेहाल॥ 

वाम भाग पार्वती बसहा सवार, अंग-अंगमे विषधर लटकल हजार, 
भूतनात प्रणत पाल दिगम्बर धार, 

भस्म अंग संग बेताल डमरु बघ छाला॥ 

रामजी दीननपर कखन करब खयाल 


शिव बिना हमर के करत प्रतिपाल॥ 


१६. 


महेशवाणी 


शिव काटू ने जञ्जाल। 

कतेक कहब हम अपन हवाल॥ 

निसि दिन चैन नहि भूख भेल काल 
चिन्ता करति भूलि गेल अहाँक खयाल। 
बन्धु वर्ग कुटुम्ब संग धेलाह अनेक भल 
केओ न सहाय भेला दुर्दिन प्रवल । 


रामजीके आशा एक जाँ निगाहनै करब रहब बेकल॥ 


१७. 


महेशवाणी 


शिव कहूने बुझाय॥ 

ककरा कहब हम अपन दुख जाय। | 

केओ ने भेटैत छथि अहाँक समुदाय 

जे सुनि हेताह तुरत सहाय॥ 

हित मित बनिता सुत स्वास्थ्य से भाए। 
निर्धन देखि भुख लए छपि घुमाए॥ 

बम्भोला वैद्यनाथ दीनन अपनाय झाड़ीमे बैसि 


हीरालालको लुटाय॥ 


रामजी आशा लगाय कृपा दृष्टि हेरू 


नाथ लिय अपनाय॥ 


इति 

सिद्धिरस्तु । शुभञ्चास्तुस्त्र 

१८. 

भजन विनय 

प्रभू बिनू कोन करत दुखः त्राणः॥ 


कतेक दुःखीके तारल जगमे भव सागर बिनू जल जान, कतेक चूकि हमरासे भ' गेल सोर ने सिनई छी 
कानः॥ अहाँ के त बैनि परल अछि पतित उधारन नाम ।नामक टेक राखू प्रभू अबहूँ हम छी अधम 
महानः॥ जौँ नञ कृपा करब एहि जन पर कोना खबरि लेत आन। रामजी पतितके नाहिँ सहारा दोसर के 
अछि आनः॥ 


१९. 


भजन लक्ष्मी नारायण जीक विनय 


लक्ष्मी नारायण अहाँ हमरा ओर नञ तकइ छी यौ। 
दीनदयाल नाम अहाँके सभ कहए अछि यौ। 

हमर दुःख देखि बिकट अहाँ डरए छी यौ। 

ब्याध गणिका गिध अजामिल गजके उबारल यौ। 


कौल किरात भिलनी अधमकैँ उबारल यौ। 


कतेक पतितके तारल अहाँ मानि के सकत यौ। 
रुद्रपुरके भोलानाथ अहाँ के धाम गेलायो। 

ज्यों न हमरा पर कृपा करब हम कि करब यौ। 
रामजी अनाथ एक दास राखु यौ। 

२०. 


भजन विनय भगवती 


जय जय जनक नन्दिनी अम्बे, त्रिभुवन के तू ही अवलम्बेः । 
तुही पालन कारनी जगतके, शेष गणेश सुरन केः। 

तेरो महिमा कहि न सकत कोउ, सकुचत सारभ सुरपति कोः। 
परमदुखी एहि जगमे, के नञ जनए अछि त्रिभुवनमेः॥ 
केवल आशा अहाँक चरणके, राखू दास अधम केः॥ 

कियो नहि राखि सकल शरणोंमे, देख दुखी दिनन केः॥ 
जाँ नहि कृपा करब जगजननी, बास जान निज मनमे। 

ताँ मेरो दुख कौन हटावत, दोसर छाडि अहाँकेः॥ 

कबहाँ अवसर पाबि विपति मेरो कहियो अवधपति को, 
रामजी क नहि आन सहारा छाडि चरण अहाँकेः॥ 

२१. 


भजन विनय 


प्रभु बिनु कौन करत दुःख त्राणः। । 

कतेक दुखीके तारल जगमे 

भवसागर बिनु जल जानः॥ 

कतेक चूकि हमरासे भ' गेल, 

स्वर नञ सुनए छी कानः। । 

अहाँके ताँ बानि पडल अछि,पतित उधारण नामः। 
नामक टेक राखु अब प्रभुजी हम छी अधम जोना। 
कृपा करब एहि जन पर कोन खबरि लेत आन। 


रामजी पतितके नाहि सहारा दोसर के अछि आनः॥ 


२२. 


विहाग 


भोला हेरू पलक एक बेरः॥ 

कतेक दुखीके तारल जगमे कतए गेलहुँ मेरो बेरः॥ 
भूतनाथ गौरीवरशंकर विपत्ति हरू एहि बेरः॥ 

जोना कृपा करब शिवशंकर कष्ट मिटत के औरः॥ 
बड़े दयालु जानि हम एलहुँ अहाँक शरण सुनि सोरः॥ 


रामजीके नहि आन सहारा दोसर केयो नहि औरः॥ 


२३. 


भजन महेशवाणी 


भोला कखन करब दुःख त्रान? 

त्रिविध ताप मोहि आय सतावे लेन चहन मेरो प्राण॥ 
निशिवासर मोहि युअ समवीने पलभर नहि विश्रामः॥ 
बहुत उपाय करिके हम हारल दिन-दिन दुःख बलबान, 
ज्याँ नहि कृपा करब शिवशंकर कष्ट के मेटत आन॥ 


रामजीके सरण राखू प्रभु, अधम शिरोमणि जान॥भोला.॥ 


२४. 


विनय विहाग 


राम बिनु कौन हरत दुःख आन 
कौशलपति कृपालु कोमल चित 
जाहि धरत मुनि ध्यान॥ 
पतित अनेक तारल एहि जगमे, 
जग-गणिका परधान। । 


केवट,गृद्ध अजामिल तारो, 


धोखहुषे लियो नाम, 

नहि दयालु तुअ सम काउ दोसर, 

कियो एक धनवान। । 

रामजी अशरण आय पुकारो, भव ले करू मेरो त्राण॥रामबिनु॥ 
२५. 


भजन विनय 


लक्ष्मीनारायण हमर दुःख क्खन हरब औ॥ 
पतित उधारण नाम अहाँके सभ कए अछि औ, 
हमरा बेर परम कठोर कियाक होइ छी औ।। 
त्रिविध ताप सतत निशि दिन तनबै अछि औ॥ 
अहाँ बिना दोसर के त्राण करत औ॥ 

देव दनुज मनुज हम कतेक सेवल औ, 

कियो ने सहाय भेला विपति काल औ॥ 

कतेक कहब अहाँके जाँ ने कृपा कर औ, 


रामजीके चाड़ि अहाँक के शरण राखन औ॥ 


२६. 
भजन विनय 


एक बेर ताकू औ भगवान, 


अहाँक बिना दोसर दुःख केहरनाअन॥ 

निशि दिन कखनौ कल न पड्डै अछि, 

कियो ने तकैये आन 

केवल आशा अहाँक चरणके आय करू सेरे त्राण॥ 
कतेक अधमके तारल अहाँ गनि ने सकत कियो आन, 
हमर वान किछु नाहि सुनए छी, 

बहिर भेल कते कान॥ 

प्रबल प्रताप अहाँक अछि जगमे 

के नहि जनए अछि आन, 

गणिका गिद्ध अजामिल गजके 

जलसे बचावल प्राण॥ 

जाँ नहि कृपा करब रघुनन्दन, 

विपति परल निदान, 

रामजीके अब नाहि सहारा, 


दोसर के नहि आन॥ 


२७. 


महेशवानी 


सुन्‌ सुन्‌ औ दयाल, 


अहाँ सन दोसर के छथि कृपाल॥ 

जे अहाँ के शरण अबए अछि 

सबके कयल निहाल, 

हमर दुःख कखन हरब अहाँ, 

कहूने झारी लाल॥ 

जटा बीच गंगा छथि शोभित चन्द्र विराजथि भाल, 

झारीमे निवास करए छी दुखियो पर अति खयाल॥ 

रामजीके शरणमे राखू, 

सुन्‌ सुन्‌ औ महाकाल, 

विपति हराऊ हमरो शिवजी करू आय प्रतिपाल॥ 
२८. 


महेशवानी 


काटू दुःख जंजाल, 

कूपा करू चण्डेश्वर दानी काअटू दुःख जंजाल॥ 
जाँ नहि दया करब शिवशंकर, 

ककरा कहब हम आन, 

दिन-दिन विकल कतेक दुःख काटब 

जाँ ने करब अहाँ खयाल॥ 


जटा बीच गंगा छथि होभित, 


चन्द्र उदय अछि भाल, 
मृगछाला डामरु बजबैछी, 

भाँग पीबि तिनकाल॥ 

लय त्रिशूलकाटू दुःख काटू, 
दुःख हमरो वेगि करू निहाल, 
रामजी के आशा केवल अहाँके 


विपति हरू करि खयाल॥ 


२९. 


महेशवानी 


शिव करू ने प्रतिपाल, 

अहाँ सन के अछि दोसर दयाल॥ 
भस्म अंग शीश गंग तीलक चन्द्र भाल, 
भाँग पीब खुशी रही , 

रही दुखिया पर खयाल। 

बसहा पर घुमल फिरी, 


भूत गण साथ, 


डमरू बजाबी तीन 

नयन अछि विशाल॥ 
झाडीमे निवास करी, 
लुटबथि हीरा लाल, 


रामजी के बेर शिव भेलाह कंगाल॥ 


महेशवानी 


शिवजी केहेन कैलौँ दीन हमर केहेन॥ 
निशिदिन चैन नहि 

चिन्ता रहे भिन्न, 

ताहू पर त्रिविध ताप 

कर चाहे खिन्न॥ 

पुत्र दारा कहल किछु ने सुनै अछि काअ 
ताहू पर परिजन लै अछि हमर प्राण॥ 

अति दयाल जानि अहाँक शरण अयलहुँ कानि, 


रामजी के दुःख हरू अशरण जन जानि॥ 


३१. 


महेशवानी 


विधि बड़ दुःख देल, 

गौरी दाइ के एहेन वर कियाक लिखि देल॥ 
जिनका जाति नहि कुल नहि परिजन, 
गिरिपर बसथि अकेल, 

डमरू बजाबथि नाचथि अपन कि भूत प्रेत से खेल॥ 
भस्म अंग शिर शोभित गंगा, 

चन्द्र उदय छनि भाल 

वस्त्र एकोटा नहि छनि तन पर 

ऊपरमे छनि बघछाल, 

विषधर कतेक अंगमे लटकल, 

कंठ शोभे मुंडमाल, 

रामजी कियाक झखैछी मैना 


गौरी सुख करती निहाल॥ 


३२. 


विहाग 


वृन्दावन देखि लिअ चहुओर॥ 
काली दह वंशीवट देखू, 
कुंज गली सभ ठौर, 

सेवा कुंजमे ठाकुर दर्शन, 
नाचि लिअ एक बेर॥ 
जमुना तटमे घाट मनोहर, 
पथिक रहे कत ठौर, 

कदम गाछके झुकल देखू, 
चीर धरे बहु ठौर॥ 

रामजी वैकुण्ठ वृन्दावन 

घूमि देखु सभ ठौर, 
रासमण्ड ल' के शोभा देखू, 
रहू दिवस किछु और। । 
३३. 


विहाग 


मथुरा देखि लिअ सन ठौर॥ 


पत्थल के जे घाट बनल अछि, 


बहुत दूर तक शोर, 
जमुना जीके तीरमे, 

सन्न रहथि कते ठौर॥ 
अस्ट धातुके खम्भा देखू, 
बिजली बरे सभ ठौर, 
सहर बीच्मे सुन्दर देखू, 
बालु भेटत बहु ढेर॥ 

दुनू बगलमे नाला शोभे, 
पत्थल के है जोर 
कंशराजके कीला देखू 
देवकी वो वसुदेव॥ 

चाणूर मुष्टिक योद्धा देखू 
कुबजा के घर और, 
राधा कृष्णके मन्दिर देखू, 
दाउ मन्दिर शोर॥ 

छोड़ विभाग 

रामजी मधुबन, घूमि लिअ अब, 
कृष्ण बसथि जेहि ठौर॥ 
गोकुल नन्द यशोदा देखू 


कृष्ण झुलाउ एक बेर॥ 


२४. 


महेशवानी 


भोला केहेन भेलौँ कठोर, 


एक बेर ताकू हमरहुँ ओर॥ 


भस्म अंग शिर गंग विराजे, 


चन्द्रभाल छवि जोर। । 


वाहन बसहा रुद्रमाल गर, 


भूत-प्रेतसँ खेल॥ 


त्रिभुवन पति गौरी-पति मेरो जाँ ने हेरब एक बेर, 


तौँ मेरो दुःख कओन हरखत 


सहि न सकत जीव मोर॥ 


बड़े दयालु जानि हम अयलहुँ, 


अहाँक शरण सूनि शोर, 


राम-जी अश्रण आय पुकारो, 


दिजए दरस एक बेर॥ 
३५. 


भजन विनय 


सुनू-सुनू औ भगवान, 

अहाँक बिना जाइ अछि 

आब अधम मोरा प्राण॥ 

कतेक शुरके मनाबल निशिदिन 

कियो न सुनलनि कान, 

अति दयालु सूनि अहाँक शरण अयलहूँ जानि॥ 
बन्धु वर्ग कुटुम्ब सभ छथि बहुत धनवान, 

हमर दुःख देखि-देखि हुनकौ होइ छनि हानि। । 
रामजी निरास एक अहाँक आशा जानि, 

कूपा करी हेरु नाथ, 


अशरण जन जानि॥ 


३६. 


महेशवाणी 


देखु देखु ऐ मैना, 

गौरी दाइक वर आयल छथि, 

परिछब हम कोना। 

अंगमे भसम छनि,भाल चन्द्रमा 

विषधर सभ अंगमे, 

हम निकट जायब कोना॥ 

बाघ छाल ऊपर शोभनि,मुण्डमाल गहना, 
भूत प्रेत संग अयलनि,बरियाती कोना॥ 
कर त्रिशूल डामरु बघछाला नीन नयना 
हाथी घोड़ा छड़ि पालकी वाहन बरद बौना॥ 
कहथि रामजी सुनु ऐ मनाइन, 

इहो छथि परम प्रवीणा, 

तीन लोकके मालिक थीका, 


करु जमाय अपना॥ 


३७. 


महेशवानी 


एहेन वर करब हम गौरी दाइके कोना॥ 

सगर देह साँप छनि, बाघ छाल ओढ़ना, 

भस्म छनि देहमे,विकट लगनि कोना॥ 

जटामे गंगाजी हुहुआइ छथि जेना, 

कण्ठमे मुण्डमाल शोभए छनि कोना॥ 

माथे पर चन्द्रमा विराजथि तिलक जेकाँ, 

हाथि घोड़ा छाडि पालकी,बड़द चढ़ल बौना॥ 
भनथि रामजी सुनु ऐ मैना, गौरी दाइ बड़े भागे, 


पौलनि कैलाशपति ऐना॥ 


३८. 


भजन विहाग 


राम बिनु विपति हरे को मोर॥ 


अति दयालु कोशल पै प्रभुजी, 


जानत सभ निचोर, 


मो सम अधम कुटिल कायर खल, 


भेटत नहि क्यो ओर॥ 


ता” नञ शरण आइ हरिके हेरू प्लक एक बेर, 


गणिका गिद्ध अजामिल तारो 


पतित अनेको ढेर॥ 


दुःख सागरमे हम पड़ल छी, 


जाँ न करब प्रभु खोज, 


नौँ मेरो दुःख कौन हारावन, 


छडि अहाँ के और॥ 


विपति निदान पड़ल अछि निशि दिन नाहि सहायक और, 


रामजी अशरण शरण राखु प्रभु, 


कृपा दृष्टि अब हेरि॥ 
३९. 


भजन विहाग 


विपति मोरा काटू औ भगवान॥ 
एक एक रिपु से भासित जन, 
तुम राखो रघुवीर, 

हमरो अनेक शत्रु लतबै अछि, 
आय करू मेरो त्राण॥ 

जल बिच जाय गजेन्द्र बचायो, 
गरुड छडि मैदान, 

दौपति चीर बढाय सभामे, 

ढेर कयल असमान॥ 

केवट वानर मित्र बनाओल, 
गिद्ध देल निज धाम, 
विभीषणके शरणमे राखल 

राज कल्प भरि दान॥ 


आरो अधम अनेक अहाँ तारल 


सवरी ब्याध निधान, 
रामजी शरण आयल छथि, 


दुखी परम निदान॥ 


महेशवानी 


हम त' झाड़ीखण्डी झाड़ीखण्डी हरदम कहबनि औ॥ 
कर-त्रिणूल शिर गंग विराजे, 

भसम अंग सोहाइ, 

डामरु-धारी डामरुधारी हरदम कहबनि औ॥ 
चन्द्रभाल धारी हम कहबनि, 

विषधरधारी विषधरधारी हरदम कहबनि औ॥ 

बड़े दयालु दिगम्बर कहबनि,गौरी-शंकर कहबनि औ, 
रामजीकों विपत्ति हटाउ, 


अशरणधारी कहबनि औ॥ 


४१. 


चैत नारदी जनानी 


बितल चैत ऋतुराज चित भेल चञ्चल हो, 
मदल कपल निदान सुमन सर मारल हो॥ 
फूलल बेलि गुलाब रसाल कत मोजरल हो, 
भंमर गुंज चहुओर चैन कोना पायब हो॥ 

युग सम बीतल रैन भवन नहि भावे ओ, 
सुनि-सुनि कलरव सोर नोर कत झहरत हो॥ 
रामजी तेजब अब प्राण अवधि कत बीतल हो, 


मधुपुर गेल भगवान, पलटि नहि आयल हो॥ 


४२. 


भजन लक्ष्मीनारायण 


लक्ष्मीनारायण हमरा ओर नहि तकय छी ओः॥ 
दीन दयाल नाम अहाँक सब कहैये यौ 

हमर दुखः देखि विकट अहूँ हरै छी योः॥ 
ब्याध गणिका गृध अजामिल गजके उबाडल यो 
कोल किरात भीलनि अधमके ऊबारल यो 


कतेक पैतके तारल अहाँ गनि के सकत यो 


रुद्रपुरके भोल्मनाथ अहाँ धाम गेलायोः॥ 

जाँ नञ हमरा पर कृपा करब हम की करब यौ 
रामजी अनाथ एक दास राखू योः॥ 

४३. 


महेशवानी 


शिव हे हेरु पलक एक बेर 
हम छी पड़ल दुखसागरमे 
खेबि उतारु एहि बेर॥ 

जाँ नञ कूपा करब शिवशंकर 
हम ने जियब यहि और॥ 
तिविध ताप मोहि आय सतायो 
लेन चहत जीव मोर॥ 


रामजीकेॅ नहि और सहारा, अशरण शरणमे तोर॥ 


४४. 


समदाउन 


गौनाके दिन हमर लगचाएल 


सखि हे मिलि लिअ सकल समाजः॥ 
बहुरिनि हम फेर आयब एहि जग 
दूरदेश सासुरके राजः॥ 

निसे दिन भूलि रहलाँ सखिके संग 
नहि कएल अपन किछु काजः। 
अवचित चित्त चंचल भेल बुझि 
मोरा कोना करब हम काजः। 
कहि संग जाए संदेश संबल किछु 
दूर देश अछि बाटः॥ 

ऋण पैंच एको नहि भेटत 

मारञमे कुश काँटः॥ 

हमरा पर अब कृपा करब सभ 
क्षमब शेष अपराध 

रामजी की पछताए करब अब 


हम दूर देश कोना जाएबः॥ 


४५. 


महेशवाणी 


कतेक कठिन तप कएलहुँ गौरी 

एहि वर ले कोना॥ 

साँप सभ अंगमे सह सह करनि कोना, 
बाघ छाल ऊपरमे देखल, 

मुण्डमाल गहना॥ 

संगमे जे बाघ छनि,बरद चढ़ना, 

भूत प्रेत संगमे नाचए छनि कोना॥ 
गंगाजी जटामे हुहुआइ छथि कोना, 
चन्द्रमा कपार पर शोभए छथि कोना। 
भनथि रामजी सुनुए मैना, 


शुभ शुभ के गौरी विवाह हठ छोडू अपना॥ 


विद्यापतिक बिदेसिया- पिआ देसाँतर 


भोजपुरीक साहित्य मैथिलीसँ कम समृद्ध अछि मुदा से अछि मात्र परिमाणमे, गुणवत्ताक दृष्टिमे ई कतेक 
्षेत्रमे आगाँ अछि। भोजपुरीक भिखाड़ी ठाकुरक बिदेसियाक सन्दर्भमे हम ई कहि रहल छी। भिखाड़ी ठाकुर 


कलकत्तामे प्रवासी रहथि, घुरि कय अयलाह आ भोजपुर क्षेत्रमे अपन कष्टक वर्णन जाहि मर्मस्पर्शी रूपसँ 
गामे-गामे घुमि कय आ गाबि कय सुनओलन्हि से बनल बिदेसिया नाटक। मिथिलामे प्रवास आजुक घटना छी, 
गामक-गाम सुन्न भऽ गेल अछि। मिथिलाक बिदेसिया लोकनि देशक कोन-कोनमे पसरि गेल छथि। मुदा पहिने 
भोजपुर इलाका जेकाँ प्रवासक घटना मिथिलामे नहि छल। प्रवास मोरंग धरि सीमित छल जे नेपालक 
मिथिलांचल क्षेत्र अछि। आ ताहिसँ मैथिलीमे लोकगाथाक सूक्ष्म विवरणक बड़ अभाव, जे अछियो से 
लोकगाथा नायकक विवरण नहि वरन महाकाव्यक नायकक मैथिलीमे विवरण जेकाँ अछि, आ बोझिल अछि, 
भिखाड़ी ठाकुरक बिदेसियाक जोड़ नहि। सलहेसक कथाक विवरण लिअ, क्षेत्रीय परिधि पार करिते सलहेस 
राजासँ चोर बनि जाइत छथि आ चोरसँ राजा। तहिना चूहडमल क्षेत्रीय परिधि पार करिते जतए सलहेस 
राजा बनैत छथि ओतय चोर बनि जाइत छथि आ जतय सलहेस चोर कहल जाइत छथि ओतुक्का राजा/ 
शक्तिशालीक रूपे जानल जाइत छथि। मुदा एहि सभपर कोनो शोध नहि भए सकल अछि। एहि क्रममे 
विद्यापतिक पदावलीक पद सभमे तकैत हमरा समक्ष विभिन्न प्रकारक गीत सभ सोझाँमे आयल। एहिमे जे 
अधिकांश छल से रहय प््रेमी-प्रेमिकाक विरहक विवरण करैत अछि आ बिदेसियाक जे मूल कनसेप्ट अछि- 
रोजी-रोटी आ आजीविका लेल मोन-मारि कय प्रवास, ताहिसँ फराक अछि। तखन जा कय हमरा किछु 
विशुद्ध बिदेसिया जकरा विद्यापति पिआ-देशाँतर कहैत छथि भेटल। एहिमे स्वाभाविक रूपे अधिकांस 
विद्यापतिक नेपाल पदावलीसँ भेटल आ एकटा नगेन्द्रनाथ गुप्तक संग्रीहीत पदावलीसँ। मोरंग नेपाल स्थित 
मिथिलाक भाग अछि आ प्रवास लेल प्रसिद्ध छल, से एकर सम्भावित कारण। 


ताहि आधारपर ई संकल्पित नाटक प्रस्तुत अछि। 


विद्यापतिक पिआ देशाँतर 


दृश्य १ 


स्टेजपर हमर बिदेसिया बिदेस नोकरीक लेल बिदा होइत छथि आ जुवती गबैत छथि- गीतक बीचमे एकटा 
पथिक अबैत छथि आ मंचक दोसर छोडपर चोर लोकनि धपाइत नुकायल छथि। मंचक दोसर छोड़पर 
कोतवाल आ शुभ्र धोतीधारी पेटपर हाथ देने निफिकिर बैसल छथि। 


धनछी रागे (नेपालसँ प्राप्त विद्यापति पदावली)- 
हम जुवती, पति गेलाह बिदेस। लग नहि बसए पड़उसिहु लेस । 


हम युवती छी आ हमर पति बिदेस गेल छथि। लगमे पड़ोसीक कोनो अवशेष नहि अछि। 


सासु ननन्द किछुआओ नहि जान। आँखि रतौन्धी, सुनए न कान। 


सास आ ननदि सेहो किछु नहि बुझैत छथि। हुनकर सभक आँखिमे रताँधी छन्हि आ ओ सभ कानसँ सेहो 
किछु नहि सुनैत छथि। 


जागह पथिक, जाह जनु भोर। राति अन्धार, गाम बड़ चोर। 


हे पथिक! निन्नकें त्यागू। काल्हि भोरमे नहि आऊ। अन्हरिया राति अछि आ गाममे बड्ड चोर सभ अछि। 


सपनेहु भाओर न देअ कोटबार। पओलेहु लोते न करए बिचार | 


कोतबाल स्वनहुमे पहड़ा नहि दैत अछि आ नोत देलोपर विचार नहि करैत अछि। 


नुप इथि काहु करथि नहि साति। 
पुरख महत सब हमर सजाति॥ 


ताहि द्वारे राजा ककरो दण्ड नहि दैत छथि आ सभटा पैघ लोक एके रंग छथि। 


विद्यापति कवि एह रस गाब। उकुतिहि भाव जनाब। 


विद्यापति कवि ई रस गबैत छथि। उकतीसँ भाव जना रहलीह अछि। 


विद्यापति कविक प्रवेश होइत छन्हि। कोतवालक लग शुभ्र-धोतीधारी आ एकटा गरीबक आगमन होइत अछि। 
कोतवाल आभाससँ धोतीधारीक पक्षमे निर्णय सुनबैत छथि आ मंचक दोसर कोनपर बैसलि जुवती माथ पिटैत 
छथि। गीतक अन्तिम चारि पाँती विद्यापति कवि गबैत छथि। 


दृश्य २ 


जुवती एकटा दोकान खोलने छथि, सांकेतिक । मंचक दोसर छोरसँ सासु आ ननदिकें जएबाक आ क्रेता 
पथिकक अयबाक संग युवती गेनाई शुरू करैत छथि आ सभ पाँतिक बाद विद्यापति मंचपर अबैत छथि अर्थ 
कहैत छथि आ अंधकारमे विलीन भऽ जाइत छथि। मुदा अन्तिम पाँती विद्यापति गबैत छथि आ जुवती ओकर 
अर्थ बँचैत छथि । 


मालवरागे (नेपालसँ प्राप्त विद्यापति पदावली)- 

बडि जुड़ि एहि तरुक छाहरि, ठामे ठामे बस गाम। 

एहि गाछक छाह बड्ड शीतल अछि। ठामे-ठाम गाम बसल अछि। 
हम एकसरि, पिआ देसाँतर, नहि दुरजन नाम। 


हम असगरि छी, प्रिय परदेसमे छथि, कतहु दुर्जनक नाम नहि अछि। 


पथिक हे, एथा लेह बिसराम। हे पथिक! एतय विश्राम करू | 
जत बेसाहब किछु न महघ, सबे मिल एहि ठाम। 
जे किछु कीनब, किछुओ महग नहि। सभ किछु एतय भेटत। 


सासु नहि घर, पर परिजन ननन्द सहजे भोरि। 


घरमे सासु नहि छथि, परिजन दूरमे छथि आ ननदि स्वभावसँ सरल छथि। 
एतहु पथिक विमुख जाएब तबे अनाइति मोरि। 

एतेक रहितो जे अहाँ विमुख भय जायब तँ आब हमर सक्क नहि अछि। 
भन विद्यापति सुन तञे जुवती जे पुर परक आस। 


विद्यापति कहैत छथि- हे युवती! सुन्‌ जे अहाँ दोसराक आस पूरा करैत छी। 


दृश्य ३ 


एहि गीतमे विद्यापति नहि छथि। जुवतीक ननदि पथिककें दबाड़ि रहल छथि, से देखि जुवतीकें अपन पिआ 
देशाँतर मोन परि जाइत छन्हि। ओ ननदि आ सखीकें सम्बोधित कय गीत गबैत छथि। गीतक अर्थ सखी 
कहैत छथि, सभ पाँतीक बाद। 


धनछीरागे (नेपालसँ प्राप्त विद्यापति पदावली)- 


परतह परदेस, परहिक आस। विमुख न करिअ, अबस दिस बास। 


परदेसमे नित्य दोसराक आस रहैत अछि। से ककरो विमुख नहि करबाक चाही। अवश्य वास देबाक चाही। 


एतहि जानिअ सखि पिअतम-कथा। 
हे सखी! प्रियतमक लेल एतबी कथा बुझू। 
भल मन्द नन्दन हे मने अनुमानि। पथिकके न बोलिअ टूटलि बानि। 


हे ननदि! मोनमे नीक-अधलाहक अनुमान कऽ पथिककें टूटल गप नहि बाजू। 


चरन-पखारन, आसन-दान। मधुरहु वचने करिअ समधान। 


चरण पखारू, आसन दियौक आ मधुर वचन कहि सान्त्वना दियन्हि। 


ए सखि अनुचित एते दुर जाए। आओर करिअ जत अधिक बड़ाइ। 


हे सखी पथिक एतयसँ दूर जायत से अनुचित से ओकर आर बड़ाई करू। 


दृश्य ४ 


जुवती आ ननदि नगर आबि ठौर धेने छथि। एकटा पथिक आबि आश्रय मँगैत छथि तँ जुवती गबैत छथि आ 
ननदि सभ पाँतीक बाद अर्थ कहैत छथि। बीचमे चारि पाँती बिना अर्थक नेपथ्यसँ अबैत अछि। फेर जुवती 
आगाँ गबैत छथि आ ननदि अर्थ बजैत छथि। अन्तमे अन्तिम दू पाँती विद्यापति आबि गबैत छथि। दृश्यक 
अन्तमे ननदि कहैत छथि जे हम जे ओहि दिन पथिककें दबाडि रहल छलहुँ से अहाँकें नीक नहि लागल 
रहए, मुदा आइ पथिककें आश्रय किएक नहि देलियैक । 


कोलाररागे (नेपालसँ प्राप्त विद्यापति पदावली)- 
हम एकसरि, पिअतम नहि गाम। तें मोहि तरतम देइते ठाम। 


हम एकसरि छी आ प्रियतम गाममे नहि छथि। ताहि द्वारे राति बिताबए लेल कहाबामे हमरा तारतम्य भऽ रहल 
अछि । 


अनतहु कतहु देअइतहुँ बास। दोसर न देखिअ पड़ओसिओ पास। 


यदि क्यो लगमे रहितथि तँ दोसर ठाम कतहु बास देखा दैतहूँ। 


छमह हे पथिक, करिअ हमे काह। बास नगर भमि अनतह चाह। 


हे पथिक क्षमा करू आ जाऊ आ नगरमे कतहु बास ताकू। 


आँतर पातर, साँझक बेरि। परदेस बसिअ अनाइति हेरि । 


बीचमे प्रान्तर अछि सन्ध्याक समय अछि आ परदेसमे भविष्यकॅ सोचैत काज करबाक चाही । 


मोरा मन हे खनहि खन भाँग। जौवन गोपब कत मनसिज जाग। 
चल चल पथिक करिअ प... काह। वास नगर भमि अनतहु चाह। 
सात पच घर तन्हि सजि देल। पिआ देसान्तर आन्तर भेल। 


बारह वर्ष अवधि कए गेल। चारि वर्ष तन्हि गेला भेल। 


घोर पयोधर जामिनि भेद। जे करतब ता करह परिछेद। 


भयाओन मेघ अछि, रतुका गप छी सोचि कए निर्णय करू। 


भनइ विद्यापति नागरि-रीति। व्याज-वचने उपजाब पिरीति। 


विद्यापति कहैत छथि, ई नगरक रीति अछि जे कटु वचनसँ प्रीति अनैत अछि। 


दृश्य ५ 


अहू दृश्यमे विद्यापति नहि छथि। एकटा पथिक अबैत छथि मुदा सासु-ननदि ककरो नहि देखि बास करबासँ 
संकोचवश मना कय आगाँ बढि जाइत छथि। जुवती गबैत छथि। 


घनछीरागे (नेपालसँ प्राप्त विद्यापति पदावली)- 
उचित बसए मोर मनमथ चोर। चेरिआ बुढिआ करए अगोर। 


कामदेव रूपी चोरक लेल हमर अवस्था ठीक अछि। बुढ़िया चेरी पहरा दऽ रहल छथि। 


बारह बरख अवधि कए गेल। चारि बरख तन्हि गेलाँ भेल। 


बारहम बरखक रही तखन ओ गेलाह आ आब चारि बर्ख तकर भऽ गेल। 


बास चाहैत होअ पथिकहु लाज। सासु ननन्द नहि अछए समाज। 


सास आ ननदि क्यो संग नहि छथि आ पथिक सेहो डेरा देबासँ लजाइत छथि। 


सात पाँच घर तन्हि सजि देल। पिआ देसाँतर आँतर भेल । 


ओ कामदेव लेल घर सजा कय देशान्तर चलि गेलाह आ हमरा सभक बीचमे अन्तर आबि गेल। 


पड़ेओस वास जोएनसत भेल। थाने थाने अवयव सबे गेल। 


पड़ोसक बास जेना सय योजनक भऽ गेल सभ सर-सम्बन्धी जतय ततय चलि गेलाह । 


नुकाबिअ तिमिरक सान्धि। पड़उसिनि देअए फड़की बान्धि। 


लोकक समूह अन्हारमे विलीन भऽ गेल, पड़ोसिन फाटकि बन्न कय लेलन्हि। 


मोरा मन हे खनहि खन भाग। गमन गोपब कत मनमथ जाग। 


हमर मोन क्षण-क्षण भागि रहल अछि। कामदेव जागि रहल छथि गमनकें कतेक काल धरि नुकाएब। 


दृश्य ६ 


एहि दृश्यमे सेहो नहि तँ ननदि छथि नहिये सासु आ नहिये विद्यापति। एकटा अतिथि अबैत छथि आकि 
तखने मेघ लाधि दैत अछि आ जुवती गबैत छथि। 


धनछीरागे (नेपालसँ प्राप्त विद्यापति पदावली)- 

अपना मन्दिर बैसलि अछलिहूँ, घर नहि दोसर केवा। 
अपन घरमे बैसल छलहुँ, घरमे क्यो दोसर नहि छल, 
तहिखने पहिआ पाहोन आएल बरिसए लागल देवा। 


तखने पथिक अतिथि अएलाह आ बरखा लाधि देलक । 


के जान कि बोलति पिसुन पड़ौसिनि वचनक भेल अवकासे। 

की बजतीह इर्ष्यालु पड़ोसिन से नहि जानि, बजबाक अवसर जे भेटि गेलन्हि। 
घोर अन्धार, निरन्तर धारा दिवसहि रजनी भाने। 

दिनहिमे रात्रि जेकाँ होमय लागल । 

कञोने कहब हमे, के पतिआएत, जगत विदित पँचबाने। 


हम ककरा कहब आ के पतियायत। कारण कामदेव ख्याति तँ जगत भरिमे अछि। 


दृश्य ७ 


मंचक एक दिससँ सासुक मृत्युक बाद हुनकर लहाश निकलैत छन्हि आ मंचपर अन्हार होइत अछि। फेर 
इजोत भेलापर ननदिक वर हुनका सासुर लय जाइत छन्हि। पथिक रस्तापर छथि दर्शकगणक मध्य आ 
दर्शकगणकें इशारा करैत जुवती गीत गबैत छथि आ विद्यापति सभ पाँतिक बाद अर्थ कहैत छथि। अन्तिम दू 
पाँति विद्यापति गीत आ अर्थ दुनू बजैत छथि- विद्यापति अन्तिम दू पाँति आ ओकर अर्थ कैक बेर दोहराबैत 
छथि। 


नगेन्द्रनाथ गुप्त सम्पादित पदावली- 
सासु जरातुरि भेली। ननन्दि अछलि सेहो सासुर गेली। 


सासु चलि बसलीह, ननदि सेहो सासुर गेलीह 


तैसन न देखिअ कोई। रयनि जगाए सम्भासन होई । 

क्यो नहि सम्भाषणक लेल पर्यन्त, 

एहि पुर एहे बेबहारे। काहुक केओ नहि करए पुछारे। 

एतुका एहन बेबहार, ककरो क्यो पुछारी नहि करैत अछि। 

मोरि पिअतमकाँ कहबा। हमे एकसरि धनि कत दिन रहबा। 

हमर पिअतमके कहब, हम असगरे कतेक दिन रहब। 

पथिक, कहब मोर कन्ता। हम सनि रमनि न तेज रसमन्ता। 

पथिक हुनका कहबन्हि, हमरा सन रमणिक रसक तेज कखन धरि रहत। 
भनइ विद्यापति गाबे। भमि-भमि विरहिनि पथुक बुझाबे। 


विद्यापति गबैत छथि, विरहनि घूमि-घूमि कय पथिककें कहि रहल छथि। 


विद्यापति गबैत-गबैत कनेक खसैत छथि- अन्हार पसरय लगैत अछि तँ एक गोटे जुवती दिस अन्हारसँ अबैत 
अस्पष्ट देखना जाइत छथि। की वैह छथि पिआ देसान्तर!! हैँ, आकि नहि!!! 


पिआ देसान्तरक घोल होइत अछि आ मंचपर संगीतक मध्य पटाक्षेप होइत अछि। 


पिआ देसान्तरक ई कन्सेप्ट सुधीगणक समक्ष अछि आ बिदेसियाक वर्तमान दुर्दशाक बीच ई महाकवि 
विद्यापतिक प्रति ससम्मान अर्पित अछि। 


बनैत-बिगडैत-सुभाषचन्द्र यादवक कथा सग्रहक समीक्षा 


सुभाषचन्द्र यादवजीक बनैत-बिगड़ैत कथा-संग्रहक सभ कथामे सँ अधिकाँशमे ई भेटत जे कथा खिस्सासँ बेशी 
एकटा थीम लए आगाँ बढ़ल अछि आ अपन काज खतम करितहि अन्त प्राप्त कएने अछि। दोसर विशेषता 
अछि एकर भाषा। बलचनमाक भाषा ओहि उपन्यासक मुख्य पात्रक आत्मकथात्मक भाषा अछि मुदा एतए ई 
भाषा कथाकारक अपन छन्हि आ ताहि अर्थे ई एकटा विशिष्ट स्वरूप लैत अछि। कथाक उपदेशात्मक 
खिस्सा-पिहानी स्वरूप ग्रहण करबाक आ कथाक एकटा सीमित परिमितिमे थीम लऽ कए चलबाक आ भाषाक 
शिल्पक जे खाँटी देशी अछि, पर ध्यान देबाक कारणसँ किछु गोटेकें एहि संग्रहक कथा सभमे असीम आनन्द 
भेटतन्हि तँ खिस्सा-पिहानीसँ बाहर नहि आबि सकल पाठक वर्गके निराश नहि करत वरन हुनकर रुचिक 
परिष्करण करत । 


कनियाँ-पुतरा- एहि कथामे रस्तामे एकटा बचिया लेखकक पएर्‌ छानि फेर ठेहुनपर माथ राखि निश्चिन्त अछि 
जेना माएक ठेहुनपर माथ रखने होए। नेबो सन कोनो कड़गर चीज लेखकसँ टकरेलन्हि। ई लड़कीक छाती 
छिऐ। लड़की निर्विकार रहए जेना बाप-दादा वा भाए बहिन सऽ सटल हो। लेखक सोचैत छथि, ई सीता 
बनत की द्रौपदी। राबन आ दुर्जोधनक आशंका लेखककें घेर लैत छन्हि।कनियाँ-पुतरा पढ़बाक बाद वैह 
सड़कक चौबटिया अछि आ वैह रेड-लाइटपर गाड़ी चलबैत-रोकैत काल बालक-बालिका देखबामे अबैत छथि। 
मुदा आब दृष्टिमे परिवर्तन भऽ जाइत अछि। कारक शीसा पोछि पाइ मँगनिहार बालक-बालिकाकें पाइ-देने वा 
बिन देने, मुदा बिनु सोचने आगाँ बढि जाएबला दृष्टिक परिवर्तन। कनियाँ-पुतरा पढ़बाक बाद की हुनकर 
दृष्टिमे कोनो परिवर्तन नहि होएतन्हि? बालक तँ पैघ भए चोरि करत वा कोने ड्रग कार्टेलक सभसँ निचुलका 
सीढ़ी बनत मुदा बालिका। ओ सीता बनत आकि द्रौपदी आकि आम्रपाली। जे सामाजिक संस्था, ह्यूमन 
राइट्स ऑरगेनाइजेशन कोने प्रेमीक बिजलीक खाम्हपर चढ़ि प्राण देबाक धमकीपर नीचाँ जाल पसारि कऽ 
टी.वी.कैमरापर अपन आ अपन संस्थाक नाम प्रचारित करेत छथि ओ एहि कथाकें पढ़लाक बाद ओहि पुरातन 
दृष्टिसँ काज कए सकताह? ओ सरकार जे कोनो हॉस्पीटलक नाम बदलि कए जयप्रकाश नारायणक नामपर 
करैत अछि वा हार्डिंग पार्कक नाम वीर कुँअर सिंहक नामपर कए अपन कर्त्तव्यक इतिश्री मानि लैत अछि ओ 
समस्याक जड़ि धरि पहुँचि नव पार्क आ नव हॉस्पीटल बना कए जयप्रकाश नारायण आ वीर कुँअर सिंहक 
नामपर नहि करत? आइ धरि मेहनतिसँ बचैत अएबाक आ सरल उपाय तकबाक प्रवृत्तिपर रोक नहि 
लगाओत? 


असुरक्षित- एहि कथामे ट्रेनसँ उतरलाक बाद घरक २० मिनटक रस्ता राति जतेक असुरक्षित भऽ गेल अछि 
तकर सचित्र वर्णन ई कथा करैत अछि। पहिने तँ एहन नहि रहैक- ई अछि लोकक मानसिक अवस्था। 
मुदा एहि तरहक समस्या दिस ककरो ध्यान कहाँ छैक। पैघ-पैघ समस्या, उदारीकरण आ की-की पर 


मीडिआक ध्यान छैक। चौक-चौराहाक एहि तरहक समस्यापर नव दृष्टि अबैत अछि, एहिमे स्टेशनसँ घरक 
बीचक दूरी रातिक अन्हारमे पहाड़ सन भऽ जाइत छन्हि। प्रदेशक तत्कालीन कानून-व्यवस्थापर ई एक 
तरहक टिप्पणी अछि। 


एकाकी- एहि कथामे कुसेसर हॉस्पीटलमे छथि। हॉस्पीटलक सचित्र विवरण भेल अछि। ओतए एकटा स्त्री 
पतिक मृत्युक बाद कनैत-कनैत प्रायः सुति गेलि आ फेर निन्न टुटलापर कानए लागलि। एना होइत 
अछि | मानव जीवनक एकटा सत्यता दिस इशारा दैत आ हॉस्पीटलक बात-व्यवस्थापर टिप्पणी तेना भऽ कए 
नहि वरण जीवन्तता देखा कए करैत अछि। 


ओ लड़की- एहि कथामे हॉस्टलक लड़का-लड़कीक जीवनक बीच नवीन एकटा लड़कीक हाथमे ऐंठ खाली 
कप, जे ओहि लड़कीक आ ओकर प्रेमीक अछि, देखैत अछि। लड़की नवीनकें पुछैत छैक जे ओ केम्हर जा 
रहल अछि। नवीनकें होइत छैक जे ओ ओकरा अपनासँ दब बुझि कप फेंकबाक लेल पुछलक। नवीन 
ओकरा मना कऽ दैत अछि आ विचार सभ ओकर मोनमे घुरमैत रहैत छैक।ई कथा एकटा छोट घटनापर 
आधारित अछि...जे ओ हमरा दब बूझि चाहक कप फेकबाक लेल कहलक? आ ई कहि दृढ़तासँ नहि कहि 
आगाँ बढि जाइत अछि। एकाकी जेकाँ ई कथा सेहो मनोवैज्ञानिक विश्लेषणपर आधारित अछि। 


एकटा प्रेम कथा- एहि मे पहिने जकरा घरमे फोन रहैत छल तकरा घरमे दोसराक फोन अबैत रहैत छल जे 
एकरा तँ ओकरा बजा दिअ। लेखकक घरमे फोन छलन्हि आ ओ एकटा प्रेमीकाक फोन अएलापर ओकर 
प्रेमीकें बजबैत रहैत छथि। प्रेमी मोबाइल कीनि लैत अछि से फोन आएब बन्द भऽ जाइत अछि। मुदा प्रेमी 
द्वारा नम्बर बदलि लेलापर प्रेमिकाक फोन फेरसँ लेखकक घरपर अबैत अछि। प्रेमिका प्रेमीक ममियौत 
बहिनक सखी रितु छथि आ लेखक ओकर सहायताक लेल चिन्तित भऽ जाइत छथि। एहि कथामे प्रेमी- 
प्रेमिका, मोबाइल आ फोन ई सभ नवयुगक संग नव कथामे सेहो स्वाभाविक रूपे अबैत अछि। 


टाइटल कथा अछि बनैत-बिगड़ेत। तीन टा नामित पात्र । माला, ओकर पति सत्तो आ पोती मुनियाँ । गाम 
घरक जे सास-पुतोहुक गप छैक, सेहन्ता रहि गेल जे कहियो नहेलाक बाद खाइ लेल पुछितए, एहन सन। 
मुदा सैह बेटा-पुतोहु जखन बाहर चलि जाइत छथि तँ वैह सासु कार कौआक टाहिपर चिन्तित होमए लगैत 
छथि। माइग्रेशनक बादक गामक यथार्थकें चित्रित करैत अछि ई कथा। सत्तोक संग कौआ सेहो एक दिन 
बिलाऽ जाएत आ मुनियाँ कौआ आ दादा दुनूकें तकैत रहत।प्रवासईक कथा, बेटा-पुतोहुक। पोतीक कथा, 
सासु-पुतोहुक झगडा आ प्रेम! 


अपन-अपन दुःख कथामे पत्नी, अपन अवहेलनाक स्थितिमे, धीया-पुताकें सरापैत छथि। रातिमे धीया-पुताक 
खेनाइ खा लेबा उत्तर भनसाघरक ताला बन्द रहबाक स्थितिमे पत्नीक भूखल रहब आ पतिक फोंफक स्वरसँ 
कुपित होएब स्वाभाविक। सभक अपन संसार छैक। लोक बुझैए जे ओकरे संसारक सुख आ दुःख मात्र 
सम्पूर्ण छैक मुदा से नहि अछि। सभक अपन सुख-दुःख छैक, अपन आशा आ आकांक्षा छैक। कथाकार 
ओहन सत्यक उद्घाटित करैत छथि जे हुनकर अनुभवक अंतर्गत अबैत छन्हि। आत्मानुभूति परिवेश स्वतंत्र 
कोना भए सकत आ से सुभाचन्द्र यादवजीक सभ कथामे सोझाँ अबैत अछि। 


आतंक कथामे कथाकारकें पुरान संगी हरिवंशसँ कार्यालयमे भेंट होइत छन्हि। लेखकक दाखिल-खारिज बला 
काज एहि लऽ कऽ नहि भेलन्हि जे हरिवंशक स्थानान्तरणक पश्चात्‌ ने क्यो हुनकासँ घूस लेलक आ ताहि 
द्वारे काजो नहि केलक। आइ काल्हि ऑफिसमे यैह हाल छैक, पाइ दऽ दियौक आ तखन काज नहि होअए 
तखन कहू! हरिवंशक बगेबानी घूसक अनेर पाइक कारण छल से दोसर किएक अपन पाइ छोड़त? लेखक 
आतंकित छथि। कार्यालयक परिवेश, भ्रष्टाचार आ एक गोटेक स्थानांतरणसँ बदलैत सामाजिक सम्बन्ध ई 
सभ एतए व्यक्त भेल अछि। आइ काल्हि हम आकि अहाँ ब्लॉकमे वा सचिवालयमे कोनो काज लेल जाइत 


ww 


छी तँ यैह ने सुनए पड़ैत अछि जे पाइ जे माँगत से दए देबैक आ तखन कोनो दिक्कत होअए तँ कहब। आ 


ww 


पाइक बदला ककरो नाम वा पैरवी लए गेलहुँ तँ कर्मचारी ने पाइये लेत आ नहिये अहाँक काज होएत। 


एकटा अन्त कथामे ससुरक मृत्युपर लेखकक साढू केश कटेने छथि आ लेखक नहि, एहिपर कैक तरहक 
गप होइत अछि। साढू केश कटा कऽ निश्चिन्त छथि। ई जे सांस्कृतिक सिम्बोलिज्म आएल अछि, जे पकड़ा 
गेल से चोर आ खराप काज केनिहार जे नहि पकड़ाएल से आदर्शवादी। पूरा-पूरी तँ नहि मुदा अहू कथामे 
एहने आस्था जन्म लैत अछि आ टूटि जाइत अछि। हरियाणा सभमे बापो मरलापर लोक केश नहि कटबैत 
अछि तँ की ओकर दुःखमे कोनो कमी रहैत चैक तँ? पंजाबक महिला एक बरखक बाद ने सिनूर लगबैत 
छथि आ ने चूड़ी पहिरैत छथि मुदा पहिल बरख कान्ह धरि चूड़ी भरल रहैत छन्हि तँ की बियाहक पहिल 
बरखक बाद हुनकर पति-प्रेममे की कोनो घटंती आबि जाइत छन्हि। 


कबाछु कथा मे चम्पीबलाक लेखक लग आएब, जाँघपर हाथ राखब। अभिजात्य संस्कारक लोकलग बैसल 
रहबाक कारणसँ लेखक द्वारा ओकर हाथ हटाएब, चम्पीबला द्वारा ई गप बाजब जे छुअल देहके छूलामे कोन 
संकोच। जेना चम्पीवला लेखककें बुझाइय रहन्हि जे हुनका युवती बुझि रहल छलन्हि। लेखकको लगैत छन्हि 


जे ओ स्त्री छथि आ चम्पीबला ओकर पुरान यार। ठाम-कुठाम आ समय-कुसमयक महीन समझ चम्पीवलाकें 
नहि छइ, नहि तँ लेखक ओतेक गरमीयोमे चम्पी करा लैतए। चम्पीवलाक दीनतापर अफसोच भेलन्हि मुदा 
ओकर शी-इ-इ कें मोन पाड़ैत वितृष्णा सेहो। फ्रायडक मनोविश्‍्लेषणक बड्ड आलोचना भेल जे ओ सेक्सकें 
केन्द्रमे राखि गप करैत छथि। मुदा अनुभवसँ ई गप सोझाँ अबैत अछि जे सेक्ससँ जतेक दूरी बनाएब, 


जतेक एकरा वार्तालाप-कथा-साहित्यसँ दूर राखब, ओकर आक्रमण ततेक तीव्र होएत। 


कारबारमे लेखकक भेँट मिस्टर वर्मा, सिन्हा आ दू टा आर गोटेसँ सँ होइत अछि। बार मे सिन्हा दोस्ती आ 
बिजनेसके फराक कहैत दू टा खिस्सा सुनबैत अछि। सभ चीजक मोल अछि, एहिपर एकटा दोस्तक वाइफ 
लेल टी.वी. किनबाक बाद फ्रिजक डिमान्ड अएबाक गपपर बीचेमे खतम भऽ जाइत अछि। दोसर खिस्सामे 
एकटा स्त्री पतिक जान बचबए लेल डॉक्टरक फीस देबाक लेल पूर्व प्रेमी लग जाइत अछि। पूर्व प्रेमी पाइ 
देबाक बदलामे ओकरा संगे राति बितबए लेल कहैत छैक। सिन्हा कथामे ककरो गलती नहि मानैत छथि, 
डॉक्टर बिना पाइ लेने किएक इलाज करत, पूर्व प्रेमी मँगनीमे पाइ किएक देत आ ओ स्त्री जे पूर्व प्रेमी संग 
राति नहि बिताओत तँ ओकर प्रेमी मरि जएतैक । 


आब बारसँ लेखक निकलैत छथि तँ दरबानक सलाम मारलापर अहूमे पैसाक टनक सुनाइ पडए लगैत 
छन्हि । 


प्राचीन मूल्य, दोस्ती-यारी आ आदर्शक टूटबाक स्थिति एकटा एकाकीपनक अनुभव करबैत अछि। 


कुश्तीमे सेहो फ्रायड सोझाँ अबैत छथि, कथाक प्रारम्भ लुंगीपरक सुखाएल कड़गर भेल दागसँ शुरू होइत 
अछि। मुदा तुरत्ते स्पष्ट होइत अछि जे ओ से दाग नहि अछि वरन घावक दाग अछि। फेर हाटक कुश्तीमे 
गामक समस्याक निपटारा , हेल्थ सेन्टरक बन्द रहब, ओतए ईटाक चोरिक त्ररचा अबैत अछि। छोट भाइ 
कोनो इलाजक क्रममे एलोपैथीसँ हटि कए होम्योपैथीपर विश्वास करए लगैत छथि, एहि गपक चरचा आएल 
अछि। लोक सभक घावक समाचार पुछबा लऽ अएनाइ आ लेखक द्वारा सभकें विस्तृत विवरण कहि 
सुनओनाइ मुदा उमरिमे कम वयसक कैक गोटेकें टारि देनाइ, ई सभ क्रम एकटा वातावरणक निर्माण करैत 
अछि । 


कैनरी आइलैण्डक लारेल कथामे सुभाष आ उपिया कथाक चरित्र छथि। एतए एकटा बिम्ब अछि जेना निर्णय 
कोसीक धसना जकाँ। ममियौत भाइक चिट्ठी, कटारि देने नाहपर जएबाक, गेरुआ पानिक धारमे आएब, नाहक 
छीटपर उतारब, छीटक बादो बहुत दूर धरि जाँघ भरि पानिक रहब। धीपल बालुपर साइकिलकें ठेलैत देखि 
क्यो कहैत छन्हि- “साइकिल ससुरारिमे देलक-ए? कने बड़द जकाँ टिटकार दियौक”। दीदी पीसा अहिठाम 
एहि गपक चरचा सुनलन्हि जे कोटक खातिर हुनकर बेटीक विवाह दू दिन रुकि गेल छलन्हि आ ईहो जे 
बेसी पढ़ने लोक बताह भऽ जाइत अछि।सुभाष चाहियो कऽ दू सए टाका नहि मागि पबैत छथि, दीदीक 
व्यवहार अस्पष्ट छन्हि, सुभाष आस्वस्त नहि छथि आ घुरि जाइत छथि। 


तृष्णा कथामे लेखकक अखिलन भेटैत छन्हि। श्रीलतासँ ओ अपन भटक विवरण कहि सुनबैत अछि। पाँचम 
दिन घुरलाक बाद ट्रेनमे ओ नहि भेटलीह। आब अखिलन की करत, विशाखापत्तनम आ विजयवाड़ाक बीचक 
रस्तामे चक्कर काटत आकि स्मृतिक संग दिन काटत। 


छोट-छोट भावनात्मक घटाक विश्लेषण अछि कथा “कैनरी आइलैण्डक लारेल” आ “तृष्णा” | 


दाना कथामे मोहन इन्टरव्यू लेल गेल अछि, ओतए सहृदय चपरासी सूचित करैत छैक जे बाहरीकें नहि लैत 
छैक, पी.एच.डी. रहितए तँ कोनो बात रहितए। मोहनकें सभ चीज बीमार आ उदास लगैत रहए। फुद्दी आ 
मैना पावरोटीक टुकड़ीपर ची-ची करैत झपटैत रहए।प्रतियोगी परीक्षाक साक्षात्कामे बाहरी आ लोकल केर जे 
संकल्पना आएल अछि तकर सम्वेदनात्मक वर्णन भेल अछि। 


दृष्टि कथामे पढाइ खतम भेलाक बाद नोकरीक खोज , गाममे लोकसभक तीक्ष्ण कटाक्ष । फेर दक्षिण 
भारतीय पत्रकारक प्रेरणासँ कनियाँक विरोधक बावजूद गाममे लेखकक खेतीमे लागब। ई सभ गप एकटा 
सामान्य कथ्य रहलाक बादो ठाम-ठाम सामाजिक सत्य उद्घाटित करेत अछि। गामक लोकक कुटीचाली जे 
काजक अभावमे खाली समय बेशी रहलाक कारण अबैत अछि तँ एतए अछिये संगमे आइ-काल्हिक स्त्रीक 
शहरी जीवन जीबाक आकांक्षा सेहो प्रदर्शित करैत अछि। 


नदी कथामे कथ्य कथाक संगे चलैत अछि आ खतम भए जाइत अछि। गगनदेवक घरपर बिहारी आएल 
छैक । शहरमे ओकरा एक साल रहबाक छैक। गगनदेवकें ओकरा संग मकान खोजबाक क्रममै एकटा 


लड़कीसँ भॅट होइत छैक। ओकरा छोडि आगाँ बढ़ल तँ ई बुझलाक बादो जे आब ओकरासँ फेर भेँट नहि 
हेतइ ओ उल्लास आ प्रेमक अनुभूतिसँ भरि गेल। 


परलय बाडिक कथा थिक, कोसीक कथा कहल गेल अछि एतए। बौकी बुनछेकक इन्तजारीमे अछि। मुदा 
धारमे पानि बढि रहल छैक। कोशीक बाढि बढ़ल आबि रहल छैक आ एम्हर माएक रदद-दस्तसँ हाल-बेहाल 
छैक। माल-जाल भूखसँ डिकरैत रहै। रामचरनक घरमे अन्नपानि बेशी छैक से ओ सभक नाहक इन्तजाम 


लेल कहैत छैक। बौकूक घरसँ कटनियाँ दूर रहै। मृत्यु आ विनाश बौकूकें कठोर बना देलकैक, मोह तोडि 
देलकैक । मुदा बरखा रुकि गेलैक। बौकू चीज सभक चिन्हबाक आ स्मरण करबाक प्रयत्न करए लागल। 


बात कथामे सेहो कथाकार अपन कथानक बाट चलिते ताकि लैत छथि आ शिल्पसँ ओकरा आगाँ बढ़बैत 
छथि। नेबो दोकानपर नेबोवला आ एकटा लोकक बीचमे बहस सुनैत लेखक बीचमे बीचमे कूदि पड़ैत छथि। 
नेबोवलासँ एक गोटे अपन छत्ता माँगि रहल अछि जे ओ नीचाँ रखने रहए।दुखक गप, लेखकक अनुसार, 
बेशी दिन धरि लोककें मोन रहैत छैक। 


रंभा कथामे पुरुष-स्त्रीक बीचक बदलैत सम्बन्धक तीव्र गतिसँ वर्णन भेल अछि। पुरुष यावत स्त्रीसँ दूर रहैत 
अछि तँ सभ ओकरा मेनका आ रम्भा देखाइ पड़ैत छैक। मुदा जे सम्वादक प्रारम्भ होइत अछि तँ बादमे 
लेखक के लगैत छन्हि जे ओ बेटीये छी।रस्तामे एक स्त्री अबैत अछि। लेखक सोचैत छथि जे ई के छी, 
रम्भा, मेनका आकि... ओकरा संग बेटा छैक, ओतेक सुन्नर नहि, कारण एकर वर सुन्दर नहि होएतैक। ओ 
गपशपमे कखनो लेखकक ससुर जकाँ, कखनो अपनाकेँ हुनकर बेटी तुल्य कहैत अछि। पहिने लेखकक 
खराप लगलन्हि। मुदा बादमे लेखककें नीक लगलन्हि। मुदा अन्तमे ओकर पएर छूबए लेल झुकब मुदा बिन 
छूने सोझ भऽ जाएब नहि बुझिमे अएलन्हि। 


हमर गाम कथामे लेखकक गामक रस्ता- कटनियाँसँ मेनाही गामक लोकक छिड़िआएब, बान्हक बीचमे अहुरिया 
काटैत लोक अछि। कोसिकन्हाक लोक- जानवरक समान, जानवरक हालतमे। कटनियाँमे लेखकक घर 
कटि गेलन्हि से नथुनियाँ एहिठाम टिकैत छथि। मछबाहि आ चिड़ै बझाबऽ लेल नथुनी जोगार करैत अछि। 
जमीनक झगड़ा- एक हिस्सेदारक जमीन धारमे डूमल छैक से ओ लेखकक गहूमवला खेत हड़पए चाहैत 
अछि। शन आ स्त्रीक! पाछू लोक बेहाल अछि। स्त्रीक पाछू बिन कारणक लेखक पडि गेल छथि। यावत 
सभ कमलक घूर लग कपक अभावमे बेरा-बेरी चाह पिबैत छथि, फसिल कटि कऽ सिबननक एतए चलि 
जाइ-ए। झौआ, कास, पटेरक जंगल जखन रहए, चिड़ै बड़ड आबए, आब कम अबैत अछि। खढ़िया, हरिन, 
माछ, काछु, डोका सभ खतम भऽ रहल छैक- जीवनक साधन दुर्लभ भऽ गेल अछि। साँझमे जमीनक पंचैती 
होइत अछि।सत्तोक बकड़ी मरि गेलैक, पुतोहु एकर कारण सासुक सरापब कहैत अछि। सासु एकर कारण 
बलि गछलोपर पाठीसभके बेचब कहैत छथि। सत्तोक बेटीक जौबनक उभारकें लेखक पुरुष सम्पर्कक साक्षी 
कहैत छथि, ओ एखन सासुर नहि बसैत छैक। सुकन रामक एहिठाम खाइत काल लेखककें संकोच भेलन्हि, 
जकरासँ उबरबाक लेल ओ बजलाह- आइ तोरा जाति बना लेलिअह। कोसी सभ भेदभावकें पाटि देलक, 
डोम, चमार, मुसहर, दुसाध, तेली, यादव सभ एके कलसँ पानि भरैत अछि। एके पटियापर बैसैत अछि। 


किछु भाषायी प्रसंग- जेना ऐछ, अछि, अ इ छ । जाहि कालमे मानकीकरण भऽ रहल छल ओहि समय 
एहिपर ध्यान देबाक आवश्यकता रहए। जेना “जाइत रही” के “जाति रही” लिखी आ फेर जाति (जा इ त) 


लेल प्रोनन्सिएशनक निअम बनाबी तेहने सन ऐछ संगे अछि। मुदा आब देरी भऽ गेल अछि से लेखको 
कनियाँ-पुतरामे एकर प्रयोग कए दिशा देखबैत छथि मुदा दोसर कथ सभमे घुरि जाइत छथि। मुदा एहिसँ ई 
आवश्यकता तँ सिद्ध होइते अछि जे एकटा मानक रूप स्थिर कएल जाए आ “छै” लिखबाक अछि तँ सेहो 
ठीक आ “छैक” लिखबाक अछि तँ “अन्तक 'क' साइलेन्ट अछि” से प्रोनन्सिएशनक निअम बनए। मुदा से 
जल्दी बनए आ सर्वग्राह्म होअए तकर बेगरता हमरा बुझाइत अछि, आजुक लोकके “य” लिखल जाए वा 
“ए” एहिपर भरि जिनगी लड़बाक समय नहि छैक, जे ध्वनि सिद्धांत कहैत अछि से मानू, आ नहि तँ 
प्रोनन्सिएशनक निअम बनाऊ। “नहि” लेल “नजि” लिखब तँ बुझबामे अबैत अछि मुदा नइँ (अन्तिका, 
एन.बी.टी. मे नइ) आ नँइ (साकेतानन्द - कालरात्रिश्च दारुणा) मे सँ साकेतानन्दजी बला प्रयोग ध्वनि-विज्ञान 
सिद्धांतसँ बेशी समीचीन सिद्ध होइत अछि आ से विश्वास नहि होअए तँ ध्वनि प्रयोगशाला सभक मदति लिअ। 
एहिमे कोनो जिद्दक आवश्यकता नहि अछि। एहि पोथीक ई एकटा विशेषता अछि जे सुभाषचन्द्र यादवजी 
अपन विशिष्ट लेखन-शैलीक प्रयोग कएने छथि जे ध्वन्यात्मक अछि आ मानकीकरण सम्वादकेँ आगाँ लए 
जएबामे सक्षम अछि। 


कथाक यात्रा- वैदिक आख्यान, जातक कथा, ऐशप फेबल्स, पंचतंत्र आ हितोपदेशसँ आगाँ बढेैत आ संग-संग चलैत 
रहल मिथिलाक लोकगाथा सभ प्रदेशमे अभिजात्य वर्गक कथाक संग लोकगाथा रहिते अछि। कथामे असफलताक 
सम्भावना उपन्यासँ बेशी होइत अछि, कारण उपन्यास अछि “सोप ओपेरा” जे महिनाक-महिना आ सालक-साल धरि 
चलैत अछि आ सभ एपीसो क अन्तमे एकटा बिन्दुपर आबि खतम होइत अछि। माने सत्तरि एपीसो क उपन्यासमे 
उन्हत्तरि एपीसो धरि तँ आशा बनिते अछि जे कथा एकटा मोड़ लेत आ अन्त धरि जे कथाक दिशा नहिए बदलल 
तँ पुरनका सभटा एपीसो हिट आ मात्र अन्तिम एपीसो फ्लॉप। मुदा कथा एकर अनुमति नहि दैत अछि। ई एक 
एपीसो बला रचना छी आ नीक तँ खूबे नीक आ नहि तँ खरापे-खराप। 


से कथा-गाथा सँ बढि आगू जाइ तँ आधुनिक कथा-गल्पक इतिहास उन्नैसम शताब्दीक अन्तमे भेल। एकरा 
लघुकथा, कथा आ गल्पक रूपमे मानल गेल। ओना एहि तीनूक बीचक भेद सेहो अनावश्यक रूपसँ व्याख्यायित 
कएल गेल। रवीन्द्रनाथ ठाकुरसँ शुरु भेल ई यात्रा भारतक एक कोनसँ दोसर कोन धरि सुधारवाद रूपी आन्दोलनक 
परिणामस्वरूप आगाँ बढल। असमियाक बेजबरुआ, उडियाक फकीर मोहन सेनापति, तेलुगुक अप्पाराव, बंगलाक 
केदारनाथ बनर्जी ई सभ गोटे कखनो नारीक प्रति समर्थनमे तँ कखनो समाजक सूदखोरक विरुद्ध अबैत गेलाह। 
नेपाली भाषामे “देवी को बलि” सूर्यकान्त ज्ञवाली द्वारा दसहराक पशुबलि प्रथाक विरुद्ध लिखल गेल।कोनो कथा प्रेमक 
बंधनक मध्य जाति-धनक सीमाक विरुद्ध तँ कोनो दलित समाजक स्थित आ धार्मिक अंधविश्वासक विषयमे लिखल 
गेल। आ ई सभ करेत सर्वदा कथाक अन्त सुखद होइत छल सेहो नहि। 


वादः कथाः उत्तर आधुनिक, अस्तित्ववादी, मानवतावादी, ई सभ विचारधारा दर्शनशास्त्रक विचारधार थिक। पहिने 
दर्शनमे विज्ञान, इतिहास, समाज-राजनीति, अर्थशास्त्र, कला-विज्ञान आ भाषा सम्मिलित रहैत छल। मुदा जेना-जेना 


विज्ञान आ कलाक शाखा सभ विशिष्टता प्रास करैत गेल, विशेष कए विज्ञान, जे ई मैथेमेटिकल लॉजिक सँ बेशी 
दर्शनक अन्तर्गत नहि राखल जा सकल। आगमन आ निगमनक अध्ययन प्रणाली, विश्लेषणात्मक प्रणाली दिस 
बढ़ल। मार्क्स जे दुनिया भरिक गरीबक लेल एकटा दैवीय हस्तक्षेपक समान छलाह, द्वन्दात्मक प्रणालीकें अपन 
व्याख्याक आधार बनओतलन्हि। तँ आइ-काल्हिक “दिसकसन” जाहिमे पक्ष-विपक्ष, दुनू सम्मिलित अछि, दर्शनक 
(विशेष कए ष दर्शनक- माधवाचार्यक सर्वदर्शन संग्रह-द्रष्टव्य), खण न-मण न प्रणालीमे पहिनहिसँ विद्यमान छल। 


से इतिहासक अन्तक घोषणा कएनिहार फ्रांसिस फुकियामा जे कम्युनिस्ट शासनक समासिपर ई घोषणा कएने छलाह 
आब किछु दिन पहिने पलटि गेलाह। उत्तर-आधुनिकतावाद सेहो अपन प्रारम्भिक उत्साहक बाद ठमकि गेल अछि। 
अस्तित्ववाद, मानवतावाद, प्रगतिवाद, रोमेन्टिसिज्म, समाजशास्त्रीय विश्लेषण ई सभ संश्लेषणात्मक समीक्षा प्रणालीमे 
सम्मिलित भए अपन अस्तित्व बचेने अछि। साइको-एनेलिसिस वैज्ञानिकतापर आधारित रहबाक कारण द्वन्दात्मक 
प्रणाली जेकाँ अपन अस्तित्व बचेने रहत। 


आधुनिक कथा अछि की? ई केहन होएबाक चाही? एकर किछु उद्देश्य अछि आकि होएबाक चाही? आ तकर 
निर्धारण कोना कएल जाए। 


कोनो कथाक आधार मनोविज्ञान सेहो होइत अछि। कथाक उद्देश्य समाजक आवश्यकताक अनुसार आ ओहिमे 
परिवर्तन समाजमे भेल आ होइत परिवर्तनक अनुरूपे होएबाक चाही। मुदा संगमे ओहि समाजक संस्कृतिसँ ई कथा 
स्वयमेव नियन्त्रित होइत अछि। आ एहिमे ओहि समाजक ऐतिहासिक अस्तित्व सोझाँ अबैत अछि। 


जे हम वैदिक आख्यानक गप करी तँ ओ राष्ट्रक संग प्रेमकै सोझाँ अनेत अछि। आ समाजक संग मिलि कए रहनाइ 
सिखबैत अछि। जातक कथा लोक-भाषाक प्रसारक संग बैद्ध-धर्म प्रसारक इच्छा सेहो रखैत अछि। मुस्लिम जगतक 
कथा जेना रुमीक “मसनवी” फारसी साहित्यक विशिष्ट ग्रन्थ अछि जे जानक महत्व , राज्यक उन्नतिक शिक्षा दैत 
अछि। 


आजुक कथा एहि सभ वस्तुकें समेटैत अछि आ एकटा प्रबुद्ध आ मानवीय(!) समाजक निर्माणक दिस आगाँ बैत 
अछि। आ जे से नहि अछि तँ ई ओकर उद्देश्यमे सम्मिलित होएबाक चाही। आ तखने कथाक विश्लेषण आ 
समालोचना पाठकीय विवशता बनि सकत। 


कम्यूनिस्ट शासनक समासि आ बर्लिनक देबालक खसबाक बाद प्रांसिस फुकियामा घोषित कएलन्हि जे विचारधाराक 
आपसी झगड़ासँ सृजित इतिहासक ई समाप्ति अछि आ आब मानवक हितक विचारधारा मात्र आगाँ बढ़त। मुदा किछु 
दिन पहिनहि ओ एहि मतसँ आपस भऽ गेलाह आ कहलन्हिजे समाजक भीतर आ राष्ट्रीयताक मध्य एखनो बहुत 
रास भिन्न विचारधारा बाँचल अछि। तहिना उत्तर आधुनिकतावादी विचारक जैक्स देरीदा भाषाकै विखणि त कए ई 
सिद्ध कएलन्हि जे विखणि त भाग र रास विभिन्न आधारपर आश्रित अछि आ बिना ओकरा बुझने भाषाक अर्थ हम 
नहि लगा सकैत छी। मनोविश्लेषण आ द्वन्दात्मक पद्धति जेकाँ फुकियामा आ देरीदाक विश्लेषण संश्लेषित भए 
समीक्षाक लेल स्थायी प्रतिमान बनल रहत। 


ककरा लेल कथा लिखी? वा कही? जिनका विषयमे लिखब से तँ पढताह नहि। कथा पढि लोक प्रबुद्ध भऽ जाएत। 
गीताक सप्पत खा कए झूठ बजनिहारक संख्या कम नहि। तें की एहन कसौटीपर रचित कथाक महत्व कम भए 
जाएत? सभ प्रबुद्ध नहि होएताह तँ स्वस्थ मनोरंजन तँ प्रास कऽ सकताह। आ जे एकोटा व्यक्ति कथा पढि ओहि 
दिशामे सोचत तँ कथाक सार्थकता सिद्ध होएत। आ जकरा लेल रचित अछि ई कथा जे ओ नहि तँ ओकर ओहि 
परिस्थितिमे हस्तक्षेप करबामे सक्षम व्यक्ति तँ पढताह, आ जा ई रहत ताधरि एहि तरहक कथा रचित कएल जाइत 
रहत। 


आ जे समाज बदलत तँ सामाजिक मूल्य सनातन रहत? प्रगतिशील कथामे अनुभवक पुनर्निर्माण करब, 
परिवर्तनशील समाज लेल। जाहिसँ प्राकृतिक आ सामाजिक यथार्थक बीच समायोजन होअए। आकि एहि 
परिवर्तनशील समयकें स्थायित्व देबा लेल परम्पराक स्थायी आ मूल तत्वपर आधारित कथाक आवश्यकता अछि। 
व्यक्ति-हित आ समाज-हितमे द्वैध अछि आ दुनू परस्पर विरोधी अछि। एहिमे संयोजन आवश्यक | विश्व इष्टि 
आवश्यक। कथा मात्र विचारक उत्पत्ति नहि अछि जे रोशनाइसँ कागतपर जेना-तेना उतारि देलियैक। ई सामाजिक- 
ऐतिहासिक दशामे निर्दिशित होइत अछि। 


तँ कथा आदर्शवादी होअए, प्रकृतिवादी होअए वा यथार्थवादी होअए। आ एहिमे सँ मानवतावादी, सामाजिकतावादी वा 
अनुभवकें महत्व देमएबला ज्ञानेन्द्रिय यथार्थवादी होअए? आ नहि तँ कथा प्रयोजनमूलक होअए। एहिमे 
उपयोगितावाद, प्रयोगवाद, व्यवहारवाद, कारणवाद, अर्थक्रियावाद आ फलवाद सभ सम्मिलित अछि। ई सभसँ 
आधुनिक दृष्टिकोण अछि। अपनाकें अभिव्यक्त कएनाइ मानवीय स्वभाव अछि। मुदा ओ सामाजिक निअममे सीमित 
भऽ जाइत अछि। परिस्थितिसँ प्रभावित भऽ जाइत अछि। तँ कथा अनुभवकें पुनरचित कए गढ़ल जाएत। आ 
व्यक्तिगत चेतना तखन सामाजिक आ सामूहिक चेतना बनि आओत। शोषककें अपन प्रवृत्तिपर अंकुश लगबए 
पड़तन्हि। तँ शोषितकें एकर विरोध मुखर रूपमे करए पड़तन्हि। स्वतंत्रता- सामाजिक परिवर्तन | कथा तखन 
संप्रेषित होएत, संवादक माध्यम बनत। कथा समाजक लेल शस्त्र तखने बनि सकत, शक्ति तखने बनि सकत। तँ 
कथाकार उपदेश देताह तँ ज्ञानक हस्तांतरण करताह, जकर आवश्यकता आब नहि छैक। जखन कथाकार सम्वाद 
शुरू करताह तखने मुक्तिक वातावरण बनत आ सम्वादमे भाग लेनिहार पाठक जइतासँ त्राण पओताह। 


कथा क्रमबद्ध होअए आ सुग्राह्म होअए तखने ई उद्देश्य प्रास करत। बुद्विपरक नहि व्यवहारपरक बनत। वैदिक 
साहित्यक आख्यानक उदारता संवादकें जन्म दैत छल जे पौराणिक साहित्यक रुढिवादिता खतम कए देलक। आ 
संवादक पुनर्स्थापना लेल कथाकारमे विश्वास होएबाक चाही- तर्क-परक विश्वास आ अनुभवपरक विश्वास, जे 
सुभाषचन्द्र यादवमे छन्तहि। प्रत्यक्षवादक विश्लेषणात्मक दर्शन वस्तुक नहि, भाषिक कथन आ अवधारणाक विश्लेषण 
करैत अछि से सुभाषजीक कथामे सर्वत्र देखबामे आओत। विश्लेषणात्मक अथवा तार्किक प्रत्यक्षवाद आ 
अस्तित्ववादक जन्म विज्ञानक प्रति प्रतिक्रियाक रूपमे भेल। एहिसँ विज्ञानक द्विअर्थी विचारकें स्पष्ट कएल गेल। 


प्रघटनाशास्त्र - चेतनाक प्रदत्तक प्रदत्त रूपमे अध्ययन होइत अछि। अनुभूति विशिष्ट मानसिक क्रियाक तथ्यक 
निरीक्षण अछि। वस्तुकें निरपेक्ष आ विशुद्ध रूपमे देखबाक ई माध्यम अछि। 


अस्तित्ववाद: मनुष्य अहि मात्र मनुष्य अछि। ओ जे किछु निर्माण करैत अछि ओहिसँ पृथक ओ किछु नहि अछि, 
स्वतंत्र होएबा लेल अभिशस्त अछि (सार््र)। 


हेगेलक पयलेक्टिक्स द्वारा विश्लेषण आ संलैषणक अंतहीन अंतस्संबंध द्वारा प्रक्रियाक गुण निर्णय आ अस्तित्व 
निर्णय करबापर जोर देलन्हि। मूलतत्व जतेक गहीर होएत ओतेक स्वरूपसे दूर रहत आ वास्तविकतासँ लग। 


क्वान्टम सिद्धान्त आ अनसरटेन्टी प्रिन्सिपल सेहो आधुनिक चिन्तनकें प्रभावित कएने अछि। देखाइ पड़एबला 
वास्तविकता सँ दूर भीतरक आ बाहरक प्रक्रिया सभ शक्ति-ऊर्जाक छोट तत्वक आदान-प्रदानसँ सम्भव होइत अछि। 
अनिकश्चितताक सिद्धान्त द्वारा स्थिति आ स्वरूप अन्दाजसँ निश्चित करए पठेत अछि। तीनसँ बेशी एइमेन्सनक विश्वक 
परिकल्पना आ स्टीफन हॉकिन्सक “अ ब्रिफ हिस्ट्री ऑफ टाइम” सोझे-सोझ़ी भगवानक अस्तित्वकें खतम कए रहल 
अछि कारण एहिसँ भगवानक मृत्युक अवधारणा सेहो सोझाँ आएल अछि। से जखन विश्वक नियन्ताक अस्तित्व 
खतरामे पडल अछि। भगवानक मृत्यु आ इतिहासक समासिक परिप्रेक्ष्यमे मैथिली कथा कहिया धरि खिस्सा कहैत 
रहत। लघु, अति-लघु कथा, कथा, गल्प आदिक विक्लेषणमे लगैत रहत। 


जेना वर्चुअल रिअलिटी वास्तविकता कें कृत्रिम रुपें सोझाँ आनि चेतनाकें ओकरा संग एकाकार करैत अछि बिना 
तीनसँ बेशी बीमक परिकल्पनाक हम प्रकाशक गतिसे जे सिन्धुघाटी सभ्यतासँ चली तँ तइयो ब्रह्मा क पार आइ 
धरि नहि पहुँचि सकब। ई सूर्य अरब-खरब आन सूर्यमेसँ एकटा मध्यम कोटिक तरेगण- मो ओकर स्टार- अछि। 
ओहि मो ओकर स्टारक एकटा ग्रह पृथ्वी आ ओकर एकटा नगर-गाममे रहनिहार हम सभ, माथपर हाथ राखि 
चिन्तित छी जे हमर समस्यासँ पैघ ककर समस्या? 


होलिस्टिक आकि सम्पूर्णताक समन्वय करए पइत! ई दर्शन दार्शनिक सँ वास्तविक तखने बनत। 


पोस्टस्त्रकचरल मेथो 1लोजी भाषाक अर्थ, शब्द, तकर अर्थ, व्याकरणक निअम सँ नहि वरन अर्थ निर्माण प्रक्रियासे 
लगबैत छथि। सभ तरहक व्यक्ति, समूह लेल ई विभिन्न अर्थ धारण करैत अछि। भाषा आ विश्वमे कोनो अन्तिम 
सम्बन्ध नहि होइत अछि। शब्द आ ओकर पाठक अन्तिम अर्थ वा अपन विशिष्ट अर्थ नहि होइत अछि।आधुनिक आ 
उत्तर आधुनिक तर्क, वास्तविकता, सम्वाद आ विचारक आदान-प्रदानसँ आधुनिकताक जन्म भेल तँ मुदा फेर नव- 
वामपंथी आन्दोलन फ्रांसमे आएल आ सर्वनाशवाद आ अराजकतावाद आन्दोलन सन विचारधारा सेहो आएल। ई सभ 
आधुनिक विचार-प्रक्रिया प्रणाली ओकर आस्था-अवधारणासँ बहार भेल अविश्वासपर आधारित छल। पाठमे नुकाएल 
अर्थक स्थान-काल संदर्भक परिप्रेक्ष्यमे व्याख्या शुरू भेल आ भाषा खेलक माध्यम बनाओल गेल- लंगुएज गेम। आ 
एहि सभ सत्ताक आ वैधता आ ओकर स्तरीकरणक आलोचनाक रूपमे आएल पोस्टमाँ निज्म। कंप्युटर आ सूचना 
क्रान्ति जाहिमे कोनो तंत्रांशक निर्माता ओकरा ओकर निर्माण कए ओकरा विश्वव्यापी अन्तर्जालपर राखि दैत छथि 
आ ओ तंत्रांश अपन निर्मातासँ स्वतंत्र अपन काज करैत रहैत अछि। किछु ओहनो कार्य जे एकर निर्माता एकरा लेल 
निर्मित नहि कएने छथि। आ किछु हस्तक्षेप तंत्रांश जेना वायरस, एकरा मार्गसँ हटाबैत अछि, विध्वंसक बनबैत 
अछि तँ एहि वायरसक एंटी वायरस सेहो एकटा तंत्रांश अछि जे ओकरा ठीक करैत अछि आ जे ओकरो सँ ठीक नहि 
होइत अछि तखन कम्प्युटरक बैकप लए ओकरा फॉर्मेट कए देल जाइत अछि- क्लीन स्लेट! 


पूँजीवादक जनम भेल औद्योगिक क्रान्तिसे आ आब पोस्ट इन स्ट्रियल समाजमे उत्पादनक बदला सूचना आ संचारक 
महत्व बढि गेल अछि, संगणकक भूमिका समाजमे बढि गेल अछि। मोबाइल, क्रेीट-का' आ सभ एहन वस्तु चिप्स 
आधारित अछि। एहि बेरुका कोसीक बाढ़िमे अनलकान्तजी गाममे फासल छलाह, भोजन लेल मारि पड़ैत रहए मुदा 
क्रीटिका सँ ए.सी.टिकट बुक भए गेलन्हि। 


वै कन्सट्रक्शन आ री कन्सट्रक्शन विचार रचना प्रक्रियाक पुनर्गठन कें देखबैत अछि जे उत्तर औद्योगिक कालमे 
चेतनाक निर्माण नव रूपमे भऽ रहल अछि। इतिहास तँ नहि मुदा परम्परागत इतिहासक अन्त भऽ गेल अछि। 
राज्य, वर्ग, राष्ट्र, दल, समाज, परिवार, नैतिकता, विवाह सभ फेरसँ परिभाषित कएल जा रहल अछि। मारते रास 
परिवर्तनक परिणामसँ विर्खी त भए सन्दर्भहीन भऽ गेल अछि कतेक संस्था। 


आ सुभाषचन्द्र यादवजीक ई संग्रह धारावहिक रूपमे अन्तर्जालपर ई-प्रकाशित भए प्रिंट फॉर्ममे आबि रहल अछि, 
कथाक पुनः पाठ आ भाषाक पुनः पाठ लए। 


रामदेव झा जलधर झाक “विलक्षण दाम्पत्य”(मैथिल हित साधन, जयपुर,१९०६ ई.) कें मैथिलीक आधुनिक कथाक 
प्रारम्भ मानलन्हि | पुलकित मिश्रक “मोहिनी मोहन” (१९०७-०८), जनसीदनक “ताराक वैधव्य” (मिथिला मिहिर, 
१९१७ ई.), श्रीकृष्ण ठाकुरक चन्द्रप्रभा, तुलापति सिंहक मदनराज चरित, काली कुमार दासक अदलाक बदला आ 
कामिनीक जीवन, श्यामानन्द झाक अकिञ्चन, श्री बल्लभ झाक विलासिता, हरिनन्दन ठाकुर “सरोज”क ईश्वरीय 
रक्षा, शारदानन्द ठाकुर “ब्विनय”क तारा आ श्याम सुन्दर झा “मधुप”क प्रतिज्ञा-पत्र, वैद्यनाथ मिश्र “विद्यासिन्धु”क 
गप्प-सप्पक खरिहान आ प्रबोध नारायण सिंहक बीछल फूल। प्फहरिमोहन झाक कथा आ यात्रीक उपन्यासिका, 
राजकमल चौधरी, ललित, रामदेव झा, बलराम, प्रभास कुमार चौधरी, धूमकेतु, राजमोहन झा, साकेतानन्द, विभूति 
आनन्द, सुन्दर झा “शास्त्री”, धीरेन्द्र, राजेन्द्र किशोर, रेवती रमण लाल, राजेन्द्र विमल, रामभद्र, अशोक, शिवशंकर 
श्रीनिवास, प्रदीप बिहारी, रमेश, मानेश्वर मनुज, श्याम दरिहरे, कुमार पवन, अनमोल झा, मिथिलेश कुमार झा, 
हरिश्चन्द्र झा, उपाध्याय भूषण, रामभरोस कापडि “भ्रमर”, भुवनेश्वर पाथेय, बदरी नारायण बर्मा, अयोध्यानाथ चौधरी, 
रा.ना.सुधाकर, जीतेन्द्र जीत, सुरेन्द्र लाभ, जयनारायण झा “जिज्ञासु”, श्याम सुन्दर “शशि”, रमेश रञ्जन, धीरेन्द्र 
्रेमर्षि, परमेश्वर कापडि, तारानन्द वियोगी, नागेन्द्र कुमर, अमरनाथ, देवशंकर नवीन, अनलकान्त,श्रीधरम, नीता झा, 
विभा रानी, उषाकिरण खान, सुस्मिता पाठक, शेफालिका वर्मा, ज्योत्सना चन्द्रम, लालपरी देवी। 


संकर्षण 


(एक-एक अंकक दू कल्लोल ज द्रू-द्र अंकक तीनटा कल्लोल- माने पाँच कल्लोलक अन्तर्गत आठ अंकक 
मैथिली नाटक) 


पात्र परिचय 


संकर्षण- अभिनेता आ खलनायक दुनर- लिकलिक करैत भूत सन कारी रंग, कतेक कारी से ओहि खापड़िकें 
देखि लिअ ततेक। 


संकर्षणक बाबू 

संकर्षणक कनियाँ 

भाष्कर 

भाष्करक बाबृुजीक संगी 

बंगाली बाबू 

कलक्टर 

कलक्टरक स्टेनो 

तीन टा कारी कुकूर- एकर अभिनय तीन गोटे कारी कपडा पहिडि क$ सकेत छथि 


एकटा हलवाई- मधुरक दोकानक मालिक हिनका लग मिठाई छनबाक कराह, बड़का मोटगर बड़दामी, एकटा 
मोटगर लाठी आ एक गोटे कर्मचारी रहतन्हि तँ हिनका अभिनयमे सुविधा हेतन्हि। 


हलवाई जीक कर्मचारी लुत्ती झा तखन अबस्से 

एकटा शिवालिंग-माच्दिए फेर कनेक एणर द्रध- चूनको घोरि बना सकेत छी। 

एकटा युजेगरी आ बड़ रास भक्त- किछु गोटे दर्शकको बजा कए सम्मिलित सेहो कए सकेत छी। 
गोनर भाइ 


नित्या काका 


जयराम 
लाल काका 

लाल काकी 

घटक 

दू टा एलिस आ एकटा ओकर अफसर 
एकटा बूढी- ट्रेनक पसिन्जर 


चोर बजारक दोकानदार, बजारमे आन दोकानदार आ गीड-भरक्का 


पहिल कल्लोल- पहिल अंक 


(गाम / लगक जिला कार्यालय जतए गायक लोकक आँखिये दुनियाँक समस पैघ हाकिम कलक्टर बैसैत छथि। 
जकर अभिनेता-अभिनेत्री कालिदासक “इति शरसंधान नाटयति” जेकाँ सांकेतिक रूपमे देखा संकेत छथि। 
बादमे ट्रेनक यात्राक आ दिल्ली नगरक वर्णन सेहो अहिना कऽ सकेत छथि।) 


(भाष्कर अपन दलानपर बैसल छथि आकि ओम्हरसँ संकर्षण अबैत छथि।) 


संकर्षण: भाष्कर भाइ, सुनलहुँ कोनो काज अटकल अछि। 
भाष्कर: हँ भाइ। कलक्टर ऑफिसमे एकटा काज ओझरायल अछि। 


संकर्षण: कोनो काज पड़लापर हमरासँ कहब। कलक्टरक ओहिठाम भोर-साँझक बैसारी होइत अछि हमर | 
घंटाक-घंटा बैसल रहैत छी, आबए लगैत छी तँ रोकि कऽ फेर बैसा लैत अछि, दोसर-दोसर गप सभ शुरू 


कए दैत अछि। 


भाष्कर: ठीक छैक भाइ जी। कोनो जरूरी पड़त तँ कहब। नाम की छन्हि हुनकर सेहो नहि बुझल अछि 
हमरा | 


संकर्षण: बड्ड नमगर नाम छन्हि, भा.प्र.से. प्रशांत। आब भा.प्र.से. केर पूर्ण रूप हुनकासँ के पुछतन्हि, से 
प्रशांते कहैत छन्हि । 


भाष्कर: भारतीय प्रशासनिक सेवाक संक्षिप्त रूप छैक भा.प्र.से., ई हुनकर नामक अंग नहि हेतन्हि। 


संकर्षण: अच्छा तँ फेर सैह होयतैक। ताहि द्वारे नेम-प्लेट पर नामक नीचाँमे ई लिखल रहैत छैक, 
भा.प्र.से. । 


भाष्कर: ठीक छैक भाइ जी। कोनो जरूरी पड़त तँ अहाँकें कहब। 


(संकर्षण चलि जाइत छथि आ भाष्कर सोचए लगैत छथि जे परुकाँ जखन एकटा आन काज संकर्षणसँ 
पड़ल रहए तँ ओ की कहने रहथि, भाष्कर सोचिते छथि आकि कनेक दूरमे पछुलका गपक वर्णनक लेल 
नाटकक निर्देशक संकर्षणकें मंचपर कनेक दोसर कात बजा लैत छथि।) 


ww 


भाष्कर: (मोनहि मोन) ईहो कमाल छथि परुकाँ जे काज पड़ल रहए तँ बजैत रहथि जे... 


संकर्षण: परुकाँ साल किएक नहि कहलहुँ, ककर-ककर काज नहि करएलहुँ। मुदा एहि बेर तँ कोनो जोगारे 
नहि अछि। कहियो कोनो काज नहि कहने छलहुँ आ आइ कहलहुँ तँ हमरासँ नहि भऽ पाबि रहल अछि। 
आ से जानि कचोट भऽ रहल अछि। 

(संकर्षण फेर चलि जाइत छथि, भाष्कर सेहो जाइत छथि मुदा तखने संकर्षण फेर अबैत छथि।) 


संकर्षण: सत्यार्थीक बाल-बच्चा सभ बड़ टेढ़। कहियो घुरि कए नहि आयल छल भेंट करए। आ आइ काज 
पड़ल छैक तखन आयल अछि। 


(संकर्षण फेर चलि जाइत छथि, भाष्कर तखने अबैत छथि।) 


भाष्कर: (एकटा पुरान गप सोचैत- बाबूजीक संगी एक दिन वात्सल्यसँ एक बेर कोनो बङ्गाली बाबूकें, 
भाष्करक सॉझामे एक गोट बड़ नीक गप कहने छलाह ।) 


भाष्करक बाबूजीक संगी: (मंचक दोसर कात कोनो बंगाली बाबूकें भाष्करकें देखबैत आ कहैत) देखू दादा। ई 
छथि भाष्कर। हमर अत्यंत प्रिय मित्र सत्यार्थीक बेटा। 


ww 


बंगाली बाबू: हुनकर बेटा तँ बड्ड छोट छल। 


भाष्करक बाबूजीक संगी: यैह छथि। अहाँ बड्ड दिन पहिने देखने छलियन्हि तखन छोट छलाह, आब पैघ 
भए गेल छथि। कहैत छलहुँ जे हिनकर पिता हिनका लेल किछु नहि छोडि गेलाह। मुदा हमर पिताक मृत्यु 
१९६० ई. मे भेल छल आ हमरा लेल ओ नगरमे १२ कट्ठा जमीन, एकटा घर आ एकटा स्कूटर ओहि 
जमानामे छोडि गेल छलाह। आ आब जाँ ई बच्चा ककरो लग कोनो काजक लेल जायत, तँ एकरा उत्तर 
भेटतैक जे परुकाँ किएक नञि अएलहुँ आ परोछमे कहतन्हि, जे काज पड़लन्हि तखन आयल छथि। 


बंगाली बाबू: ई तँ गलत बात। 


भाष्करक बाबूजीक संगी: मुदा एकरा जखन समस्या पडलैक तखने अहाँकें पुछबाक चाही छल, मुदा से तँ 
अहाँ नहि पुछलियन्हि। आ अहाँक लग आयल अछि, तखन अहाँ उल्टा गप करैत छी। आ जाँ ई बच्चा 
सहायताक लेल नहि जायत आ अपन काज स्वयं कए लेत आ ओहि श्रीमानकें से सुनबामे आबि जएतन्हि, तँ 
उपकरि कए अओताह आ पुछथिन्ह जे काज भऽ गेल आकि नहि। कहलहुँ किएक नहि। आ तखन ई बच्चा 
कहत जे काज भऽ गेल, भगवानक दया रहल। से दादा क्यो कोनो काजक लेल आबए तँ बुझू जे कुमोनसँ 
आयल अछि आ समस्या भेले उत्तर आयल अछि आ तँ ओकर सहायता करू। 


(भाष्करक बाबूजीक संगी आ बंगाली बाबू चलि जाइत छथि। भाष्कर सेहो चलि जाइत छथि।) 


पहिल कल्लोलक दोसर अंक 


(कलक्टरक ऑफिस। कलक्टरक चेम्बर। बाहर स्टेनो बैसल, मंचपर दोसर कातमे स्थान दऽ दियन्हु। 
भाष्कर कलक्टरसँ किछु गप कऽ रहल छथि। दू टा कुरसी तेना कऽ राखि दियौक जे भाष्कर जी आबथि 
तँ कलक्टरक मुँह सोझाँ पड़न्हि मुदा भाष्करक पीठ देखा पड़न्हि, मुँह नहि। भाष्कर कोनो काजे कलक्टरक 
ऑफिस गेल छथि। गपशप भइए रहल छन्हि आकि संकर्षण धरधड़ाइत चैम्बरमे अबैत छथि।) 


कलक्टर: (तमसा कए) बाहर जाऊ देखैत नहि छी गप भऽ रहल अछि। 


(संकर्षण बाहर रूमसँ निकलि स्टेनोक कक्षमे बैसि रहलाह। १०-१५ मिनटक बाद- जरूरी नहि एतेक काल 
भाष्कर आ कलक्टर गप करथि, घड़ी देखि १०-१५ मिनट १५ सेकेन्डमे खतम कएल जा सकैत अछि। 
जखन भाष्कर बाहर निकललाह तँ स्टेनोक रूमसँ संकर्षण बहराइत छलाह। एहि बेर संकर्षणक पीठ 
भाष्करक सोझाँ छलन्हि आ तहि द्वारे एहि बेर सेहो दुनू गोटेमे सोझाँ-सॉझी नहि भऽ सकल। तखने पटाक्षेप 
करबाऊ । पटाक्षेपक बाद गामपर दुनू गोटे पहुँचैत देखल जाइत छथि) 


भाष्कर: कहू संकर्षण। कतएसँ आबि रहल छी। 

संकर्षण: ओह। की कहू कलक्टर साहेब रोकि लेलन्हि। ओतहि देरी भऽ गेल। 

भाष्कर: हुनकर स्टेनोसँ सेहो भेट भेल रहय? 

संकर्षण: नहि। ओना बहरएबाक रस्ता स्टेनोक प्रकोष्ठेसँ छैक। मुदा ओ सभ त डरे सर्द रहैत अछि। 


(तखन भाष्करकें नहि रहल गेलन्हि आ एकटा खिस्सा सुनबए लगलाह ओ संकर्षणकें। आब एतए कारी वस्त्र 
पहिरने तीन टा अभिनेता भों-भों करैत जेना कुकुर होथि, मंचक दोसर कात आबि जाइत छथि।) 


भाष्कर: संकर्षण। सुनु, एकटा खिस्सा सुनबैत छी। तीन टा कारी कुकुर छल। एके रङ-रूपक। ओकरा 
सभकें मोन भेलैक जे गरमा-गरम जिलेबी मधुरक दोकान जा कए खाइ। से बेरा-बेरी ओतए जएबाक प्रक्रम 
शुरू भऽ गेल। 


(खिस्सा शुरू होइते भाष्कर आ संकर्षण मंच सँ हटि जाइत छथि। बीच-बीचमे भाष्करक अबाज मंचक 
पाछाँसँ अबैत अछि।) 
भाष्कर: (मंचक पाछाँसँ) पहिने पहिल कुकुर पहुँचल ओहि दोकान पर। 


(मधुरक दोकान। मालिक अपन कर्मचारी संगे झाँझसँ जिलेबी छानि रहल छथि। तखने मालिक देखलनि जे 
कुकुर दोकानमे पैसि रहल अछि, से बटखरा फॉकि कए ओकरा मारलक। पहिल कुकुर-बेचाराके बड़ चोट 
लगलैक | मुदा जखन घुरि कए गाम पर- माने मंचक दोसर कात अपन दोसर दुनू संगी लग पहुँचल तँ 
पुछला पर सुन्‌ की कहलक ।) 


दोसर कुकुर: की भाइ केहन रहल। 


तेसर कुकुर: बड्ड अगराइत चलैत आबि रहल छी। 


पहिल कुकुर: (पीठपर बटखराक चोटपर हाथ दैत) एह की कहू। बड़ सत्कार भेल। बटखरासँ जोखि कए 
जिलेबी खएबाक लेल भेटल। बटखरासँ जोखैत गेल, दैत गेल, पैघ बटखरा, छोट बटखरा, सभसँ जोखि- 
जोखि दैत गेल। 


दोसर कुकुर: तखन हमहीं किएक पाछाँ रहब सत्कार कराबएमे । 


(आब दोसर कुकुर अपनाकें रोकि नहि सकल आ अपन सतकार करएबाक हेतु पहुँचि गेल मधुरक दोकान 
पर। रूप-रङ तँ एके रङ रहए ओकरा सभक, से मधुरक दोकानक मालिककें भेलैक जे वैह कुकुर फेरसँ 
आबि गेल अछि। ओ पानि गरम कए रहल छल।) 


मधुरक दोकानक मालिक: (भरि टोकना धीपल पानि ओहि कुकुरक देह पर फेकैत) देखू ई फेर आबि गेल। 
पछिला बेर बटखारा फेंकि कए मारलियैक तकर बाद जे आएल तँ यैह टा ने उपाए बाँचल रहए। 


(बेचारा कुकुर जान बचा कए भागल। आब गाम पर- माने मंचक दोसर कात पहुँचला पर ओकरा तेसर 
कुकुर पुछलकैक-) 


तेसर कुकुर: केहन सत्कार भेल। 

दोसर कुकुर: की कहू। (पीठपर गरम पानिसँ जरल स्थानके छुबैत) गरमा-गरम जिलेबी छानि कए खुएलक । 
बड़ नीक लोक अछि मधुरक दोकानक मालिक। छनैत गेल आ गरमागरम खुआबैत गेल । 

(तेसर कुकुरक मोन लसफसा जाइत छैक। ओ निकलैत अछि अपन सत्कार कराबए लेल।) 

तेसर कुकुर: तखन हमहूँ चलैत छी अपन सत्कार कराबए। 

( दोकानपर हल्ला भऽ रहल छैक जे शिवलिंग दूध पीबि रहल छथि, सोर भऽ रहल अछि।) 


मधुरक दोकानक मालिकक कर्मचारी लुत्ती झा: महादेव भगवान दूध पीबि रहल छथि, चलू ने कनेक अपनो 
सभ दूध पिया आबी। 


मधुरक दोकानक मालिक: सत्ते लुत्ती झा। चलह देखी । 


(तेसर कुकुर दोकानमे पैसैत अछि आकि मालिक आ लुत्ती झा सटर खसा दैत छैक। बेचारा बन्न भऽ जाइत 
अछि। मालिक आ लुत्ती झा मन्दिर पहुँचैत छथि, एकटा लोटामे दूध लऽ कए।) 


मधुरक दोकानक मालिक: (मन्दिर लग भीड़ देखैत) एक्के लोटा दूध अछि, तों जेबह आकि हम जाइ। 


लुत्ती झा: अही जाऊ ने। एक्के गप ने छैक। 
(मालिक दूध चढ़ा कए देखैत छथि, सभटा दूध नाली बाटे बाहर निकलि जाइत छन्हि।) 


मधुरक दोकानक मालिक: (स्वतः सोचैत बाहर निकलैत) भगवान सभक हाथे दूध पीलन्हि मुदा हम जे सभकेँ 
कहबैक जे हमरा हाथे नहि पीलन्हि तँ सभ कहत जे हम पापी छी तँ भगवान हमरा हाथे दूध नहि पीलन्हि। 


लुत्ती झा: की मालिक। महादेव दूध पीलन्हि । 


मधुरक दोकानक मालिक: हँ हौ लुत्ती झा। एतेक प्रतिष्ठित जीवन बिता रहल छी से महादेव सभक हाथे दूध 
पीलन्हि तँ हमरो हाथे पीलन्हि। 


(दुनू गोटे दोकान खोलैत छथि तँ फेरसँ कारी कुकुर देखैत छथि। मालिकक साँसे देह पित्त लहरि 
गेलन्हि | ) 


मधुरक दोकानक मालिक: लुत्ती झा। भागए नहि पाबए ई। दू बेरमे मोन नहि भरलैक। रस्सा ला, लाठी 
लाबह । 


(दुनू गोटे रस्सामे बान्हि कऽ कुकुरकें लाठीसँ पुष्ट पिटान पिटैत छथि। फेर बेचारा कोहुना बन्हन छोड़ा कऽ 
लँगड़ाइत गाम दिस पड़ाइत अछि। ओतए पहिल आ दोसर कुकुर छथि।) 


पहिल कुकुर: अहाँकें तँ बड्ड काल लागि गेल, की की सत्कार भेल। 
दोसर कुकुर: हँ ठीके। बड़ी काल लागल, दोकान तँ बन्न नहि रहए। 


तेसर कुकुर: बड्ड सत्कार भेल। आबैये नहि दैत रहथि। कहैत रहथि जे आर खाऊ, आर खाऊ। कोहुना 
कऽ जान बचा कऽ आएल छी जे आब नहि खाएल जाएत, पेट फाटि जाएत। (लङराइत) देखैत नहि छी जे 
चलियो नहि भऽ रहल अछि। 


(तीनू कुकुर जाइत छथि आ भाष्कर आ संकर्षण मंचपर अबैत छथि।) 


भाष्कर: सुनलियैक संकर्षण ई खिस्सा। से जखन कलक्टर अहांकें दबाड़ि रहल छल तखन ओकरा सोझाँ 
हमही बैसल छलहुँ। हमर पीठ अहाँक सोझाँ छल ते अहाँ हमरा नहि देखि सकलहुँ। फेर अहाँ स्टेनोक 
प्रकोष्ठमे किछु काल बैसलहुँ आ जखन ओतएसँ बाहर निकललहुँ तँ लोक सभकें भेल होएतैक, जे अहाँ 
कलक्टरसँ ओतेक काल धरि गप कए रहल छलहुँ। मुदा कोनो बात नहि। हम ई गप ककरो नहि कहबैक । 
मुदा आजुक बाद मिथ्या कथनसँ अहाँ अपनाकेँ दूर राखू। 


(संकर्षण मुँह गोतने बैसल रहलाह।) 


भाष्कर: आउ, मुरहीक भुज्जा बनबैत छी। 


(दुनू गोटे भुज्जा फाँकय लगैत छथि।) 


दोसर कल्लोल पहिल अंक 
(पुरनका गामक दृश्य। जयराम दौगल-दौगल अबैत छथि। संकर्षण सोझाँ छथि।) 


जयराम: संकर्षण । नीक भेल भेटि गेलहुँ। नित्या काका लग जाइत रही मुदा ओतए जाइत-जाइत देरी भऽ 
जाएत। ननकिड़बाक मोन बड्ड खराप छैक। बोखार, रद-दस्त सभ एक्के-बेर शुरू भऽ गेल छैक। 


संकर्षण: धुर बताह, पसीझक काँटक रस पिआ ने दहीं। हम जाइत छी महीँस चरेबाक लेल ड़ीह दिशि। 
कोनो चिन्ता जुनि करब। जुल्मी दबाइ छैक। एक्के चोटमे सभ बेमारी खतम । 


(संकर्षण एक दिस आ जयराम दोसर दिस जाइत छथि। फेर नित्या काका एक दिससँ आ जयराम दोसर 
दिससँ अबैत छथि।) 


नित्या काका: की जयराम? कलम दिससँ की आनि रहल छी। 


जयराम: की कहू काका। ननकिड़बाकें बोखार, रदद-दस्त सभ एक्के-बेर शुरू भऽ गेल छैक। संकर्षण कहलन्हि 
जे पसीझक काँटक रस पिआ देबा लेल सभ बेमारी खतम भऽ जएतैक। सैह आनए लेल गेल रही। 


नित्या कक्का: ई संकर्षण बड़ बुरि अछि। परुकाँ पसीझक काँटक रस पोखरिमे दऽ कए सभटा माँछ मारि 
देने रहए ई। ई जहर बच्चाकें पिएबन्हि तँ मोन ठीक नहि होएतन्हि, सोझे प्राण निकलि जयतन्हि। चलह 
दबाइ-दोकान दिस, दबाइ दिअबैत छिअह। 


(दुनू गोटे जाइत छथि आ ओम्हर ड़ीहपर महींसक पीठपर संकर्षण बैसल देखबामे अबैत छथि। दोसर दिससँ 
एकटा दोसर महिसबार गामपरसँ आबिये रहल छथि।) 


संकर्षण: की भाइ, गामेपरसँ आबि रहल छी। 
महिसबार: हँ भाइ । 
संकर्षण: जयरामक टोलसँ कन्नारोहटो सुनबामे आएल रहए। 


महिसबार: कन्नारोहट तँ नहि, मुदा डिहबारक स्थानपर पंचैती बैसल अछि, अहाँके बजाबए लेल हम आएल 
छी। 


(महिसबार संकर्षणकें लेने मंचसँ जाइत छथि। फेर पंच सभक लग सभ फेरसँ अबैत छथि आ संकर्षणपर 
सभ थू-थू करैत छथि। घॉघाउज होइत अछि आ संकर्षणपर दण्ड सेहो लगैत छन्हि।) 


संकर्षण: हम अपन घट्टी मानैत छी आ आइ दिनसँ कंठी ल$ रहल छी। दण्ड सेहो काल्हि साँझ धरि दऽ 
देब । 


(पटाक्षेप होइत अछि।) 


दोसर कल्लोल दोसर अंक 


(संकर्षण भोरे- भोर खेत दिशि कोदारि आ छिट्टा लए बिदा भेल छथि। बुन्ना-बान्नी होइत छल। तखने आरिकें 
तरपैत एकटा पैघ रोहुकें देखि कए संकर्षण कोदारि चला देलन्हि। आ रोहु दू कुट्टी भऽ गेल।) 


संकर्षण: आरौ तोरी के। आब दोसर काज छोड़ी आ गामपर चली। 
(दुनू ट्कड़ीकें छिट्टामे राखि माथ पर उठा कए विदा भेलाह संकर्षण गाम दिशि। तकरा देखि हुनकर 


समवयस्क गोनर भाए गाम पर जाइत काल गामक बाबा दोगही लग ठमकि कए ठाढ़ भए गेलाह । ) 


गोनर भाइ: (मोनमे सोचैत छथि ) वैष्णव जीसँ रोहु कोना कए लए ली। (प्रत्यक्ष भऽ) यौ संकर्षण भाइ। ई 
की कएलहुँ। वैष्णव भऽ कए माछ उघैत छी। 

संकर्षण: रौ गोनर। हमर बतारी छह मुदा तैयो हम तोहर भाइ कोना भेलियह। तोरा बुझल नहि छह जे 
जतए तो ठाढ़ छह से कहबैत छैक बाबा दोगही। एतए जनमलो बच्चा गामक लोकसँ सम्बन्धमे बाबा होइत 
अछि। 


गोनर भाइ: ठीके कहलहुँ संकर्षण। मुदा हम कहैत रही जे...... 


संकर्षण: (गप काटैत) रौ माछ खायब ने छोड़ने छियैक। मारनाइ तँ नञि ने। 


(अपन सनक मुँह लए गोनर भाइ विदा भए गेलाह। फेर दुनू गोटे मंचसँ जाइत छथि आ फेर अबैत छथि। 
गोनर झा टेलीफोन डायरी देखि रहल छथि।) 


संकर्षण: की देखि रहल छी। 


गोनर झा: टेलीफोन नंबर सभ लिखि कए रखने छी, ताहिमे सँ एकटा नंबर ताकि रहल छी। 


संकर्षणः आ जाँ बाहरमे रस्तामे कतहु पुलिस पूछि देत जे ई की रखने छी तखन। 


गोनर झा: एँ यौ से की कहैत छी। टेलीफोन नंबर सभ सेहो लोक नहि राखय। 


संकर्षण: से तँ ठीक। मुदा एतेक नंबर किएक रखने छी, ई पुछला पर जाँ जबाब नहि देब तँ आतंकी बुझि 
पुलिस जेलमे नहि धए देत? 


गोनर झा: से कोना धए देत। एखने हम एहि डायरीकेँ टुकडी-टुकडी कऽ कए फेकि दैत छियैक । 


(गोनर भाइ ओहि डायरीकैँ फाडि-फूडि कए फेंकि दैत छथि।) 


तेसर कल्लोल 


(संकर्षणक बाबू दलानपर बैसल छथि। एक गोट घटक चूड़ा-दही-मधुर सरपेटने जा रहल छथि।) 


घटकः मीतक चेहरापर जे पानि छन्हि से लोक नञि देखैत अछि। कारी टुहटुह छथि संकर्षण कारी-खटखट 


नहि। चन्सगर छथि। 


संकर्षणक बाबू: हे एकटा आर मधुर लियौक ने। 
घटक: दियौक । यौ लाइन लागि जाएत लड़की बलाक। धरफराऊ धरि जुनि। 


(ओ घटक जाइत छथि आकि दोसर घटक अबैत छथि आ ओहो इशारामे गप करैत चलि जाइत छथि।) 
संकर्षणक माए: हे एकटा कन्यागत अओताह आइ | लाल काकीक फोन आएल छन्हि दिल्लीसँ । 


संकर्षणक बाबू: शरबत घोरि कए राखू तखन। कागजी नेबो तँ घटक सभकें शरबत पियाबैत-पियाबैत खतम 
भऽ गेल देखैत छी गाछमे जमीरी नेबो सेहो बाँचल अछि आकि नहि। 


(मंचसँ सभ जाइत छथि आ बुझना जाइत अछि जे संकर्षण सासुरसँ आएले छथि, कनेक मोट भऽ गेल 
छथि। गोनर भाइ रस्तामे भेटि जाइत छथिन्ह।) 


गोनर भाइ: मीत यौ, कनिया केहन छथि, पसिन्न पड़लथि ने। 


संकर्षण: हँ, हँ जगन्नाथ भाइ। बड़ सुन्दर छथि। हेमामालिनीके देखने छियन्हि? एन-मेन ओहने। 

गोनर भाइ: अच्छा । 

संकर्षण: मुदा रंग कनेक हमरासँ डीप छन्हि। 

(गोनर भाइ मुँह बाबि दैत छथि। दुनू गोटे मंचसँ जाइत छथि आ फेर अबैत छथि। संकर्षण हाथमे लोटा 
लेने पोखरि दिशि जा रहल छथि तँ गोनर गोबर काढ़ि छथि। बगलमे गोनर भाइक कनियाँ ठाढ़ि रहथिन्ह।) 
गोनर भाइ: यौ मीत , हमरे जेकाँ अहँ सभकें भोरे-भोर गोबर काढ़य पड़ैत अछि ? 


(संकर्षण देखलन्हि जे गोनरक कनिञा सेहो बगलमे ठाढ़ि छलखिन्ह। से एखन किछु कहबन्हि तँ लाज 
होएतन्हि। से बिनु किछु कहने आगू बढि गेलाह। जखन घुरलाह तँ......... ) 


संकर्षण: भाइ, पहिने बियाहमे पाइ देबय पड़ेत छलैक, से अहाँकैँ सेहो लागल होएत। ताहि द्वारे ने उमरिगरमे 
बियाह भेल । 

गोनर भाइ: हँ से तँ पाइ लागले छल। 

संकर्षण: मुदा हमरा सभकेँ पाइ नहि देबय पड़ल छल आ ताहि द्वारे गोबरो नहि काढ़य पड़ैत अछि, कारण 
कनियाँ ओतेक दुलारू नहि छथि ने। 


(गोनर भाइ मुँह बाबि दैत छथि। दुनु गोटे मंचसँ जाइत छथि आ फेर अबैत छथि।) 


गोनर भाइ: सर्दमे गुरसँ खूब लाभ होइत छैक, ई ठेही हँटबैत अछि। गूरक चाह पीब मीत। 


मीत भाए: (स्वगत) किछु दिन पहिने गोनर एहि गपक चर्च कएने छलाह जे ओ जोमनी छोड़ने छलाह 
तीर्थस्थानमे आ तँ जोम खाइत छलाह। हरजे की एहिमे। अधिक फलम्‌ डूबाडूबी। (प्रत्यक्ष) परुकाँ जे पुरी 
जगन्नाथजी गेल छलहुँ, से कोनो एकटा फल छोड़बाक छल से कुसियार छोड़ि देलहुँ। आ कुसियारेसँ तँ गुर 
बनैत छैक । चुकन्दरक पातर रसियन चीनी बला चाहे ने पिआ दिअ। 


(गोनर भाइ मुँह बाबि दैत छथि। दुनू गोटे मंचसँ जाइत छथि आ फेर अबैत छथि। लगैत अछि जे पन्द्रह 
बरिखक बादक गप अछि। दुनू गोटे उमरिगर भऽ गेल छथि।) 


संकर्षण: यौ,लोक सभ यौ लोक सभ। लाल काका बियाह तँ करा देलन्हि मुदा तखन ई कहाँ कहलन्हि जे 
बियाहक बाद बेटो होइत छैक । जबान बेटा घर छोड़ि भागि गेल। आब की करब ? 


गोनर भाइ: हो नहि हो दिल्लीये गेल होएत। सभ ओतहि जाइत अछि भागि कऽ। 


संकर्षण: आब बेटाकें ताकए लेल आ बेटाक नहि भेटला उत्तर अपना लेल नोकरी तकबाक हेतु हमरो 
दिल्लीक रस्ता धरए पड़त । 


(निर्देशक पाछाँ सँ बजैत छथि- दिल्लीक रस्तामे संकर्षणक संग की भेलन्हि हुनकर बुधियारी आकि कबिलपनी 
काज अएलन्हि वा नहि, एहि लेल कनेक धैर्य राखए पड़त। कारण ट्रेनक सवारी अछि आ मंच कलाकार 
उत्साहित छथि मुदा देखिनहार थाकल बुझि पड़ैत छथि। पटाक्षेप होइत अछि।) 


चारिम कल्लोल 


(ट्रेनक दूश्य। संकर्षण जनकपुरसँ जयनगर अबैत छथि से जनकपुर आ जयनगरक बोर्ड लगा कए मंचित 
कएल जा सकैत अछि। जयनगर मे ट्रेनपर संकर्षण चढैत छथि । ट्रेन खुजैत अछि आ संकर्षण ट्रेनमे 
कोनहुना बैसैत छथि।) 

एकटा बूढ़ी: (संकर्षणसँ) बौआ कनेक सीट नञि छोड़ि देब। 

संकर्षण: माँ। ई बौआ नहि। बौआक तीन टा बौआ। 


(बूढ़ी मुँह बाबि लैत छथि। ट्रेन आगाँ बढ़ैत अछि अलीगढ़मे पुलिस आयल बोगीमे। संकर्षणक झोडा-झपटा 
सभ देखए लगलन्हि। चेकिंग किदनि होइत छैक से। ताहिमे किछु नहि भेटलैक ओकरा सभकें। हँ खेसारी 
सागक बिड़िया बना कए संकर्षणक कनियाँ सनेसक हेतु देने रहथिन्ह, लाल काकीक हेतु। मुदा पुलिसबा 
सभ एहिपर हुनका लोकि लेलकन्हि।) 

सिपाही एक: ई की छी। 

संकर्षण: ई तँ सरकार, छी खेसारीक बिड़िया। 

सिपाहीक अफसर: अच्छा, बेकूफ बुझैत छी हमरा। मोहन सिंह बताऊ तँ ई की छी। 


सिपाही दू: गाजा छैक सरकार। गजेरी बुझाइत अछि ई। 


सिपाहीक अफसर: आब कहू यौ सवारी। हम तँ मोहन सिंहकें नहि कहलियैक, जे ई गाजा छी। मुदा जें तँ 
ई छी गाजा, तँ मोहन सिंह से कहलक । 


संकर्षण: सरकार छियैक तँ ई बिडिया, हमर कनियाँ सनेस बन्हलक अछि लाल काकीक.......... 

सिपाही एक: ल$ चलू एकरा जेलमे सभटा कहि देत। 

(संकर्षणक आँखिसँ दहो-बहो नोर बहय लगैत छन्हि। मुदा सिपाही छल बुझनुक ।) 

सिपाही दू: कतेक पाइ अछि सँगमे । 

(दिल्लीमे स्टेशनसँ लालकाकाक घर धरि दू बस बदलि कए जाए पड़ैत छैक। से सभ हिसाब लगा कए बीस 
टाका छोडि कए पुलिसबा सभटा लऽ लेलकन्हि। हैँ खेसारीक बिडिया धरि छोड़ि देलकन्हि। पाइक आदान 


प्रदान भेल। पुलिसबा सभ उतरि गेल। संकर्षण सेहो कनेक कालक बाद दिल्ली स्टेशनपर उतरि गेलाह । 
फेर मंचपर लाल काका, लाल काकी आ संकर्षण ड्राइंग रूममे बैसल छथि।) 


लाल काका: (फोनपर) अच्छा। ई तँ नीक खबरि सुनेलहूँ। मीत तँ रहैत छथि, रहैत छथि की सभटा गप 
सोचा जाइत छलन्हि आ कोढ फाटि जाइत छन्हि। (फोन राखैत) सुनलियै यै। मीतक बेटा गाम पहुँचि 
गेलन्हि । 


लाल काकी: बाह। रच्छ भगवान। मुदा बौआ ई सप्पत खाऊ जे आब पसीझक काँट जेहन हँसी नहि 


करब। (लाल काका दिस मुँह कए) हिनकर नोकरीक की भेलन्हि। 


संकर्षण: नोकरी-तोकरी नहि होयत काकी हमरासँ। सप्पत खाइत छी जे पसीझक काँट बला हँसी आब नहि 
करब। आब तँ गाम घुरबाक तैयारी करए दिअ। 


लाल काकी: दिल्ली तँ घुमि लिअ। लाल किला देखि लिअ। 


पाँचम कल्लोल पहिल अंक 


(दिल्लीक लाल किलाक पाछूमे रवि दिन भोरमे जे चोर बजार लगैत रहए ताहिमे संकर्षण अपन भाग्यक 
परीक्षणक हेतु पहुँचैत छथि। संकर्षणकें एहि बजारसँ, सस्त आ नीक चीज किनबाक लूरि नहि छन्हि से सभ 
कहैत छलन्हि। से गामक बुधियार संकर्षण पहुँचलाह एतए । ओहि परीक्षणक दिन, संकर्षणक ओतय पहुँचबाक 
देरी छलन्हि आकि एक गोटे संकर्षणक आँखिसँ नुका कय किछु वस्तु राखय लागल आ देखिते-देखिते 


ओतएसँ निपत्ता भय गेल। संकर्षणक मोन ओम्हर गेलन्हि आ ओ ओकर पाछाँ धय लेलन्हि। बड्ड मुश्किलसँ 
संकर्षण ओकरा ताकि लेलन्हि।) 


संकर्षणः की नुका रहल छी ? 

चोर बजारक दोकानदार: ई अहाँक बुत्ताक बाहर अछि। 

संकर्षण: अहाँ कहू तँ ठीक, जे की एहन अलभ्य अहाँक कोरमे अछि। 

चोर बजारक दोकानदार: (झाडि-पोछि कय एक जोड़ जुत्ता निकाललन्हि) कोनो पैघ गाड़ी बलाक बाटमे छी 
जे गाड़ीसँ उतरि एहि जुत्ताक सही परीक्षण करबामे समर्थ होएत आ सही दाम देत। 

संकर्षण: दाम तँ कहू। 

चोर बजारक दोकानदार: अहाँ कहैत छी तँ सुनू। चारि सए टाका दाम अछि एकर। हुँ। 

संकर्षण: हमरा लग तँ मात्र तीन सए साठि टाका अछि। 

चोर बजारक दोकानदार: हम पहिनहिये ने कहने छलहुँ। कतए घर भेल अहाँक | 

संकर्षण: जनकपुर | 


चोर बजारक दोकानदार: पड़ोसिया छी तखन तँ। अहाँसँ की लाभ कमाएब। दस टाका तँ डी.टी.सी. बसक 
किरेजा सेहो लागत। चलू साढ़े तीन सय दिअ। 


संकर्षण: चलू आइ काल्हिक युगमे अहाँ सन लोक अछि जे पड़ोसीक कदर करैत अछि। 


चोर बजारक दोकानदार: दिल्लीमे सभ अपने लोक अछि। एतए तँ थूको फेकैत छी तँ अपने लोकपर पड़ैत 
अछि । 


पाँचम कल्लोल दोसर अंक 


(संकर्षण गाम घुरलाह। जाहि दिनसँ ई जुत्ता आयल, एकरामे पानि नहि लागय देलन्हि। गोनर भाइ आ 
संकर्षणक मंचपर पदार्पण । ) 


गोनर भाइ: यौ मीत जुत्ता किएह हाथमे उठेने छी। 


संकर्षणः हौ गोनर। पानि कोना लागए देबैक एकरा। पैरक चमड़ा सड़त तँ फेर नवका आबि जाएत। मुदा 
ई सडि जाएत तखन कतए सँ आएत। 


(दुनू गोटे जाइत छथि आ फेर आबि जाइत छथि। संकर्षण जुत्ता सिअबा रहल छथि।) 


गोनर भाइ: ई की कऽ रहल छी मीत। एतेक नीक रंग रूपक जुत्ताकें सिअबा रहल छी। 


संकर्षण: हौ गोनर। बड्ड ठकान ठकेलहुँ। कतओ पानि देखी तँ पैरके सड़ा दैत रही आ एहि जुत्ताकें हाथमे 
उठा लैत छलहुँ। चारिये दिनतँ पहिरने होएब। आइ जुत्ताक पूरा सोल, करेज जेकाँ, अपन एहि आँखिक 
सोझाँ जुत्तासँ बाहर आबि गेल। 


गोनर भाइ: अहाँकें के ठकि लेलक। अहाँक नाम तँ बुझनुक लोकमे अबैत अछि। 


संकर्षण: मित्र की कहू? क्यो बुझनुक कहैत अछि आकि एहि जुत्ताक बड़ाइ करैत अछि, तँ कोढ़ फाटय 
लगैत अछि। कोनहुना सिया-फड़ा कय पाइ ऊप्पर करब। बड़ड दाबी छल, जे मैथिल छी आ बुधियारीमे 
कोनो सानी नहि अछि। मुदा ई ठकान जे दिल्लीमे ठकेलहुँ तँ आब तँ ओतुक्का लोककें दण्डवते करैत रहबाक 
मोन करैत अछि। एहि लालकिलाक चोर-बजारक लोक सभ तँ कतेको महोमहापाध्यायक बुद्धिकें गरदामे मिला 
देतन्हि। अउ जी, भारत-रत्र बँटेत छी, आ तखन एहि पर कंट्रोवर्सी करैत छी। असल भारत-रत्र सभ तँ 
लालकिलाक पाँछाँमे अछि, से एक दू टा नहि वरन्‌ मात्रा मे। 


गोनर भाइ: भारत रत्र सभ! 


संकर्षणः आन सभतँ एहि घटनाके लऽ कय किचकिचबैते रहैत अछि, कम सँ कम यौ भजार, अहाँ तँ एहि 
घटनाक मोन नहि पारू। 


(पटाक्षेप) 


माषा आ प्रोद्योगिकी (संगणक, छायांकन कुँजी पटल/ टंकणक तकनीक) , 
अनृतर्जालपर मैथिली आ विश्वव्यापी अन्तर्जालपर लेखन आ ई-प्रकाशन 


गूगल आ वर्डप्रेस द्वारा जालवृत्त खोलबाक लेल बहुत रास बनल बनाएल परिकल्पित नमूना स्थल निर्माण लेल 
उपलब्ध अछि आ ओतए लेखन, संदेश आ टिप्पणीक लेल असीमित दत्तांशनिधि उपलब्ध अछि जतए 
जालोद्रहन मँगनीमे देल जा रहल अछि। ई सभ जालवृत्त निर्माण स्थल उपभोक्ता केन्द्रित अछि आ एतए 
सरल लेखन-पद्भतिक व्यवस्था सेहो कएल गेल अछि मुदा जे अहाँ संविहित पृच्छन भाषा (एस.क्यू.एल.) 
आधारित जालस्थलक निर्माण आ प्रबन्धन करए चाहैत छी तँ ओहि लेल ई निबन्ध अहाँक लेल उपयोगी 
रहत । पहिने मिथिलाक्षर आ देवनागरीक यूनीकोडमे लिखल जएबाक प्रक्रम दए रहल छी आ से अन्तर्जालपर 
पढ़ल जा सकबा योग्य कोना होएत तकरो चरचा होएत। तकर बाद जालस्थल निर्माण पद्धतिपर विस्तृत 


चरचा होएत । 


देवनागरी लिपिकें रोमन टाइपराइटरपर कोन टाइप करी- 


पहिने www.bhashaindia.c0m पर जा कए हिन्दी ॥॥६ ५.5 अवारोपित (डाउनलोड) करू । एहि 
विधि (प्रोग्राम) कॅ अपना संगणक (कंप्युटर) पर प्रतिष्ठापित (इंस्टॉल) करू । फेर नियन्त्रण पटल (कंट्रोल 
पैनल) मे क्षेत्रीय आ भाषा (रेजनल आ लंग्वेज) पर जा कए ल॑ग्वेज प्लावक (टैब) कें दबाऊ । देखू जे 
कॉम्प्लेक्स स्क्रिप्ट/ राइट टू लेफ्ट लैंगुएज पर सही केर निशान लागल छैक आकि नहि । नहि छैक तँ 
करू आ संगणक ( कंप्युटर) ताहि लेल जे जे कहैत अछि से करू । एकरा बाद लंग्वेज प्लावक 
(टैबकें) आ डिटेल्स कें दबाऊ । फेर ओतए ऐड क्लिक करू आ ओतए लंग्वेज मे हिन्दी आ कीबोर्ड 
मे HINDI INDIC IME 1[\.5.1] सेलेक्ट कए अप्लाइ दबाऊ । कप्युटरकें रीस्टार्ट करू । आब वर्ड 
डोक्युमेंट खोलू । वाम ^|+9॥॥! कॅ सम्मिलित दबेला उत्तर ॥ कुंजीपटल (कीबोर्ड) आओत नहि तँ नीचाँ 
लंग्वेजके क्लिक करू आ हिन्दी चुनि लिअ । कुँजीपटलमे हिन्दी ॥15॥6/ध101 आ आन तरहक 
विकल्प जेना रेमिंगटन/ इन्सक्रिप्ट कुँजीपटल उपलब्ध अछि । चुनि कए टाइप शुरू करू । 


आब tranlitera!i0n कुँजीपटलपर राम टाइप करबा लए 190110 टाइप करए पड़त । क्‌ (हलन्त 
सहित) टाइप करबाक हेतु  दबाऊ आ माउसक लेफ्ट बटन क्लिक करू अन्यथा स्पेस पिञ्जझ आकि 
एंटर पिञ्जरक दबेला पर हलंत उड़ि जाएत । 


विकीपीडिया पर मैथिली पर लेख तँ छल मुदा मैथिलीमे लेख नहि छल,कारण मैथिलीक विकीपीडियाक 
स्वीकृति नहि भेटल छल । हम बहुत दिनसँ एहिमे लागल रही आ ई सूचित करैत हर्षित छी जे 
२७.१०.२००८ के मैथिली भाषामे विकी शुरू करबाक हेतु स्वीकृति भेटल छैक । एतए संगणक शब्द 
सभक स्थानीयकरणमे बहुत रास अंग्रेजी शब्दक अनुवाद हम कएने रही आ ताहिसँ एह क्रयमे रुचि बढ़ल आ 
मदति सेहो भेटल । 


देवनागरीमे टाइप करबाक हेतु एकटा आर तन्त्रांश साधन (सॉफ्टवेअर टूल) उपलब्ध अछि टूल अछि जे 
htto:/Wwww.baraha.com/BarahalME.him लिंक पर उपलब्ध अछि । एकर विशेषता अछि एकर 
संस्कृत कुञ्जी फलक जे आन कोने तन्त्रांशमे उपलब्ध नहि अछि । एहिमे उदात्त, अनुदात्त स्वरित आ 
किछु आन संस्कृत अक्षर उपलब्ध अछि मुदा एतहु स्वास्तिक, ग्वाङ, अञ्जी इत्यादि उपलब्ध नहि अछि । स॑ 
, स , स, सऽ कें स लिखलाक बाद सिफ्ट ३,२,४ आ ७ दबेलासँ लिखि सकैत छी । 


तिरहुता लिपि लिखबाक हेतु एहि लिंक पर जाऊ। 
http:/vww.tirhutalipi.4t.com/ 


मुदा एकरा हेतु एहि लिंक पर जे प्रीति फॉन्ट छैक तकरा सेहो अवारोपित कए प्रतिकृति करू आ दुनू कें 
ध्वुववृत्त चालक (हार्डडिस्क ड्राइव) 0/५/1000/5/1015 मे लेपन करू । एहिमे जे फॉन्ट अछि से Aci 
मे अछि । क्रुतदेव , शुशा ई सभ फॉण्ट सेहो एहि तरहक अछि, पहिने उपयोगी छल मुदा आब सर्च इंजिनमे 
यूनिकोड-यू.टी.एफ.8 केर सर्च होइत छैक आ /50॥ मे लिखल देवनागरीक सर्च नहि भए पबैत अछि । 
विन्डोजमे मंगल वर्णमुख (फॉन्ट) अबैत छैक से यूनीकोडमे छैक आ एहिमे लिखल देवनागरी सर्च भए जाइत 
अछि । मिथिलाक्षरक यूनीकोड रूपक आवेदन (अंशुमन पाण्डेय द्वारा देल गेल) लंबित अछि जाहिमे बर्कले 
विश्वविद्यालयक प्रोफेसर डेबोराह एन्डरसन, Project Leader, Script Encoding Initiative, Dept. 

of Linguistics, UC Berkeley क आग्रहपर हमहुँ योगदान देने रही । 


आब किछु बात यूनीकोड आ जालस्थल (वेबसाइट) केर संबंधमे । 


कोनो फाइलकें पढ़बाक हेतु कंप्युटरमे आवश्यक फाँट होएब जरूरी अछि, नहि तँ सभसँ सरल उपाय अछि, 
शब्द-संसाधकमे बनल लेख (वर्ड डोक्युमेंट) के पी.डी.एफ. फाइलमे परिवर्तित करू । एहिमे नफा नुकसान 
दुनू अछि । नफा जे बिना कोनो फांटक झंझटिक पी.डी.एफ.फाइल जाइ काँटा/ वर्णमुख/ लिपिमे लिखल गेल 
अछि, ताहिमे पढ़ल जा सकैत अछि । एकर नुकसान जे जखने फाइलमे जा कए सेव एज टेक्स्ट करब 
तँ अंग्रेजीतँ सेव भए जाएत मुदा देवनागरी तेहन सेव होएत जे पढ़ि नहि सकी । दोसर यूनीकोडक मंगलमे 
टाइप कएल लेखके एडोब अक्रोबेटसँ पी.डी.एफ.मे परिवर्तित करबामे दिक्कत होए तँ संपूर्ण फाइलकें खोलि 


कए सभटा चयन करू, यूनीवर्सल यूनीकोड एम.एस.फांट ड्रॉप डाउन मेनूसँ सेलेक्ट करू फेर प्रिंटमे जा 
कए प्रिंटर (मुद्रक) एडोब एक्रोबेट सेलेक्ट करू । आब ई फाइल परिवर्तित भए जाएत पी. डी. एफ.मे । 
माइक्रोसॉफ्ट वर्डसँ 9001 मे परिवर्तनक सोझ तरीका अछि, फाइल, प्रिंटमे जाऊ, आ फेर प्रिंटरमे एक्रोबेट 
डिस्टीलर सेलेक्ट कए प्रिंट कमांड दए दिअ । मुदा एहिमे कखनो काल ० डॉक्युमेंट नहि बनैत छैक । 
तखन प्रिंटर एक्रोबेट डिस्टीलर सेलेक्ट कए प्रोपर्टीज मे जाऊ । ओतए अडोब [0सिटिंग सेलेक्ट करू । 
ओतए ऑपशन डू नॉट सेंड फॉन्ट्स टू डिस्टिलर मे टिक लगाएल होएत । ओकरा अनचेक करू । आ 

से कए बाहर आऊ आ प्रिंट कमांड दिअ । आब 090 डॉक्युमेन्ट बनि जाएत । एहि फाइलमे कखनो काल 
घ हलन्त आ ज कखनो काल चतुर्भुज रूपमे नञि पढ़बा योग्य अबैत अछि । 


पी.डी.एफ. स्प्लिटर आ' मर्जर सॉफ्टवेयर ( जेना फ्रीवेयर सॉफ्टवेयर 'पी.डी.एफ. हेल्पर/ सैम) केर मदतिसँ 
आसानीसँ पी.डी.एफ. फाइल जोडि आ तोडि सकैत छी। 


आब वेबसाइट बनेबाक पूर्व किछु मुख्य बातकें देखि लिअ । पाँच तरहक अन्तरजाल गवेषक (इंटरनेट 
ब्राउजर) अछि, शेष सभटा एकरा सभकें आधार बना कए रचित अछि । तखन सभसँ पहिने ई चारू अपना 
कंप्युटरमे प्रतिष्ठापित (इंस्टॉल) करू- 


१.ओपेरा , २.मोजिल्ला , ३. माइक्रोसॉफ्टक इंटरनेट एक्सप्लोरर (ई तँ होएबे करत) , ४. गूगल क्रोम आ 
५. एपलक,अखन धरि ई मेकिनटोसक लेल छल आब विन्डो लेल सेहो अछि, सफारी । आब जखन जाल 
पृष्ठ (वेब पेज) उपारोपित (अपलोड) करू वा पहिनहुँ तँ एहि सभपर खोलि कए अवश्य देखि लिअ । 


देवनागरी लिखबामे बराह आइ.एम.ई. केर योगदान विशिष्ट अछि । एहिमे संस्कृतक उदात्त , अनुदात्त आ 
स्वरित केर संगे बिकारी, देवनागरी अंक आ किछु संगीतक स्वरलिपि लिखबाक सुविधा अछि । विदेहक 
संगीत शिक्षा स्तंभ बिना एकर सहयोगक संभव नहि छल । मंद्र सप्तक, तीव्र आ कोमल स्वरक नोटेशन 
एहिमे अछि । ऋ,ऋ आ ल,ळू आ ऐं, ऐ अ, ~ हलन्तक बाद जोड़क सुविधा एहिमे सुविधा छैक । 
अनुदात्त क उदात्त क॑ आ स्वरित क सेहो उपलब्ध अछि । ई विस्टामे सेहो कार्य करैत अछि । आ 
यूनीकोड फाँटमे रहबाक कारण इंटरनेट पर पठनीय अछि । 


अ सँ ह तक वर्णमाला अछि । क्ष, त्र ,ज्ञ ओनातँ संयुक्त अक्षर अछि मुदा बच्चेसँ हमरा सभ असंज्ञ 
तक वर्णमालाक रूपमे पढ़ने छी । श्र सेहो क्ष, त्र, ज्ञ जेकाँ संयुक्त अक्षर अछि । ज्ञ केर उच्चारण ताहि 
द्वारे हमरा सभ ग आ य केर मिश्रण द्वारा करैत छी से धरि गलत अछि । ई अछि ज आ अ केर 
संयुक्त । ऋ केर उच्चारण हमर सभ करैत छी, री । लू केर उच्चारण करैत छी, ल, र आ ई केर 
संयुक्त । मुदा ऋ आ लू स्वयं स्वर अछि, संयुक्ताक्षर नहि । विदेहक आर्काइवमे शुद्ध उच्चारणक 
आवश्यकताको देखि कए अ सँ ज्ञ तक सभ वर्णक उच्चारण देल गेल अछि । भारतीय अंकक अंतर्राष्ट्रीय 
रूपक प्रयोगक देवनागरीमे चलन भऽ गेल अछि । भारतीय संविधानक अनुच्छेद 343(1) कहैत अछि जे 
संघक राजकीय प्रयोजनक हेतु प्रयुक्त होमए बला अंकक रूप, भारतीय अंकक अंतर्राष्ट्रीय रूप होएत। मुदा 
राष्ट्रपति अंकक देवनागरी रूपकं सेहो प्राधिकृत कऽ सकैत छथि । 


http:/www.bhashaindia.com पर tbil converter सॉफ्टवेयर डाउनलोड करू । मंगल फाँटमे आन 
फॉटसँ परिवर्तन करबाक अछि तँ डॉक्युमेन्ट .000 चयन करू इनपुट भाषामे हिन्दी आ 450 फॉन्टमे 
फॉन्ट चयन करू । आउटपुटमे भाषा हिन्दी आ फॉन्ट Unic०d९ man१9३। चयन करू । आब ब्राउज 
कऽ कए फाइल सेलेक्ट करू । अहाँक कम्प्युटर मे ऑफिस २००७ अछि आ वर्ड डॉक्युमेन्ट .4००% 
एक्सटेंशन अछि , तखन एक्सटेंशनकें रिनेम करू .4००आब ब्राउजमे डॉक्युमेन्ट आबि जाएत । अहाँक 
कम्प्युटर मे ऑफिस २००७ नहि अछि तखन रिनेम केलासँ कोनो फाएदा नहि । आब कवर्ट क्लिक करू । 
नूतन फाइल Unic०d€ \॥an9१॥। फॉन्टमे बनि जाएत । अहाँक शब्द संसाधक सञ्चिका )(वर्ड डॉक्युमेन्ट 
फाइल) मे यूनीलोड आ 450 वर्णमुख (फॉन्ट) मिलल अछि, तखन अंदाजीसँ 25 वा बेशी प्रयुक्त 
होएबला 9501 केर चयन करू । कवर्ट क्लिक करू कन्वर्ट भऽ जाएत यूनीकोड मंगल वर्णमुखमे । 


जालस्थल निर्माण 


पहिने कोनो ऑनलाइन प्रतिष्ठित संस्थासँ प्रदेश नाम (डोमेन नेम) कीनू । उदाहरणस्वरूप रिडिफ डॉट कॉम 
पर जाऊ आ रिडिफ होस्टिंगपर क्लिक करू । ओतए बुक यूअर डोमेन पर जा कए इच्छित नाम टिकत 
कए देखू जे ओ उपलब्ध अछि आकि नहि । अहाँ अपन जालस्थलक हेतु उपयुक्त डोमेन नेम क्रेडिट 
कार्डसँ ऑनलाइन कीनि सकैत छी । ई सस्ता छैक दश डॉलर प्रतिवर्ष एकर अधिकतम मूल्य छैक । 
तकरा बाद जालोदुहन सेवा (वेब होस्टिंग सर्विस) केर लिंकपर जाऊ । ५ वा दस साल लेल १०० एम.बी. 


स्थानक संग जालोद्दहन सेवा लिअ आ एकरा संग माय एस.क्यू.एल. सेवा मुप्त छैक मुदा ओहिमे लाइनक्सपर 
काज करए पड़त जे कनेक कठिनाह/ तकनीकी भए सकैत अछि से माइक्रोसॉफ्ट एस.क्यू.एल. सेवा किछु 
आर पाइ लगा कए अहाँ कीनि सकैत छी । आब अहाँ लग २० एम. बी. केर एस.क्यू.एल. दत्तनिधि 
(डाटाबेस) आ ८० एम.बी.केर साइट लेल जगह बाँचत (माने पूरा १०० एम.बी.) आ से पर्याप्त अछि। आर 
स्पेसक जोगार मँगनीमे भए जाएत, तकर चरचा आगाँ होएत। माइक्रोसॉफ्ट एस.क्यू.एल. सेवा लेबाक उपरान्त 
अहाँ अपन माइक्रोसॉफ्ट एक्सेल सञ्चिका ओतए चढ़ा सकैत छी आ तकर उपयोग अपन जालस्थलपर एकटा 
मध्यस्थ (इन्टरफेस) बना कए अहाँ कए सकैत छी । 


आब जालस्थल (वेबसाइट) बनेबाक विधिपर विचार करी। 


माइक्रोसॉफ्ट फ्रन्टपेज ऑफिस एक्स.पी. क संग अबैत अछि । ऑफिस २००३ मे सेहो ई अलग सँ 
उपलब्ध अछि । 


प्रन्टपेजमे बनल-बनाओल वेबसाइट विजार्ड चलाऊ । मोटा-मोटी पाँच पृष्ठक जाल-स्थल बनि जाएत। एहिमे 
वाम कात राइट क्लिक कए पृष्ठक संख्या बढ़ा सकैत छी । ऊपरमे स्थित थीमसँ अपन इच्छा मोताबिक 
बनल-बनाओल डिजाइन सेहो लए सकैत छी । साइटक कोने पुष्ठकें अहाँ फोटो एलीमेन्ट द्वारा फोटो 
गैलरीमे परिवर्तित कए सकैत छी आ ३-४-६ स्तम्भमे फोटो सभ सजा सकैत छी । ओहि पृष्ठपर डबल 
क्लिक कए अपन संगणकसँ फोटोकें आनू आ यूनीकोड टाइपराइटर द्वारा वर्णन टंकित करू । पृष्ठ सुरक्षित 
करबा काल चित्रक गुणवत्ता जे.पी.जी. फोटोमे १ सँ १०० धरि चुनबाक विकल्प छैक । जतेक पैघ फाइल 
चुनब ततेक बेशी जगह छेकत ।वाम आ नीचाँमे लिक लेल चिल्ड्रेन सेटिंग विकल्प चयन कएला उत्तर 
जालस्थलक सभ पृष्ठक सूचना ओतए आबि जाएत । बेशी पृष्ठ भेला उत्तर कोनो पृष्ठक भीतर पृष्ठ सभक 
श्रृंखला दए सकैत छी । आब अहाँक संगणकमे अहाँक जालस्थल माय डोक्युमेन्ट्स/ माय वेबमे सुरक्षित 
अछि । 


अपन वेबसाइटक वास्तविक स्वरूप प्रीव्यू विकल्प द्वारा ऊपर वर्णित ५ प्रकारक गवेषकमे देखू । किछु 
आवश्यक परिवर्तन प्रन्टपेजपर कएला उत्तर एहि साइटकें अपन सर्वरपर उपारोपित कए दियौक। एहि लेल 
फाइलजिला डॉट कॉम पर जाऊ जे मुफ्त तंत्रांश उपलब्ध करबैत अछि । एतए क्लाइन्ट आ सर्वर मे सँ 
क्लाइन्ट विकल्प चुनू आ तंत्रांश अपन कम्प्यूटरमे प्रतिष्ठापित करू । एकरा बाद यूजर नेम आ पासवर्ड दिअ 
आ एफ.टी.पी. डॉट डोमेन नेम पर पूर्ण जालस्थल वितरक (सर्वर) केर मूल फोल्डरमे पर उपारोपित कए 
दिअ। अहाँक जालस्थल अन्तरजालपर नियत जालस्थल पतापर देखाइ पड लागत। 


अपन अपन दत्तसङ्गह कोनो तन्त्रांश जेना ई.एम.एस. एस.क्यू.एल.मैनेजर केर माध्यमसँ अपन वितरकपर 
चढ़ाऊ आ एहि लेल अपन सेवा प्रदातासँ दूरभाषपर गप कए किछु विशेष ओर्टक जानकारी लिअ। सभटा 
सामग्री चढ़ि गेलाक बाद अपन जालस्थलक पृष्ठपर बनाओल मध्यस्थ पृष्ठपर कोडमे यूजर नेम आ पसवर्ड 
देनाइ नहि बिसरू । 


कोनो पृष्ठपर पृष्ठसँ संगीत अन्बाक लेल कम्प्यूटरसँ ओहि पृष्ठपर संगीतक सञ्चिका आयात करू मुदा आइ 
काल्हि मात्र ओपेरा आ इन्टरनेट एक्सप्लोररपर प्रन्टपेजसँ बनल जालस्थलमे संगीत बजैत अछि। 


आब किछु गप पृष्ठ शैली (स्टाइल शीट) पर। 


अहाँ सम्पूर्ण जालस्थलक डिजाइन जे एक्के रंगक राखए चाही तँ एहि लेल सभ पृष्ठमे एकर विधिलेख दए 
दियौक आ एकटा फोल्डरमे डिजाइन राखि दियौक। एहिमे पृष्ठभूमिमे बाजए बला संगीत सेहो रहि सकैत 
अछि । एहिसँ ई फायदा अछि जे सभ पृष्ठ खुजबा काल फेरसँ तागति नहि लगबए पड़त मात्र एक बेर 
डिजाइन आ संगीत खुजबामे जे समय लागत सएह टा। दोसर पृष्ठपर जे लिखित अंश वा फोटो आदि रहत 
ताहिमे जतेक देरी लागत सएह समय मात्र लागत। माने अहाँक जालस्थल हल्लुक भए जाएत आ जनल्दीसँ 
खुजत | 


आब आर.एस.एस.फीडक विषयमे जानकारी ली। 


ww 


जालस्थल तँ बनि गेल आब एकर प्रचार प्रसार सेहो होएबाक चाही। आर.एस.एस. फीड अछि रिअल सिम्पल 
सिन्डिकेशन फीड केर संक्षिप्त रूप। एकटा वा कैक टा .५॥M। फाइल बना कए अहाँ अपन वितरकपर चढ़ा 
दियौक । अहाँ .055 डिजाइन तकर बाद ई एक तरहेँ जालस्थलक नक्शा बना दैत अछि आ जखने एहिमे 
कोनो परिवर्तन अबैत छैक तँ फीड-रीडर/ एग्रीगेटरक जालस्थलपर नव सामग्री अएबाक सूचना भेटि जाइत 
छैक । एहिमेमे मुख्य घटनाक/ लेखक सारांश रहैत छैक जे लिंकसँ जुडल रहैत अछि। ओहि लिंककें क्लिक 
केला उत्तर अहाँ विस्तृत जानकारी प्राप्त कए सकैत छी। .)01॥ युक्त पृष्ठकें जालवृत्त (ब्लॉग) पर ऐड 
गाडजेट/ फीड/ मे पताक रूपमे लिखि कए ५ सँ २० धरि नूतन सामग्रीक (क्रमशः गूगल आ वर्डप्रेस ब्लॉगमे) 
अद्यतन जानकारी लेल जालवृत्त (ब्लॉग) पर राखल जा सकैत अछि। एकर आर उपयोग छैक जेना 
फीडबर्नर केर माध्यमसँ ई-पत्र द्वारा सदस्यकें सूचना देब, हेडलाइन एनीमेटर जालस्थल/ जालवृत्तपर लगाएब/ 
ई-पत्र द्वारा इच्छित सामग्रीक लिंक संगीकें पठाएब आ गवेषक वा फीड/ न्यूज रीडरक माध्यमसँ पढ़ब । 


तकर बाद अपन जालस्थके गूगल, याहूसर्च, लाइव सर्च आ आस्क डॉट कॉमपर सबमिट युअर साइट केर 
अन्तर्गत दए दियौक जाहिसँ ई सभ अन्वेषण यन्त्र अहाँक साइटकें ताकि सकए। .01| फाइलबला विश्वव्यापी 
अन्तर्जाल पता/ संकेत तकबामे एहि यन्त्र सभकें आर सुविधा होएतैक से अहाँ साइटक मुफत प्रचार होएत । 
१11 फाइल . केर स्थान लेत से नहि छैक मुदा एहिसँ फीड एग्रीगेटर/ अन्वेषण यन्त्र सभकेँ 
जालस्थलपर नव सामग्री तकबामे सुविधा होइत छैक। जखन अहाँक जालस्थलमे परिवर्तन आबए तँ अपन 
मूल .५M।| फाइलको परिवर्तित कए वितरकपर चढ़ाऊ, शेष कार्य फीड एग्रीगेटर/ अन्वेषण यन्त्र स्वयं कए 
लेत। अहाँक अन्तर्जाल गवेषक सेहो साइटमे फीड रहला उत्तर विकल्प चुनलाक बाद जालस्थलक पृष्ठकें 
रिफ्रेश कए लैत अछि, कारण कखनो काल कऽ टेम्परोरी फाइल संगणकमे रहने पुरनके सामग्री इन्टरनेटपर 
देखाएल जाइत रहैत अछि। मुदा एहि लेल सभ पृष्ठमे एकटा कूटसंकेत देमए पड़त । 


आब किछु चरचा ४०४ एरर पृष्ठक। अहाँक जालस्थपर कोनो फोटो/ लिंक जे पहिने छल मुदा आब नहि 
अछि कें टाइप कएला उत्तर ४०४ एरर संकेत अन्तर्जाल गवेषक दैत अछि। अपन सेवा प्रदातासँ 
कन्फ्युगरेशन सम्बन्धी जानकारी लऽ कए अपन जालस्थलक स्टाइलसीटक हिसाबसँ एरर पृष्ठ बनाऊ जतए 
किछु व्यक्तिगत संदेश जेना- अहाँ द्वारा ताकल सामग्री आब उपलब्ध नहि अछि केर संग जालस्थलक दोसर 
लिंक सभ राखू। मुदा एकर ध्यान राखू जे एहि पृष्ठपर एहन कूटसंकेत रहए जाहिसँ अन्वेषण यन्त्र ओकरा 
सर्च नहि करए। 


अपन जालस्थलपर girgit.chitthajagat.in वा google trans।at€ गाडजेट राखि सकैत छी जाहिसँ 
मैथिलीक सामग्री दोसरलिपि सभमे एक क्लिकमे परिवर्तित भए जाए। 


साइटक प्रचार अपन ब्लॉग/ ग्रुप बना कए आ ऑनलाइन कमेन्ट सबमिशन लेल सेवा प्रदातासँ डॉट नेट 
सुविधा लए-जाहिसँ वितरक कमेन्ट अहाँक ई-पत्र संकेतपर पाठकक कमेन्ट प्रेषित कए सकए आ फीड 
एग्रीगेटरमे अपन फीड पंजीकृत कराए पाठकक संख्या बढ़ाओल जा सकैत अछि। कमेन्ट सबमिशन टाइपपैड 
डॉट कॉम (पेड ब्लॉगर सेवा प्रदाता) सँ सेहो प्राप्त कएल जा सकैत अछि, ई ब्लॉग लेल तँ पाइ लैत अछि 
मुदा प्रोफाइल बनबए लेल नहि आ ओहि संगे ब्लॉग आ साइट लेल कमेंट फॉर्मक कोड आ सुविधा दुनू 
उपलब्ध करबैत अछि, एहिमे अहाँ जालस्थलपर कमेंटक एक पृष्ठपर सँख्या, कमेंटपर आपसी वार्तालाप, आ 
कमेंट मॉडेरेशन विकल्प चुनि सकैत छी। 


अपन जालस्थलक आर्काइव लेल गूगल साइट आ वर्डप्रेस १० आ ३ जी.बी. क्रमशः स्थान मुफ्त दैत अछि। 
फाइल ओतए अपलोड करू मुदा अपन साइटपर ओकर लिंक दए दियौक। एहिसँ अहाँ अपन बजट ठीक 
कए सकैत छी। 


ब्लाँगक यू.आर.एल. यदि नीक नहि लागए तँ मोनमाफिक यू.आर.एल. सुविधा १० डाँलर सालानापर उपलब्ध 
अछि, मुदा ब्लाँगक सुविधाक अतिरिक्त कोनो आर सुविधा एहिसँ नहि भेटत। मुदा जे अहाँक बजट बहुत 


Rd 


कम अछि तँ एकर उपयोग करू। 


अहाँ लग जे पूर्ण साइट अछि तँ ओकर एकटा पृष्ठ पर एफ.टी.पी. अपलोडसँ डिसकसन फोरम आदि अपन 
साइटक ऊपर राखि सकैत छी आ ब्लॉगकेॅ अपन साइटमे सम्मिलित कए सकैत छी। ब्लॉगरक भीतर 
प्रकाशनक अन्तर्गत यू.आर.एल. सुविधा १० डॉलर सालानापर आ एफ.टी.पी. अपलोड ई दुनू सुविधा 
उपलब्ध छैक | 

आब चरचा फेव आइकनक । अपन लोगो ब्राउजरक पताक संग देबाक लेल .100 प्रारूपमे लोगोक चित्र 


बनाऊ आ अपलोड करू, संगमे स्टाइलसीटपर एकर विवरण दए दियौक । 


अपन ई-पत्रमे सिगनेचर, माय स्पेस, फेसबुक, ओरकुट, ट्विटर,यू ट्यूब, पिकासा, याहूग्रुप आ गूगलग्रुप केर 
माध्यमसँ, आर.एस.एस.फीड आ हेडलाइन एनीमेटर जे ई-पत्र सिगनेचरमे सेहो राखल जा सकैत अछि केर 
माध्यमसँ सेहो एकर प्रचार कए सकैत छी। 


गूगल एनेलेटिक्स आ वेबमास्टर टूलक सेहो उपयोग करू। एनेलेटिक्सक ट्रैकर कोड सभ पृष्ठपर दिअ 
जाहिसँ प्रतिदिन कतएसँ के आ कोना अहाँक जालस्थलपर अएलाह तकर जानकारी भेटि सकवे आ वेबमास्टर 
टूलसँ जालस्थल वेरीफाइ करू आ .%11 फाइल सबमिट करू । 

यदि कोनो पृष्ठपर कोनो फोटो/ लिंककें दोसर टैब/ गवेषकमे खोलए चाही त टारगेट फ्रेम/ न्यू विन्डो-ब्लैंक 
चुनू। 


सी-डैक पुणेक अओजार आ फान्ट सेहो छैक मुदा ओहिसँ विशेष लाभ परिलक्षित नहि भए रहल अछि, उनटे 
बहुत रास दिक्कत जेना “द्‌ ध” आ “ग्‌ र” क्रमशः द्ध आ ग्र केर बदलामे देखबामे आओत। 


विदेह ई-पत्रिका http://vww.\ideha.c०.।१/ पर ऑनलाइन यूनीकोड टाइपराइटर उपलब्ध अछि। विशेष 


दिक्कत भेलापर/ वा एकर ऑफलाइन रूप हमरासँ 000]61101000106110.0011 पर ई-मेल कए मँगबा सकैत 
छी/ पूछि सकैत छी। 


पी.डी.एफ.सँ सव एज टेक्स्ट केलापर देवनागरी रूप यूनीकोडमे आ कखनो काल आनोमे नहि सेव होइत 
छैक । यूनीनगरीमे पी.डी.एफ.सँ कॉपी कए पेस्ट केलासँ देवनागरी रूप आबि जाइत छैक। आस्की कन्वर्टरक 
सहायतासँ पी.डी.एफसँ यूनीकोडमे बदलैत छैक मुदा प्रारूपण खतम भए जाइत छैक । 


फन्ट कन्वर्टरमे 5॥ कन्वर्टर एहन टूल अछि जाहिमे प्रारोपण खतम नहि होइत अछि आ ई अछियो फ्री 
तन्त्रांश | 


Rough work 


सुभाष चन्द्र यादव जीक एहि सभ कथामे सँ अधिकांशमे ई भेटत जे कथा खिस्सासँ बेशी एकटा थीम नए बढन 
अछि आ अपन काज खतम कए अत प्राम करने अछि/ दोसर विशेषता अछि एकर भाषा / बलचनमाक भाषा ओहि 
पात्रक आत्मकथात्मक भाषा अछि मुदा एतए ई भाषा कथाकारक छन्हि आ ताहि अर्थे ई एकटा विशिष्ट स्वरुप लैत 
अछि/ कथाक उपदेशात्मक खिस्सा-पिहानी स्वरूप ग्रहण करबाक आ कथाक एकटा सीमित परिमितिमे थीम न5 कए 
चलबाक आ भाषाक शिल्प जे खाँटी देशी अछि / आ एहि कारणस पाठकके कथा सभमे असीम आनन्द भेटतन्हि तँ 
खिस्सा-पिहानीसँ बाहर नहि आबि सकल पाठक वर्गक रुचिक परिण्कार ड कथा सग्रह कए सकत। 


कानिया-पुतरा पढबाक बाद वैंह सडकक चोबटिया आ वैंह रे -लाइटपर गाडी चलबैत काल जे बानक-बालिका देखबामे 
अबैत छथि/ मुदा एहि कथाकें पढलाक बाद हहिमे परिवर्तन भऽ जाइत अछि/ कारक शीसा पोछि कए पाइ मंगनिहार 
बालक-बालिकाकें पाइ-देने वा बिन देने जे आगो बढि जाइत छथि, बिनु सोचने। ओ कनियाँ-पुतरा कथा पढनाक बाद 
की करताह; की सोचैत छथि? ओ शीसा-पोछनहार बालक तँ चोरि करत वा कोनो ड्रग कार्टैलक सरसे निचुलका सीढी 
बनत मुदा बालिका। ओ सीता बनत आकि द्रॉपदी? जे सामाजिक सस्था, हुमन राइट्स ऑर्गेनाइजेशन कोनो प्रेमीक 
बिजनीक खाम्ह पर चढि प्राण देबाक धमकीपर नीचाँ जान पसारि टी.वी.कैमरापर अपन आ अपन सस्थाक नाम 
प्रचारित करेंत छथि ओ एहि कथाकें पढथु/ हमरा पूर्ण आशा अछि जे हुनकर हहिमे परिवर्तन होएतन्हि। ओ सरकार 
जे कोनो हाँस्पीटलक नाम जयप्रकाश नारायणपर वा हा ग पार्कक नाम कुँअर सिंहक नामपर कए अपन कर्तव्यक 
डतिश्री मानि बैत अछि एहि कथाके पढलाक बाद नव पार्क वा नव हास्पीटन बनाएत भरने ओहिमे मेहनति पडतैका/ 
ओहिना दोसराक नामपर नाम नहि राखत कारण ओहिमे मेहनति जे नहि नगैत छैक चौक-चौराहापर एहि तरहक 
समस्यापर नव हाहि अबैत अछि कथा अद्युरक्षितमे , जाहिमे स्टेशन आ घरक बीचक दूरी रातिक अन्हारमे पहाड सन 
भऽ जाइत छैक। ई प्रदेशक कानून व्यवस्थापर टिप्पणी अछि/ कथा...मे हॉस्पीटलमे.... 


Rough work-end- 


नबी बकस 


“एकटा प्लम्बर, एकटा पेन्टर आ तीन टा जोन लागत। सात दिनमे घर चमका देब। अहक 

काजमे कमाइ नहि करबाक अछि हमरा। अहांक अहिठाम एतेक रास लोक अबैत छथि, लोक 
देखत तँ पूछत ई काज के कएने अछि। तहीसँ हमरा चारि ठाम कज भेटि जाएत तें। अपन 

एरियाक लोक दिल्लीमे कतए पाबी”। नबी बकस नाम रहए ओकर। 


“अपन एरियाक लोक छी, कतए घर अछि”? 
“कटिहार। हम तँ कहब जे बाथरुम आ किचनक काज सेहो करबाइए लिआअ”| 
“अहाँ तँ पोचारा आ पेन्ट करैत छी, संगमे राजमिस्त्रीक काज सेहो करैत छी की”? 


“हम नहि करैत छी मुदा हमर गौओं ई काज करैत अछि। ओ करैत रहए जे साहबसें पूछू काजक 
लेल। ओना ओकर काज बड़ ठोस होइत छैक। हम बजबैत छी, मात्र भेंट कऽ लियौक। नहि तें 
हमरा कहत जे तूँ साहबसँ पुछनहिये नहि हेबहुन्ह”। 


ओ मोबाइलपर फोन मिलेलक आ कोनो सर्फुद्दीनकें बजेलक। 


सरफुद्दीन किचेन बाथरूम सभक मुआएना केलक आ करणीसँ देबालपर मारलक तँ प्लास्टर झहरि 
कऽ खसि पड़लैक। नलक टोटीकें घुमेलक तँ ओ टूटि क5 खसि पड़लैक। फेर ओ बाजल- 


“सरकारी काज छियैक। नीव तँ मजगूत होइत छैक मुदा फिनिसिंग नहि होइत छैक। आ भइयो 
गेलए २० साल पुरान ई सभ। देखू एहि देबाल सभक हाल। सभटा अन रग्राउन पाइप सभ सरि- 
गलि गेल अछि। तकरे लीकेजसँ देबाल सभक ई हाल अछि। सभटा पाइप बदलए पड़त से 
सीमेन्ट तँ झाउइये पडत। ओना सीमेन्टमे कोनो जान बॉचलो नहि छैक। तखन देबालमे पाथर 
सेहो लगबाइये लिअ। बम्बझ्या-मिस्त्रीसँ जे अहाँ बरन 1 रिपेयर करेने छलहुँ तकर बालु देखियौक 
कोना झडि रहल अछि। टेस्ट करए लेल एहि सीमेन्टकें हम झाडि क5 नव सीमेन्ट लगबैत छी, 
पाथर नहि बनि जाए तँ कहब। तखन मोन हुअए तँ काज देब आ नहि तँ नहि देब”। से कहि 
ओ बरन कक किछु हिस्साक सीमेन्ट झाडि कऽ करिया सीमेन्ट लगा देलक आ चलि गेल। 


“ई नबी बकसक छोट भाए छियैक। बड काजुल। दिन भरि लागले रहैत अछि नाम छियैक 
ओकील। नबी बकस तँ आब ठिकेदार भऽ गेल अछि, करणीकें हाथो कहाँ लगबैए। ओकील 
मजदूरी बुझु करए भाए लग आ ठीकेदारक भाएक ओहदासँ आन मजदूर सभपर नजरि सेहो 
रखैए”। 

फेर कनेक काल ई जे प्लम्बर मिस्त्री रहए खलील जकर नाम रहैक से चुप रहल। ई हरियाणाक रहए आ बुझू 
जे नबी बकसकें हमरासँ भेंट करेनिहार ईएह रहए। एकटा छोट भइगठी करेबाक रहए ताहि द्वारे एकरा बजेने 
रही। पहिने ओहि पोचारा बलाकें ई बजेलक आ आब ई पोचारा-पेन्ट बला नबी बकस सफुद्दीन राज-मिस्त्रीकें 
बजा लेने अछि। 


“दुनू गोटे नबी बकस आ सर्फुद्दीन संगे राज-मिस्त्री रहए। मुदा नबी-बकस लाइन बदलि लेलक। आ आब एक- 
दोसराकें काज दिअबैत रहैत अछि।अहाँ दिसका लोक सभमे बड़ एकता होइत छैक”। खलील हमरा दिस ताकि 
बाजल। 


फेर ओकील आ खलीलमे काजक बिचमै गप-शप होमए लगलैक। 


“हमरा सभक पुरखा मुसलमान बनबासँ पूर्व राजपूत रहथि मुदा ई सभ राजमिस्त्री रहए-धीमान, एखनो 
हरियाणामे होइत अछि”। खलील इशारासँ ओकील दिस देखैत हमरा सुना कए कहलक। 


“हम सभ तँ धीमान छलहुँ मुदा तोरा सभ के छलेँह से तोरा एतेक फरिछा कए कोना बुझल छौक”। बहुत 
कालसँ ओकील बिना बजने काज कए रहल छल। मुदा पहिल बेर ओकरा उत्तर दैत सुनलियैक। ओकर सभक 
बीच गप आ हँसी ठट्ठा चलेत रहैत छल। 


